

REPRINT FROM THE PANDIT

अद्वैतदीपिका ।

परमहंसपरिव्राजकाचार्यश्रीमन्नृसिंहाश्रमविरचिता,
तच्चिष्यश्रीमन्नारायणाश्रमविरचितटीकया सहिता ।

तच्च विभागप्रक्रियाख्यो

द्वितीयः परिच्छेदः ।

काशीस्थश्रीधर्माधिकारिसंस्कृतपाठशालायां प्रथाना-

ध्यापकेन व्याकरणोपाध्यायपदवीकेन

नेने-इत्युपनामकेन

गोपालशास्त्रिणा सशोधितः ।

मेडिकल् हाल् नामकयन्त्रालये वाराणस्यां

सन् १९१९ ई० वर्षे मुद्रितः ।

ADVAITA DĪPIKĀ

OF

SRI NARASINHASHARMA

WITH THE COMMENTARY OF

SRI NARAYANASHARMA

VOLUME 2 VIBHĀGAPRĀKĀRĪA,

edited by Pandit Gopal Sastri, Nene, Vyākarn-

padyaya, Pradhyanadyapaka of the

Dharmachikari Pathashala, Benares.



Printed and Published by H. N. Bagchi,
for the proprietors, E. J. Lazarus & Co.,
Medical Hall Press, Benares.
1919.

1st Edition, 1000 Copies.

All rights reserved.

[Price Rs. 4-4.]

2/21/2

वा.
~~१२९~~
व ~~१२२~~

१६





म.
१६

REPRINT FROM THE PANDIT

अद्वैतदीपिका ।

परमहंसपरिव्राजकाचार्यश्रीमन्नृसिंहाश्रमविरचिता,
तच्छिष्यश्रीमन्नारायणाश्रमविरचितटीकया सहिता ।

तत्र विभागप्रक्रियाख्यो
द्वितीयः परिच्छेदः ।

काशीस्थश्रीधर्मोधिकारिसंस्कृतपाठशालायां प्रधाना-
ध्यापकेन व्याकरणोपाध्यायपदवीकेन

नेने-इत्युपनामकेन

गोपालशास्त्रिणा संशोधितः ।

मेडिकल् हाल् नामकग्रन्थालये वाराणस्यां

सन् १९१९ ई० वर्षे मुद्रितः ।

ADVAITA DĪPIKĀ

OF

SRI NARASINHASHARMA

WITH THE COMMENTARY OF

SRI NARAYANASHARMA

VOLUME 2 VIBHAGAPRAKRIA,

Edited by Pandit Gopal Sastri, Nene, Vyakarn-
opadyaya, Pradhanadyapaka of the
Dharmadhikari Pathashala, Benares.



Printed and Published by H. N. Bagchi,
for the proprietors, E. J. Lazarus & Co.,
Medical Hall Press, Benares.
1919.

1st Edition, 1000 Copies.

All rights reserved.

[Price Rs. 4-4.]



॥ श्रीगणेशाय नमः ॥

++++++

सार्थानि वेदान्तवचांसि येन, यो
हिरण्यविद्विद् च सुदर्शनाश्रयः ॥

प्रल्हाद उत्सर्पति यस्य चिन्तया
स मे नृसिंहो यतिराद् सदा गतिः ॥ १ ॥

अतीतपरिच्छेदे लाघवाद्युपोद्धूलितानुमानादिना-
ऽहमर्थातिरिक्त एकः कटस्थो निर्विशेषश्चिद्रूपः सिद्ध
आत्मेत्युक्तम् । तद्युक्तम् । जीवेश्वरयोः जीवानां च-
परस्परभेदग्राहकग्रन्थनादिप्रमाणाविरोधेन लाघवानव-
तारादित्याद्याक्षेपनिरासाय भेदमिष्ट्यात्वं निरूपयितुं
परिच्छेदान्तरमारभमाणस्तदर्थं प्रदर्शयन् श्रीनृसिंहं प्रार्थ-
यते-नरहरीति ।

नरहरिवपुषा यो दारयन् दानवोरः
प्रकटयति पुमर्थोऽभेददृष्टावितोशः ॥

निजगुणमयमायामात्रमात्रादिभेदो

गुरुतरदयया मां पातु लक्ष्मीसहायः ॥ १ ॥

जगन्नाथाश्रममुनेश्चित्रं चरणरेणवः ।

वाचामगोचरेऽप्यर्थं मुक्तं वाचालयन्ति माम् २ ॥

अथास्य परस्माद्विभागः परीक्ष्यते । तत्र
जीवपरयोः स्वाभाविको भेदः पारमार्थिक इति
केचित् । औपाधिकः पारमार्थिक इत्यन्ये ।

औपाधिको ऽनिर्वचनीय इति भगवत्पादीयम-
मतानुसारिणः ।

ननु यद्यत्र प्रमाणतः प्रतीयेत तत्तत्र सद्-
विपरीतं त्वसदिति स्थितिः । जीवे च परस्मा-
द्वेदः प्रत्यक्षादिभिः प्रतीयते ।

नरसिंहात्मकरूपमास्थाय सर्वदा स्वस्मृतिमतेो हि-
रण्यकशिपोरनर्थहेतुशरीरबन्धमुत्पाटयन् नृसिंहपदल-
क्ष्यतत्त्वं पदार्थभेदद्रष्टुं चाशरीरत्वाख्यमोक्षो भवती-
ति यः प्रकटयति स इति द्रष्टव्यम् । अभेदप्रसैव पुरुषार्थ-
हेतुरिति मन्वानो भेदमिष्ट्यात्वमाह-निजेति । निजा
अनादिसिद्धा गुणभयी गुणात्मिका या मायाऽनिर्वच-
नीयाऽज्ञानं तन्मात्रस्तदधीनसत्ताकः प्रभावादिभेदो
यस्मिन् स तथोक्त इत्यर्थः ।

बहुवादिसम्मतभेदभङ्गेनाद्वैतस्थापनसामर्थ्यं गुरु-
चरणसेवयैव प्राप्तमिति द्योतयन् गुरुं महीकरोति-
जगन्नाथेति । 'यतो वाचो निवर्तन्ते' इति श्रुतेः शब्दा-
ऽनभिधेयेऽपि वस्तुनि सूकमपि मां वाचालयन्ति पटुत-
रबहुभाषिणं कुर्वन्तीति यदिदं चित्रमित्यर्थः । जीव-
स्वरूपनिरूपणानन्तरं तस्येश्वराद्भेदेो विचार्यते इति
प्रतिजानीते-अथेति । तदङ्गत्वेन वादिविप्रतिपत्तिं
दर्शयति-तत्रेति । वादिनां मध्ये इत्यर्थः । स्वाभा-
विक इति । अनौपाधिक इत्यर्थः । भास्करादिम-
तमाह-औपाधिक इति । अतिरेकाद्युपाधिप्रयुक्त
इत्यर्थः । सिद्धान्तमाह-औपाधिक इति । अविद्यान्तः-
करणाद्युपाधिनिबन्धन इत्यर्थः ।

अत्र पूर्वपक्षी जीवेश्वरभेदः सन्नवेति वक्तुं सामान्यतः सत्त्वासत्त्वप्रयोजकमाह-ननु यदीति । ततः किम् ?, तत्राह-जीवे चेति ।

“मृत्योः स मृत्युमाप्नोति य इह नानेव पश्यति”-इत्यादिना भेददर्शनस्य बहुशो निन्दितत्वात् पूर्वपक्षत्वेनापि भेदस्थापनमनुचितमेवेति मन्वानः पूर्वपक्षं नवीनमुखत एव प्रदर्शयति—तत्रेति ।

तत्र नवीनः—प्रत्यक्षं तावज्जीवब्रह्मणोर्भेदे प्रमाणम् । नाहं सर्वज्ञो, नाहं निर्दुःख इत्यनुभवात् । न च ब्रह्मणोऽप्रत्यक्षत्वात्तद्भेदोऽप्यप्रत्यक्ष इति वाच्यम् । यत्र हि यत्सत्त्वमनुपलब्धिविरोधि तत्र तदभावः प्रत्यक्षः । न तु प्रतियोगिप्रत्यक्षत्वमभावप्रत्यक्षत्वे तन्त्रम् । जलपरमाणौ पृथिवीत्वाभावस्य प्रत्यक्षत्वप्रसङ्गात् । स्तम्भः पिशाचो न भवतीति प्रत्यक्षप्रतीतिश्च । प्रतीत्यनुसारेण हि प्रयोजकं कल्प्यम् । अन्यथा जीवेश्वराभेदश्रुतेरप्रसक्तप्रतिषेधकत्वं स्यात्, तद्भेदश्रुतेश्च त्वदुक्तप्रत्यक्षप्राप्तानुवादकत्वमपि न स्यात् ।

नन्वन्तःकरणविशिष्टस्य परस्माद्भेदः प्रतीयते स ममापीष्टः । यश्च नेष्टः शुद्धचैतन्यस्य परस्माद्भेदः । सोऽत्र न भातीति चेत्, न । योऽहमस्वाप्सं, यस्य ममाज्ञानं, संसारश्च । सोऽहं निर्दुःखाद् भिन्न इत्यज्ञानसंसारयोराश्रयस्यैव

ततो भेदावगमात् । संसाराधारानाधारयोरेव हि भेदे आवयोर्विवादः । ननु चैतन्यस्य चैतन्याद्भेदे ईश्वरस्यापि जीवाद्भेदे-“ममैवांशो जीवलौके-
इत्यादितद्वचनानुमितं तदीयप्रत्यक्षं प्रमाणम् ।

ननु प्रतियोगिप्रत्यक्षत्वमभावप्रत्यक्षत्वे तन्त्रम् । अन्यथा घटे जलपरमाणवभावः प्रत्यक्षः स्यात् । तथा चाप्रत्यक्षब्रह्मभेदो न प्रत्यक्ष इति नेत्याह-न चेति । अभावप्रत्यक्षत्वे तदवदन्यदेव प्रयोजकमित्याह-यत्र हि यत्सत्त्वमिति । तर्कितमिति शेषः । प्रतियोगिप्रत्यक्षत्वं त्वन्वयव्यतिरेकव्यभिचारान्न प्रयोजकमित्याह-नत्वि-
ति । प्रतीत्यनुसारेणेति । तदव्यभिचारेणेत्यर्थः । तथा च जीवे ब्रह्मतादात्म्यमनुपलब्धिविरोधीति तदभावः प्रत्यक्ष इति भावः । तत्प्रत्यक्षत्वानङ्गीकारे सिद्धान्ते बाधकमाह-अन्यथेति ।

भेदप्रत्यक्षमङ्गीकृत्य तच्छ्रुतिप्रतिपाद्याभेदावि-
रोधीत्यभिप्रेत्य शङ्कते - नन्विति । सुषुप्त्यज्ञानाश्रयस्य परस्माद्भेदः प्रतीयते । स च तव निष्कृष्टाहङ्कारचिन्मात्र-
मेव । तथा च कथं न प्रत्यक्षविरोध इत्याह-न योऽह-
मिति । ननु तथापि चिन्मात्रं चिन्मात्राद्भिन्नमित्येव-
माकारा प्रतीतिर्नास्तीत्यत आह-संसारेति । एवमीश्व-
रस्यापि जीवाद्भेदे ईश्वरप्रत्यक्षं प्रमाणम् । न च तत्र
मानाभावः । अंशांशभावेन भेदाभिधायितद्वचनसूल-
त्वेन तदनुमानादित्याह-ईश्वरस्येति ।

प्रत्यक्षादिभिरित्यादिशब्दोपात्तमनुमानं ताव-
दाह-अनुमानमपीति ।

अनुमानमपि जीवब्रह्मभेदे प्रमाणम् । ब्रह्म जीवप्रतियोगिकधर्मिसत्तासमानसत्ताकभेदवद्दुःखाननुभवितृत्वात्, अभ्रान्तत्वात्, असंसारित्वाच्च घटवत् । जीवो ब्रह्मप्रतियोगिकधर्मिसत्तासमानसत्ताकभेदवान् । असर्वज्ञत्वात्, अस्वतन्त्रत्वाच्च । घटवत् । अत्र जीवब्रह्मशब्दाभ्यां-त्वन्मते तत्त्वमसीत्यत्र तत्त्वम्पदाभ्यां 'जीवाः परमात्मनस्तत्त्वतो न भिद्यन्ते' इत्यत्र च जीवपरमात्मशब्दाभ्यां ये विवक्षिते संसाराधाराऽनाधारचैतन्ये, ते एवात्रापि विवक्षिते इति न सिद्धसाधनम् । धर्मिशब्दस्य पित्रादिशब्दवत्संबन्धिशब्दत्वान्मिथ्यात्वं प्रति धर्मिभूतशुक्तिरूप्यसमानसत्ताकभेदेन न सिद्धसाधनम् । न हि माता पूज्येत्युक्ते स्वसुतमाता भार्या पूज्यते । धर्मिपदस्थाने स्वपदं वाऽस्तु । सत्तात्रैविध्यमतेऽपि ब्रह्मणि बाधाभावरूपायाः सत्तायास्तदुपलक्षितस्वरूपाया वा सत्त्वान्न बाधः । यद्वा धर्मिसत्तासमानसत्ताकेतिपदस्थाने पारमार्थिकेति, यावत्स्वमनुवर्त्तमानेति वा, स्वाज्ञानकार्यप्रतीत्यविषयेति वा, स्वज्ञानाबाध्येति वा विशेषणंदेयम् । स्वशब्दस्य समभिव्याहृततत्तत्परत्वस्य व्युत्पन्नत्वान्न कश्चिद्दोषः ॥

जीवप्रतियोगिको यो धर्मिसत्तासमानसत्ताको भेदस्तद्वदित्यर्थः । जीवप्रतियोगिकभेदवदित्युक्ते सिद्ध्या-
 भेदेनार्थान्तरता स्यात् तद्वारणाय धर्मीत्यादि । ताव-
 त्युक्ते घटादिभेदेनार्थान्तरता । तदर्थं जीवप्रतियोगि-
 केति । जीवप्रतियोगिकब्रह्मधर्मिकभेदस्य धर्मिसमानस-
 त्ताकत्वं सत्यत्वं विना न सिध्यतीति भावः । असिद्धि-
 वारणाय दुःखपदम् । दुःखानुभवे दुःख्यहमिति ज्ञानं
 तदभावश्च सर्वज्ञेऽपीश्वरेऽस्तीति नासिद्धिः । जीवप्रति-
 योगिकब्रह्मधर्मिकभेदस्य सत्यत्वं प्रसाध्य ब्रह्मप्रतियो-
 गिकजीवधर्मिकभेदस्य तत्साधयति-जीव इति । विश्ले-
 षणकृत्यं तु पूर्ववदेव । ननु जीवब्रह्मपदवाच्ययोर्धर्मि-
 समसत्ताकभेदाङ्गीकारात्सिद्धसाधनमित्यत आह-अत्रे-
 ति । 'जीवाः परमात्मनस्तत्त्वतो न भिद्यन्ते आत्म-
 त्वात् परमात्मवत्' इत्याचार्यानुमानमभिप्रेत्याह-जीवा
 इति । विवक्षिते एवाह-संसारेति । धर्मिशब्दस्य प्रकृत-
 धर्माश्रयपरत्वान्न शुक्तिरजतसमसत्ताकभेदेन सिद्धसाध-
 नमित्याह-धर्मीति । ननु शुक्तिरजतादेः प्रकृतजीवप्र-
 तियोगिकभेदं प्रत्यपि धर्मित्वात्सिद्धसाधनं तदवस्थसि-
 त्यरुचेराह-धर्मीति । स्वशब्दस्य समभिव्याहृतयोग्यपर-
 त्वान्नोक्तदोष इति भावः । नन्वद्वैतमते ब्रह्मण एव
 सत्तारूपत्वात्तत्समानसत्ताया ब्रह्मान्तरत्वात्तदभावाद्बाध
 इत्यत आह-सत्तात्रैविध्येति । तदुपलक्षितेति । ब्रह्मणो-
 ऽपि बाधाभावोपलक्षितस्वरूपोपपत्तेर्न बाध इति भावः ।
 नन्वत्र समानशब्देन सादृश्यं किं विवक्षितमुतैक्यम् ? ।
 नाद्यः^१ । व्यावहारिकभेदसत्ताया आप सद्ब्यवहारानुकू-

१ पक्ष इत्यर्थः ।

लत्वेन ब्रह्मसत्तासद्गुणत्वात्सिद्धसाधनापत्तेः । न द्वितीयः । भेदे ब्रह्मसत्तयैव सद्गुणव्यवहार इति सिद्धान्तेऽप्यङ्गीकारादित्यस्वेराह-यद्वेति । स्वाज्ञानकार्येति । अज्ञानकार्यप्रतीतिर्भ्रान्तिः तदविषयत्वे साधितेऽर्थात्पारमार्थिकत्वसिद्धिरिति भावः । तत्र स्वपदं घटादौ साध्याप्रसिद्धिवारणाय । स्वज्ञानाबाध्येति । भेदस्य ब्रह्मज्ञानाबाध्यत्वे सत्यत्वमेव सिध्यति । अत्रापि स्वपदकृत्यं पूर्ववदेव । स्वशब्देन घटादेरप्यभिधानात्सिद्धसाधनमित्याशङ्क्याह-स्वशब्दस्येति ॥

न च घटादौ पारमार्थिकभेदवत्त्वमसिद्धमिति शङ्क्यम् । अनुमानान्तरेण सिद्धत्वादित्याह-न चाद्ये इति ।

न चाद्ये साध्ये दृष्टान्तस्य साध्यविकलता । घटो जीवप्रतियोगिकप्रतियोगिज्ञानाबाध्यभेदवान् । जीवधर्मिकधर्मिज्ञानाबाध्याभेदाप्रतियोगित्वात् । यद्यत् ज्ञानाबाध्ययदुर्मिकाभेदाप्रतियोगि । तत्तत् ज्ञानाबाध्यतत्प्रतियोगिकभेदवत् । यथा दूरस्थवनस्पत्योरेक इत्याद्यनुमानेन तत्सिद्धेः ।

यद्वा ब्रह्म तत्त्वतो जीवाभिन्नं नेति साध्यम् । एवं च न साध्यवैकल्यशङ्काऽपि । त्वन्मतेऽपि कल्पिते घटे तात्त्विकभेदवत् तात्त्विकाभेदस्याप्यभावात् । न चान्तःकरणस्यैव दुःखानुभवितृत्वात्तदननुभवितृत्वं जीवे नैकान्तिकमिति वाच्यम् । दुःखादेर्बन्धस्य मोक्षसामाना-

धिकरणाय जीवस्थत्वात् । त्वदभिमतानर्थाभाव
एव तेन विवक्षित इति न कश्चिदोषः ।

घटे पटप्रतियोगिकभेदवत्त्वेन सिद्धसाधनतावार-
णाय जीवेति । घटो जीवप्रतियोगिकभेदवानित्युक्ते
व्यावहारिकभेदेन सिद्धसाधनता, तन्निवृत्त्यर्थं प्रतियोगी-
त्यादि । जीवप्रतियोगिकभेदस्य प्रतियोगिभूतात्मज्ञा-
नाबाध्यत्वे पारमार्थिकत्वसिद्धिरिति भावः । जीवध-
र्मिको धर्मिज्ञानाबाध्यो योऽयं भेदो जीवे जीवाभेदस्त-
दप्रतियोगित्वादिति हेत्वर्थः । घटस्य स्वज्ञानाबाध्य-
स्वाभेदप्रतियोगित्वादसिद्धिवारणाय जीवधर्मिकेत्युक्तम् ।
घटस्य जीवधर्मिकारोपिताभेदप्रतियोगित्वादसिद्धिवा-
रणायाबाध्येत्युक्तम् । सामान्यव्याप्तौ साधनवैकल्यप-
रिहाराय धर्मिज्ञानेत्युक्तम् । विशेषसाध्याप्रसिद्धेः सा-
मान्येन व्याप्तिसाह-य्यजज्ञानेति । प्लक्षस्य न्यग्रोध-
धर्मिकारोपिताभेदप्रतियोगित्वेऽपि न्यग्रोधज्ञानाबाध्य-
तदीयाभेदाप्रतियोगित्वमेवेत्यभिप्रेत्य दूरस्येत्युक्तम् ।

प्रतियोगिज्ञानाबाध्यभेदवानित्यत्र किं प्रतियो-
गिज्ञानं भ्रान्तिरूपं विवक्षितमुत प्रमारूपम् ? । नाद्यः ।
जीवविषयभ्रान्तिज्ञानाबाध्यतत्प्रतियोगिकभेदस्येष्टत्वा-
त् । द्वितीये किं यत्र यद्विद्यते तद्विषयज्ञानत्वं प्रमात्व-
मुताबाधितार्थकत्वम् । आद्योऽशनापादिमज्जीवज्ञान-
स्यापि प्रमात्वेन तदबाध्यतद्भेदवत्त्वसिष्टमेव । द्वितीये
तज्ज्ञानाबाध्यतत्प्रतियोगिकभेदवदिति सामान्यव्या-
प्तावपि ज्ञानपदेनाबाधितार्थज्ञानमेव वक्तव्यम् । तच्चासि-
द्धम् । ब्रह्मव्यतिरिक्तस्य सर्वस्य बाध्यत्वादित्यरुचेराह-य-

द्वेति । अद्वैतमते जीवघटयोरप्यभेदात्साध्याप्रसिद्धिरत्रा-
पीत्याशङ्क्य कल्पिताकल्पितयोस्तात्त्विकाभेदाभावस्त-
वापि संमत इत्याह-एवं चेति । सिद्धान्तिसमतेनाऽऽद्यहेतो-
र्व्यभिचारशङ्कां निराकरोति-न चेति । जीवस्यैव सोक्ता-
न्वयित्वेन दुःखादिबन्धोऽपि तत्रैव वक्तव्यः । तथा च
न तत्र हेतुरित्याह-दुःखादेरिति । ननु जीवे कल्पित
एव दुःखादिबन्धो न वास्तव इत्याशङ्क्य तर्हि कल्पित-
स्याभाव एव हेतुरित्याह-त्वदभिमतेति ।

ननु जीवस्य संसारित्वे तदभिन्नब्रह्मणोऽप्यसंसा-
रित्वं न स्यादित्यसिद्धिः । तस्यासंसारित्वे तदभिन्नजी-
वस्यापि तदिति व्यभिचारो वेत्यत आह-न चेति ।

न चासंसारित्वादेर्ब्रह्मण्यसिद्धिः । जीवे-
नानैकान्तिकत्वं वा । त्वन्मतेऽप्यौपाधिकश्याम-
त्वादिवत्तस्य व्यवस्थितत्वात् । एवं ब्रह्म स्वज्ञा-
नाबाध्यजीवप्रतियोगिकभेदवत् । पदार्थत्वात् ।
घटवत् । जीवस्यापि जीवान्तराद्विन्नत्वान्न व्य-
भिचारः । श्रुतिश्च जीवेश्वरयोर्भेदे प्रमाणं द्वा-
सुपर्णेत्याद्या । स्मृतिश्च-

यथेश्वरश्च जीवश्च सत्यभेदौ परस्परम् ।

सूत्राणि च 'शारीरश्चोभये ऽपि भेदेनै-
मधीयते' इत्यादीनि । न च प्रत्यक्षप्राप्तानुवा-
दोऽयम् । प्रत्यक्षस्य प्रामाण्यसिद्धौ तेनैव भेद-
सिद्धेः । तदसिद्धौ प्रत्यक्षस्यैक्यश्रुतिविषयापहार
इव भेदश्रुतिविषयापहारेऽप्यशक्तत्वात् ।

प्रतिबिम्बमुखश्यामत्वस्यौपाधिकत्वेऽपि बिम्बेऽ
 भावात् । बिम्बगतावदातत्वस्य प्रतिबिम्बेऽभावाद्यथा-
 कल्पितभेदेन तयोर्व्यवस्था । एवं संसारित्वासंसारि-
 त्वादेरिति तवाभिमतत्वादित्यर्थः । केवलान्वयिहेतुम-
 प्याह-एवमिति । मिथ्याभेदेन सिद्धसाधनतावारणाय
 स्वज्ञानावाध्येत्युक्तम् । स्वशब्दः समभिध्याहृतपरः ।
 जीवे जीवप्रतियोगिकभेदाभावाद् व्यभिचारमाशङ्क्याह-
 जीवस्यापीति । अनुमानदाढ्याय श्रुतिं स्मृतिं च प्रमा-
 णयति-श्रुतिश्चेति । आदिपदेन “य आत्मानमन्तरो
 यमयति ऋतं पिबन्तौ” इत्यादिः संगृहीता । श्रुत्यपेक्षि-
 तन्यायसूचकानि सूत्राण्युदाहरति-सूत्राणि चेति । यः
 पृथिवीमन्तरो यमयतीत्यादिवाक्येषु श्रूयमाणोऽन्तर्यामी
 जीव एवेति शङ्कानिरासायेदं सूत्रम् । न च ‘स्मार्त्तमत
 दुर्माभिलाषात्’ इति पूर्वसूत्रान्न अनुवर्तते । तथा च शारी-
 रश्चातर्यामी न भवति । तस्य पृथिव्यादिनियमने साम-
 र्याभावात् । न च समर्थैश्वराभिन्नत्वात्सेऽपि समर्थ इति
 वाच्यम् । यत्कारणमुभयेऽपि कारणमाध्यन्दिनाश्चैनं
 शरीरं परस्माद्भेदेनाधीयते । यो विज्ञानमन्तरो यमय-
 तीत्यन्तर्यामिनियम्यत्वेनैनमासनन्ति कारवाः, य आ-
 त्मानमन्तरो यमयतीति माध्यन्दिना इति सूत्रार्थः ।
 आदिपदेन “गुहां प्रविष्टावात्मानौ” इत्यादि परिगृह्यते ।
 ननु द्वामुपर्णेत्यादिश्रुतेः ‘अग्निर्हिमस्य भेषजम्’ इति वद-
 नुवादत्वान्न भेदे तात्पर्यमिति नेत्याह-न चेति । किं
 पूर्वभावि प्रत्यक्षं प्रमाणमुत न ? । आद्ये आह-प्रत्यक्षस्ये-
 ति । द्वितीये श्रुतार्थस्य मानान्तरापूर्वत्वाच्छ्रुतिस्तत्प-
 रैवेत्यभिप्रेत्याह-तदसिद्धाविति ।

श्रुतेरनुवादत्वेऽपि भेदप्रत्यक्षदाढ्यार्थहेतुत्वान्म-
दिष्टसिद्धिरिति सनिदर्शनमाह-प्रत्युतेति ।

प्रत्युत भेदश्रुतेरेव निगमनवत् तत्त्वमसीति
नवकृत्वाऽभ्यासवत्, पिपासितस्यैकजलविषयश-
ब्दलिङ्गप्रत्यक्षरूपप्रमाणसंघवत्, त्वत्पक्षे प्रत्यक्ष-
सिद्धुभावरूपाज्ञाने तम आसीदिति श्रुतिवत्, श्रुते-
रैक्यतात्पर्यं मद्विधतात्पर्यलिङ्गवच्च, प्रत्यक्षानाश्वा-
सनिरासेन दाढ्यार्थत्वात् । अग्न्यौष्ण्यप्रामा-
ण्यानिश्चये “अग्निर्हिमस्य भेषजम्” इत्यनुवादे
न स्यात् ।

किं च भेदश्रुतेर्भेदप्रत्यक्षानपेक्षत्वान्न सा-
पेक्षानुवादत्वम् । निरपेक्षानुवादत्वं तु धारावा-
हिकज्ञान इव नाप्रामाण्यहेतुः । उक्तं हि नयवि-
वेके सापेक्षानुवादे हि न प्रतीतिर्न दैवानुवादे
धारावाहिकवदिति ।

किं चायमनुवादे न “वायुर्वै क्षेपिष्ठा”
इत्यादिवद्विधिस्तुतये, नापि “दध्ना जुहोति”
इत्यत्र जुहोतिरिवान्यविधानार्थः । अन्यविधानाय
प्रमाणेनानूदितस्य तात्त्विकत्वनियमात् । अनुवा-
द्यस्य ह्यसत्त्वे आश्रयासिद्धौ धर्मधर्मिसंसर्गरूपा-
नुमितिवेद्य इवानुवादविधेयसंसर्गरूपवाक्यार्थो
बाधितः स्यात् । नापि नेह नानास्तीतिनिषेधार्थः ।

तत्रैव किं च नेत्यनुवादांशस्य सत्त्वात् । न हि “न सुरां पिबेत्” इति निषेधाय ‘सुरां पिबेत्’ इति वाक्यमपेक्षितम् ।

निगमनवदिति । यथा निगमनावयवो मानान्तरबाधशङ्कानिरासेनानुमानदाढ्यार्थ एवमित्यर्थः । पिपासितस्येति । तृषार्तस्यानभ्यस्तजले प्रथमप्रवृत्तप्रमाणदाढ्याय प्रमाणान्तरप्रवृत्तिवदित्यर्थः । प्रत्यक्षसिद्धानुवादः प्रत्यक्षदाढ्यायेत्येतद्व्यतिरेकमुखेनोपपादयति अग्न्यौष्ण्येति ।

अपि च स्मृतिवत्सापेक्षानुवादत्वे निरपेक्षत्वलक्षणं प्रामाण्यं हीयेतापि । न चैतदस्ति ।

अपौरुषेयश्रुतेः प्रत्यक्षानपेक्षत्वादित्यभिप्रेत्याह किं चेति । प्रसितिः प्रतीतिशब्दार्थः ।

किं च “द्वा सुपर्ण” इत्यादिश्रुतेरनुवादमात्रत्वे निरर्थकानुवादायोगाद्विधिस्तुतये अन्यविधानाय वा अनुवाद्यनिषेधाय वाऽनुवादो वक्तव्यः । न तावदाद्यः अर्थवादत्वस्य विध्येकवाक्यत्वस्य चाभावादित्याह, किञ्चेति । द्वितीयमपवदति—नापीति । अन्यविधानायानुवादत्वेऽनुवाद्यस्य तात्त्विकत्वं वाच्यमित्याह—अन्येति । तदेव सदृष्टान्तं विपक्षबाधकमुखेनोपपादयति अनुवाद्यस्येति । तृतीयं दूषयति । नापि नेहेति । किं च नेत्यनेन भेदस्याप्यनूदितत्वात्, द्वासुपर्णेत्यनुवादान्तरवैयर्थ्यादित्यर्थः । निषेधकवाक्यगतानुवादे सति पृथगनुवादानपेक्षायामुदाहरणमाह—न हीति ।

किं च स्ववाक्ये एवाज्ञातज्ञापनलक्षणविधिषेध-

त्वसम्भवान्न वाक्यान्तरगतनिषेधशेषत्वमित्यभिप्रे-
त्याह-अनश्नन्निति ।

अनश्नन्निति विधेयान्तरश्रवणाच्च । यत्त-
न्नेत्यादिनिषेधार्थानुवादलिङ्गाभावाच्च । तदभा-
वेऽपि निषेधायानुवादे तत्सत्यमित्याद्यसद्वा-
इदमग्र आसीदिति निषेधाय ब्रह्मसत्त्वानुवा-
दकं किं न स्यात् । सर्वप्रत्ययवेद्यत्वाद् ब्रह्मस-
त्त्वस्य ।

किं च नान्योऽतोऽस्तीति श्रुतिरेव “भिन्नो
ऽचिन्त्यः परो जीवसङ्घात्” इत्याद्यभेदनिषेधा-
यानादिवादिपरंपराप्राप्तैक्यानुवादिनी किन्न
स्यात् । न चाननुवादकत्वेऽपि बाध्यव्यावहारिक-
भेदपरा श्रुतिः । अप्रामाण्यापातात् । न चाभे-
दश्रुतिविरोधात् तदिष्टम् । तस्या लक्षणयाऽखंड-
चिन्मात्रपरत्वेन भेदाविरोधित्वात् । वैपरीत्य-
स्यापि सुवचत्वात् । यदि तु भेदश्रुतिः प्रत्यक्ष-
प्राप्तार्थत्वाद् दुर्बला, तर्ह्यैक्यश्रुतिरपि तद्वि-
रुद्धत्वात्तथा स्यात् । यदि चैक्यश्रुतिः प्रत्यक्षा-
विरुद्धैक्यपरा तर्हि भेदश्रुतिरपि तदसिद्धत्रिका-
लाबाध्यभेदपराऽस्तु । न च षड्विधतात्पर्यलिङ्ग-
वत्त्वादैक्यश्रुतिः प्रबला लिङ्गानां तात्पर्यमात्रज्ञा-
पकत्वेनार्थतथात्वाज्ञापकत्वात् । स्वीकृतं च भे-

दश्रुतेरनुवादकत्वं त्यजता त्वयापि भेदपरत्वम् ।

निषेधशेषत्वे ज्ञापकमिति यत् तन्नेत्यादि, तदपि नेत्याह-यत्तदिति । अनुवाद एव निषेधशेषत्वे लिङ्गमित्याङ्क्यातिप्रसङ्गमाह-तदभावे ऽपीति । तत्सत्यमित्यस्यानुवादकत्वमेव नास्ति ब्रह्मसत्ताया अन्यतोऽसिद्धत्वादित्याशङ्क्याह-सर्वेति । तव मते घटः सन्नित्यादिसत्ताबुद्धेर्ब्रह्मसत्ताविषयत्वादिति भावः । वस्तुतस्तु भेदश्रुतिगम्यनिषेधशेषाभेदानुवादाय वा भेदश्रुतिः न चाभेदस्याप्राप्तेरननुवादः । अनाद्यद्वैतवादिपरम्पराप्राप्तत्वात् ।

यद्वैके आहुरसद्वेदमग्र आसीदित्यसद्वादिसिद्धासदनुवादवदित्यभिप्रेत्याह-किं चेति । ननु श्रुतेर्भेदपरत्वेऽपि शब्दान्तराभ्यासादिकर्मभेदप्रमाणवद्व्यावहारिकभेदपरत्वमेवाऽस्त्वित्याशङ्क्य दृष्टान्तासंप्रतिपत्त्या दूषयति-न चाननुवादत्व इति । तत्त्वमसीत्यादिश्रुतिविरोधाद्भेदश्रुतेरप्रामाण्यमेवेत्याशङ्क्य तस्याः श्रुतेर्भेदाभावाविषयत्वाद्विरोध एव नास्तीत्याह-न चेति । विरोधमङ्गीकृत्याप्याह-वैपरीत्येति । भेदश्रुतेरधिगतार्थत्वादौर्बल्यं चेदभेदश्रुतेः प्रत्यक्षविरुद्धार्थत्वात्तत्तुल्यत्वमित्याह-यदि त्विति । ननु व्यावहारिकभेदविषयप्रत्यक्षेण न पारमार्थिकाभेदविषयश्रुतेर्विरोध इति चेत्तर्हि पारमार्थिकभेदविषयश्रुतेर्न तेनाधिगतार्थतेत्याह-यदि चेति । ननु पक्रमोपसंहारौ, अभ्यासो, उपवृत्ताफलम्, अर्थवादोपपत्ती चेत्येतानि तात्पर्यलिङ्गान्यभेद

श्रुतेः सन्ति । ततः सा प्रबलेति चेन्न । एतैर्लिङ्गैरभेद-
श्रुतेस्तात्पर्यवत्त्वसिद्धावपि तदर्थस्य विधिवाक्यार्थ-
वत्पारमार्थिकत्वासिद्धेरित्याह-न च षड्विधेति । तर्हि
तत्परत्वमेव प्राबल्यहेतुरित्याशङ्क्याननुवादत्वेऽपि
व्यावहारिकभेदपरा श्रुतिरिति चोद्यसमये भेदश्रुते-
स्तात्परत्वं त्वयाऽपि स्वीकृतम् । दस्तुतस्तु मया वा
स्वीकृतमित्याह-स्वीकृतं चेति ।

लिङ्गं विना स्वीकारमात्रेण कथं भेदे तात्प-
र्यसिद्धिरित्यत आह-अस्ति चेति ।

अस्ति चात्रापि “अनश्नन्पूर्णः परो जीव-
संघो ह्यपूर्ण” इत्याद्युपपत्तिरूपं “सत्यं भिदा स-
त्यं भिदा” इत्यभ्यासरूपं च तात्पर्यलिङ्गम् । तद-
हुत्वं च त्वत्पक्षे प्रमाणसंघवद् व्यर्थम् । अस्ति
चात्र भेदे आथर्वणश्रुतौ उपक्रमो ‘द्वासुपर्ण-
इति । ‘परमं साम्यमुपैति’ इत्युपसंहारः । “तयो
रन्य अनश्नन्नन्य” इत्याद्यभ्यासः शास्त्रैकगम्ये-
श्वरप्रतियोगिकस्य तद्वैक्यस्य वा कालत्रया-
बाध्यभेदस्य शास्त्रं विनाऽप्राप्तेरपूर्वता’ पुण्य-
पापे विधयेति फलं च । “अस्य महिमानमिति
वीतशोक” इतिस्तुतिरूपार्थवादः । अस्ति अन-
श्नन्नन्य इत्युपपत्तिश्च । निषेधवाक्यत्वादैक्य-
श्रुतिः प्रबला चेद् ‘असद्वा’ इत्यादिवाक्यं सत्य-
ज्ञानादिवाक्यात्प्रबलं स्यात् ।

किं च भेद एव ऐक्यनिषेधरूपः । किं च भेदश्रुतिरेव प्रबला । प्रत्यक्षादिसंवादान्निरवकाशत्वाच्च । किं चायं भेदो न व्यावहारिकः । मुक्तावपि स्मृतेः, श्रुतेश्च । न हि सा मुक्तिरवान्तरा ।

“इदं ज्ञानमुपाश्रित्य मम साधर्म्यमागताः ।
सर्गऽपि नोपजायन्ते प्रलये न व्यथन्ति च” ॥

इति स्मृतौ सर्गाद्यसम्भवोक्तेः ।

‘न यत्र माया किमुतापरे हरे-
रनुव्रता यत्र सुरा सुरार्चिताः ।

श्यामावदाताः शतपत्रलोचनाः

पिशङ्गवासाः सुरुचः सुवेशसः’

इति स्मृतौ मायानिषेधाच्च ॥

अशनानशनपूर्णत्वापूर्णत्वरूपविरुद्धधर्मव्यवस्थाया
अभेदे संभवाद्भेद एवोपपत्तिरिति भावः । ननु अभेदता-
त्पर्यं लिङ्गषट्कं भेदतात्पर्यं तु द्वयमेवेति वैषम्यमित्यत
आह-तद्वहुत्वमिति । ननु पञ्चावयवैर्विनाऽनुमेयविशेष-
वत्षड्विधलिङ्गैर्विना न तात्पर्यसिद्धिरित्यत आह-अस्ति
चेति । परमं साम्यमिति । सादृश्यस्य भिन्नाश्रयत्वादुप-
संहारो भेदविषय इति भावः । अपूर्वतामाह-शास्त्रै-
केति । धर्म्यादिग्रहं विना भेदग्रहायोगाद्धर्मिणः प्रति-
योगिनो वैश्वरस्य मानान्तरागोचरत्वाद्भेदोऽपि तथैवे-
त्यपूर्वतेत्यर्थः । अस्य-ईश्वरस्य । सहिमानमिति । इयं
च स्तुतिरेव, न फलं जीवस्येश्वरमहिमायोगादिति

भावः । नेदं रजतमिति वन्निषेधकमानमेव बलवदित्याशङ्क्यातिप्रसङ्गमाह-निषेधेति ।

निषेधकस्यैव प्राबल्यमङ्गीकृत्याह-किं चेति । एवं साम्यमुक्त्वा भेदश्रुतेरेव प्राबल्ये हेतुमाह-किं च भेदश्रुतिरेवेति । न चापूर्वत्वाभिधानविरुद्धं प्रत्यक्षादिसंवादाभिधानमिति वाच्यम् । अभेदेन तदुपपत्तेरिति भावः । प्रत्यक्षादिसिद्धभेदस्य व्यावहारिकत्वाभावे युक्त्यन्तरमाह-किं चेति । “इदं ज्ञानमुपाश्रित्य मम साधर्म्यमागताः” “सोऽश्नुते सर्वान् कामान् सह ब्रह्मणा” इत्यादि स्मृतिश्रुतिशब्दार्थः ततोऽवगमादिति शेषः । स्मृतेः-स्मरणात्, श्रुतेः-श्रवणादिति वाऽर्थः । कार्यब्रह्मलोके एव सादेश्यरूप्यादिकमुच्यते, न परममुक्तवित्याशङ्क्याह-न हीति । श्रीभागवते सारूप्यं गतानां मायानिषेधाच्च सा परममुक्तिरित्याह-न यत्रेति । यत्र वैकुण्ठे, न माया । अपरे मायाकार्यभूता रागादयो नेति किमु वक्तव्यम् । यत्र हरेरनुव्रताः संति तेषामेव विशेषणं सुरासुरेत्यादि । सुवेशसः-सुष्ठुलंकृता इत्यर्थः ॥

सोऽश्नुते सर्वान् कामानिति च परममुक्तिरेवोच्यते । ब्रह्मज्ञानसाध्यताऽवगमात् । कार्यब्रह्मप्राप्तेस्तूपासनासाध्यत्वादित्याह-यो वेदेति ।

“यो वेदं निहितं गुहायां सोऽश्नुते सर्वान् कामान् सह ब्रह्मणा विपश्चिता” इत्यत्र शुद्धब्रह्मज्ञानफलत्वोक्तेश्च । भूमविद्यायाः फलोक्त्यवसरे तस्य “सर्वेषु लोकेषु कामचारो भवति ।

एकधा भवति । त्रिधा भवति” इति भेदोक्तेश्च ।
 परं ज्योतिरूपसंपद्य स्वेन रूपेणाभिनिष्पद्यते स
 उत्तमः पुरुषः स तत्र पर्येति” इति स्वरूपाभिव्य-
 क्त्युक्तेश्च । “तदा विद्वान् पुण्यपापे विधूय निर-
 ज्ञः परमं साम्यमुपैति” इति कर्मक्षयोक्तेश्च
 “जुष्टं यदा पश्यत्यन्यमीशमस्य महिमानमिति
 वीतशोकः पृथगात्मानं प्रेरितारं च मत्वा जुष्ट-
 स्ततस्तेनामृतत्वमेति” इत्यादौ भेदज्ञानामोक्षो-
 क्तेश्च । अभेदे च न किञ्चन मानमस्ति ।

ननु जीवास्तत्त्वतः परमात्मनो न भिद्यन्ते ।
 आत्मत्वात्, परमात्मवदित्यनुमानमस्तीति चेन्न ।
 प्रत्यक्षाद्यपहतविषयत्वात् । ज्ञातृत्वादिरूपात्म-
 त्वस्य हेतोस्तवासिद्धेः, अवेद्यत्वलक्षणस्य ममा-
 सिद्धेः, जातिरूपत्वे च विरोधात् । “जीवाः
 परमात्मनो व्यवहारतो न भिद्यन्ते तत एव
 तद्वत्” इत्याद्यभ्याससमानयोगक्षेमत्वाच्च । नापि
 श्रुतिः प्रमाणम् । तस्याप्रत्यक्षाद्युपोद्बलितभेद-
 श्रुतिविरोधादतत्परत्वात् । तस्मात् श्रुत्यादिप्र-
 माणसिद्धत्वाज्जीवेश्वरभेदः परमार्थः । अभेदे च
 प्रमाणाभावात्स स्वाभाविकश्चेति ।

छान्दोग्येऽपि मुक्तिसमये भेदः श्रूयते इत्याह-भू-
 मेति । “तत्र पर्येति” इति श्रुतिः परममुक्तिविषया स्वेन

रूपेणेति स्वरूपाविर्भावोक्तेरित्याह-परं ज्योतिरिति ।
निरञ्जनः परमं साम्यमित्यनेनापि परममुक्तिरेवोच्यते,
पुण्यपापक्षयश्रवणादित्याह-तदा विद्वानिति । भेदस्य
तत्त्वज्ञानविषयत्वादपि परमार्थत्वमित्याह-जुष्टमिति ।
एवं स्वपक्षं प्रसाध्य परपक्षं दूषयति-अभेदे चेति ।

अभेदेऽनुमानं मानमुत श्रुतिरिति विकल्पमभिप्रे-
त्याद्यमनुद्य दूषयति-नन्वित्यादिना । किं च हेतुकृत-
मात्मत्वमपि जातिरूपाधिर्वा ? द्वितीयेऽपि ज्ञातृताद्या-
श्रयत्वं तत्, अवेद्यत्वं वा ? । न सर्वथाऽपीत्याह-ज्ञातृ-
त्वादीति । आभाससाम्यमप्याह-जीवा इति । द्वितीय-
मपवदति—नापीति । तर्ह्यभेदश्रुतेः का गतिरित्यत
आह-अतत्परत्वादिति । उपासनादिपरत्वादित्यर्थः ।
अत्यन्तभेदवादिमतमुपसंहरति-तस्मादिति ॥

सिद्धान्तसुपक्रमते—उच्यते इति ।

उच्यते—

“परमार्थो न जीवेशभेदो मानाप्रसिद्धितः ।

द्रष्टृभेदश्रुतिश्चैनं पौनःपुन्येन बाधते” ॥

न हि भेदस्य पारमार्थिकत्वं गोत्वादिव-
ज्जातिरूपः कश्चिद्दुर्मः पदार्थमात्रगतजातेरभा-
वात् । सत्तायाश्च भेदानधिष्ठानत्वात् । किं तु
बाधागोचरत्वम् । तच्च न जीवेश्वरभेदेऽस्ति,
“नान्योऽतोऽस्ति द्रष्टा, नान्योऽतोऽस्ति मन्ता,
नान्योऽतोऽस्ति विज्ञाता” इति द्रष्टृभेदस्य निषि-
द्धत्वात् । अथ प्रत्यक्षबाधागोचरत्वं तत् । तच्च

भेदेऽप्यस्तीति चेन्न । लाघवेन बाधागोचरत्वस्य परमार्थशब्दार्थत्वात् । चन्द्रप्रादेशिकत्वादावतिव्याप्तेश्च ।

ननु अन्यपरमिदं वचनम् । “भिन्नोऽचिन्त्यः परमो जीवसंघात्” इत्यभेदनिषेधशेषानुवादत्वादिति चेन्न । एतस्य श्रुतिरवे एव विप्रतिपत्तेः । अस्तु वा, तथापि न तावदिदं वाक्यमभेदनिषेधकम् । निषेधबोधिनादेरश्रवणात् । नन्वभेदाभावो भेदः, अभावबोधकं च निषेधकमिति चेत् । तथात्वे सर्वमेव प्रमाणं निषेधकं स्यात् । तत्प्रमेयस्य स्वभावाभावरूपत्वात् ।

तत्र तावत्पूर्वपक्षे दोषं श्लोकेन संगृह्णाति परमार्थ इति । मानाप्रसिद्धि इति । मानशून्यत्वादित्यर्थः । बाधितत्वाच्च न तस्य पारमार्थिकत्वमित्याह-द्रष्टृभेदेति । नान्योऽतोऽस्ति श्रोतेत्यादिश्रुतिरित्यर्थः । बाधितत्वेऽपि पारमार्थिकत्वं किं न स्थादित्याशङ्क्य किं पारमार्थिकत्वमखण्डधर्म उत सखण्डः ? । नाद्य इत्याह-न हीति । स किं सत्तातिरिक्तः, उत सत्तैव ? । नाद्य इत्याह-पदार्थेति । सामान्यादौ जात्यङ्गीकारेऽनवस्थाद्यापत्तेः । सत्तातिरिक्तजातेः सत्ताव्याप्यत्वनियमाच्चेति भावः । द्वितीयं दूषयति-सत्ताया इति । पराभिमतसत्ताजातेर्द्रव्यादित्रितयमात्रवृत्तित्वान्न भेदे सेत्यर्थः । भेदस्य पारमार्थिकत्वं सखण्डधर्म इति पक्षे स किं प्रामाणिकं बाधागोचरत्वं तद्विन्नं वा ? । नाद्यः ।

तस्य निरशिष्यमाणात्वात् । शुक्तिरजतादेरपि यत्किञ्चि-
त्प्रमाणगम्यत्वाच्चेत्यभिप्रेत्य द्वितीयं परिशिनष्टि-किं
त्विति । श्लोकस्योत्तरार्द्धं विवृण्वन्नेव दूषयति-तच्चेति
अतः—अन्तर्यामिण इत्यर्थः । ननु प्रत्यक्षाबाधितत्व-
मेव यथार्थत्वं तच्च श्रुत्या बाधितेऽप्यविरुद्धमिति शङ्कते
अथेति । व्यर्थविशेषणत्वेन दूषयति-न च लाघवेति ।
चन्द्रे दृश्यमानपरिमाणस्य मिथ्यात्वेऽपि प्रत्यक्षबाधा-
भावादतिव्याप्तिश्चेत्याह-चन्द्रेति । आदिपदेन गगन-
नीलिमादि गृह्यते ।

यदुक्तं पूर्वपक्षिणा—नान्योऽतोऽस्तीति श्रुतिरे-
वाभेदानुवादेन तन्निषेधकभेदश्रुतिशेषभूतेति । तदनुव-
दति-नन्विति । भिन्नो ऽचिन्त्य इत्यस्य प्रसिद्धशाखास्व
पाठाच्छ्रुतित्वमेवासंसमतमिति दूषयति-न एतस्येति ।
श्रुतित्वेऽप्यस्य यद्यभेदनिषेधकत्वं स्यात्तर्ह्यभेदश्रुतेर्नि-
षेधानुवादेनैतच्छेषता भवेत् । नत्वेतदस्ति निषेध-
बोधिपदाश्रवणादित्याह-अस्तु वेति । प्रतिवग्दी चोद-
यति-नन्विति । एवं च विधिनिषेधव्यवस्थान स्यादिति
दूषयति-तथात्व इति ॥

अभावविषयत्वे समानेऽपि प्रतियोगिविरहात्म-
त्वेन तद्व्योधकत्वं निषेधकत्वमिति विशेषं शङ्कते-न-
न्विति ।

नन्वभावत्वेन तद्व्योधकमानं निषेधक-
मिति चेन्न, प्रकृते तदभावात् । किं च—

“अप्रतीतेर्विरोधाच्च नाभेदः प्रातिभासिकः ।

व्यावहारिकसत्ताको नापि तस्मादव्याधितः” ॥

असतो निषेधायोगाद्भेदवाक्येनाभेदो
 ऽपेक्ष्यते इति वदतः किमभेदः प्रातिभासिकः,
 किं वा व्यावहारिकः ? । नाद्यः । अहं ब्रह्मा-
 स्मीत्यपरोक्षमभेदाप्रतीतेः । नाहं ब्रह्मास्मीति
 भेदप्रत्ययविरोधाच्च । अत एव च न द्वितीयः । न
 हि तत्त्वाभेदप्रमायां व्यावहारिकाभेदप्रमायां वा
 सत्यां व्यावहारिको भेदः संभवति । अतो नाभे-
 दवाक्यं भेदवाक्यशेषः । तदर्थानुपयोगात् । न
 च व्यधिकरणधर्मावच्छिन्नाभेदानुवादः । अनुवा-
 दस्यासद्विषयत्वप्रसङ्गात् । तेन विना तत्प्रकरणे
 ऽनुपपत्त्यभावाच्च ॥

तर्हि “भिन्नो ऽचिन्त्य” इति वाक्यस्याभेदविरहा-
 त्मतया भेदाबोधकत्वान्न निषेधकता इत्याह-न प्रकृत
 इति । किं च किं प्रातीतिकस्याभेदस्य निषेधः, उत
 व्यावहारिकस्य, किं वा पारमार्थिकस्य ? । नाद्यः
 शुक्तिरजतादिवदपरोक्षप्रतीत्यभावोद्भेदप्रमाविरोधाच्च
 तस्यासंभवात् । न द्वितीयः । समानसत्ताकयोर्भेदाभेदयो-
 रेकत्र विरोधात् । भेदस्य पारमार्थिकत्वेऽपि तत्प्रमिति-
 दशायां तदभावस्य व्यावहारिकत्वायोगात् । तृतीय एव
 परिशिष्यते । तथा च न निषेधसंभव इत्याह श्लोकेन-
 अप्रतीतेरिति । असत् इत्यादिश्लोकविवरणं स्पष्टा-
 र्थम् । तदर्थानुपयोगादिति-अभेदवाक्यार्थस्य भेदवाक्या-
 र्थज्ञानेऽनुपयोगादित्यर्थः । ननु जीवधर्मिकाभेदे जीवे
 प्रसिद्धो व्यधिकरणेन ब्रह्मप्रतियोगिकत्वेनावच्छेद्यनि-

षेधायानुव्यत इति चेन्न । परमते जीवधर्मिकेश्वरप्रतियोगिकाभेदस्य क्वाप्यभावादसदनुवादित्वं स्यात् । तथा चानुवाद्यस्येतरपदार्थसंसर्गोऽप्यसति भेदवाक्यमप्रमाणं स्यादिति त्वदुक्तोपालम्भस्त्वय्येव निपततीत्यभिप्रेत्याह-अत इति । न च व्यधिकरणधर्मावच्छिन्नघटाद्यभेदनिषेधस्येव तादृशजीवाभेदनिषेधस्यापि प्रकरणेनाऽनाकाङ्क्षितत्वान्न तत्परतेत्याह-तेन विनेति ।

ननु न भेदवाक्ये जीवेश्वराभेदस्य निषेधः । येन निषेध्यस्यासत्त्वं स्यात् । किं तु जीवतादात्म्यस्य जीवे सत एव ब्रह्मणि निषेध इत्यत आह-एतेनेति ।

एतेन भेदवाक्येन जीवतादात्म्यं ब्रह्मणि निषिध्यते इति प्रत्युक्तम् । तद्वैमर्किकतत्प्रतियोगिकतादात्म्यनिषेधेऽपि ब्रह्मप्रतियोगिकजीवधर्मिकाभेदस्य 'नान्योऽतोऽस्ति' इतिवाक्यार्थस्यानिषिद्धत्वेन तस्य तदशेषत्वात् । न हि जीवस्यावच्छिन्नस्य यद्रूपं तदेवेश्वरस्वरूपमिति वेदान्तिभिरिष्यते । तस्मात् 'नान्योऽतोऽस्ति' इतिवाक्यार्थः परमार्थ एवाभेदः ।

किं च 'भिन्नोऽचिन्त्य' इति भेदोऽनूद्य निषिध्यते । चिन्त्यत्वनिषेधस्य भेदनिषेधे पर्यवसानात् । स्वरूपाख्यानमात्रस्य वैयर्थ्यात् । नापि द्रष्टृभेदनिषेधश्रुतिरनुवादः । द्रष्टृभेदाभावस्यान्यतोऽप्राप्तेः । न चाभेदवादि^(१)सिद्धेः किं

(१) अत्र टीकास्थप्रतीकानुरोधेन ग्रन्थश्चुटित इति प्रतिभाति ।

चित्करणं निरूप्यताम् । न हि प्रमैव हेतुमपेक्षते
न भ्रान्तिः । सर्वदा सर्वेषां भ्रान्तिप्रसङ्गात् ।

एतच्छब्दार्थमाह-तद्धर्मिकेति । जीवस्तच्छब्दार्थः । निषेध्यस्य जीवधर्मिप्रतियोगिकाभेदस्य नान्योऽतोऽस्तीत्यनेनाप्रतीतेस्तत्प्रतीतस्य जीवधर्मिकब्रह्मप्रतियोगिकाभेदस्य निषेधान्नोक्तशेषशेषिभाव इति भावः । ननु तव मते जीवधर्मिप्रतियोगिकाभेद एव ब्रह्मप्रतियोगिक इति तन्निषेध एव तन्निषेध इति चेन्न । कर्तृ-भोक्तृजीवाभेदस्य तद्विपरीतब्रह्मप्रतियोगिकत्वानङ्गोकारात् । तदतिरिक्तजीवाभेदस्याप्रसिद्धत्वेनानुवादायोगादित्यभिप्रेत्याह-न हीति । अभेदश्रुतेरन्यपरत्वायोगेन स्वार्थे पर्यवसानान्तदर्थभाेदः परमार्थ एवेत्युपसंहरति-तस्मादिति ।

आस्तां तावद्बृहदारण्यकश्रुतिः । त्वदुदाहृतश्रुतिरेव भेदनिषेधपरेत्याह-किं चेति । परमो जीवसङ्गाद्भिन्नो न चिन्त्य इति भेद एव निषिध्यते । यथा चैत्रो दुष्टो न चिन्त्य इति दोषो निषिध्यते । भेदचिन्तानिषेधेऽपि विशेषनिषेधस्येतरानुज्ञापकत्वादभिन्नश्चिन्त्य इति स्यात् । तथा चास्मदिष्टसिद्धिरिति भावः । नन्वचिन्त्यः परमो जीवसङ्गाद्भिन्न इत्यर्थः किं न स्यादिति चेन्न । परमस्य मुमुक्षुचिन्त्यत्वेनाचिन्त्यत्वायोगात्प्राकृताचिन्त्यत्वज्ञानस्यापुरुषार्थत्वेन भेदस्य च सिद्धतया तदभिधानवैयर्थ्यादित्यभिप्रेत्याह-स्वरूपेति । एवं भेदश्रुतेरभेदनिषेधकत्वं निराकृत्याभेदश्रुतेरनुवादकत्वमपि नेत्याह-नापीति । वादिपरम्पराप्राप्तस्यानुवाद इत्युक्तमपवदति-न चाभेदेति । अभेदवादिसिद्धमित्यनेनाभेदवादिनस्तत्प्र-

सिद्धौ करणत्वं विवक्षितं कर्तृत्वं वा ? । नाद्यः । ज्ञा-
तुरन्यस्याभावादात्मनस्त्वयापि करणत्वानङ्गीकाराच्चे-
त्याह-न ह्यभेदेति । द्वितीयं परिशिनष्टि-किं त्विति ।
किमित्यत आह--तत्प्रसिद्धेरिति ॥

तत्र नान्योऽतोऽस्तीति श्रुतेरेव तत्प्रसिद्धिसू-
त्वान्नानुवादकतेति वक्तुं करणान्तरं परिसंचष्टे-न ताव-
दिति ।

न तावत्प्रत्यक्षमभेदप्रसिद्धौ हेतुः । जीवप-
राभेदस्याननुभवात् । प्रत्यक्षभेदप्रमायां सत्याम-
भेदभ्रान्त्यनुपपत्तेश्च । नापि लिङ्गं, स्फुटतरभेद-
प्रत्यक्षविरोधेन बन्धनौघ्यानुमानवत्तदनुदयात् ।
भेदलिङ्गानामनेकेषां सत्त्वाच्च । न च प्रत्यक्षस्य
भ्रमत्वाभिमानान्न तस्यानुमानबाधकत्वमिति
वाच्यम् । प्रत्यक्षसिद्धभेदस्य बाधकप्रमितिं विना
भ्रमत्वाभिमानानुपपत्तेः । अनुमानस्यैव बाधक-
त्वेऽन्योन्याश्रयात् । नाप्यनादिपौरुषेयवाक्य-
मद्वैतवादिनेऽभेदभ्रमहेतुः । स्फुटतरभेदयोरयो-
ग्यत्वनिश्चयेन शाब्दबुद्ध्यनुदयात् । शाब्दज्ञा-
नमात्रस्यैव योग्यताज्ञानजन्यत्वात् । पौरुषेयवा-
क्यस्य प्रत्यक्षादिविलक्षणप्रामाण्यस्याद्वैतवादि-
भिरनभ्युपगमान्न तस्य भेदनिषेधश्रुतितुल्ययो-
गक्षमेता ।

तव मते भेदज्ञानस्य प्रमात्वादभेदज्ञानस्य च भ्रम-

त्वाद्विरोधिप्रमाकाले भ्रमस्यासंभवश्चेत्याह-प्रत्यक्षेति ।
 परोक्षप्रमायाः प्रत्यक्षभ्रमाविरोधित्वात्, प्रत्यक्षेत्युक्तम् ।
 भेदप्रत्यक्षस्यानुमितिप्रतिबन्धकत्वान्नानुमानमप्यभेदभ्र-
 महेतुरित्याह-नापीति । भेदसाधकविरुद्धधर्माध्यासा-
 द्यनेकलिङ्गपराहतत्वाच्च नाभेदानुमिति रित्याह-भेदलि-
 ङ्गानामिति । अग्न्यौष्ण्यस्य प्रत्यक्षस्य प्रमात्वनिश्च-
 यादनौष्ण्यानुमानबाधकत्वं, भेदप्रत्यक्षस्य तु भ्रमत्वारो-
 पान्न प्रतिबन्धकत्वमिति विशेष इत्याशङ्क्य बाधकज्ञानं
 विना भ्रमत्वारोप एव न संभवतीत्याह-न च प्रत्यक्ष-
 स्येति । अनुमानस्य बाधकत्वभ्रमात् त्वत्पक्षे भ्रमत्वारोप
 इत्याशङ्क्याह-अनुमानस्येति । प्रत्यक्षस्य भ्रमत्वारोपेऽनु-
 मित्युदयः । तदुदये सति तत्र बाधकत्वारोपपुरःसरं
 प्रत्यक्षभ्रमत्वारोप इत्यन्योन्याश्रयादित्यर्थः । ननु त्व-
 द्गुरुवाक्यात्तवाभेदभ्रमः । त्वद्गुरोश्च स्वगुरुवाक्यात् ।
 तस्यापि स्वगुरुवाक्यादित्यनादिकालप्राप्तेऽभेदभ्रम
 इति चेन्न । पौरुषेयवाक्यमात्रेण बाधाभावलक्षणयोग्यता-
 रहितेन 'वह्निना सिञ्चेत्' इति वाक्येनेव कस्यापि बाधा-
 नुदयादित्याह-नाप्यनादीति । शाब्दप्रमायामेव योग्यता-
 ज्ञानं हेतुर्न तद्भ्रम इत्याशङ्क्य लाघवाच्छाब्दज्ञानमात्रे
 हेतुरित्याह-शाब्दज्ञानेति । ननु प्रत्यक्षविरोधेऽप्यपौरु-
 षेयवाक्याद्वैतवादिनामभेदप्रतीतिवत् पौरुषेयवाक्या-
 दपि तत्प्रतीतिः किन्न स्यादित्याशङ्क्य वैषम्यमाह-
 पौरुषेयेति । पौरुषेयवाक्यस्य प्रत्यक्षादिमानमूलतया
 तत्तुल्यमेव प्रामाण्यमिति न तद्वाधेन स्वार्थबोधकत्वम् ।
 अपौरुषेयवाक्यस्य तु त्रिकालाबाध्यवस्तुप्रतिपादनल-
 क्षण-तत्त्वावेदनप्रामाण्याङ्गीकारात्प्रबलतया प्रत्यक्षादि-

कमाभासीकृत्य स्वार्थबोधकतोपपत्तिरिति भावः ।

तर्हि बाधानवतारदशायामनुमानादितो भेदभ्रम इत्यत आह-न च प्रत्यक्षेणेति ।

न च प्रत्यक्षेण भेदाप्रतीतिदशायामनुमानात्पौरुषेयवाक्याद्वाऽभेदभ्रम इति वाच्यम् । जीवपरपदार्थद्वयज्ञाने सति तद्भेदज्ञानस्यावश्यकत्वात् । पदार्थद्वयज्ञानाभावे ऽभेदानुमित्यादेरनुदयात् । ऐक्यस्याभेदवादिभिः स्वतन्त्रानुमानपौरुषेयवाक्यगम्यतयाऽनङ्गीकृतत्वाच्च । सर्गप्रलययोरङ्गीकारेण पौरुषेयवाक्यानुमानप्रवाहस्योच्छिन्नत्वात्सर्गाद्यकालीनभ्रमासंभवात् ।

न च तद्देश्वर एव व्यामोहकारीति वाच्यम् । सर्वज्ञत्वपरमात्मत्वादिविरोधात् । न च सर्गाद्यकाले कस्य चित्पूर्वभ्रमसंस्काराद् भ्रमः संभवति । वेदमूलत्वे बाधकाभावात् । तत्कल्पने चोदनावाक्यस्याप्यनुवादकतापत्तेः ।

किं जीवपरयोर्ज्ञातयोरनुमानादिप्रवृत्तिरज्ञातयोर्वा ? । आद्यो धर्मिप्रतियोगिनोर्ज्ञातत्वादपेक्षणीयान्तराभावाद्भेदज्ञानं भवेदेव । द्वितीये पक्षादिज्ञानाभावान्नानुमानोदयः । पदार्थज्ञानाभावाच्च न शाब्दबोधोदय इत्याह-जीवपरेति । किं च जीवपराभेदः श्रुत्यनपेक्षानुमानाद्यगोचर इत्येव सर्वाद्वैतवादिभिर्निश्चितत्वान्न ततस्तेषां तत्प्रतीतिरित्याह-ऐक्यस्येति । किं चेश्वरवादिभिः सर्गप्रलयाङ्गीकारात्सर्गाद्यकालीनाभेदभ्रमनि-

मित्ततया पौरुषेयोपदेशानुमानायोगात् तदा तद्भ्रमा-
भावे तन्निमित्तोपदेशनिमित्तपुरुषान्तरभ्रमस्य चाभाव
इत्येवं पूर्वपूर्वाभावे उत्तरोत्तराभाव इति अस्मदादि-
भ्रमस्याप्यसंभवेनेदानीमप्यनुवादो न स्यादित्यभिप्रेत्या-
ह-सर्गप्रलयेति ।

सर्गाद्यकाले कं च न पुरुषमीश्वर एव स्ववाक्येन
भ्रामयतीति नोक्तदोष इत्याशङ्क्याह- न च तदेति ।
किमीश्वरः संतं भेदमज्ञात्वैवाभेदे बोधयति, ज्ञात्वाऽपि
प्रतारयति वा ? । आद्ये सर्वज्ञत्वक्षतिः । द्वितीये परमा-
त्मत्वपरमदयालुत्वादिविरोध इत्याह-सर्वज्ञत्वेति । न
चेश्वरस्य बुद्धागमप्रणयनेन केषां चिद् व्यामोहकत्ववदद्वै-
तवादिमोहनायाऽऽगमान्तरप्रणयनोपपत्तिरिति वाच्य-
म् । तादृशागमस्य बुद्धागमवदितिहासपुराणादिष्वश्रव-
णात्, महाजनपरिगृहीतानेकश्रुतिस्मृतीतिहासपुराणसं-
वादाच्चेति भावः । सर्गाद्यकाले उपदेशाभावेऽपि पूर्वक-
ल्पभ्रमजन्यसंस्कारात्स्मृतिरूपभ्रमसंभवान्न संप्रदायेवि-
च्छेद इत्याशङ्क्य तदा पौरुषेयवाक्यस्य द्रष्टृस्य तत्प्रति-
पत्तिहेतोः संभवादद्रष्टृसंस्कारकल्पनाया अन्याय्यत्वा-
न्मैवमित्याह-न च सर्गाद्येति । सर्गाद्यकालीनवदिकथ-
वहारस्य संस्कारमूलकत्वकल्पने तदा विधिनिषेधवा-
क्यार्थस्मरणस्यापि कस्य चित्संभवात् तन्मूलकस्य मूत्रा-
दिस्मृतिपरम्पराप्राप्तार्थानुवादित्वं चोदनाभागस्यापि
स्यादित्याह-तत्कल्पन इति ।

ननु “नान्योऽतोऽस्ति द्रष्टा” इति श्रुतिरेव भेद-
निषेधपरतया विपर्यस्ततामवबोधयति, सैव पश्चाद्दे-

दपरतया प्रमिता सती भेदाभावमनुवदतीति । नेत्याह-
न च भेदेति ।

न च भेदनिषेधश्रुतितात्पर्यभ्रमादद्वैत-
वादिनो ऽद्वैतप्रसिद्धिः । अनुपस्थिते जीवपरभे-
दाभावे तत्र श्रुतितात्पर्यभ्रमस्यैव दुःसंपाद-
त्वात् । न च तर्कादिनोपस्थिते अभेदे श्रुतिता-
त्पर्यविभ्रमः । तर्कितस्य जीवपराभेदस्यान्यत्राभा-
वात् । अत्राप्यसत्त्वे भेदश्रुत्या तन्निषेधायो-
गात् । अभेदश्रुतितात्पर्यज्ञानस्य यथार्थत्वात् ।
तस्मादद्वैतवादिनोऽद्वैतप्रसिद्धेर्मूलान्तराभावादि-
यमेव श्रुतिः साक्षाद्भेदनिषेधे मूलमिति नाद्वैतश्रु-
तिरनुवादः ।

किं च प्रमाणसिद्धस्यैवानुवाद इति वदतः
कथमद्वैतमप्रमाणम् । तत्र व्यावहारिकप्रमाणा-
प्रसरात् । तत्त्वावेदकप्रमाणस्यैव तद्विषयत्वात् ।
न च निषेधार्थत्वात्प्रमाणापेक्षा नेति वाच्यम् ।
भेदिनां मते क्वचित्प्रमितस्यैवान्यत्र निषेधात् ।
जीवधर्मिकेश्वराभेदस्यान्यत्राप्रमितत्वात् ।

किं जीवपराभेदेऽनुपस्थिते तत्र तात्पर्यभ्रमः उप-
स्थिते वा ? आद्यो विषयं निरूप्य तात्पर्यस्य विषयोप-
स्थितिं विना प्रतीत्ययोग इत्याह-अनुपस्थिते इति । द्वि-
तीयेऽपि किं प्रत्यक्षादिना तदुपस्थितिः, उताभेदश्रुत्या,
लाघवतर्कादिना वा । नाद्यः । निरस्तत्वात् । द्वितीयेऽ-

न्योन्याश्रय इत्यभिप्रेत्य तृतीयं दूषयति-न च तर्कादि-
नेति । भेदविषयप्रत्यक्षश्रुतिभ्यां विरोधेन लाघवादेरन-
वतारादिति भावः । किं च तर्कावतारेऽपि तर्कितो
जीवपराभेदस्ततोऽन्यत्र सन्न वा ? । नाद्यः । तद्विन्नस्य
तदभेदायोगादित्याह-तर्कितस्येति । द्वितीयेऽनुवाद्यस्य
कुत्राप्यसत्त्वात् तस्य निषेधसंसर्गोऽप्यसन्निति तन्निष्ठभेद-
श्रुतिरप्रमाणं स्यादित्यभिप्रेत्याह-अत्रापीति । अभेद-
तात्पर्यज्ञानस्य वक्ष्यमाणविधया बाधकाभावेन असत्त्व-
मेवासिद्धमित्याह-अभेदेति । नान्योऽतोऽस्तीत्यादि-
श्रुतेरनुवादकत्वनिराकरणमुपसंहरति-तस्मादिति ।

अभेदश्रुतेरनुवादकत्वमङ्गीकृत्यापि परमते तस्य
प्रामाणिकत्वमावश्यकमित्यभिप्रेत्याह-किञ्चेति । भेद-
वदभेदस्यापि व्यावहारिकप्रमाणसिद्धत्वादनुवाद इत्या-
शङ्क्य तस्य व्यवहारानुगततया तदयोग इत्याह-तत्रेति ।
भेदस्य अप्रामाणिकत्वे परिशेषात्तत्त्वावेदकमानगम्य-
त्वमेवेत्याह-तत्त्वावेदक इति । ननु विध्यर्थानुवादस्यैव
प्रामाणिकविषयत्वनियमो न निषेधार्थानुवादस्येति ।
इदमपि त्वत्समयविरुद्धमित्याह-न च निषेधेति । अस्तु
तर्हीश्वरे मितस्य तदभेदस्य जीवे निषेध इत्याशङ्क्य
एवमप्यभेदश्रुत्यर्थस्यान्यत्राप्रमितत्वान्न तस्य निषेध इ-
त्याह-जीवधर्मिकेति ।

अभेदश्रुत्यनुवादकत्वनिरासवाद्युक्तीनामतिप्रस-
ङ्गपराहतिं शङ्कते-नन्वेवमिति ।

नन्वेवम् “असदेवेदमग्र आसीत्” इति अस-
दनुवादोऽपि न स्यात् । प्रपञ्चसत्ताग्राहिप्रत्यक्ष-
विरोधेन तदभ्रमानुपपत्तेः । अतस्तत्प्रसिद्धिरपि

श्रुतिमूलैव स्यादिति चेन्न । असद्वादिनः श्रुति-
प्रामाण्यानभ्युपगमात् । उत्पत्तेः पूर्व कार्यमसत् ।
अन्यथोत्पत्त्ययोगादित्यादितर्काभासप्रसिद्धस्या-
सतोऽनुवादसंभवात् । न च प्रत्यक्षविरोधोऽपि
तस्येदानीन्तनप्रपञ्चसत्ताविषयतया भिन्नविषय-
त्वात् । असत्पदस्य शक्तिग्रहाभावेनानुमानात्पूर्वं
श्रुतितस्तदवगमासंभवात् । तस्माद् द्रष्टृभेदनि-
षेधश्रुतिर्न भेदश्रुतिशेषार्था । नापि “नान्योऽतो-
ऽस्ति” इति श्रुतिर्द्रष्टृभेदोपासनाार्था । “अन्त-
र्याम्यक्षरब्राह्मणयोरुपासीत” इत्यादिलिङाद्यश्रव-
णात् । कल्पकाप्रतीतिश्च । वाक्यस्यानुभूयमा-
नस्वप्नेयपरत्वे संभवति श्रुतविरुद्धाश्रुतकार्यक-
ल्पनायोगाच्च ।

तत्र तावदसत्प्रसिद्धिः श्रुतिमूलैव स्यादित्येतद्
दूषयति-न, असद्वादिन इति । केन तर्हि तस्यासत्प्रसि-
द्धिः, भिन्नतत्प्रसिद्धिं विना वा कथमनुवाद, इत्यत आह-
उत्पत्तेरिति । सृष्टिपूर्वकालीनासत्त्वविषयतर्कस्य सृष्ट्य-
नन्तरकालीनसत्ताग्राहिप्रत्यक्षेण न विरोधः । भिन्नविष-
यत्वादित्याह-न चेति । असद्वादिनः श्रुतितः प्रथमम-
सत्प्रतीत्यभावे हेत्वन्तरमाह-असत्पदस्येति । अनुमा-
नात्पूर्वमिति । उक्ततर्काभासात्पूर्वमित्यर्थः । नान्योऽतो-
ऽस्तीतिश्रुतेरभेदानुवादकत्वाभावात् तद्द्वारा भेदश्रुतिशे-
षत्वमित्युपसंहरति-तस्मादिति ।

ननु अभेदश्रुतेरनुवादकत्वेऽपि नाभेदपरत्वं भेद-
श्रुत्यविरुद्धोपासनापरत्वे संभवति तद्विरुद्धार्थपरत्वायो-
गात्, अभेदोपासनायाश्चारेऽपि ताभेदेनाप्युपपत्तेरिति
नेत्याह-नापीति । बृहदारण्यकेऽन्तर्यामिब्राह्मणे “ना-
न्योऽतोऽस्ति द्रष्टा” इत्यादि पठ्यते । अक्षरब्राह्मणे तु
“नान्यदतोऽस्ति द्रष्टृ” इत्यादि । उभयत्राप्युपास्तिवि-
धेरश्रवणान्न तत्परतेत्यर्थः । कल्प्यतां तर्हि “पूषा प्रपि-
ष्टभाग” इत्यादाविव विधिरित्याशङ्क्य तत्र विधिविषया-
विनाभूतद्रव्यदेवतासंबन्धादेस्तत्कल्पकस्य श्रवणात्, इह
तु विध्यविनाभूतस्य कस्य चिदश्रवणान्सैवमित्याह-क-
ल्पकेति । न च भेदश्रुतिविरोध एव तत्कल्पकम् ।
तस्या निषिध्यमानभेदानुवादेन तदनुकूलत्वाद् विरो-
धाभावादिति भावः । उपासनाविधिपरत्वे साध-
काभावमुक्त्वा बाधकमप्याह-वाक्यस्येति । श्रुतविरु-
द्धेति । अभेदश्रुतेर्विधिपरत्वे श्रुताभेदे मानान्तरवि-
रुद्धे तात्पर्याभावेन प्रामाण्यायोगात्, विधेश्चान्यथा-
प्युपपन्नत्वाच्छ्रुताभेदो नास्तीत्येवं तदपलापनिमित्त-
त्वात्कल्पितविधेः श्रुतविरुद्धत्वमिति द्रष्टव्यम् । अश्रुत-
कार्यकल्पनायोगादिति । अतिप्रसङ्गादिति भावः ॥

नान्योऽतोऽस्तीत्यादिश्रुतेर्भेदनिषेधपरत्वेऽपि ई-
श्वरनानात्वस्यैव ततो निषेधान्न जीवेश्वरभेदनिषेध
इति चेदयति-अस्तु तर्हीति ।

अस्तु तर्हि इदं वाक्यमीश्वरान्तरनिषेध-
परमिति चेन्न । तद्वेदस्याप्रसक्तत्वादनिषेध्यत्वात् ।
मन्वीश्वर ईश्वरप्रतियोगिकभेदवान् आत्म-

त्वात् जीववदितिभ्रमे भेदं निषेधतीति चेन्न ।
 अनुमानस्य धर्मिग्राहकमानेन बाधितस्यानुद-
 यात् । अथ “एष ते आत्माऽन्तर्याम्यमृत” इति
 प्रसिद्धे धर्मिणि तद्भेदाशङ्क्यामियं श्रुतिरिति
 चेन्न । एष इत्याद्येकवचनेन लाघवानुगृहीतेनैव
 तद्भेदस्यापि निषिद्धत्वात् । न चान्तर्यामिण एव
 प्रतिपर्यायं भेदाशङ्क्यामियं श्रुतिः । नान्योऽतो-
 ऽस्तीत्यतः शब्देनान्तर्यामिमात्रस्यैव भेदावधि-
 त्वेनोपस्थितेः । अनन्तर्यामिण एवान्तर्याम्यव-
 धिकभेदाश्रयत्वात् । नाप्यन्तर्यामिवाक्यसामर्थ्य-
 सिद्धाभेदानुवादः । अज्ञातार्थपरत्वे संभवति
 निरर्थकानुवादकल्पनायोगात् ॥

किमीश्वरानेकत्वस्य प्रत्यक्षतः प्रसक्तिः, उतानु-
 मानात्, श्रुत्या वा ? । नाद्यः । तस्य प्रत्यक्षायोग्यत्वा-
 दित्यभिप्रेत्याह-न तद्भेदस्येति । द्वितीयं शङ्कते-नन्वि-
 ति । किमत्राऽऽनुमानिक ईश्वरः पक्षः, श्रुतिसिद्धो वा ।
 आद्ये धर्मिग्राहकानुमानस्य लाघवादिना तदेकत्वगोच-
 रतया तद्विरोधान्न भेदानुमित्युदय इत्याह-अनुमान-
 स्येति । द्वितीयं शङ्कते-अथेति । अत्रापि धर्मिग्राहक-
 विरोध एव । एष अन्तर्यामीत्याद्येकवचनान्तपदैर्लाघ-
 वानुगृहीतैः ‘एको देव’ इत्यादिवाक्याञ्च तदैक्यस्यापि
 सिद्धत्वादिति दूषयति-न एष इति । तृतीयं दूषयति-न
 चान्तर्यामिण इति । प्रतिपर्यायमिति । “यः पृथिवीम-

न्तरो यमयति, योऽप्योऽन्तरो यमयति"इत्येवमादिरूपेण
प्रतिनियम्यं पृथगुपदेशात् तत्तदन्तर्यामिभेदाशङ्काया-
मित्यर्थः । नान्योऽतोऽस्तीत्यतःशब्देन प्रकृतपरामर्श-
केनान्तर्यामित्वमेव निषिध्यमानभेदप्रतियोगितावच्छे-
दकं प्रतीयते । अन्तर्यामिकनिषेधे तु नैतदुपपद्यते ।
भेदधर्मिनिष्ठधर्मस्य तत्प्रतियोगितानवच्छेदकत्वात् ।
अतोऽनन्तर्यामिण एव द्रष्टुरन्तर्यामिप्रतियोगिकभेदो-
ऽत्र निषिध्यत इत्याह-नान्योऽत इति । ननु त्वदुक्त-
विधया लाघवाद्गनुगृहीतैकवचनान्तशब्दसामर्थ्यसिद्ध-
मन्तर्यामिण्यभेदं नान्योऽतोऽस्तीति श्रुतिरनुवदतीति ।
तत्राह-नाप्यन्तर्यामीति ।

पुनरप्यनुमानान्तरेणेश्वरभेदप्रसक्तिमाशङ्क्यापव-
दति-नापीति ।

नापि क्षित्यादिकं द्विकर्तृकम् । कार्य-
त्वात् । घटवदित्यनुमानात् क्षितिकर्तुंरीश्वरस्य
भेदप्रसक्तौ तन्निषेधतीति वाच्यम् । ईश्वरप्रसिद्धेः
पूर्वं द्विकर्तृकत्वव्याप्तिग्रहायोगात् । घटमात्रस्य
जीवद्वयाजन्यत्वात् । तत्प्रसिद्धौ तु धर्मिग्राहक-
मानविरोधात् । कर्तृजन्यत्वेनैव कार्यत्वस्य
व्याप्त्या तथाप्त्यभावाच्च ।

न च क्षित्यादिकमनेककर्तृकम् । विचित्र-
कार्यत्वात् प्रासादादिवदितीश्वरभेदप्रसक्तिः ।
क्षित्यादेरनेककर्तृकत्वे तत्कर्तुः सर्वज्ञत्वाद्ययोगे-
नानीश्वरत्वात् । अस्तु क्षितिकर्तुंभेदनिषेधप-

रेति चेन्न । अन्तर्यामिण एवातःशब्देन पराम-
र्शात् । क्षित्यादिकर्त्रैक्यस्य सृष्टिवाक्यगतैक-
वचनेनैव सिद्धत्वाच्च । द्रष्टृश्रुत्यविशेषेणा-
तःशब्दपरामृष्टान्तर्याम्यतिरिक्ते द्रष्टृमात्रे बुद्धि-
स्थे तदुपरक्तनञा तन्मात्राभावप्रमितेश्च ।

ईश्वरपक्षकानुमानवन्नात्र धर्मिग्राहकमानविरोध
इति शङ्कितुरभिमानः । अत्रापीश्वरे सिद्धे घटादौ
द्विकर्तृकत्वव्याप्तिग्रहः, उतासिद्धे । चरमं दूषयति-
ईश्वरेति । कुलालद्वयजन्यस्य कस्य चिद् घटस्य संभवात्
तत्र व्याप्तिग्रह इत्याशङ्क्यैककुलालजन्ये व्यभिचार-
दर्शनान्न व्याप्तिग्रह इत्यभिप्रत्याह-घटमात्रेति । आद्यो
कल्पे एकेश्वरकर्तृकक्षित्यादिपक्षीकारेण द्विकर्तृकत्व-
साधने धर्मिग्राहकमानबोध एवेत्याह-तत्प्रसिद्धाविति ।
नन्वेककर्तृकघटादेः पक्षतुल्यत्वेन तत्र व्यभिचाराभावा-
ज्जीवद्वयकर्तृकघटादौ व्याप्तिग्रहे सति क्षित्यादावी-
श्वरप्रसिद्धिं विना द्विकर्तृकत्वानुमानसिद्धिरिति नेत्या-
ह-कर्तृजन्यत्वेनैवेति । तथेति । गौरवेण द्विकर्तृकत्वस्य
कार्यत्वाव्यापकत्वादित्यर्थः ।

ननु धूममात्रस्य वह्निमात्रेण व्याप्तावपि सुरभि-
धूमस्य चन्दनादिवह्निना व्याप्तिवत् कार्यत्वमात्रस्य
कर्तृजन्यत्वमात्रेण व्याप्तावपि विचित्रकार्यत्वस्यानेक-
कर्तृकेनैव व्याप्तिरिति तत्राह-न च क्षित्यादिकमिति ।
तत्र हेतुमाह-क्षित्यादेरिति । प्रासादादावेकैकांशमेव
ह्येकैको जानाति । अतस्तमेव करोति । न तु सर्वस्यैकः
परिज्ञाता, कर्ता वा । एवं क्षित्यादावपि तत्तत्कर्तृणा-

मेकैकांशे एव ज्ञानक्रियासामर्थ्यमिति नैकैकस्य सर्व-
ज्ञत्वादिसिद्धिः । तथा चानीश्वरत्वारीषां न तद्भेदा-
नुमानेनेश्वरभेदसिद्धिरिति भावः । नन्वत्रेश्वरभेदो न
निषिध्यते । किन्तूक्तानुमानप्राप्तमितिकर्तृभेद एवेति
शङ्कते-अस्तित्वति । निषिध्यमानभेदप्रतियोग्युपस्थापके-
नातःशब्देन प्रकृतान्तर्यामिण एव परामर्शात् नात्र-
क्षितिकर्तृतद्भेदोपस्थितिः । अनुपस्थितस्य च निषेधो
न प्रत्येतुं शक्य इत्यभिप्रेत्याह-नान्तर्यामिण इति । किं
च आत्मैवेदमग्र आसीदेक एवेत्येकशब्दादेव क्षित्यादि-
कर्त्रैक्यसिद्धेः पुनस्तदभिधानमनर्थकमित्याह-क्षित्या-
दीति । किं च निषिध्यमानभेदधर्म्युपस्थापकद्रष्टृप-
देन सङ्कोचकाभावेन चेतनमात्रोपस्थितत्वात् तन्मात्र-
स्यान्तर्यामिणो भेदो नजा निषिध्यते, न क्षितिकर्तृ-
रेवेत्याह-द्रष्टृश्रुत्येति ॥

सङ्कोचकाभावोऽसिद्ध इति शङ्कते । नन्विति ।

ननु प्रत्यक्षविरोधात्सामान्यश्रुतिर्द्रष्टृवि-
शेषविषया नियम्यत इति चेन्न । प्रत्यक्षस्य
कलितभेदविषयत्वेन वास्तवभेदनिषेधश्रुत्यस-
मानविषयत्वस्यानुपदमेव वक्ष्यमाणत्वात् । किं
चास्य परमात्मभेदनिषेधकत्वे नान्योऽतोऽस्ति
द्रष्टेत्येतावदेव स्यात् । नान्योऽतोऽस्ति श्रोता
मन्ता विज्ञातेति च निरर्थकमसङ्गतं च । परमा-
त्मनो नित्यसर्वज्ञानाश्रयस्य तद्रूपस्य वाऽशरी-

रिणः श्रोत्रादिजन्यज्ञानाश्रयत्वलक्षणश्रोतृत्वा-
योगात् ।

“तस्मादनवकाशेयं नान्योऽतोऽस्तीत्यभेदधीः ।
भ्रान्तिप्रतीतजीवेशभेदमेवावबाधते” ॥

ननु भेदोऽपि प्रमाणसिद्धः “सत्य आत्मा,
सत्यो जीवः, सत्यं भिदा सत्यं भिदा” इति श्रुते-
रिति चेन्न । प्रसिद्धशाखास्वनवगमात् । अनव-
काशभेदापवादश्रुतिविरोधेन तस्याः श्रुतेः स्वा-
र्थपरत्वायोगात् । तच्छेषानुवादत्वात्—सत्य इति
प्रतीतस्य भेदस्य तथैवानुवादात् ॥

द्रष्टृविशेषविषयेति । क्षितिकर्तृविषयेत्यर्थः ।
व्यावहारिकभेदविषयप्रत्यक्षस्य वास्तवतदभावश्रुत्या
विरोध एव नास्तीत्याह—न प्रत्यक्षस्येति । पराभिम-
तार्थं वाक्यशेषस्य वैयर्थ्यसमवेतार्थत्वं चेत्याह—किं
चास्येति । असाङ्गत्यमेवाह—परमात्मन इति । तद्रूपस्य
वेति स्वमतेनोक्तम् । सिद्धान्ते तु न वैयर्थ्यम् । जी-
वधर्मिकभेदस्यैव निषेध इति प्रकटनार्थत्वादिति भावः ।
पराभिमतान्यथासिद्धिनिराकराफलमाह—इलोकेन, त-
स्मादिति ।

श्रुत्यैव क्रियासमभिहारेण द्वैतसत्यताभिधाना-
त्कथं तन्निषेध इति चोदयति—नन्विति । अस्य श्रुति-
त्वमेव विप्रतिपन्नमित्याह—नेति । श्रुतित्वेऽप्यस्य प्रव-
लश्रुतिविरोधान्न भेदे प्रामाण्यमित्याह—अनवकाशेति ।
अस्य भेदपरत्वाभावेऽर्थान्तरस्यानवगमादानर्थक्यापात

इत्याशङ्क्य भेदानुवादेनाभेदपरत्वमेवैतस्येत्यत आह-
तच्छेवेति । निषेधाय भेदानुवादे सत्यपदं किमर्थमित्यत
आह-सत्य इतीति । प्रत्यक्षादिना सत्यत्वेन प्रतीत एव
भेदः श्रुत्या निषिध्यते । न तु तद्वाधितश्चन्द्रादिभे-
दोऽपीति द्योतयितुं निषेध्योपस्थापकवाक्ये सत्यपद-
प्रयोग इति भावः ॥

ननु सत्यं भिदेति त्रिकालाबाध्यभेद उच्यते । न
चायं प्रत्यक्षगोचर इति कथं तत्सिद्धानुवादकत्वमिति
शङ्कते त्रिकालेति ।

त्रिकालाबाध्यभेदो न प्रसिद्ध इति चेन्न ।
प्रत्यक्षस्य भेदविषयस्य श्रुतिसमानप्रामाण्यवा-
दिनस्तव भेदश्रुतेः प्रत्यक्षासिद्धभेदसत्ताऽविषय-
त्वात् । अन्यथा तव वास्तवभेदप्रत्यक्षाद्युपन्या-
सव्याघातात् । श्रुतिद्वयविरोधस्यापरिहार्यत्वा-
च्च । अभेदश्रुतेर्व्यावहारिकाभेदाविषयत्वस्योक्त-
त्वात् ।

मास्तु वाऽस्य वाक्यान्तरशेषत्वम् । एत-
देव वाक्यमभेदपरमस्तु । तथा हि । सत्य आत्मेत्या-
दिश्रुतिर्न केवलमात्मनस्त्रिकालाबाध्यत्वं सत्य-
त्वमाह । किं तर्हि जीवत्वमपि वास्तवं नेत्या-
ह-सत्यो जीवः । जीवत्वमिति यावत् । विशिष्टनि-
षेधस्य विशेष्यबाधेन विशेषणोपसंक्रमात् द्विविधे
पदविभागे संभवति बह्वभेदश्रुत्यनुरोधेन च वर्णि-

तन्यायेन चासत्य इतिच्छेद एवोचितः । अनेन सजातीयो भेदो निराकृतः ॥

अस्मन्मतवच्छ्रुतेः प्रत्यक्षविलक्षणप्रामाण्यस्य त्वयाऽनङ्गीकाराद्भेदश्रुतेः प्रत्यक्षासिद्धविषयत्वं तव मते ऽनुपपन्नमित्याह-न प्रत्यक्षेति । अविषयत्वादिति च्छेदः । वास्तवभेदस्य श्रुत्यैकगम्यत्वं वदतस्तव पूर्वा-परवाक्यविरोधश्चेत्याह-अन्यथेति । त्वदीयश्रुतेर्वास्तवभेदपरत्वेऽभेदश्रुत्या फलभेदो दुर्वारः स्यादित्याह-श्रुतिद्वयेति । नन्वभेदश्रुतेरेव व्यावहारिकाभेदविषयत्वेनाविरोधः किन्न स्यादिति, नेत्याह-अभेदेति । एवं तावत्सत्यं भिदेति वाक्यस्य भेदानुवादद्वारा वाक्यान्तरगम्याभेदपरत्वमित्युक्तम् ।

इदानीमभेदश्रुत्यविरोधायेदमेव वाक्यं साक्षादभेदपरतया नेतुं शक्यमित्याह-मास्तु वेति । आकाङ्क्षापूर्वकमुत्तरोत्तरपदान्यवतारयन्नभेदपरत्वमस्य दर्शयति-तथा हीति । आत्मन इति । जीवात्मन इत्यर्थः । असत्य इतिच्छेदमभिप्रेत्योत्तरपदमवतारयति-किं तर्हीति । ननु धर्मिवाचकजीवपदस्य कथं धर्ममात्रपरत्वमित्याशङ्क्य जीवस्वरूपस्यासत्यत्वे सत्य आत्मेति । एतद्विरोधान्मोक्षशास्त्रानर्थक्यप्रसङ्गाच्च जीवत्वस्यैव सत्यत्वनिषेध इत्याह-विशिष्टेति । ननु सत्यो जीव इति पदविभागेन जीवत्वमपि सत्यमित्येवार्थः किन्न स्यादिति तत्राह-द्विविध इति । वर्णितन्यायेनेति । साग्निवेकोक्तत्वं पदार्थशोधकन्यायेनेत्यर्थः । सत्यं भिदेत्याद्यवतारयितुं पूर्वभागस्याभिप्रायमाह-अनेनेति । जीव-

त्वस्यासत्यत्वे जीवस्य ब्रह्मणो भेदकाभावान्तद्वेदाभाव-
सिद्धिरिति भावः ।

जडं प्रपञ्चस्तद्धर्मिप्रतियोगिकभेदश्चासत्य इति
वक्तुमुत्तरसंदर्भं इत्याह-विजातीयेति ।

विजातीयभेदं निराकरोति “सत्यं भिदा-
सत्यम्”इति । “पञ्चभूतात्मकं जगत्सत्यं सञ्चा-
सञ्चाभवत्”इति श्रुतेः “सत्यस्य सत्यम्”इत्या-
देश्च तदेव । भिद्यते इति भिदा । असत्यमनिर्व-
चनीयम् । तस्यैव दाढर्याय पुनरुक्तिः । भिदाऽसत्यं
भिदेति । काकाक्षिन्यायेनासत्यमित्यस्योभयत्रा-
नुकर्षः । एवं स्मृतिरपि भेदमपवदति-

विभेदजनके ज्ञाने नाशमात्यन्तिकं गते ।

आत्मनो ब्रह्मणोभेदमसन्तं कः करिष्यति”इति ॥

“आत्मेति ह्युपगच्छन्ति ग्राहयन्ति च”
इत्यादिसूत्राण्यपि भेदमपवदन्ति ।

उक्तार्थाभिधाने सामर्थ्यं दर्शयति-पञ्चेति । म-
र्तामूर्तब्राह्मणे पृथिव्यादित्रयं सद् वाय्वाकाशौ सदिति
निर्णीतत्वात्सत्यशब्देन पञ्चभूतात्मकं जगदुच्यत इति
भावः । तत्र श्रुत्यन्तरसम्वादमाह-सञ्चेति । भिदाशब्दः
कर्मसाधन इत्याह-तदेवेति । भेद एव भिदेत्युपगमेऽपि
सत्यं भिदा चाऽसत्यमित्यर्थो द्रष्टव्यः । उत्तरपदत्रय-
स्यासत्यपदस्य पूर्वोत्तरभिदापदाभ्यामन्वयेनात्तासत्य-
त्वमेवाध्यस्यते इत्याह-तस्यैवेति । एवं परोक्तस्मृ-

तिसूत्रयोरपि प्रेत्यजीवपरभेदस्याविद्यकत्वे विष्णुपुरा-
णवचनमुदाहरति-एवं स्मृतिरिति । विभेदजनकाज्ञाने
तत्त्वज्ञानेन निरवशेषं नाशं प्रापिते सति जीवस्य
ब्रह्मणः सकाशाद्भेदमत्यन्तमसन्तं पुनः को वा जनयि-
ष्यति । न कोऽपीति स्मृत्यर्थः ।

ननु विरुद्धो भेदो यस्य स विभेद इत्यभेद उच्यते ।
तज्जनकेऽज्ञाने नष्टे पुनरात्मब्रह्मणोरसन्तमभेदं कः करि-
ष्यत्यभेदस्यैवाविद्यकत्वं तदर्थः किन्न स्यादिति चेन्न ।

“तद्भावभावमापन्नस्तदाऽसौ परमात्मना ।

भवत्यभेदिभेदश्च तस्य ज्ञानकृतो भवेत्” ॥

इत्यव्यवहितपूर्वश्लोके स्पष्टमेव भेदस्याज्ञानकृ-
तत्वं स्वाभेदस्य च तत्त्वज्ञानकालीनस्य अवयवविरोधात् ।
एवं “क्षेत्रज्ञं चापि मां विद्धि” “अविभक्तं च भूतेषु
विभक्तमिव च स्थितम्” “ज्ञानी त्वात्मैव मे मतम्”
“बद्धो मुक्त इति व्याख्या गुणतो मे न वस्तुतः”
इत्यादिस्मृतिसहस्रविरोधाच्चेति भावः । श्रुतेरभेदपर-
त्वनिर्णायकसूत्राण्युदाहरति-आत्मेति । जगज्जन्मादि-
कारणं ब्रह्म किं पराकत्वेन प्रतिपत्तव्यमुत प्रत्यक्त्वेनेति
विषये विरुद्धधर्माध्यासेन प्रत्यक्त्वायोगाद्भेदेनैव प्रति-
पत्तव्यमिति पूर्वपक्षं तुशब्देन निरस्याऽऽत्मेत्येव प्रतिप-
त्तव्यमिति प्रतिज्ञातेऽर्थे हेतुवचनमुपगच्छन्तीत्यादि
उद्दालकादयः श्वेतकेतुप्रभृतीन् तत्त्वमसीत्यादिना प्रत्य-
गात्मतया ब्रह्म ग्राहयेति स्वयमपि त्वं वा अहमस्मी-
त्यादिना तथाऽनुभवन्ति । यत इति सूत्रार्थः । आदि-
प्रदेन अनवस्थितेरिति काशकृत्स्नः, अन्यथा चापि-

दाशकितवादिभ्यमधीयत एक इत्यादीनि गृह्यन्ते ॥

अभेदश्रुतेर्निरवकाशत्वेन प्राबल्यमुक्त्वा तत्प-
रत्वेनापि तदाह-एवमिति ।

एवं तत्परत्वादप्यभेदश्रुतिर्बलवती । अभे-
दस्य मानान्तरागोचरत्वात् । तदात्मानमेवावेदहं
ब्रह्मास्मीति । तस्मात् तत्सर्वमभवदिति ब्रह्मात्मै-
क्यज्ञानात्सर्वात्मतालक्षणमोक्षफलश्च वणाच्चाभेद-
श्रुतिः स्वार्थपरा । न च भेदे तात्पर्यमस्ति ।

ननूक्तं द्वासुपर्णेत्यस्या भेदपरत्वमिति
चेन्न । तस्याभेदानुवादतन्निषेधमुखेनांसगोदासी-
नशोधितत्वंपदार्थपरत्वात् । तथा हि । “ब्रह्मैवे-
दममृतं पुरस्तात्” इति वाक्ये ब्रह्मणः सर्वात्मत्वे
निर्दिष्टे तर्हि भोक्त्र भेदाद् ब्रह्मापि भोक्तृ स्यात् ।
तच्चायुक्तम् । अतो न सर्वात्मत्वमिति शङ्काया-
मयं मन्त्रः पठ्यते । “यौ द्वा बिम्बप्रतिबिम्ब-
भूतौ जीवेश्वरावस्मिच्छरीरे वर्तते । तयोर्मध्ये-
अन्यो बुद्धिप्रतिबिम्बभूतस्तदभेदाध्यासात्तदुर्मा-
भिमानी अतिकर्मफलं भूङ्क्ते अन्यः सन् स
एवान्यः सन् बुद्धितादात्म्यरहितः स्वरूपभूतचै-
तन्यात्मना अनश्नन्नभिचाकशीति । भोगरहितः
प्रकाशते । औदासीन्यबोधाभ्यां साक्षिमात्रमि-
त्यर्थः ।

अभेदश्रुतेः स्वार्थपरत्वगमकं लिङ्गमाह । अभे-

दस्येति । एतच्च लिङ्गद्वयमात्मैवेदमग्र आसीत् । सोऽ-
नुवीक्ष्य नान्यदात्मनोऽपश्यत् । तदेतद् ब्रह्मापूर्वमनपर-
मनन्तरमबाह्यमयमात्म ब्रह्म'इत्युपक्रमोपसंहारयोः ब्र-
ह्मैवमग्र आसीदेकमेव आत्मैवेदमग्र आसीदेक एवेत्याद्य-
भ्यासस्य । तद्यो देवानां प्रत्यबुद्ध्यत स एव तदभव-
त् । अथ योऽन्यां देवतामुपास्ते ऽन्योऽसावन्योऽहम-
स्मीति न स वेद । यथा पशुरित्यादिस्तुतिः नन्दार्थ-
वादस्य । स एव इह प्रविष्ट इत्याद्युपपत्तेश्चोपलक्षण-
मिति द्रष्टव्यम् । भेदश्रुतेर्दौर्बल्ये हेतुमाह-नच भेद-
इति ।

भेदेऽप्युपक्रमादेरुक्तत्वात्तात्पर्याभावोऽसिद्ध इति
शङ्कते-नन्विति । योगिरहस्यब्राह्मणेनास्या भेदपर-
तया व्याख्यातत्वान्न भेदे तात्पर्यमित्यभिप्रेत्याह । न
तस्या इति । स्वप्रकरणपर्यालोचनयाप्यभेदपरत्वमेवावग-
म्यत इत्याह-तथा हीति । वाक्य इति । ब्रह्मैवेदं वि-
श्वमिदं वरिष्ठमित्यनेनेति शेषः । मन्त्रस्य प्रथमाद्धेन
माग्नोपाधिकभेदोऽनूद्यत इत्यभिप्रेत्याह-यौ द्वाविति ।
तयोरन्य इति । बुद्ध्युपाधिको भेदोऽनूद्यते इत्याह-
तयोर्मध्ये इति । अनशनन्नन्य इत्यत्रानुपहितात्मनि
भेदानुवादेन भोगो निषिध्यते इत्याह अन्य इति ।

एवं सार्वार्थ्यश्रुत्यपेक्षितभोगनिषेधार्थं भेदस्या-
नूद्यमानत्वात्तदनुवादवैयर्थ्यं चोद्यमप्यपास्तमित्यभि-
प्रेत्याह-अनशनन्निति ।

अनशनन्निति च भोक्तृत्वस्य निषेधः ।
तत्र च जीवस्य स्वरूपेण भोगनिषेधेऽहमनुभववि-

रोधपरिहाराय स एवान्तःकरणेन कल्पिततादा-
त्म्यात् भुङ्क्त इति न भोक्तृत्वस्य चैतन्यसामा-
नाधिकरण्यधीविरोध इति भेदानुवादपूर्वकं
तस्य तद्दर्शयतीति अन्यशेषोऽयमनुवादः । अथ
वा जीवानुवादपूर्वकं केवलचैतन्यात्मनो भोक्तृ-
त्वाभावे दर्शिते अभोक्तृजीवस्येश्वरभेदे प्रमाणा-
भावान्नास्ति जीवेशभेद इति तन्निषेधायैव चाय-
मनुवादः । तथा चाहमनुभवसिद्धं जीवस्य न
स्वरूपं, किं त्वाविद्यकम् । जीवस्वरूपं तु तद्वि-
लक्षणमशनायादिधर्मरहितं चैतन्यमात्रमिति न
ब्रह्मणः सर्वात्मत्वविरोध इति तात्पर्यम् ।

एतेन संसारानाधारचैतन्यस्य ब्रह्माभेदे न
विवादः । आत्मनो ऽभोक्तृत्वे बन्धमोक्षयोर्वैय-
धिकरण्यं चेति परास्तम् । ब्रह्मस्वरूपेण नि-
त्यमुक्तस्यात्मन एव बुद्धितादात्म्येन संसारित्वात् ।
न चात्र निषेधायानुवादे लिङ्गाभावः । तयोरिति
तच्छब्दस्योपस्थितपरामर्शित्वात् । तेन यच्छ-
ब्दस्यऽप्यनुमातुं शक्यत्वात् । अनश्नन्निति निषे-
धाच्च ।

एतेनास्य निषेधशेषानुवादत्वे सत्त्वादिवा-
क्यमप्यसद्वा इदमग्र आसीदिति निषेधशेषानु-
वादः स्यादिति परास्तम् । ब्रह्मविषयसत्त्वादि-

वाक्यस्य प्रपञ्चासत्त्वविषयवाक्यस्य च भिन्नवि-
षयतया शेषशेषिभावायोगात् । सत्यादिवाक्य-
प्रमेयस्य त्रिविधपरिच्छेदरहितत्रिकालाबाध्यस-
त्त्वस्यान्यतोऽप्रसिद्धेश्च ॥

एवमपि तयोरन्यः पिप्पलं स्वाद्वत्तीत्येतद् व्यर्थ-
मित्याशङ्क्याहंकारानात्मवादे चोक्तं तदुपयोगं पुनः
स्मारयति-तत्र च जीवस्येति । तस्य वस्तुतो भोगरहि-
तजीवस्योपहितरूपेण भोगं दर्शयतीति भेदानुवादो
भोगनिषेधश्चैव एवेत्यर्थः । भेदनिषेधायैव भेदानुवाद
इति पक्षान्तरमाह-अथ वेति । अस्मिन्नपि पक्षे उपक्रा-
न्तब्रह्मसर्वात्मत्वैनापेक्षितमेव तेन समर्थत इत्याह-तथा
चेति ।

जीवस्याभोक्तृत्वे यद्वाधकमुक्तं तदप्यपास्तमि-
त्याह-एतेनेति । एतच्छब्दार्थमाह-ब्रह्मेति । आरो-
पितसंसारश्रयस्यैव वस्तुतोऽशनायाद्यतीतस्वरूपेण ब्र-
ह्माभेदाभिधानात् तस्यैव मुक्त्यन्वयित्वाच्च नोक्तदोष
इति भावः । यत्तन्नेत्यादिनिषेधज्ञापकं नास्तीति
तत्राह-न चात्रेति । नजोऽपि श्रवणमस्तीत्याह-अनश्न-
न्निति ।

परोक्तप्रतिबन्दीमपि वक्ष्यमाणहेतुना दूषयति ।
एतेनेति । असद्वा इति वाक्येन पूर्वसृष्टिपूर्वकाले
प्रपञ्चसत्ताया निषिध्यमानत्वात्सत्त्वादिवाक्यस्य च ब्रह्म-
सत्ताभिधायकस्य तदनुवादकत्वाभावेन तन्निषेधश्चैव-
त्वायोगादित्याह-ब्रह्मविषयेति । यदप्युक्तम् । सर्व-
प्रत्यक्षवेद्यत्वाद् ब्रह्मसत्तायाः सत्त्वादिवाक्यमनुवादक-

मिति तदप्ययुक्तमित्याह-सत्त्वादीति ।

असद्वा इदमिति वाक्यस्य सत्तानिषेधकत्वमभ्यु-
पेत्येदमुक्तम् । इदानीं तदेव नेत्याह । असद्वेति ।

असद्वा इदमित्यस्यापि सृष्टिपूर्वं जगद-
नभिव्यक्तनामरूपमव्याकृतब्रह्मात्मकमित्यर्थपर-
त्वाच्च । अन्यथा “ततो वै सदजायत” इत्युत्तर-
वाक्यविरोधात् । असतः सदुत्पत्त्यनुपपत्तेः कथ-
मसतः सज्जायेतेति श्रुत्यन्तरे तस्य निषिद्धत्वाच्च ।
त्वन्मते च तयोर्मध्य एकोऽश्नातीत्युक्ते देवदत्तो
वामेनाहणा पश्यतीत्युक्त्या तदितरेण दर्शननि-
षेधवदथादीश्वरे तन्निषेधसिद्धेस्तदुक्तिवैयर्थ्यात् ।
अनुवादस्य च सत्यां गतावन्याय्यत्वात् । तद्वै-
यर्थ्याच्च ।

न च प्रत्यक्षादिप्रामाण्यनिश्चयार्थं तदि-
ति वाच्यम् । तस्यापि वेदवत्स्वत एव तत्सिद्धेः ।
परतः प्रामाण्येऽपि घटादिप्रत्यक्षवद् व्यवहार-
काले बाधाभावादेव तत्सिद्धेः । न च प्रत्यक्षस्य
वेदबोधितार्थविषयतया तात्त्विकप्रामाण्यनिश्च-
यानुवाद इति वाच्यम् । भेदस्य स्वार्थपरानेक-
श्रुतिनिषेधात् । अतत्पराभिः श्रुतिभिरनुवादेऽपि
रुद्ररोदनाद्यनुमानस्येव प्रत्यक्षस्यापि तदसंभवात् ।
तस्मान्न भेदश्रुतिर्भेदपरा ।

असच्छब्दस्य शून्यपरत्वे दोषमाह-अन्यथेति । विरोधमुपपादयति-असत् इति । निःस्वरूपस्य शक्त-
त्वलक्षणस्य नियतपूर्ववर्तित्वलक्षणस्य वा कारणत्व-
स्यासंभवादित्यर्थः । एतामेवानुपपत्तिमभिप्रेत्य छान्दे-
ग्यश्रुत्याऽप्यसतः सदुत्पत्तिर्निषिद्धेत्याह-कथमसत् इति ।
स्वमते भेदानुवादस्य भोगनिषेधशेषत्वेन वा आर्थिका-
भेदशेषत्वेन वा अर्थवत्त्वमुक्त्वा परमते “तयैरन्य” इति-
वाक्यसामर्थ्यादेवेश्वरे ऽनशनसिद्धेरनशन्निति वाक्यवै-
यर्थ्यमिति सदृष्टान्तमाह-त्वन्मत इति । अर्थसिद्धमे-
वानुद्यत इत्याशङ्क्याह-अनुवादस्येति । अस्यानुवादस्य
निषेधाद्यशेषत्वाद्वैयर्थ्यं चेत्याह-तद्वैयर्थ्याच्चेति ।

अशनानशनलक्षणविरुद्धधर्मानुवादे भेदप्रत्यक्षा-
दाढ्यायेति न वैयर्थ्यमित्याशङ्क्य स्वतःप्रामाण्यमते
स्वत एव दृढत्वान्नान्यापेक्षेति दूषयति-न चेति । पर-
तस्त्वपक्षेऽपि समर्थप्रवृत्तिलिङ्गेनैव भेदप्रत्यक्षादाढ्यसि-
द्धेर्न श्रुत्यपेक्षेत्याह-परत इति । अर्थक्रियादिलिङ्गेन
व्यवहारसमर्थार्थविषयकत्वलक्षणप्रामाण्यसिद्धावपि त्रै-
कालिकबाधरहितार्थकत्वलक्षणप्रामाण्यं प्रत्यक्षादेः श्रु-
तिसंवादादेव सिद्ध्यतीत्याशङ्क्य तादृशभेदस्य प्रत्य-
क्षाद्यगोचरत्वाच्छ्रुतौ तद्वाचकपदाभावाच्च, तत्संवाद-
कत्वायोगात्प्रबलश्रुतिविसंवादाच्च मैवमित्याह-न च
प्रत्यक्षस्येति । भेदश्रुतेरनुवादकत्वमङ्गीकृत्यापि प्रत्यक्षा-
दिदाढ्यहेतुत्वं न संभवतीति सदृष्टान्तमाह-अतत्परा-
भिरिति । रुद्धो रोदनवान् चेतनत्वात् चैववदित्यनु-
मानसिद्धरोदनानुवादकत्वेऽपि ‘सोऽरोदीत्’ इति वाक्य-
स्य वाऽर्हेऽपि रजतदाननिषेधपरस्य यथा न तदनुमानप्रा-

माय्यदाढ्यहेतुता । एवं न भोगनिषेधादिपरया भेद-
प्रत्यक्षादिदाढ्यसिद्धिरित्यर्थः । भेदश्रुतेर्भेदे उपक्रमादि-
तात्पर्यलिङ्गाभावात् न भेदपरतेत्युपसंहरति-तस्मादिति ।

भेदश्रुतेर्भेदतात्पर्यकत्वकल्पनेऽपि तव न किञ्चि-
त्फलमस्तीति मन्वानो विकल्पयति-किं चेति ।

किं चानुवादश्रुतेरनुवाद्यभेदसिद्धये तत्र
तात्पर्यं कल्प्यते, किं वा तस्य वेदार्थत्वाय ? ।
नाद्यः । प्रत्यक्षादित एव तत्सिद्धेः । अतत्पराद-
वियतीत्युपपत्तेश्च । न द्वितीयः । तस्य वेदार्थत्वा-
भावात् । न ह्यदृष्टार्थं तस्य वेदार्थत्वं कल्पनी-
यम् । असत्त्वनिवृत्तेस्तु प्रत्यक्षादिप्रमाणैरेव
सिद्धत्वात् ।

ननु न कल्प्यते तस्य वेदार्थत्वं, किं तु
वेदजन्यज्ञानविषयत्वमनुभूयत इति चेन्न । न
हि वेदजन्यज्ञानविषयत्वमात्रं वेदार्थत्वम् । रुद्र-
रोदनादेरपि तत्प्रसङ्गात् । प्रयोजनवद्वेदजन्यज्ञा-
नविषयार्थो वेदार्थ इति चेत् किं प्रयोजनवा-
न्वेदजन्यज्ञानविषयश्च योऽर्थः स वेदार्थः, किं
वा प्रयोजनवद्वेदजन्यं यज्ज्ञानं तद्विषय इति ? ।
नाद्यः । वायुक्षेपिष्ठत्वादेरपि प्रयोजनवत्त्वाद्
वेदजन्यज्ञानविषयत्वाच्च । द्वितीये च न भेदो
वेदार्थः । भेदज्ञानाधीनप्रयोजनस्य प्रत्यक्षादिभि-

रेव सिद्धेः । तद्विषयशाब्दज्ञानस्य निष्प्रयोजनत्वात् ।

आद्येऽपि किं तत्प्रमितिर्बुद्धये, उत प्रतीतिमात्रबुद्धये ? । प्रथमं दूषयति । नाद्य इति । द्वितीये तात्पर्याभावेऽपि रुद्ररोदनादिप्रतीतिवत्तत्प्रतीतिः सिद्ध्यतीत्याह-अतत्परादिति । द्वितीयस्त्वसंभवीत्याह-न द्वितीय इति । प्रमाणाभावप्रयुक्तासत्त्वशङ्कानिवृत्तये हि वेदार्थत्वं कल्पनीयम् । न च प्रत्यक्षादिनिश्चिते भेदेऽसत्त्वशङ्काऽस्तीत्याह-न ह्यदृष्टार्थमिति ।

ननु वेदजन्यज्ञानविषयत्वमेव वेदार्थत्वम् । तस्य च भेदेऽनुभूयमानत्वान्न प्रयोजनाभावेनाक्षेपो युक्त इति शङ्कते । नन्विति । तत्र यथाश्रुतमतिप्रसङ्गेन निराकरोति-न, न हीति । अतिप्रसङ्गपरिहाराय विशेषणान्तरं शङ्कते-प्रयोजनेति । प्रयोजनवत्त्वं किं विषयस्य विशेषणमुत ज्ञानस्येति विकल्पयति-किमिति । आद्यसमर्थवादाद्येऽतिव्याप्त्या दूषयति-नाद्य इति । प्रयोजनवत्त्वादिति । वायोः क्षिप्रगामित्वस्य वृष्ट्यादिद्वाराऽस्मत्प्रयोजनहेतुत्वादित्यर्थः । द्वितीये निष्पादितक्रिये कर्मणीत्यादिन्यायेन वेदजन्यज्ञानस्य प्रयोजनवत्त्वमेव नेत्याह-द्वितीय इति ॥

अनुवादस्यान्यपरत्वाभावे “य एवं विद्वान् पौर्णमासीं यजते” इत्यादिवाक्यमपि त्रिकविधायकं स्यादित्याह-अनुवादस्येति ।

अनुवादस्यापि तत्र तात्पर्ये विद्वद्वाक्यमपि विधायकं स्यात् । अनधिगतार्थबोधकस्यैव

प्रमाणत्वाच्च । तात्पर्यद्वयकल्पनागौरवाच्च ।
ततो नानुवादः स्वार्थपरः ।

एतेन प्रत्यक्षस्याप्रामाण्येन वेदस्यानुवाद-
कताप्रामाण्ये च तेनैव भेदसिद्धिः । अनुवादस्या-
सत्त्वे च नानुवाद्यविधेयसंसर्गसिद्धिरिति परा-
स्तम् । असदनुवादस्यापि दर्शनात् । व्यावहारि-
कप्रमाणसिद्धत्वमात्रेणानुवादोपपत्तेश्च । तत्त्वा-
वेदकप्रमाणसिद्धस्यैवानुवाद इत्यत्र निदर्शना-
भावात् । अनुवादस्य चासत्त्वं यदि तुच्छत्वम् ? ।
तदसत् । प्रपञ्चस्य तुच्छत्वानभ्युपगमात् । यदि
सद्विलक्षणत्वं ?, तर्हि तद् भूषणमेव विधेयसंसर्ग-
स्यापि तथात्वात् । अन्यथा प्रकृते निषेधाऽनन्वय-
प्रज्ञात् । तस्माद् द्वासुपर्णैति वाक्यं शुद्धजीव-
स्वरूपपरं न भेदपरमिति ॥

शब्दस्य जिज्ञासितार्थबोधकत्वेन प्रामाण्यं वक्त-
व्यम् । अन्यथा तद्वैयर्थ्यात् । जिज्ञासा च न निश्चाति
इति नानुवादस्य प्रामाण्यमित्याह-अनधिगतेति । किं
च तव मते जीवेशभेदे जीवभोगे ईश्वरभोगे चानेकता-
त्पर्यकल्पनागौरवं वाक्यभेदश्चेत्यभिप्रेत्याह-तात्पर्येति ।
तत इत्युपसंहारः ।

एवं परमतं दूषयित्वा स्वमते उक्तदोषं परिहृ-
रति-एतेनेति । तत्र भेदप्रत्यक्षस्याप्रामाण्ये वेदस्य
नानुवादकतेत्येतन्नावद् दूषयति-असदनुवादस्येति ।

सद्विलक्षणस्य भ्रान्तिप्रतिपन्नशुक्तिरजतादेरपि यद्वज्रत-
मित्याद्यनुवाददर्शनादित्यर्थः । किं च वेदस्यानुवाद-
कत्वानुपपत्त्या प्रत्यक्षस्य प्रामाण्यमात्रं साध्यते उत
तत्त्वावेदकप्रामाण्यम् ? । आद्यमिष्टमित्यप्रेत्याह-व्या-
वहारिकेति । द्वितीयं दूषयति । तत्त्वावेदकेति । अनु-
वाद्यस्यासत्त्वे चेत्यत्रासत्त्वपदेन किं तुच्छत्वं विवक्षि-
तमुत सद्विलक्षणत्वम् ? । आद्यमनङ्गीकारपराहतमि-
त्याह-अनुवाद्यस्येति । द्वितीये तत्संसर्गस्य पारमा-
र्थिकस्यासंभवेऽपि तत्समानस्वभावस्य संभवः तस्यैवाद्वै-
तानुकूलस्य द्वैतव्यवहारसमर्थस्य तद्वाक्यार्थत्वं युक्त-
मित्यभिप्रेत्याह-यदीति । किं चात्र निषेधार्थवानु-
वादः । निषेधश्च सत्यस्यानुपपन्न इति तस्मिन्मिथ्या-
त्वसावश्यकमित्याह-अन्यथेति । स्वमतस्य निरव-
द्यतामुपसंहरति-तस्मादिति ॥

समाने वृक्षे पुरुषो निमग्नो

अनीशया शोचति मुह्यमानम् ॥

जुष्टं यदा पश्यत्यन्यमीश-

मस्य महिमानमेति वीतशोकः ॥

इत्युत्तरमन्त्रस्यास्मन्मत एवोक्तार्थोपपादकतया
पूर्वमन्त्रेणैकवाक्यत्वं न परमत इत्यभिप्रेत्य तद् व्याव-
र्त्याशङ्कामाह-तदनन्तरमिति ।

तदनन्तरं च कथं भोक्तुर्जीवस्याशना-
दिराहित्यं स्वरूपम् । आगन्तुकस्य स्वरूपत्वा-
योगात् । न च तत्स्वाभाविकं जीवस्येदानीं
भोगविशिष्टत्वात् । न हि दण्डविशिष्टस्तदा-

नीमेव तदभावविशिष्टो भवतीत्याशङ्क्य भोगस्य कल्पितत्वादधिष्ठानस्य कालत्रयेऽप्यारोप्यशून्यत्वाद् दण्डिवैषम्यम् । न हि सर्पबुद्धिगृहीता रज्जुस्तदानीमपि सर्परहिता न भवतीत्यभिप्रेत्याह-समाने वृक्षे पुरुषो निमग्न इति । समाने बिम्बरूपजीवेश्वराश्रये शरीरे पुरुषो बुद्ध्युपहितो निमग्नः कर्तृत्वाद्यभिमानवान् । स्वरूपेणाप्रकाशान्निमग्नः । अत एव तत्कारणमोहावृतेऽनीशया स्वस्यानन्दरूपेश्वरभावप्रतीत्या शोचति । विषयागमापायनिमित्तं दुःखमनुभवति ।

अनशनन्नित्युक्तमशनादिराहित्यं किं जीवस्यागन्तुकमुत स्वाभाविकम् ? । आद्येऽपि तत्तस्य स्वरूपं धर्मा वा ? । नाद्यः । आगन्तुकस्य नित्यस्वरूपत्वायोगात् । न द्वितीयः । अनशनस्यागन्तुकधर्मत्वेऽशनस्य स्वाभाविकत्वप्रसङ्गात् । द्वितीये तत्किं स्वरूपं धर्मा वा ? । उभयथापि तस्याशनायादिमत्त्वानुभवविरोध इति शङ्कार्थः । अनशनस्य स्वाभाविकत्वमेवाङ्गीकृत्योक्तशङ्कापरिहारायोत्तरमन्त्र इत्यभिप्रेत्य परिहारप्रकोरमाह-भोगस्येति । आरोपितविपरीताकारः स्वाभाविक एवेत्यत्रोदाहरणमाह-नहीति । मन्त्रं व्याचष्टे-समान इति । जीवेश्वराश्रय इति । तदभिव्यक्तिस्थानत्वात्तदाश्रय इत्यर्थः । निमग्नः सर्वगतस्य वस्तुतो निमज्जनासंभवादित्यभिप्रेत्य निमग्नसादृश्यमाह-स्वरूपेणेति । तत्र हेतुमाह-कर्तृत्वेति । अत एवेत्यस्य शोचतीत्य-

नेनान्वयः । निमग्नस्यापि ब्रह्मरूपत्वात्कथं शोक इत्या-
शङ्क्य विस्मृतकण्ठचामीकरवत्सतोऽपि ब्रह्मभावस्यान-
नुभवाच्छोक इत्याह-अनीशयेति । तस्य स्वप्रकाश-
त्वादनुभवो वा कथमित्याशङ्क्याविद्ययाऽऽवृतत्वादि-
त्याह-तत्कारणेति । कर्तृत्वादिसुच्छब्दार्थः ।

नन्वनीशयेत्यत्रेश्वरत्वाभाव एव शोकहेतुतया
प्रतीयते । स च जीवेश्वराभेदमतेऽनुपपन्न इत्याशङ्क्य
भेदिमतेपि तस्य शोकहेतुत्वमनुपपन्नमतिप्रसङ्गात् ।
तस्मादभेदश्रुत्यनुरोधाय तदप्रतीतिरेवानीशेत्याह-न
चानीशेति ।

न चानीशया ईश्वरत्वाभावस्तृतीयया शो-
कहेतुत्वेन निर्दिष्टो, न तु तदप्रतिपत्ति-
रिति वाच्यम् । तथा सति तव मते तस्य मुक्ता-
वपि सत्त्वेन तदापि तन्निमित्तशोकप्रसङ्गादस्म-
न्मत इदानीमपि तदभावादज्ञानमेवानीशा ।
अत एव जीवेश्वराभेदसाक्षात्कारात्तन्निवृत्तिमा-
ह-जुष्टं कार्यं कारणसंघातैः सेवितम् । अविवे-
किभिस्तदात्मतया गृहीतम् । यदाऽधिकारी अन्यं-
विवेचनात् शरीरत्रयात्पृथग्भूतं शरीरत्रयसा-
क्षितया ऽवगतं शोधितत्वं पदार्थ ईशमीशं सन्तं
पश्यति । ईश्वर इति स्वात्मानं पश्यति । साक्षा-
त्करोतीति यावत् । तदाऽस्यात्मत्वेनावगतस्य
महिमानमपरिच्छिन्नानन्दात्मतामेति इतिनान्त-

रीयकतयाऽनर्थनिवृत्तिं च दर्शयति वीतशोक इति।

अथवा जुष्टं विवेकवैराग्यादिभिः प्रक्षालिताशयमलैः सनकादिभिर्नैरन्तर्येणात्मत्वेन सेव्यमानमन्यं कार्यकरणसंघाताद्विलक्षणमीशं यदा पश्यतीत्यर्थः । नतु पदातीतादन्यं पश्यति । तदा तस्य महिमानमाप्नोतीत्यर्थः । तथा सति जीवेश्वरतदुभयभेदानां ज्ञानं मुक्तौ हेतुः स्यात् । तथा च “तमेव विदित्वाऽतिमृत्युमेति नान्यः पन्था विद्यतेऽयनाय” इत्यादिज्ञानज्ञेयनियमश्रुतिविरोधः स्यात् ।

यत एवाज्ञानमेव शोकहेतुरत एव तद्विरोधिज्ञानाच्छोकनिवृत्तिरुत्तरार्द्धे श्रूयत इत्याह-अत एवेति । जुष्टमितिपदं त्वंपदार्थविषयतया व्याख्याय तत्पदार्थविषयतयाऽपि व्याकरोति-अथ वेति । एवं स्वमतेन मन्त्रार्थमभिधाय पराभिमतमर्थं दूषयति-नत्विति । जीवप्रतियोगिकभेदवानीश्वर इति ज्ञानस्य मुक्तिहेतुत्वे तस्य भेदतद्धर्मिप्रतियोगितत्वावच्छेदकरूपानेकपदार्थविषयत्वं वक्तव्यम् । तथा च “तमेव विदित्वा ऽतिमृत्युमेति” “एकधैवानुद्रष्टव्यम्” “तमेवैकं जानथात्मानम्” “तमेव धीरो विज्ञाय” इत्यादिश्रुतिष्वात्मसात्रज्ञानस्यैव मुक्तिहेतुत्वावधारणधीविरोध इत्याह तथा सतीति ॥

किं च पराभिमतार्थे मन्त्रशेषस्येश्वरस्य महिमानमेतीति यथाश्रुत एवार्थः, उत तत्समानमहिमानमिति ? । आद्यस्त्वसम्भवीत्याह-किं चेति ।

किं च भेदे 'तस्य महिमानम्' इत्येतद्विरु-
द्धम् । अन्यस्यान्यदीयमहिमप्राप्त्ययोगात् । त-
त्सदृशमहिमानमितिकल्पनायां लक्षणाप्रसङ्गात् ।
अत एव न स्तुतिमात्रपरतयाऽपि व्याख्येयम् ।
सम्भवति मुख्यार्थेऽत्यन्तपरोक्षार्थताया अन्या-
य्यत्वात् । "ब्रह्म वेद ब्रह्मैव भवति" इति वाक्यशे-
षविरोधात् । अत्र च ज्ञानाच्छेकनिवृत्तिर्न
सुप्त्यादाविव सावशेषा । किं तु तत्कारणपुण्य-
पापयोस्तत्कारणाज्ञानस्य च निवृत्तत्वादात्य-
न्तिकी, इत्याह "यदा पश्यः पश्यते रुक्मवर्णम्"
इति । निरञ्जन इत्यविद्याराहित्योक्तिः । परमं सा-
म्यमित्येक्यमाह । अत्यन्तसादृश्यस्य एकत्वे एव
पर्यवसानात् । भेदगर्भसादृश्यस्य "न तत्समश्चा-
भ्यधिकश्च दृश्यते, न त्वत्समोऽस्त्यभ्यधिकः
कुतोऽन्यः" इत्यादिश्रुतिस्मृतिभिर्निषिद्धत्वात् ।

द्वितीयं दूषयति । तत्सदृशेति । ननु नेदं फल-
वचनं, किं तु भेदज्ञानस्तुतिपरमित्याशङ्क्य स्तुतेरपि
लक्ष्यत्वादुक्तदोषतादवस्थ्यमित्याह-अत एवेति । लक्ष-
णायाः क्वचित् क्वचिन्मतद्वयेऽप्यङ्गीकारान्न दोषतेत्याश-
ङ्क्याह-सम्भवतीति । "स-यो ह वै तत्परमं ब्रह्म वेद,
ब्रह्मैव भवति" इति तृतीयमुण्डकसमाप्तौ ब्रह्मभावस्यैव
ज्ञानफलत्वेनोपसंहृतत्वादस्य महिमानमिति न स्तुति-
मात्रमित्याह-ब्रह्म वेदेति ।

यदा पश्यः पश्यते रुक्मवर्णं कर्त्तारमीशं पुरुषं ब्रह्मयोनिम् ।
तदा विद्वान्पुण्यपापे विधूय निरञ्जनः परमं साम्यमुपैति ॥

इति तृतीयमन्त्रमध्याकाङ्क्षितसमर्पणेनोक्तार्थपरतया व्याकरोति-अत्र चेति । पश्यः-द्रष्टा अधिकारी, कर्त्तारं पुरुषं-जीवं, रुक्मवर्णं-स्वप्रकाशं, ब्रह्मयोनिं-वेदयोनिम्, ईशं-शान्ते, यदा पश्यतीति योजना । नन्वत्राज्ञाननिवृत्तिर्न श्रूयते इत्यत्राह-निरञ्जन इति । परमं साम्यमुपैतीतीश्वरसादृश्यमत्र ज्ञानफलतया श्रूयते । तच्च मुक्तावपि भेदमन्तरेणानुपपन्नमित्यत आह-परममिति । वैलक्षण्यस्याल्पत्वापेक्षया साम्ये परमत्वनिदशो न त्वैक्यापेक्षं येत्याशङ्क्याह-भेदगर्भेति ।

किं चात्रैव तृतीयसुरङ्गके—

यथा नद्यः स्यन्दमानाः समुद्रे
ऽस्तं गच्छन्ति नामरूपे विहाय ।

तथा विद्वान् नामरूपाद्विमुक्तः
परात्परं पुरुषमुपैति नित्यम् ॥

इति विदुषो नामरूपविलयश्रवणात् त्वदभिमतसारूप्यायोग इत्याह-तथा विद्वानिति ।

“तथा विद्वान् नामरूपाद्विमुक्तः” इत्यादिना मुक्तौ नामरूपराहित्यप्रतिपादनात्, सादृश्यायोगाच्च, साम्यं समत्वं सर्वात्मत्वमिति वा । “तस्मात्तत्सर्वमभवत् । अत्र ह्यते सर्व एकीभवन्ति । आत्मा ह्येषां स भवति” इत्यादिश्रुतिभिर्विदुषः सर्वात्मत्वप्रतिपादनात् । एतेन द्वासुपर्णेत्यादेर्भेद उपक्रमोदिभिर्निराकृतः । प्रत्यक्षादिसिद्धस्य भेदस्य

श्रुत्योपक्रमादिभिरप्रतिपाद्यत्वाच्च । प्रत्यक्षाद्य-
सिद्धुभेदाभावाच्च ॥

नन्वत्र प्राकृतनामरूपयोरेव विलयः श्रूयते, न
त्वप्राकृतयोरिति चेन्न । सङ्कोचे कारणाभावात् । समुद्र-
प्रविष्टनदीद्वष्टान्तेन कृत्स्ननामरूपविलयस्यैव प्रतीतेः ।
अन्यथा द्वष्टान्तवैषम्यापत्तेः । नामरूपमात्रस्य प्रकृतिका-
र्यत्वेनाप्राकृतयोस्तयोरभावाच्च । अन्यथा विदुषः प्राकृत-
श्लोकविलय एव वीतश्लोक इति श्रुत्यर्थ इति अप्राकृतनि-
त्यश्लोकस्तस्य स्यात् । न च तत्र मानाभावः । “न ह वै
सशरीरस्य सतः प्रियाप्रिययोरपहतिरस्ति” इति सशरी-
रस्य प्रियाप्रियसंसर्गनियमोक्तेः । त्वदभिमतमुक्तानाञ्च
सशरीरत्वादिति भावः । साम्यशब्दस्य सादृश्यवाचक-
त्वेऽपि परममिति विशेषणादभेदे पर्यवसानमित्युक्तम् ।
संप्रति तस्यार्थान्तरमाह-साम्यमिति । श्रुत्यन्तरे सर्वा-
त्मभावस्यैव ज्ञानफलत्वेनोक्तत्वादत्रापि साम्यपदेन
तदेवोच्यते इत्याह-तस्मादिति । अहं ब्रह्मास्मीति ज्ञा-
नादित्यर्थः । आत्मा ह्येषामिति । स विद्वान् एषां
देवानामात्मा भवतीत्यर्थः । आदिपदेन ‘तद्वैतत् पश्यन्
नृभिर्वामदेवः, प्रतिपेदेऽहं मनुरभवं, सूर्यश्च’ इत्यादि-
श्रुतिः संगृहीता । एवमाथर्वणश्रुतेरद्वितीय एवोपक्रमा-
देरुपपादनात् परोक्तभेदविषयोपक्रमादिरयुक्त इत्याह-
एतेनेति । मानान्तरानधिगतस्यैव सर्वत्रोपक्रमादिभिः
प्रतिपाद्यत्वाद्भेदस्य चातयात्वान्न श्रुतिगम्यतेत्याह-प्र-
त्यक्षादीति । अस्तु तर्ह्यपूर्वभेद एव श्रुतिप्रतिपाद्य
इत्याशङ्क्याह-प्रत्यक्षेति ।

“पृथगात्मानं प्रेरितारं च मत्वा जुष्टस्ततस्तेना-
मृतत्वमेति”इति श्रुतौ भेदज्ञानादेवामृतत्वश्रवणाद्
अन्यथापि तथेत्युक्तं चोद्यमनुवदति-यत्त्विति ।

यत्तु “पृथगात्मानं प्रेरितारं च मत्वा”
इत्यादिवाक्याद्वेदज्ञानान्मुक्तिरिति । तदसत् ।
आत्मानं कार्यकारणसंघातात् पृथग्विलक्षणं
मत्वा न पदार्थज्ञानमात्रान्मुक्तिरिति वाक्यार्थ-
मीश्वरसादात्म्यमप्याह-प्रेरितारं च मत्वेति ।
पृथक्तयाऽवगतमेवात्मानं प्रेरितारं मत्वा ईश्वर
इति ज्ञात्वेत्यर्थः । तेनामृतत्वं प्राप्नोतीत्यभेदज्ञा-
नादेव । तत्रापि मोक्षस्य दर्शितत्वात् । प्रकारा-
न्तरेण तदर्थक्यने कथितनियमश्रुतिविरोधात् ।
“उदरमन्तरं कुरुते, अथ तस्य भयं भवति । मृत्योः
स मृत्युमाप्नोति, य इह नानेव पश्यति । नात्र
काचन भिदास्ति । नैवात्र काचन भिदास्त्यत्र भि-
दामेव मन्यमानः शतधा सहस्रधा भिन्नो,
मृत्योः स मृत्युमाप्नोति”इति श्रुत्या भेदज्ञानस्या-
नर्थहेतुत्वप्रतिपत्तेः । तत्स्वरूपनिषेधाच्च । ‘भयं
द्वितीयाभिनिवेशतः स्यात्’इति स्मृतेश्च । तत्र
“को मोहः कः शोक एकत्वमनुपश्यतः । यन्मद-
न्यन्नास्ति, कस्मान्नु बिभेमि । तदिदमप्येतर्हि य
एवं वेदाहं ब्रह्मास्मीति स इदं सर्वं भवति”इत्य-

भेदज्ञानात्, भयनिवृत्तिश्रेयःप्राप्त्योर्दृशितत्वा-
च्च । तस्मान्न भेदज्ञानान्मोक्षः ॥

आत्मानं प्रेरितारं च पृथङ् मत्वाऽमृतत्वमेतीति
नैतच्छ्रुत्यर्थः । पामराणामपि तादृशमननसत्त्वेनामृत-
त्वप्राप्तिप्रसङ्गात् । किं तु शरीराद्यभेदेन गृहीतमा-
त्मानं ततः पृथङ् मत्वा पृथक्कृतमात्मानं प्रेरितारं च
मत्वा ईश्वरत्वेन च निश्चित्यामृतत्वमेतीत्येवमर्थपरेयं
श्रुतिरित्याह-तदसदिति । आत्मानं प्रेरितारं च पृथङ्
मत्वेत्यर्थकथने “तमेव विदित्वा” इत्यादिश्रुतिविरोध-
श्चेत्याह-प्रकारान्तरेणेति । भेदज्ञानस्यानर्थहेतुत्वाच्छ्रु-
तिबाधितविषयकत्वेन भ्रान्तित्वाच्च न मे सहेतुतेत्याह-
उदरमिति । उद्-अपि । अरस्-अल्पम् । अन्तरं-भेदम् ।
अल्पमपि भेदं यः साधयतीत्यर्थः । नानेवेति इवशब्देन
नानात्वस्य मिथ्यात्वमुच्यते । तथा च मिथ्याभूतं नानात्वं
पुरुषार्थतया यः पश्यति, स मृत्योरनन्तरमपि पुनर्मृत्यु-
माप्नोतीत्यर्थः । तत्स्वरूपेति । ‘नात्र काचन भिदा’ इत्या-
दिना भेदस्वरूपस्यापि निषिद्धत्वादित्यर्थः । उक्तश्रुति-
मूलकस्मृतितोऽपि द्वैतबुद्धेर्भयहेतुत्वमास्थेयमित्याह-भयं
द्वितीयेति । अभेदज्ञानस्य त्वनर्थनिवर्तकत्वपुरुषार्थहेतु-
त्वश्रवणात् स एव श्रुत्यर्थ इत्याह-तत्र को मोह इति ।
‘सहायमीक्षाञ्चक्रे’ इतिपूर्ववाक्योक्तहिरण्यगर्भेक्षणस्व-
रूपमाह-यन्मदन्यन्नास्तीति । सत्तोऽन्यन्नास्ति यतः,
अतः कस्माद् हेतोरहं विभेमीत्यर्थः । यस्माद्देवादयो
ब्रह्मात्मतया ज्ञात्वा तदेवाभवन् । तस्-तस्मात् । एतर्हि-
इदानीमपि । अहं ब्रह्मास्मीति यो वेद । स सर्वात्मकं

ब्रह्मैव भवतीत्यर्थः । पराभिमतश्रुत्यर्थनिराकरणमुपसं-
हरति-तस्मादिति ॥

इदं ज्ञानमुपाश्रित्य मम साधर्म्यमागताः ।

इतिस्मृतौ, “सोऽश्नुते सर्वान्कामान्” इत्यादिश्रुतौ
च सोऽपि भेदश्रवणात्स परमार्थ इत्युक्तं चोद्यमनुव-
दति । यत्त्विति ।

यत्तु मुक्तावपि सत्त्वाद्भेदः परमार्थ इति
तदसत् । विदुषः सर्वात्मत्वप्रतिपादकोदाहृतश्रुति-
विरोधात् । मम साधर्म्यमागता इति वैधर्म्यनिषे-
धद्वारा भेदपरम् । “ज्ञानी त्वात्मैव मे मतम् ।
क्षेत्रज्ञं चापि मां विद्धि” इत्यादिना भगवतैवाभे-
दस्योक्तत्वात् ।

यत्तु न तत्र मायेत्यादिवचनम् । तदपि रज-
स्तमसोः कार्यमात्रनिषेधपरम् । भेदावस्थायां स्व-
रूपेण मायानिषेधानुपपत्तेः । वैकुण्ठवासिनां
मायावशित्वाद्वा मायानिषेधवचनम् । यदपि
‘सोऽश्नुते सर्वान्कामान् सह ब्रह्मणा’ इति वचनमु-
दाहृतम् । तत्र न तावत्सहश्रुतिर्ब्रह्मणा सहत्वं
दर्शयन्ती भेदं दर्शयति । ब्रह्मणः सहत्वायोगात् ॥

तत्र स्मृतिवाक्यं तावदभेदपरानेकश्रुतिविरो-
धात् तदा नामरूपविलयश्रुतेः सादृश्यासंभवाच्च तदा-
नुगुण्येनैव व्याख्येयमित्याह-तदसदित्यादिना । भेद-
परत्वाभिधानं पूर्वापरवचनविरुद्धं चेत्याह-ज्ञानीति ।

“सर्वभूतेषु येनैकं भावमव्ययमीक्षते” इत्याकिदमादिप-
दार्थः । भगवद्वचनमपि-

अहमेवासमेवाग्रे नान्यद्व्यात्सदसत्परम् ।

पश्चादहं यदेतच्च योऽवशिष्येत सोऽस्म्यहम् ॥

अहं ब्रह्म परं धाम ब्रह्माहं परमं पदम् ।

एवं समीक्षन्नात्मानमात्मन्याधाय निष्कले ॥

इत्यादिपूर्वापरवचनसहस्रविरोधादुदाहृतानेक-
श्रुतिविरोधाच्चावान्तरमुक्तिपरम् ।

कथं तर्हि तत्र मायानिषेध इत्याशङ्क्य तदभि-
प्रायमाह-यत्स्वित्यादिना ।

रजस्तमसेरिति । सत्त्वकार्यज्ञानसुखादेस्तदा
सत्त्वेन तन्निषेधायोगादिति भावः । मायाशब्देन तत्का-
र्यलक्षणायां हेतुमाह-भेदेति । ‘मायां तु प्रकृतिं वि-
द्यात्’ इति मायायाः सर्वकार्यप्रकृतित्वश्रवणान्माया-
ऽभावे वैकुण्ठवासिनां शरीराद्यभावापत्तेरिति भावः ।
वैकुण्ठवासिनामिच्छामनुसरति मायेत्येतावता वा न तत्र
माया, इत्युक्तमित्याह-वैकुण्ठेति । परोदाहृतश्रुतिवाक्य-
मपि स्वमतानुरोधेन व्याख्यातुमनुवदति-यदपीति ।
किमत्र सह ब्रह्मणेति सहश्रुतिबलाज्जीवब्रह्मभेदः प्रतीयते
इत्युच्यते, किं वा सर्वान्कामानिति सर्वशब्दबहुवचन-
बलाद्विजातीयभेद इति ? । नाद्य इत्याह-न तावदिति ।

अयोगमेवोपपादयितुं कामभोगे ब्रह्मणः केन
प्रकारेण सहत्वमिति पृच्छति । सहत्वं हीति ।

सहत्वं हि ब्रह्मणः-पुत्रेण सहागतः पितेत्य-
त्रैव प्रधानक्रियानुकूलतज्जातीयक्रियाकर्तृत्वेन,

किं वा पत्न्या इवानुज्ञामात्रेण ? । नाद्यः । ब्रह्म-
 णोऽपि भोगप्रसङ्गात् । न द्वितीयः । ईश्वरस्य
 प्राणिमात्रभोगे अनुज्ञादातृत्वान्मुक्तौ तस्य वि-
 शिष्यनिर्देशवैयर्थ्यात् । ब्रह्मणः सहत्वे भृत्येन
 सह भुङ्क्ते राजेत्यत्र भृत्यस्येवाप्राधान्यमावश्य-
 कमिति तस्य सर्वशेषित्वमपि भज्येत । न च
 गर्भदासन्यायेन शेषस्यापि प्राधान्यम् । स्वामिनि
 भाविभृत्योपकारवत्, ईश्वरे ह्यकामे मुक्तकृतोप-
 काराभावात् । तस्माद् ब्रह्मणः सहत्वायोगान्न
 सहयोगे तृतीया, नापि सर्वान् कामानिति सर्व-
 शब्दबहुवचनाभ्यां मुक्तावनात्मभेदसिद्धिः । । तयो-
 रल्पत्वनिवृत्तिमात्रपरत्वात् ।

पुत्रे पितृगमनानुकूलगमनवत् ब्रह्मण्यपि विद्व-
 द्भोगानुकूलभोगः स्यात् । तथा च तस्य नित्यतृ-
 प्तत्वादिविरोध इत्यभिप्रेत्याह-नाद्य इति । द्वितीये
 किमीश्वरस्य मुक्तभोग एवानुज्ञादातृत्वमुत सर्वप्राणि-
 भोगे ? नाद्यः । सर्वकर्मफलदातुरीश्वरस्य संसारिभोगे-
 ऽप्यनुज्ञादातृत्वादित्याह-ईश्वरस्येति । द्वितीये दोषमाह-
 मुक्ताविति । पक्षद्वयेऽपि ब्रह्मणः पुत्रवत्पत्नीवच्च गुणत्व-
 मपि स्यात् । “सहयुक्ते ऽप्रधाने” इति स्मरणादित्याह-
 ब्रह्मण इति । ननु यथा स्वामिनो दासीबालकपोषक-
 त्वेऽपि न तच्छेषत्वमेवमीश्वरस्य मुक्तभोगानुकूलस्यापि
 न तच्छेषत्वमित्याशङ्क्य वैषम्यमाह-न चेत्यादिना ।
 गुणत्वादिप्रसङ्गेन ब्रह्मणः सहत्वायोगान्न सहयोगे

तृतीयेत्याह-तस्मादिति । सर्वशब्दबहुवचनयोमुक्तौ भोगतारतम्याभावमात्रपरत्वान्न विजातीयभेदसिद्धिरित्यभिप्रेत्याह-तथैरिति ।

यथाश्रुतपरित्यागे हेतुमाह-तव मते इति ।

तव मतेऽपि सर्वशब्दस्यासंकुचद्ववृत्तेरयोगात् । जगत्सर्जन-लक्ष्मीविहरणादिकामानां जीवेषु बाधितत्वात् । पृथग्जनानां तत्र तत्र क्रमेण सर्वैः काम्यैरमरवधूपरिरम्भणादिभिरभिव्यङ्ग्यं यत्सुखं ब्रह्मात्मकं तदभिप्रायेण वा सर्वान्कामानिति । तृतीया चेत्यम्भावे । ब्रह्मरूपेण मुक्तः सह युगपत् परमानन्दमनुभवतीत्यर्थः । तथा च स्मृतिः—

सोऽश्नुते सकलान् कामानक्रमेण सुरर्षभाः ।

विदितब्रह्मरूपेण जीवन्मुक्तो न संशयः ॥

इति । सर्वेष्वित्यादिभूमप्रकरणस्थं वाक्यं निर्गुणविद्यास्तुतिपरमिति न भेदे प्रमाणम् । सर्वज्ञतापरं वा । गत्यर्थस्य ज्ञानार्थत्वात् । “अथ यदल्पं भिन्नं तन्मर्त्यम्” इति तद्वेदस्य तत्रैव निन्दितत्वात् । तस्मान्न श्रुतिर्भेदे प्रमाणम् । नापि प्रत्यक्षम् । तद्विभेदसत्तामात्रं विषयीकरोति । सा चाधिष्ठानात्मैव न ततो ऽतिरिच्यते । भेदसत्ताया आत्म-

स्वरूपातिरेके प्रत्यक्षस्योदासीनत्वात् । अन्यस्य च तत्र प्रमाणस्याभावात् ॥

असम्भवमेवाह-जगत्सर्जनेति । सर्वशब्दस्याशेषवाचकत्वाद्दशेषसुखात्मकब्रह्माभिव्यक्तिपरमेवेदं फलवचनमित्याह-पृथग्जनानामिति । एवं पराभिमतमर्थं हूषयित्वा स्वाभिमतमर्थमाह-तृतीय। चेति । उक्तार्थे एतच्छ्रुतिसूत्रकब्रह्मगीतावचनसंसर्गमाह-तथा चेति । यदप्युक्तं 'सर्वेषु लोकेषु कामचारो भवतीति भूमविद्याफलत्वेन भेदः श्रूयते' इति, तदन्यथयति-सर्वेष्विति । विषयसप्तमीं चरतेर्गत्यर्थत्वं चाङ्गीकृत्यार्थान्तरमाह-सर्वज्ञतेति । स्तुतिपरत्वमेव न भेदपरत्वमित्यत्र हेतुमाह-अथ यदल्पमिति । मानाप्रसिद्धित इतिप्रतिज्ञाविषयः श्रुतिप्रामाण्याभावस्तावत्सिद्ध इत्याह-तस्मादिति । इतरप्रमाणेष्वपि प्रत्यक्षं तावद् भेदे न मानमित्याह-नापीति । सन् भेद इति प्रत्यक्षे भेदस्य सत्त्वमनुभूयते । तथा च कथं तत् तत्र न मानमित्याशङ्क्याह-तद्धीति । यथा मृद्घट इति प्रत्यक्षे मृदिति घटोपादानमेवानुभूयते, एवं सन् भेद इत्यत्र सद्बुद्धेरधिष्ठानविषयत्वान्न भेदस्य सत्त्वमित्यर्थः ।

ननु आत्मातिरिक्तसत्ताजातिरेव सद्बुद्धेर्विषयो न त्वात्मेत्याशङ्क्य सत्ताया आत्मातिरेके किं प्रत्यक्षमेव मानमुतानुमानादि? । नाद्य इत्याह-भेदसत्ताया इति । सद्रूपात्मन एव सर्वजडाधिष्ठानतया सदाकारानुगतबुद्ध्यालम्बनत्वोपपत्तेर्न तत्प्रत्यक्षमतिरिक्तसत्तामपेक्षते इति भावः । उभयवादिसंप्रतिपन्नसद्रूपात्मतादात्म्यादेव सर्वत्र

सद्व्यवहारोपपत्तेरतिरिक्तसत्ताकल्पने गौरवान्न तत्रानु-
मानादेरपि प्रवृत्तिरित्याह-अन्यस्येति ।

ननु सत्ताया आत्मधर्मत्वे तदन्यस्य घटादेः कथं
सत्त्वेन प्रतिपत्तिः?, न हि प्रासादधवलिम्ना काकोऽपि
धवलः प्रतीयते, इति शङ्कते । नन्विति ।

ननु भेदनिष्ठतया प्रतीयमाना सत्ता कथ-
मात्मसत्ता?, अन्यधर्मस्यान्यनिष्ठत्वेन प्रतीत्ययो-
गादिति चेत् । न, अनिदमपि रजते ऽधिष्ठाने-
दन्तासंसर्गानुभववत्सत्तासंसर्गानुभवस्याप्यविरो-
धात् ।

ननु यद् यन्निष्ठतया प्रतीयते, तत् तस्यैवेत्यु-
त्सर्गस्य कचिद्बाधादपवादः । न चात्रास्ति बाधः । त-
तः सन् घट इति बुद्धिर्वटस्यात्मातिरिक्तसत्ताविषये-
ति चेत् । न, “तदात्मानं स्वयमकुरुत” इतिप्रतिप-
न्नब्रह्मविवर्तत्वस्य जगतः सर्पादेरिवाधिष्ठानात्म-
सत्तातिरिक्तसत्ताऽभावस्यैवात्र बाधकत्वात् । सद्रू-
पात्माभेदात् स्वतः सत्ताशून्यस्यापि घटादेः सद्वु-
द्धिविषयत्वे संभवति सत्तान्तरकल्पनागौरवान्न ॥

अत्र कल्पितभेदेन सत्ताया आत्मधर्मत्वोक्तिरिति
द्रष्टव्यम् । किमन्यसत्तयाऽन्यस्य सत्त्वेन प्रमितिराक्षिप्यते
उत भ्रान्तिः । नाद्यः । इष्टापत्तेः । द्वितीये नानुपपत्तिरिति
सदृष्टान्तमाह-न, अनिदमिति ।

मिथ्यारजते इदन्तासंसर्गस्य बाधितत्वात्तदनुभवो
 भ्रमः, अनात्मनि तु सत्तासंसर्गस्याबाधितत्वान्न तदनुभवो
 भ्रम इति वैषम्यं शङ्कते-नन्विति । बाधकाभावो ऽसिद्ध इति
 दूषयति-नेति । “तदाह्मानं स्वयमकुरुत बहुस्यां प्रजायेय,
 सञ्च त्यञ्चाभवत्” इत्यादिश्रुतिभिः कारणस्यैव कार्यात्मताप-
 त्तेरभिधानात् । पूर्वरूपे स्थिते नष्टे वा वस्तुतोऽन्यस्यान्या-
 त्सकतानुपपत्तेर्मायया ह्यन्यदिव यत्र वा अन्यदिव स्या-
 दितीवशब्देन भिन्नप्रपञ्चस्य मिथ्यात्वोक्तेश्च रज्जुसर्प-
 वद् ब्रह्मणो ऽतत्त्वतोऽन्यथाभावत्वात् जगतस्तद्विवर्तत्वं
 वाच्यम् । विवर्तस्य चाधिष्ठानसत्तयैव सद्रूपानमिति न
 स्वतः सत्ताऽस्तीत्यर्थः । प्रपञ्चसत्ताग्राहिप्रत्यक्षस्य युक्तिबा-
 धमप्याह-सद्रूपेति । प्रपञ्चस्य स्वतःसत्ताभावे कार्यकारण-
 भावायोगाद् व्यवहाराभावः स्यादिति शङ्कते-नन्विति ।

ननु प्रपञ्चस्य पृथक् सत्ताऽनभ्युपगमे कथं
 तस्य स्वकार्यं प्रति हेतुत्वं नियतपूर्वक्षणे सत
 एव हेतुत्वादिति चेत् । न, हेतुत्वे पूर्वक्षणे विद्यमान-
 त्वमात्रमपेक्ष्यते, न तु सत्त्वम् । तस्योप्रयोजकत्वा-
 त् । तत्र विद्यमानत्वं च तत्संबन्धाश्रयत्वम् । तच्च
 स्वतःसत्ताशून्यस्याप्यसद्विलक्षणस्य सम्भवति, शु-
 क्तौ रजतवत् । तर्ह्येतद्विलक्षणं प्रपञ्चस्य किं निमि-
 त्तमिति चेत् । न, सद्विलक्षणत्वांशे तयोरविशेषात् ।
 अर्थक्रियाविशेषस्तु प्रपञ्चस्याविद्यातिरिक्तदोषा-
 जन्यत्वात् । परमते सत्यत्वाविशेषेऽपि दोषाजन्य-

ज्ञानसत्यप्रवृत्तिहेतुत्ववन्मिथ्याभूतप्रपञ्चस्यापि
कारणविशेषकृतस्वरूपविशेषात्तदुपपत्तिरिति
वक्ष्यते ।

नियतस्य पूर्वक्षणे सत्तासंबन्धित्वापेक्षया लाघ-
वान्नियतपूर्वक्षणसंबन्धित्वमेव हेतुताप्रयोजकमिति न
सत्त्वं विना तदनुपपत्तिरिति दूषयति-न हेतुत्वे इति ।
विद्यमानत्वमेव सत्त्वमन्तरेणानुपपन्नमित्याशङ्क्य माया-
रजतवदसद्वैलक्षण्यमात्रेण तदुपपत्तिरित्याह-विद्यमा-
नत्वं चेति । घटादेः स्वतःसत्त्वाभावे शुक्तिरजतादिवै-
लक्षण्यानुपपत्तिरिति शङ्कते-तर्हीति । घटादेः किं स-
त्त्वमेव, ततो वैलक्षण्यं, यदनुपपन्नं स्याद्, उतार्थक्रिया,
किं वा चिरस्थायित्वम्? । नाद्याः, घटादेरपि सत्त्वाभावा-
दित्याह-न, सद्विलक्षणत्व इति । द्वितीये निमित्तमाह-
अर्थक्रियेति । शुक्तिरजतादेरविद्यातिरिक्ताकाचादिदो-
षजन्यस्वरूपविशेषत्वान्नार्थक्रियायोग्यत्वं, वियदादेस्तु
तदजन्यत्वाद्वैपरीत्यमित्यर्थः । सर्वस्य मिथ्यात्वाविशेषे
कथं कस्य चिद्धेतुविशेषाधीनस्वरूपविशेषादर्थक्रिया-
विशेषः, कस्य चिन्नेत्येतद्वैषम्यमित्याशङ्क्य परमते सर्वस्य
सत्यत्वाविशेषेऽप्येतद्वैषम्यवत्सदन्यत्वेऽपि तदुपपत्तिरि-
त्याह-परमते इति ।

इदानीं तृतीयं शङ्कते-नन्विति ।

ननु वियदादिशुक्तिरजतयोः सत्त्वविशेषा-
भावे किमिति रजतादिरपि वियदादिवत् स्थायी
न भवेदिति चेत् । न, तत्र मतेऽपि सुखादेरिव तस्य

स्वरूपविशेषात्स्वविषयप्रतिभाससमयनियतस्वा-
 श्रयसंबन्धित्वाविरोधात् । शुक्तिरजतमुत्तरज्ञा-
 नादिना वा स्वजनकसामान्यज्ञानविनाशेन वा नि-
 वर्तते । तथैवान्वयव्यतिरेकात् । वियदादिकं तु न
 तथा । अननुभवात् । अन्वयव्यतिरेकयोर्मिथ्यात्व-
 परमार्थयोस्तुल्यत्वात् । तस्माद्देदसत्ताग्राहि प्र-
 त्यक्षं जलादौ गन्धप्रत्यक्षवदन्यविषयम् । अन्यश्चा-
 त्राऽऽत्मेति । “नान्योऽतोऽस्ति” इति श्रुत्या बा-
 धितत्वाच्च न प्रत्यक्षविषयो भेदः परमार्थः ।

सर्वसत्यत्वमते यथा स्वरूपविशेषादेव घटादेशिच-
 रस्थायित्वं, सुखदुःखादेश्च नियमेनाशुतरविनाशित्वम्,
 एवं मिथ्यात्वमतेऽपि स्वरूपविशेषादेव कस्य चिच्चिर-
 स्थायित्वं, शुक्तिरजतादेश्च स्वप्रतिभासकाल एव विद्य-
 मानत्वमिति परिहरति-न, तवेति । ननु सत्यत्वमते
 स्वविनाशहेतुसमवधानावधिकसत्त्वं सर्वस्यानित्यस्य तुल्यं
 सुखादेरपि द्वितीयक्षणे एव विनाशहेतोः स्वविषयज्ञा-
 नादेः सन्निधानान्नियमेन तृतीयक्षणे विनाश इत्याशङ्क्य
 सदन्यत्वमतेऽपीदं तुल्यं शुक्तिरजतादेरपि विनाशहेतु-
 समवधानपर्यन्तं विद्यमानत्वाङ्गीकारादित्याभिप्रेत्य त-
 द्विनाशहेतुमाह-शुक्तिरजतमिति । अनिर्वचनीयरङ्गाका-
 राद्युत्पत्तिरादिपदार्थः । सुषुप्तिपूर्वक्षणे कस्य चिद्रज-
 तभ्रमसंभवात्तस्य चोत्तरज्ञानादेरभावात्कथं विनाश इ-
 त्याशङ्क्याह-स्वजनकेति । वियदादिज्ञं तु नोक्तकारण-
 विनाश्यं, तद्विनाशे तस्यान्वयाद्यननुभवादित्याह-विष-

दादीति । ननु मिथ्यापदार्थानामन्वयव्यतिरेकावेवानु-
पपन्नौ । न हि खपुष्पादेः कुत्र चिदन्वयाद्यस्तीत्याशङ्क्य
प्रपञ्चस्यासद्वैलक्षण्याभ्युपगमात्तत्समानस्वभावान्वयव्य-
तिरेकावुपपद्येते, इतरथा सत्यस्याप्यन्वयव्यतिरेकौ कुत्रा-
पि समासंप्रतिपन्नाविति तव मतेऽपि तदनुपपत्तिस्तुत्या,
इत्यभिप्रेत्याह-अन्वयेति । अन्यसत्तयैव 'भेदः सन्' इति
प्रतीयते न स्वसत्तयेति सद्वृष्टान्तमुपसंहरति-तस्मा-
दिति । किं च भेदस्य सद्वबुद्धिविषयत्वेऽपि न पारमार्थि-
कत्वम् । अबाधितस्यैव परमार्थत्वात् । भेदस्य च "ना-
न्योऽतोऽस्ति द्रष्टा" "नेह नानास्ति किं च न" "नात्र
भिदास्ति" इत्यादिश्रुतिशतबाधितत्वादित्याह-नान्यो-
ऽतोऽस्तीति । वैपरीत्यमेव किन्न स्यादिति शङ्कते-
श्रुतिरेवेति ।

श्रुतिरेव प्रत्यक्षेण बाध्यतामिति चेत् । न,
अनवकाशश्रुतेः प्रत्यक्षेण बाधेऽप्रामाण्यप्रसङ्गात् ।
प्रत्यक्षाप्रामाण्यमप्यनुपपन्नमिति चेत् । किम-
नुपपन्नम् ? । न हि श्रुत्येकदेशाप्रामाण्येऽध्ययन-
विधेरिव भेदसत्ताग्राहिप्रत्यक्षस्य सत्तावैशिष्ट्यांशे
ऽप्रामाण्ये किं चिद् बाधकमस्ति । भेदांशमात्रे तु
विद्यमानार्थग्राहित्वाद्यथार्थानुभवत्वलक्षणप्रामा-
ण्यं न हीयते । विद्यमानार्थज्ञानस्यैव यथार्थज्ञान-
त्वात् । भेदस्य सत्तानिषेध एव तन्मिथ्यात्वमिति
न मिथ्येति नाममात्रम् । एतेनेदं परास्तं 'यथा भे-

दसत्त।ऽधिष्ठानात्मसत्तैव, एवमभेदसत्तयैव किं न स्यात्' इति । भेदप्रत्यक्षविरोधेनाऽऽरोपिताभेदाभावात् । अनारोपिताभेदस्य सद्रूपात्ममात्रत्वात् ।

अभेदश्रुतेरन्यपरत्वासम्भवात् स्वार्थस्यापि बाधेऽत्यन्ताप्रामाण्यं स्यात् । तथा चाध्ययनविधिव्याकोपइत्यभिप्रेत्य दूषयति । न, अनवकाशेति । तर्हि प्रत्यक्षस्याप्यनवकाशत्वादप्रामाण्यमयुक्तमिति शङ्कते-प्रत्यक्षेति । शुक्तिरजतप्रत्यक्षस्य बाधितार्थत्वेनाप्रामाण्यदर्शनाद् भेदप्रत्यक्षस्यापि सत्तावैशिष्ट्यांशेऽप्रामाण्येऽपि न किञ्चिद्वाधकमस्ति, श्रुतावतरमात्राप्रामाण्येऽपि अध्ययनविधिविरोधात्सा सर्वत्र प्रमाणमेवेति वैषम्यमाह-किमनुपपन्नमिति । प्रत्यक्षस्यापि धर्म्यंशे न कुत्राप्यप्रामाण्यं दृष्टमित्याशङ्क्य भेदप्रत्यक्षस्यापि भेदांशे यथार्थानुभवत्वलक्षणं प्रामाण्यं न निवार्यते, सद्विलक्षणस्यापि भेदस्य प्रतिभासदशायां विद्यमानत्वादित्याह-भेदांशेति । भेदस्य तन्मिथ्यात्वं पारिभाषिकमित्याशङ्क्याबाध्यत्वलक्षणसत्यत्वनिषेधाद्विद्यमानस्यापि बाध्यत्वलक्षणं मिथ्यात्वं त्वदनभिमतं सिद्धमित्यभिप्रेत्याह-भेदस्येति । जीवेश्वरभेदस्यान्यसत्तया सद्रूद्राने तदभेदस्यापि तथात्वापत्त्या मिथ्यात्वं स्यादिति चोद्यं वक्ष्यमाणविधया निरस्तमित्याह-एतेनेति । किमारोपिताभेदसत्ताया अधिष्ठानात्मत्वमुच्यते, अनारोपिताभेदसत्ताया वा ? । नाद्य इत्याह-भेदेति । द्वितीयं दूषयति-अनारोपितेति । शास्त्रप्रतिपाद्याभेदस्य सर्वाधिष्ठानात्ममात्रतया तदधिष्ठानस्यैवाभावादिति भावः । ननु भेदप्रत्यक्षविरोधात् 'तत्त्वम-

“सि” इत्यादेस्तद्वत् त्वमपि ज्ञानादिगुणवानसीत्येवं-
गुणपरत्वान्नाभेदप्रतिपादकत्वमित्यत आह-अत एवेति ।

अत एव प्रत्यक्षविरोधादभेदश्रुतिः-“आदि-
त्यो यूपः” इति श्रुतिरिव गुणवाद इति प्रत्युक्तम् ।
प्रत्यक्षस्य सद्विलक्षणभेदविषयत्वेनाप्युपपत्तेः ।
भेदनिषेधवचनस्य तात्पर्यलिङ्गानुगृहीतत्वात् ।
प्रत्यक्षश्रुत्योर्यथार्थत्वे संभवति श्रुतेर्बाधयोगाच्च ।

एतेन प्रत्यक्षस्योपजीव्यत्वेन बलवत्त्वात्तेन
श्रुतेर्बाध इति निरस्तम् । उपजीव्यांशस्य श्रुत्या-
अबाधितत्वात् । भेदसत्तांशे प्रामाण्यस्यानुपजी-
व्यत्वात् । तथा चाहुः “उत्पादकाप्रतिद्वन्द्व-
त्वादिति । प्रत्यक्षस्य ज्येष्ठत्वेऽपि प्रत्यक्षश्रुत्यो-
र्भिन्नविषयत्वान्न श्रुतिबाधः ।

तस्मादद्वैतसिद्धान्तविजये दुन्दुभिश्रुतिः ।

नान्येऽतोऽस्तीति जयति भेदवादिशुगावहा ॥

अतः शब्दपरामृष्टमेवाह-प्रत्यक्षस्येति । वर्तमान-
मात्रविषयस्य प्रत्यक्षस्य त्रैकालिकबाधाभावलक्षणस-
त्त्वागोचरत्वादवर्तमानत्वस्य च वास्तवाभेदाविरो-
धादभेदश्रुतेर्जघन्यवृत्त्या न गुणपरता युक्ता इत्यर्थः ।
किं च “आदित्यो यूपः” इत्याद्यर्थवादस्य प्रत्यक्षविरोधेन

स्वार्थपरित्यागेऽपि विध्यपेक्षितस्तुतिसमर्पणेन विध्यैक-
वाक्यतया प्रामाण्यमुपपद्यते । अभेदश्रुतेस्त्वनन्यशेष-
त्वात्स्वार्थपरित्यागेऽत्यन्ताप्रामाण्यमेव स्यादित्याह--भे-
दनिषेधेति । किं च शास्त्रगम्याभेदसत्त्वेऽपि भेदप्रत्यक्षस्य
तद्वृत्तिस्तत्प्रकारकत्वलक्षणाप्रामाण्यस्य संभवान्न श्रुतिबा-
धकतेत्याह-प्रत्यक्षेति ।

ननु लोके गृहीतसंगतिकानांमेव पदानां वेदे
बोधकत्वात्संगतिग्रहणस्य च भेदग्राहिपदपदार्थवि-
षयप्रत्यक्षसापेक्षत्वादुपजीव्यप्रत्यक्षविरोधेन श्रुतेरेव बाधो
युक्त इत्यत आह--एतेनेति । संगतिग्रहणाय पदार्थभे-
दमात्रमपेक्ष्यते, नतु तत्सत्त्वमपि । सायाविपरि-
कल्पितहस्यश्वादावपि संगतिग्रहदर्शनात् तथा च
यदुपजीव्यं भेदमात्रप्रत्यक्षं, न तच्छ्रुत्या बाध्यते । यच्च
बाध्यते सत्तावैशिष्ट्यांशविषयं, न तदुपजीव्यमित्यर्थः ।
उपजीव्यांशं श्रुतिर्न बाधते इत्यत्राभियुक्तसंमतिमाह-
तथा चाहुरिति । तथापि ज्येष्ठप्रत्यक्षविरोधे श्रुतेरेव बाधो
युक्त इत्याशङ्क्य ज्येष्ठस्यापि प्रत्यक्षस्यानुपजीव्यत्वान्न
श्रुतिबाधकत्वं प्रत्युत "पौर्वापर्ये पूर्वदौर्बल्यम्" इति-
न्यायाज्ज्येष्ठत्वं बाध्यत्वे हेतुरित्यभिप्रेत्याह--प्रत्यक्ष-
स्येति । अभेदश्रुतेः स्वार्थपरत्वमुपहरति श्लोकेन-तस्मा-
दिति । यस्मात् "नान्योऽतोऽस्ति" इत्यादिश्रुतिर्नान्य-
परा स्मात्तदद्वैतसिद्धान्तविजयसूचकदुन्दुभिघोषरूपाप-

राजितभेदवादिनां शोकं कुर्वन्ती सर्वदेशेष्वप्रतिहता
प्रवर्तते इत्यर्थः ॥

इदानीं प्रकारान्तरेण श्रुतिप्रत्यक्षयोरविरोधमाह-
किं चेति ।

किं च प्रत्यक्षे ऽन्तःकरणावच्छिन्नात्मनो
भेदोऽनुभूयते, न तु केवलस्य अहमनुभवस्य । भेद-
विषयस्यान्तःकरणादात्म्यावेष्टितात्मविषयत्व-
स्योक्तत्वात् । न च संसाराज्ञानाद्याश्रयस्य सुषु-
प्तिसंभन्धिन एवाहमनुभवे भेदो ऽनुभूयते इति
कथमन्तःकरणावच्छिन्नस्यैव भेदो ऽहमनुभवविषय
इति वाच्यम् । अहमनुभवगोचरादतिरिक्तचिदात्मा-
ज्ञानदशायां तस्यैवाज्ञानाद्याश्रयाभेदारोपेण त-
थाऽनुभवात् । तज्ज्ञानदशायां तु नेश्वरभेदो ऽनुभू-
यते न ह्यहमनुभवगोचरातिरिक्त आत्मा ईश्वरा-
द्विन्न इति कश्चिदनुभवति । अन्तःकरणाधिष्ठान-
चैतन्यस्य सुषुप्त्यादिधर्मित्वेन तस्यैव कल्पितभे-
दाश्रयतया योहमज्ञो ऽस्वाप्सं, सोऽहमीश्वराद्विन्न
इत्यनुभवसंभवाच्च ।

अहं निर्दुःखो नेति प्रत्यक्षे ऽहमनुभवविषयध-
र्मिको ब्रह्मभेदः प्रतीयते । अहमनुभवविषयश्चान्तः करण-
तादात्म्यापन्न एव चिदात्मेत्यकर्मात्मवादे निरूपितम् ।

तथा च यस्य शबलितस्येश्वरभेदः प्रत्यक्षेण प्रतीयते, न तस्येश्वराभेदः शास्त्रेण प्रतिपाद्यते । यस्य तु केवलस्येश्वराभेदः प्रतिपाद्यते न तस्य भेदः प्रत्यक्षेण प्रतीयत इति न श्रुतिप्रत्यक्षयोर्विरोध इत्यर्थः । यदुक्तं पूर्ववादिना योऽहं सुप्तोः, यस्य यथाज्ञानं संसारश्च, सोऽहमीश्वरो नेत्यन्तःकरणानुपहित एवात्मनीर्इश्वरभेदः प्रतीयत इति तदपवदति--न चेति । किमहमनुभवगोचराच्चिदात्मनोऽविवेकदशायामयमनुभवः, विवेकदशयां वा ? । आद्यो भेदवता विशिष्टेन तद्ग्रहितस्य केवलस्याभेदारोपादुक्तप्रत्यभिज्ञेत्यभिप्रेत्याह--अहमनुभवेति । द्वितीयेऽहमर्थातिरिक्तात्मन ईश्वराभेदेनैव सिद्धत्वान्न तत्र तद्भेदानुभवोऽस्तीत्याह--तज्ज्ञानेति । अज्ञानोपहितचैतन्यस्यैवान्तःकरणोपहितत्वात्तस्याहमर्थाभेदेऽपि शुक्लस्यैव पटस्य रक्तद्रव्योपरागे रक्तोऽयं पटो न शुक्ल इति प्रतीतेरिव योऽहमतोऽस्वाप्सं सोऽनीश्वर इति प्रतीतेरौपाधिकभेद एव विषय इति न स्वाभाविकाभेदविरोध इत्याह--अन्तः करणेति ।

किञ्च निर्दुःखादहं भिन्न इति दुःखाभाववच्छिन्नप्रतियोगिको भेदोऽनुभूयते विभ्वात्मवादिमते च शरीरानवच्छिन्नजीवात्मनोऽपि दुःखाभाववत्त्वात् तत्प्रतियोगिकभेदस्य स्वाभाविकस्य तस्मिन्नसंभवादौपाधिकभेद एवैतदनुभवविषय इत्यभिप्रायेणाऽऽह--किञ्च सर्वेति ।

किञ्च सर्वगतात्मवादे निर्दुःखादहं भिन्न

इत्यनुभवो नेश्वरभेदविषयतया नियन्तुं शक्यते ।
 शरीरानवच्छिन्नजीवप्रदेशस्यापि निर्दुःखत्वात् ।
 किञ्च नात्र योग्यानुपलब्धिरप्यस्ति पित्तोपह-
 तनयनस्य सत्यपि शङ्खे श्वेताभेदतदनुपलब्धि-
 वत् सतोऽपि जीवे ब्रह्माभेदस्याविद्यादोषेणानुपल-
 भ्यसंभवात् । न तं विदाथ य इमाजजानान्यद्युष्मा-
 कमन्तरं बभूव एतं ब्रह्मलोकं न विदन्त्यनृतेन हि
 प्रत्यूहाः अविद्यामन्तरे वर्त्तमाना अज्ञानेनावृतं
 ज्ञानमित्यादिश्रुतिस्मृतिभ्यामज्ञानावरणस्य सि-
 द्धत्वात् । श्रुतिसिद्धाभेदस्य श्रुतिसिद्धावरणेनैवा-
 नवभासोपपत्तौ तदभावकल्पनायोगाच्च । प्रतिबहु-
 प्रतिभासस्याप्यभावकल्पनायामतिप्रसङ्गात् ।

अपि चान्योन्याभावरूपभेदस्य योग्यानुपलब्धिरूप-
 सहकार्यभावात् न प्रत्यस्य मानगम्यत्वमित्याह—किं-
 चेति । अनुपलब्धेस्तर्कितप्रतियोगिसत्त्वविरोधित्वमेव
 योग्यता । तदत्र नास्तीति सदृष्टान्तमाह—पित्तोपहतेति ।
 पित्तस्य शङ्खश्वेत्यावभासप्रतिबन्धकत्वे ऽन्वयव्यतिरेक-
 वदविद्याया ब्रह्माभेदप्रतिभासप्रतिबन्धकत्वे न किञ्चि-
 न्मानमित्याशङ्क्याह—न तं विदाथेति । तमीश्वरं न
 विद । यूयं तमीश्वरं न विजानीथ । नन्वीश्वरस्याभावादेव
 न विजानीमी, न त्वस्मदपराधादित्यत आह—य ईश्वर
 इमाः प्रसिद्धा जरायुजाण्डजादिरूपाः प्रजा जजान

उत्पादितवान् । तथा च जगत्कर्तृत्वेनेश्वरस्य सिद्धत्वाच्च
तदभाव इत्यर्थः । तथापि तस्य भिन्नत्वाद्विप्रकृष्टत्वाच्च न
अन्यदिति जानीम इत्यत आह-अन्यलौकिककारणविल-
क्षणं नित्यप्राप्तस्याप्याच्छादकत्वाद्युष्माकमन्तरं तत्स्व-
रूपाच्छादनेन ततो भेदकमज्ञानं बभूव । अतो भवन्तस्तमा-
त्मतया न जानन्तीत्यर्थः । यथा मार्गपतितं मलिनं सुव-
र्णपिण्डमुपर्युपरि गच्छन्तः स्खलन्तोपि सुवर्णत्वाज्ञानान्न
प्राप्नुवन्ति । एवमेव सर्वे जीवा अहरहः सुषुप्तौ ब्रह्म गच्छ-
न्तोऽपि एतं ब्रह्मलोकं ब्रह्मैव लोको ब्रह्मलोकः तं न
विदन्ति न प्राप्नुवन्ति । तत्र श्रुत्यन्तरादिप्रसिद्धं हेतु-
माह--अनृतेनेति । अनृतमनिर्वचनीयमज्ञानं तेन मो-
हिता यत इत्यर्थः । नन्वनुभूयमानमभेदं कल्पयित्वा त-
दनवभासप्रयोजकतया प्रतिबन्धकस्यापि कल्पनाद्वरम-
भेदस्यैवाभावकल्पनमित्यत आह--श्रुतिसिद्धेति । अयो-
गमेवोपपादयति-प्रतिबद्धेति । प्रतिबद्धइति बहुव्रीहिः ॥

किञ्च यथा व्याधपरिगृहीते ब्राह्मणपुत्रे राज-
पुत्रे वा विद्यमानोऽपि ब्राह्मणादिशरीराभेदस्तन्निश्चाय-
कोपदेशाभावान्नोपलभ्यते । अत एव व्याधभावेन विप-
र्यस्यते । एवं च जीवेश्वराभेदस्याप्युपदेशमात्रगम्यत्वा-
त्तदभावदशायां सतोऽप्यभेदस्योपलम्भकाभावादेवानुपल-
म्भाद्युपपत्तेर्योग्यानुपलब्धयभावान्नाभेदाभावरूपभेदः प्र-
त्यक्षयोग्य इत्याह—अपि चेति ।

अपि च यथा ब्राह्मणत्वाद्याश्रयाभेदे सत्यपि
मनुष्यशरीरे तदुपदेशासहकृतप्रत्यक्षेण स नानु-

भूयते, विपरीततया च गृह्यते । एवं जीवे ब्रह्माभेदे सत्यपि यथावद्वेदान्तोपदेशार्थापगमात्पूर्वं स नानुभूयते, तदभावश्च ज्ञायते । नावेदविन्मनुते तं बृहतमिति । तत्र वेदान्तातिरिक्तमानाप्रवेशस्य तं त्वौपनिषदं सर्वं वेदा यत्पदमामनन्ति आचार्यवान् पुरुषो वेदेति । वेदान्तानामाचार्यस्य चात्मावबोधसाधनत्वस्य श्रुतिसिद्धत्वात् । सहकारिविरहादनुभूयमानस्याप्यभावे सर्वत्र तथा प्रसङ्गात् ।

किञ्च न तावदण्वात्मनीश्वरभेदः ग्रह्यस्तग्राह्यः । अणोर्जीवस्यातीन्द्रियत्वेन तत्र तर्कितेश्वराभेदस्य जीवाभेद इवातीन्द्रियत्वात् । नाप्यनुमानम् । अनुकूलतर्काभावेनोक्त हेतूनामप्रयोजकत्वात् । सर्वज्ञत्वकिञ्चिज्ज्ञत्वादेरीपाधिकश्यामत्वावदातत्ववद् व्यवस्थितत्वात् । भेदनिषेधश्रुतिप्रामाण्यभङ्गप्रसङ्गलक्षणप्रतिकूलतर्कपराहतत्वाच्च ।

स नानुभूयते इति । संशयादिनिवर्तकानुभयविषयो नेत्यर्थः । तदभावश्चेति । अभेदाभावरूपभेदो भ्रान्त्या गृह्यते इत्यर्थः । ब्रह्माभेदस्योपदेशमात्रगम्यत्वे हेतुमाह-
नावेदविदिति । वेदान्तानामिति । अधीतमात्रवेदाना-

मायातं बोधहेतुत्व साचार्योक्तिन्यायोपाद्वलितानां तेषां
संशयादिनिवर्तकसत्तानिश्चयहेतुत्वमिति भावः ।

किं च जीवस्य ब्रह्मातिरिक्तस्वरूपेण सर्वगतत्वे माना-
भावान्मध्यमपरिमाणत्वे चानित्यत्वादिप्रसङ्गाद्वस्तुतोभे-
देऽणुत्वमेव वाच्यम् । तथा च परमाणाविव जीवेऽपि नेश्व-
रभेदः प्रत्यक्षेण शक्यते ग्रहीतुम् । योग्यानुपलब्ध्यभा-
वादित्यभिप्रेत्याह-किञ्चेति । ब्रह्मजीवप्रतियोगिकधर्मि-
समसत्ताकभेदवद् अभ्रान्तत्वादित्याद्यनुमानान्यपि न
भेदे मानमित्याह-नापीति । ईश्वरस्य भ्रान्तजीवाभे-
देऽभ्रान्तत्वसर्वज्ञत्वाद्वानुपपत्तिरेवानूकूलतर्क इत्याशङ्-
क्य तत्त्वतोऽभेदेऽप्यौपाधिकभेदेन विवप्रतिबिम्बमुखयो-
रवदातत्वश्यामत्ववदीश्वरस्य सर्वज्ञत्वादिकमेव, जीवस्य
तु भ्रान्तत्वादिकमेवेति व्यवस्योपपत्तेर्मेवमित्याह-सर्व-
ज्ञेति । किञ्चभेदनिषेधश्रुतीनामन्यपरताया निरस्तत्वा-
दभेदाभावे तदग्रामाख्यापत्तिलक्षणप्रतिकूलतर्कपराह-
तिश्चेत्याह-भेदेति ।

किञ्च आद्यानुमाने किं जीवब्रह्मपदवाच्य-
योर्भेदः साध्यते, उत जीवास्तत्त्वतो ब्रह्मणो न निवृत्तं
इत्यभेदानुमाने यौ जीवब्रह्मपदार्थौ तयोर्वा किं वा जीव-
ब्रह्मपदोपलक्षितयोः ? । आद्यो सिद्धसाधनं ब्रह्मशब्दवा-
च्यस्य विशिष्टरूपस्य स्वसमानसत्ताकानिर्वचनीयजीव-
भेदवत्त्वाभ्युपगमादित्याह-ब्रह्मजीवेति ।

ब्रह्मजीवप्रतियोगिकधर्मिसत्तासमानसत्ता-
कभेदेवानित्यनुमानं च सिद्धसाधनं बुद्धेऽप्युपहितजी-

वात् संसारिणस्त्वंपदवाच्यात् तत्पदवाच्यस्यासं-
सारिणो ब्रह्मणः सर्वज्ञत्वादिविशिष्टस्याद्वैतवादि-
भिरपि भेदस्याभ्युपगतत्वात् । अभेदानुमानेऽपि
तयोरेव जीवब्रह्मशब्दाभ्यामभिहितत्वात् विशु-
द्धिचिदात्मन एवाऽऽविद्यकबुद्ध्युपहिततया संसारः,
स्वरूपेण नित्यमुक्तत्वमिति बन्धमोक्षयोरेकाधि-
करणत्वाच्च । न च सर्वज्ञत्वाद्युपलक्षितस्य प-
क्षत्वम् । तस्यैव दुःखाद्यनुभवितृत्वेन ममासिद्धेः । न
च तदुपहितं पक्षः । उपहितत्वस्य विशेषणोपल-
क्षणत्वे उक्तदोषापरिहारात् । मिथ्यात्वधर्मिशुक्ति-
रजतादिसमानसत्ताकभेदवत्तयाऽर्थांतरञ्च ॥

द्वितीयेऽपि सिद्धसाधनमेव स्यात् । अनुमाने तु तत्त्वतः
इति विशेषणान्न बाध इत्यभिप्रेत्याह—अभेदानुमाने-
पीति । ननु त्वंपदवाच्यस्य ब्रह्मभिन्नस्य संसारित्वं तल्ल-
क्ष्यस्य ब्रह्माभिन्नस्य मुक्तिरिति बन्धमोक्षयोर्वैयधिकरण्यं
स्यादित्याशङ्क्याह-विशुद्धेति । परमते यथा शरीरोप-
हितात्मनिष्ठेन सुखदुःखानुभवरूपबन्धेन तदनुपहितात्म-
निष्ठमोक्षस्य सामानाधिकरण्यम् । एवमहंकारोपहितचि-
दात्मधर्मबन्धेन केवलात्मान्वयिमोक्षस्यापि तदुपपत्तिः ।
उपहितात्मधर्मेऽपि बन्धः परमार्थ इति परेषामभिमानः ।
अस्माकं तूपहितेऽपि कूटस्थचिदात्मन्याध्यासिकः स
इत्येतावदेव वैषम्यमिति भावः । तृतीयेऽपि किं ब्रह्मपद-

लक्ष्यं सर्वज्ञत्वाद्युपलक्षितं तदुपहितं वा ? । आद्यो चि-
न्मात्रस्य तदुपलक्षितत्वेन जीवचैतन्यस्यापि पक्षता
स्यात् । तथा च हेतुरन्यतरासिद्ध इति दूषयति- न च
सर्वज्ञत्वेति । द्वितीये उपहितत्वं विशेषणमुपलक्षणं वा ?
आद्यो सिद्धसाधनम् । द्वितीये पूर्ववदसिद्धिरिति दूषय-
ति-न च तदिति । एवं पक्षं दूषयित्वा साध्यमपि दूषयति-
मिथ्यात्वेति ।

यच्चोक्तं धर्मिशब्दस्य संबन्धिवाचकत्वान्मात्रादि-
शब्दवत् प्रकृतिपदार्थधर्मिवाचकत्वमेवेति तदपवदति-
न चेति ॥

न च धर्मिशब्दस्य सम्बन्धिशब्दत्वात् न
रजतपरामर्शित्वमिति वाच्यम् । किं तर्हि ब्रह्मणो
धर्मित्वं किं वा भेदस्य ? । नाद्यः । ब्रह्मणस्तदभा-
वात् । द्वितीये हि ब्रह्म भेदधर्मिसमानसत्ताकजीव-
प्रतियोगिकभेदवदिति स्यात् । तथा च शुक्तिरजता-
देरपि जीवप्रतियोगिकभेदधर्मित्वात्सिद्धसाधनम् ।
न च धर्मिपदं ब्रह्मण एव वाचकम् । घटादौ
साध्यवैकल्यात् । न च धर्मिपदस्थाने स्वपदप्रक्षे-
पान्न दोष इति वाच्यम् । ब्रह्म ब्रह्मप्रतियोगिक-
धर्मिसत्तासमानसत्ताकभेदवत्, स्वसमानसत्ताक-
जडत्ववत्, तादृशदुःखवत् दुःखाननुभवितृत्वात्;

असंसारित्वात्, अभ्रान्तत्वात्; ज्ञातृत्वात् । घटवत्, जीववच्च इत्याभाससमानयोगक्षेमत्वात् । न च पारमार्थिकभेदः साध्यः । श्रुतिनिषिद्धस्य पारमार्थिकत्वानुपपत्तेः, दृष्टान्ते साध्याभावाच्च ॥

अत्र हि प्रतिज्ञावाक्ये ब्रह्मपदार्थो भेदपदार्थश्च प्रकृतः । तत्र धर्मिपदेन ब्रह्मणो धर्मित्वं विवक्षितम्; भेदस्य वेति विकल्पयति-किं तर्हीति । आद्ये साध्याप्रसिद्धिरित्यभिप्रेत्याह-नाद्य इति । द्वितीये शुक्तिरजतादेरपि जीवप्रतियोगिकभेदं प्रति धर्मित्वात् तत्समसत्ताकजीव-भेदो ब्रह्मण्यभेदाविरोधीष्ट एवेत्याह-द्वितीय इति । ननु ब्रह्मनिष्ठभेदस्य प्रकृतत्वात् तद्धर्मि ब्रह्मैव धर्मिपदार्थ इत्यत आह-न चेति । घटादाविति । तत्र ब्रह्मसत्ता-कभेदस्य समासिद्धेरिति भावः । यदपि चोक्तं धर्मिपद-स्थाने स्वपदं वाऽस्त्विति तदाभाससाम्येन दूषयति-न च धर्मीति । तादृशदुःखवदित्यत्र हेतुर्ज्ञातृत्वा-दिति । तत्रैव दृष्टान्तो जीववदिति । ननु धर्मिग्राहक-मानेन ब्रह्मण एकत्वेन चिद्रूपत्वेन निदुःखत्वेनैव च सिद्धत्वादुक्तहेतूनां धर्मिग्राहकमानबाध इति चेत् - तर्हि जीवभेदानुमानेऽपि ब्रह्मसाधकमानेन श्रुत्या जीवा-भेदेनैव तस्य सिद्धत्वाद्वर्मिग्राहकमानबाधस्तुल्य इति भावः । यदपि चोक्तं धर्मिसमानसत्ताकेतिपदस्थाने पारमार्थिकेत्यादिविशेषणं देयमिति, तद् दूषयति-न चेति । पारमार्थिकत्वानुपपत्तिरित्युपलक्षणं श्रुतिनिषि-

द्वत्वादेव यावद्ब्रह्मस्वरूपमनुवर्तमानत्वादिकमपि भेद-
स्यानुपपन्नमित्यर्थः । पारमार्थिकभेदवदिति साध्ये दोषा-
न्तरमाह-दृष्टान्त इति ॥

यत्तु सामान्यानुमानेन घटे जीवप्रतियोगिक-
पारमार्थिकभेदसिद्धिरित्युक्तं, तद् दूषयति-न चेति ।

न च घटो जीवप्रतियोगिकप्रतियोगिज्ञा-
नाबाध्यभेदवान् जीवधर्मिकधर्मिज्ञानाबाध्याभे-
दाप्रतियोगित्वात् इत्यनुमानात्तत्सिद्धिः । घटस्य
स्वरूपेणानिर्वचनीयस्य विनापि पारमार्थिकभेदं
जीवज्ञानाबाध्याभेदाप्रतियोगित्वात् । सति हि
धर्मिणि सत्प्रतियोगिकाभेदाभावे सन् भेदः सिध्य-
ति । भेदस्य जीवज्ञानाबाध्यत्वेऽपि न सत्यता ।
तस्य ब्रह्मविषयाज्ञानादेव जीवत्वादेरिव सिद्ध-
त्वात् । न च जीवप्रतियोगिकब्रह्मज्ञानाबाध्य-
भेदवानिति वा साध्यम् । आत्मातिरिक्तस्य
सर्वस्यापि ब्रह्मज्ञानेन बाधात् । उक्तरीत्या
अप्रयोजकत्वाच्च ॥

घटे सद्रूपजीवाभेदाप्रतियोगित्वस्य सत्त्वाभावे-
नापि संभवादुक्तसाध्ये हेतुप्रयोजक इत्याह-घट-
स्येति । कुत्र तर्ह्यभेदाभावात्सन् भेदः सिद्ध्यतीति वी-
क्षायामाह-सति हीति । भेदस्य धर्मिप्रतियोगिपरतन्त्र-
त्वात्तत्सत्यत्वं भेदसत्यत्वे प्रयोजकम् । न हि-धर्मी सन्न

भवति, धर्मः सन्निति युज्यते । अतः सद्विलक्षणे घटे जीवाभेदाभावेन भेदमात्रसिद्धावपि न तस्य सत्यत्व-सिद्धिरिति भावः । किं च प्रतियोगिज्ञानाबाध्येति घट-निष्ठजीवभेदस्य किं कर्तृत्वादिविशिष्टजीवज्ञानाबा-ध्यत्वं साध्यते, उत तदुपलक्षितब्रह्मज्ञानाबाध्यत्वम् ? । आद्ये सिद्धसाधनं ब्रह्माज्ञानकार्यस्य तस्य तदज्ञाना-निवर्तकजीवज्ञानाबाध्यत्वादित्याह-भेदस्येति । द्वितीयं दूषयति-न चेति । अस्मिन् पक्षे यद्यज्ज्ञानाबाध्ययद्वर्मि-काभेदाप्रतियोगि तद् ब्रह्मज्ञानाबाध्यतत्प्रतियोगिकभेद-वदित्येवं सामान्यव्याप्तिर्वक्तव्या । अत्र न किञ्चिदुहा-हरणमस्ति दूरस्थवृक्षभेदस्यापि ब्रह्मज्ञानबाध्यत्वादि-त्यभिप्रेत्याह-आत्मातिरिक्तस्येति । अनिर्वचनीयघटस्य ब्रह्मज्ञानेन बाध्यजीवभेदवत्त्वेऽपि तदभेदाप्रतियोगित्वो-पपत्तेरत्रापि हेतुरप्रयोजक इत्याह-उक्तरीत्येति । एतेन यावत्स्वरूपमनुवर्तमानभेदवदित्यादिसाध्येष्वपि हेतोर-प्रयोजकत्वमिति सूचितम् । भ्रान्त्यादेराविद्यकत्वेन तद-भावरूपाभ्रान्तत्वादेर्घटादाविव जीवप्रतियोगिकाविद्य-कभेदेनैव ब्रह्मण्युपपत्तेः ।

एवं सामान्यतः सर्वहेतूनां पक्षादिदूषणमुक्त्वा प्रत्येकमपि दूषयति--प्रथमेति ।

प्रथमहेतौ च दुःखपदं व्यर्थम् । घटादौ तेन विनाऽपि व्याप्तिग्रहसंभवात् । व्याप्तिग्रहोपयु-क्तस्यैव हेतुविशेषणत्वात् । केवलाभावस्य व्याप्य

त्वे विशिष्टाभावस्य गौरवेणाव्याप्यत्वात् । अननुभवितृत्वमात्रस्य ब्रह्मण्यसिद्धेः । विशिष्टोऽपि हेतुरसिद्ध एव । सर्वज्ञे ब्रह्मणि दुःखाननुभवासंभवात् । स्वसमवेतदुःखाननुभवितृत्वं हेतुरिति चेत् । न, ब्रह्मणि दुःखाभावेन प्रतियोग्यप्रसिद्धध्याहेतोरसिद्धेः । न च दुःखगोचरलौकिकसाक्षात्कारानाश्रयत्वं हेतुः । अस्मन्मते जीवे व्यभिचारात्, तदीयदुःखसाक्षात्कारस्याप्यलौकिकसाक्षित्वात्, अप्रसिद्धेश्च । अभ्रान्तत्वादित्यपि हेतुरसिद्धः । मिथ्यावस्तुविषयज्ञानस्य भ्रान्तेः कल्पितप्रपञ्चसाक्षिणि ब्रह्मण्यपि सत्त्वात् ॥

दुःखपदं विना घटादावननुभवितृत्वस्यैवोक्तसाध्यव्याप्यत्वेऽप्यसिद्धिनिवारणेन तदर्थवदित्याशङ्क्याह-व्याप्तिग्रहेति । असिद्धिनिवारणमात्रेण हेतुविशेषणत्वे क्षित्यादिकमकर्तृकं शरीर्यजन्यत्वादित्यादिप्रयोगोऽपि साधीयान् स्यादिति भावः । विशिष्टाभावस्यान्यत्वान्न वैयर्थ्यमित्याशङ्क्याह-केवलेति । अभावरूपहेतौ स्वगतस्य व्याप्यतावच्छेदकधर्मस्याभावात् प्रतियोग्येव तदवच्छेदको वाच्यः । तथा चानुभवितृत्वमात्रस्य प्रतियोगितया व्याप्यतावच्छेदकत्वे लाघवम् । दुःखविशेषितस्यावच्छेदकत्वे तु गौरवमिति भावः । तर्ह्यननुभवितृत्वमेव हेतुरस्त्वित्यत आह-अननुभवितृत्वेति । किं

च विशिष्टहेतावपि किं दुःखविषयानुभवाभावमात्रं
विवक्षितमुत स्वसमवेतदुःखानुभवितृत्वं, दुःखगोच-
रलौकिकसाक्षात्कारानाश्रयत्वं वा ? । आद्ये सर्वज्ञब्रह्मणो
जीवगतदुःखानुभववत्त्वात्तदभावोऽसिद्ध इत्याह-विशि-
ष्टोपीति । द्वितीयं शङ्कते-स्वसमवेतेति । स्वशब्दस्य सम-
भिव्याहृतब्रह्मपरत्वात्तदीयदुःखाप्रसिद्ध्या तदनुभ-
वोऽप्यप्रसिद्धः । तदप्रसिद्ध्या च तदभावरूपहेतुरर्थसिद्ध
इत्याह-न ब्रह्मणीति । तृतीयं दूषयति-न चेति । वस्तुत-
स्त्वस्मन्मते दुःखगोचरलौकिकसाक्षात्काराभावेन
तदनाश्रयत्वस्याप्रसिद्धेरत्राप्यप्रसिद्धिरित्याह-अप्रसिद्धे-
श्चेति । अभ्रान्तत्वादित्यत्रापि किं सिद्ध्यावस्तुज्ञानं
भ्रान्तिस्तदभाववत्त्वं हेतुत्वेन विवक्षितमुतासज्ज्ञानं
भ्रान्तिस्तदभाववत्त्वं वा ? । आद्ये ब्रह्मज्ञानस्यापि
सिद्ध्याभूतप्रपञ्चविषयत्वेन भ्रान्तित्वात्तदभावो ब्रह्मण्य-
सिद्ध इत्याह-अभ्रान्तत्वादित्यपीति ।

द्वितीयं शङ्कते—असदिति ॥

असद्विषयं ज्ञानं भ्रम इति चेत् । न, 'असन्न
भासते' इति मते जीवे व्यभिचारात् । लाघवेन
ज्ञानाभावस्यैव व्याप्यत्वादसिद्धेश्च । असंसारि-
त्वमपि यदि संसारध्वंसवत्त्वं तर्हि ब्रह्मण्यप्य-
सिद्धिः, त्वदभिमतमुक्तजीवेषु व्यभिचारश्च । अथ
संसारात्यन्ताभाववत्त्वं, तर्हि अस्मदभिमतजी-

वस्यारोपितसंसारत्यन्ताभाववत्त्वाद् व्यभिचारः ।
 एवं जीवपक्षकभेदानुमानेष्वपि व्यर्थविशेषणत्वा-
 दय ऊह्याः साध्यवैकल्यं च घटस्य । ब्रह्मप्रतियो-
 गिकभेदे सत्त्वाभावात् ॥

एवं सति वैशेषिकादिमते जीवेऽप्यसज्ज्ञानाभा-
 वात् तत्रापि हेतुः स्यात् । तथा च व्यभिचार इत्याह-न-
 असदिति । ननु त्वन्मतेऽपि जीवे जीवान्तरप्रतियोगिक-
 भेदसत्त्वान्न व्यभिचार इति चेन्न । तथापि जीवत्वावच्छि-
 न्नप्रतियोगिकजीवभेदस्य जीवे ऽभावात् । न च यत्किं-
 चिज्जीवप्रतियोगिकजीवभेद एव साध्य इति वाच्यम् ।
 यत्किञ्चिज्जीवत्वस्यापि सर्वजीवानुगतत्वेन तदवच्छिन्नप्र-
 तियोगिकजीवभेदस्य जीवेऽभावात्, भेदस्य प्रतियोगिता-
 वच्छेदकाधिकरणजीवे ऽसंभवादिति भावः । ज्ञानाभाव-
 स्यैव घटादावुक्तसाध्यव्याप्तत्वादसद्विशेषणं व्यर्थं चेत्या-
 ह-लाघवेनेति । अस्तु तर्हि ज्ञानाभाव एव हेतुरित्यत-
 आह-असिद्धेऽचेति । असंसारित्वादित्यत्रापि किं संसार-
 ध्वंसवत्त्वं हेतुत्वेन विवक्षितं, तदत्यन्ताभाववत्त्वं वा ? ।
 आद्ये ब्रह्मणि संसाराभावेन प्रतियोगिसमानाधिकरणस्त-
 द्ध्वंसोऽपि तत्रासिद्ध इत्याह-असंसारित्वमपीति । किं च
 परानिमित्तमुक्तजीवेषु संसारध्वंससत्त्वेऽपि पूर्वोक्तविधया
 जीवप्रतियोगिकभेदाभावाद् व्यभिचारश्चेत्याह-त्वदभिम-
 तेति । द्वितीयमनूद्य दूषयति-अयेति । यदपि चोक्त-
 जीवो ब्रह्मप्रतियोगिकधर्मिसत्तासमानसत्ताकभेदवान्

असर्वज्ञत्वात्, असर्वशक्तित्वात्, अस्वतन्त्रत्वाच्च घटव-
दिति तत्राप्युक्तदूषणजातमतिदिशति-एवमिति । अत्रा-
पि जीवब्रह्मपदाभ्यां विशिष्टविवक्षायां सिद्धसाधनं, कर्तृ-
त्वादुपलक्षितविवक्षायां ब्रह्मणोऽपि पक्षत्वेन बाधः, तदु-
पहितविवक्षायां चोपहितत्वस्यापि विशेषणत्वोपलक्षण-
त्वयोरुक्तदोषापातात् । धर्मिपदस्थाने स्वपदप्रक्षेपे च
जीवो जीवप्रतियोगिकस्वसमानसत्ताकयावद्भेदवान् स्व-
समानसत्ताकज्ञानाद्यत्यन्ताभाववान् वा असर्वज्ञत्वा-
दिभ्यः घटवदित्याभाससाम्यम् । असर्वज्ञत्वं च किञ्चि-
ज्ज्ञत्वं सर्वविषयज्ञानाभावो वा सर्वविषयसाक्षात्कारा-
भावो वा सर्वविषयलौकिकसाक्षात्काराभावो वा ? । आद्यो
घटादौ साधनवैकल्यम् । न द्वितीयतृतीयौ । जीवेऽपि तव
मते सामान्यलक्षणादिप्रत्यासत्तिजन्यसर्वविषयज्ञानस्य
तत्साक्षात्कारस्य च सत्त्वात् । तुरीये ब्रह्मणि व्यभिचारः ।
संयोगादिषट्कान्यतमप्रत्यासत्तिजन्यस्य लौकिकसाक्षा-
त्कारस्य ब्रह्मण्यभावेन तत्रोक्तहेतोः सत्त्वात्, घटादौ
ज्ञानाभावस्यैवोक्तसाध्यव्याप्यत्वाद्विशेषणवैयर्थ्यं च ।

असर्वशक्तित्वमपि किं सर्वासां शक्तीनां राहित्यं
सर्वकार्यविषयशक्तिराहित्यं वा ? । आद्ये ब्रह्मणि व्यभि-
चारः वन्त्यादिगतदाहादिशक्तेर्ब्रह्मण्यभावात् । द्वितीयेऽ-
प्यस्मन्मते ब्रह्मणि तादृशशक्तेरारोपितत्वेन तदभाव-
स्यापि ब्रह्मणि सत्त्वेन व्यभिचारात् । परमतेऽपि ब्रह्म-
प्रतियोगिकघटनिष्ठभेदे व्यभिचारः । तत्र ब्रह्मप्रतियो-
गिकभेदान्तराभावात् ।

अस्वतन्त्रत्वमापि किमकर्तृत्वम् अन्येच्छाधीनव्या-
पारवत्त्वं वा आश्रितत्वं वा कार्य्यत्वं वा? । नाद्यः । जीवस्य
पुण्यपापादिकर्तृत्वेनाकर्तृत्वासिद्धेः । अस्मन्मते ब्रह्म-
णोऽपि वस्तुतो ऽकर्तृत्वेन तत्र व्यभिचाराच्च । द्विती-
ये व्यापारपदेन किं कृतिरुच्यते परिस्पन्दो वा कार्य्यमात्रं
वा? । आद्यो घटे साधनवैकल्यम् । द्वितीये जीवेऽसिद्धिः ।
तस्य मध्यमपरिमाणत्वे ऽणुत्वे वा ऽनित्यत्वामृत्यक्षत्वा-
द्यापत्तेः । सर्वगतत्वेन वा परिस्पन्दायोगात् । आरोपित-
परिस्पन्दस्य घटादिषु तवाभावात् । तृतीयेऽपि जीवेच्छा-
धीनजीवशरीरसंयोगादिकार्य्यवत्त्वात् सर्वगतेश्वरस्य तत्र
व्यभिचारः । तृतीयचतुर्य्येश्च जीवेऽसिद्धिः । सर्वगतस्य
नित्यस्य तस्याश्रितत्वकार्य्यत्वयोरभावादित्यादिदूषणं
जीवपक्षकानुमानेषूह्यमिति भावः । अत्रापि धर्मिसत्ता-
समानसत्ताकपदस्थाने पारमार्थिकेत्यादिपदप्रक्षेपे दोष-
माह—साध्येति । कार्य्यकारणयोरारम्भणाधिकरणन्यायेन
वास्तवभेदायोगात् घटादेश्च ब्रह्मकार्य्यत्वात् तत्र ब्रह्म-
प्रतियोगिकवास्तवभेदो ऽसिद्ध इत्यर्थः ।

ब्रह्मपक्षकानुमानान्तरमप्यनूद्य दूषयति—यत्त्वि-
त्यादिना ।

यत्तु ब्रह्म तत्त्वतो जीवाभिन्नं नेत्यनुमानं,
तन्न । ब्रह्मस्वरूपातिरिक्तस्य जीवाभेदस्य वास्तव-
त्वानुपपत्तेः, शास्त्रप्रतिपाद्यतत्स्वरूपाभेदस्य त-
वासिद्धेः । एतेन जीवपराभेदे वास्तवत्वं निषिध्यत

इति प्रत्युक्तम् । तस्यासिद्धावाश्रयासिद्धेः । सिद्धौ वा परमार्थत्वादुर्मिग्राहकमानवाधात् । सर्वेषां हेतूनामुक्तश्रुतिविरोधाच्च ।

अत एव कर्मज्ञानोपदेशानुपपत्तिर्जीवस्य ब्रह्मभेदे मानम् । अन्यथा ब्रह्मण इव जीवस्यापि तदुपदेशवैयर्थ्यादिति प्रत्युक्तम् । आत्मस्वरूपसत्तया लब्धात्माऽनिर्वचनीयभेदेनैव तदुपपत्तेः ।

किमत्र ब्रह्मस्वरूपातिरिक्तस्य तात्त्विकजीवाभेदस्य निषेधः उत तत्त्वमस्यादिशास्त्रगम्यब्रह्मस्वरूपाभेदस्य ? नाद्यः । ब्रह्मातिरिक्तस्य तात्त्विकस्याप्रसिद्धत्वेन तदभावस्यापि घटादावप्रसिद्धेः साध्यवैकल्यादित्यभिप्रेत्याह—ब्रह्मेति । द्वितीये निखिलभेदाभावात्मकस्य सत्यज्ञानादिरूपस्य शास्त्रगम्याभेदस्य तवासिद्धेरुक्तदोषस्तदवस्थ इत्यभिप्रेत्याह—शास्त्रेति । नन्वस्मिन्प्रयोगे न तात्त्विकजीवाभेदो निषिध्यते येनोक्तविकल्पः स्यात्, किं तु जीवपराभेदे ब्रह्मणि प्रसिद्धं तात्त्विकत्वमेवेत्याशङ्कामपवदति—एतेनेति । एतच्छब्दार्थमेवाह—तस्येति । जीवब्रह्मपक्षकसर्वानुमानेष्वपि “नान्येऽतोऽस्ति” इत्यादिश्रुतिबाधश्चेत्याह—सर्वेषामिति ।

जीवपदभेदे श्रुतिप्रत्यक्षानुमानानि निराकृत्यार्थापत्तिमपि निराकरोति—अत एवेति । कर्मज्ञानयोरुपदेशः कर्मज्ञानोपदेशः तदनुपपत्तिरित्यर्थः । अनुपपत्तिमेवाह—अन्यथेति । कर्माद्युपदेशस्य कर्तृत्वादि-

सात्रापेक्षत्वात्तस्य चानिर्वचनीयभेदादपि प्रतिब-
म्बगतश्यामत्वादिवज्जीवे व्यवस्थितत्वाद्ब्रह्मस्तुतो ब्रह्मा-
भेदेऽपि नेक्तानुपपत्तिरित्याह--आत्मेति ॥

भेदस्वरूपस्यैव निर्वक्तुमशक्यत्वादननिर्वाच्यभेदेनैव
सर्वत्र विरुद्धधर्मव्यवस्थेत्यभिप्रेत्य भेदस्वरूपं खण्डय-
ति--किं चेति ।

किं च न तावदन्योन्याभावो भेदः । तत्प्रति-
योगिनो ऽनिरूपणात् । तथा हि--न तावद् घटादिः
प्रतियोगी । संसर्गाभावसांकर्यप्रसङ्गात् । ननु
तादात्म्यं तदवच्छिन्नो घटादिर्वा प्रतियोगीति
चेत् । न, घटपटतादात्म्यस्याप्रमितत्वात् । असत्प्र-
तियोगिकाभावस्याभावात् । अथ घटे घटता-
दात्म्यं प्रमितं पटे निषिध्यते, घटतादात्म्याभा-
वश्च पटाधिकरणस्तस्य ततो भेद इति चेत् । न,
तादात्म्यस्य घटस्वरूपत्वे घटेऽपि घटभेदप्रसङ्गात् ।
अतिरिक्तमपि घटत्वं न तादात्म्यमिति वक्ष्यते ।
तदन्यत्तु दुर्निरूपमेव ॥ किं च तादात्म्याभावो रूपा-
द्यभाववन्न भेदः । योऽभावो यस्य येन तादात्म्य-
विरोधी स खलु तस्य भेदः ॥

भेदः किं पदार्थधर्मस्तत्स्वरूपं वा ? । आद्येऽपि
किमन्योन्याभावः स, उत वैलक्षण्यम् ? । नाद्य इत्याह--न
तावदिति । किमन्योन्याभावस्य घटादिरेव प्रतियोगी

तादात्म्यं वा तद्वच्छिन्नो घटादिर्वा ? । आद्यो प्रति-
योगितद्वच्छेदकभेदाभावात् संसर्गाभावादस्य भेदो न
स्यादित्याह--न तावदिति । किं चास्य प्रतियोगिविरह-
स्वभावत्वेन तत्प्रतियोगिकाले तत्सामानाधिकरण्यानुप-
पत्तिः, तद्विरहात्मत्वाभावे ऽभावत्वमेव न स्यादिति द्रष्ट-
व्यम् । द्वितीयतृतीयौ शङ्कते-नन्विति । किमत्र पटधर्मि-
कघटतादात्म्यं तत्प्रतियोगि उत घटधर्मिकघटप्रतियो-
गिकमेव ? । आद्यं दूषयति--न घटेति । ततः किमित्यत
आह--असदिति । द्वितीयं शङ्कते-अथेति । किं घटता-
दात्म्यं घटस्वरूपं, तदतिरिक्तं वा ? नाद्यः । घटधर्मि-
कघटप्रतियोगिकाभावस्य परमते घटेऽपि सत्त्वात् ।
सोऽपि स्वस्मादेव भिद्येतेति दूषयति--न तादात्म्यस्ये-
ति । द्वितीयेऽपि तत्किं घटत्वमेव ततोऽन्यद्वा ? ।
नोभयथापीत्याह-अतिरिक्तमपीति । दुर्निरूपमेवेति ।
घटघटत्वातिरिक्ततादात्म्यस्य द्रव्याद्यन्यतमत्वेन निरू-
पणायोगादित्यर्थः । तादात्म्यस्यानिरूपणादेव तद्वच्छि-
न्नप्रतियोगिकाभावो भेद इत्येतदपि निरस्तमिति द्रष्ट-
व्यम् । घटधर्मिकघटप्रतियोगिकतादात्म्यमङ्गीकृत्यापि
तदभावस्य भेदत्वं दूषयति-किं चेति । तस्याभेदत्वं
दर्शयितुं भेदशब्दार्थमाह--योऽभाव इति । अभाव इति
च्छेदः ।

तर्हि घटधर्मिकघटप्रतियोगिकतादात्म्याभाव
एव पटतादात्म्यविरोधीति स एव तस्याभेद इत्यत
आह--न चेति ॥

न च घटप्रतियोगिकघटधर्मिकतादात्म्या-
भावः पटस्य घटप्रतियोगिकतादात्म्यविरोधी ।
धर्मभेदेन तादात्म्यभेदात् । जीवस्य ब्रह्माभेदावि-
रोधितद्भेदस्यास्माभिरनिवार्यत्वात् । जीवस्य
ब्रह्मतादात्म्यस्य प्रामाणिकत्वात् । अत एव
संयोगावच्छिन्नवृक्षतादात्म्याभावस्य तस्मिन्नेव
तदभावावच्छिन्ने सत्त्वेऽपि न वृक्षभेदः ॥

तत्र हेतुमाह-धर्मभेदेनेति । यथैकस्मिन् वृक्षे
अग्रत्वावच्छिन्नवृक्षप्रतियोगिकमेकं कपिसंयोगावच्छिन्न-
प्रतियोगिकमपरं वृक्षत्वावच्छिन्नप्रतियोगिकमन्यदित्य-
नेकानि तादात्म्यानि धर्मभेदाद्भिद्यन्ते । तथा च मूला-
वच्छिन्ने वृक्षे ऽग्रत्वावच्छिन्नप्रतियोगिकस्य संयोगावच्छि-
न्नप्रतियोगिकस्य वा तादात्म्यस्याभावेऽपि वृक्षत्वावच्छि-
न्नप्रतियोगिकतादात्म्यमस्त्येव । एवं मृदवच्छिन्नघटप्र-
तियोगिकस्य देशविशेषसंयोगावच्छिन्नघटप्रतियोगिकस्य
वा तादात्म्यस्य पटत्वावच्छिन्ने ऽभावेऽपि घटत्वाव-
च्छिन्नप्रतियोगिकतादात्म्यस्य पटेऽपि सत्त्वाविरोधान्न
घटधर्मिकघटप्रतियोगिकतादात्म्याभावमात्रात्पटे तद्भे-
दसिद्धिरित्यर्थः ।

ननु यत्र यदवच्छिन्नप्रतियोगिकतादात्म्याभाव-
स्तस्य तदवच्छिन्नात्स एव भेदः । मूलावच्छिन्नवृक्षस्यापि
अग्रावच्छिन्नवृक्षाद्भेद एवेत्याशङ्क्य वृक्षवदेव जीवस्य

स्वरूपेण ब्रह्माभेदेऽपि सर्वज्ञत्वादिविशिष्टरूपेण तद्भेदो
ऽविरुद्धत्वादिष्ट एवेत्याह-जीवस्येति ।

ननु मूलाग्रयोर्वृक्षाभेदस्य प्रत्यभिज्ञासिद्धत्वात्
सोऽप्यभ्युपेयः, न तथा जीवब्रह्मणोः स्वरूपाभेदे प्रत्य-
भिज्ञाऽस्तीत्याशङ्क्य तदभावेऽपि तत्त्वमस्यादिश्रुतिसि-
द्धत्वात् सोऽप्यभ्युपेय इत्यभिप्रेत्याह-जीवस्येति । ननु मूले
वृक्षः कपिसंयोगवान्न भवतीति प्रतीतेर्न संयोगावच्छि-
न्नवृक्षतादात्म्याभावो विषयः, किं तु संयोगात्यन्ता-
भाव एव । तथा च वृक्षतादात्म्याभाववतो वृक्षाद्भेद एव
न त्वभेदोऽपि । एवं ब्रह्मतादात्म्याभावे जीवस्य ब्रह्मभेद
एव न त्वभेदोऽपीत्यत आह-अत एवेति । विशिष्टभेदस्य
स्वरूपाभेदेनाविरोधादेवेत्यर्थः

अयमभिसंधिः—इदमिदं न भवतीति ज्ञानस्य
घटादौ भेदविषयत्वाद् वृक्षेऽपि तद्विषयत्वमेव तस्य वक्त-
व्यम् । इतरथा कपिसंयोगतदभावयोरधिकरणभेदाभावा-
दन्यत्रापि भावाभावयोर्विरोधो दत्तजलाञ्जलिः स्यात् ।
तदभिन्ने तद्भेदोऽपि विरुद्ध इति चेत् । न, तत एव भेद-
स्यानिर्वचनीयत्वाङ्गीकारात्, भेदाभेदयोः प्रतियोगिताव-
च्छेदकभेदेनाविरोधोपपत्तेश्च । अन्यथा 'नाहं सर्वज्ञ'
इति प्रतीतेरपि सर्वज्ञत्वादेरेवाभावो विषय इति न
जीवेश्वरभेदसिद्धिरिति ॥

ननु यद्धर्मिकतादात्म्ये यत्प्रतियोगिकत्वाभावः
स एव तस्य ततो भेद इति शङ्कते—अथेति ।

अथ पटधर्मिकतादात्म्ये घटप्रतियोगिक-
त्वाभाव एव तस्य ततो भेद इति चेत् तथाप्य-
भेदातिरिक्ततादात्म्याभावात् । अभेदश्च भेदा-
भाव इत्यन्योन्याधीनतया दुर्निरूपो भेदः । शास्त्र-
प्रतिपाद्याभेदश्च न स्वरूपादतिरिच्यते ।

अथ न तादात्म्यमन्योन्याभावप्रतियोगि
प्रतियोगितावच्छेदकत्वं वा, किं तु घटादिरेव
तत्प्रतियोगी । न चैवं संसर्गाभावान्योन्याभावयो-
रभेदप्रसङ्गः । अधिकरणविषयप्रतियोग्यारोपज-
न्यज्ञानविषयाभावत्वं संसर्गाभावत्वम् । अधिक-
रणविषयप्रतियोगितावच्छेदकारोपजन्यज्ञानविष-
यत्वाभावत्वमन्योन्याभावत्वमिति तद्वेद इति चेत् ।

किं पटधर्मिकतादात्म्यं पटस्वरूपमेव पटत्वं वा
भेदाभावो वा ? । नाद्यः । धर्मधर्मिभावानुपपत्तेः । न
द्वितीयः । पटत्वस्याखण्डधर्मत्वेन तस्मिन्पटप्रतियो-
गिकत्वस्याप्यभावेन पटत्वस्य स्वाभावप्रतियोगित्वेन
पटस्य पटत्वाभावाद्भेदोऽपि न स्यात्, पटत्वरूपतादात्म्ये
घटप्रतियोगिकत्वाभावेऽपि घटभेदस्य पटधर्मिकत्वासि-
द्धेश्च । तादात्म्यस्यासाधारणधर्मरूपत्वे धर्मान्तराभावा-
त्तस्येतरभेदो न स्यात् तत्रापि धर्मान्तराङ्गीकारेऽनव-
स्थापत्तेः । तस्मात् तृतीय एव परिशिष्यते इत्यभिप्रेत्याह-
तथापीति । तथापि दोषमाह-अभेदश्चेति । पटाभेदज्ञाने

तत्र घटप्रतियोगिकत्वानावरूपभेदज्ञानं, तज्ज्ञाने च तद-
भावरूपाभेदज्ञानमिति परस्पराश्रयान्न भेदः प्रासाणिक
इत्यर्थः ।

ननु भेदस्य दुर्निरूपत्वे तदभावरूपाभेदस्यापि
तथात्वापत्त्या तस्य शास्त्रप्रतिपाद्यत्वानुपपत्तिरित्यत
आह-शास्त्रेति । अनिर्वचनीयभेदाधिष्ठानस्य सञ्चिदान-
न्दात्मनः स्वरूपतो निष्प्रतियोगिकस्यैव भेदसत्ताविरो-
ध्यभेदात्मना शास्त्रे प्रतिपाद्यमानत्वान्न तस्य दुर्निरू-
पत्वादिकमित्यर्थः । तादात्म्यस्य भेदप्रतियोगित्वादेर-
नङ्गीकारान्नोक्तदोषावकाश इति कश्चित्तार्किकमन्यः
शङ्कते—अथेति । तर्हि निष्प्रतियोगिको भेदोऽनुपपन्न
इत्यत आह-किं त्विति । संसर्गाभावेऽपि घटादेरेव प्रति-
योगित्वादन्योन्याभावरूपभेदस्यापि तत्प्रतियोगिकत्वे
तस्य संसर्गाभावाद्भेदो न स्यादित्युक्तमपवदति—न चैव-
मिति । एकप्रतियोगिकत्वेऽपि लक्षणभेदाद्भेद इत्यभि-
प्रेत्य तयोर्लक्षणभेदमाह-अधिकरणेति । अप्रसक्तप्रतिषे-
धायोगात् प्रसक्तिपूर्वकप्रतिषेधो वाच्यः । तथा चाभावा-
धिकरणविषयको यः प्रतियोग्यारोपः, तज्जन्यं यज्ज्ञानं
तद्विषयाभावत्वं संसर्गाभावस्य लक्षणम् । अभावाधिक-
रणाविषयको यः प्रतियोगितावच्छेदकारोपः तज्जन्यं
यज्ज्ञानं तद्विषयाभावत्वमन्योन्याभावस्य लक्षणमिति
लक्षणभेदादभावभेद इत्यर्थः ।

एकस्यैव घटस्य चक्षुःस्पर्शन^(१)जन्यज्ञानद्वयविषयत्व-

(१) स्पर्शनम्—स्पृश्यते अनेनेति व्युत्पत्त्या त्वग्निद्वयमित्यर्थः ।

वत् त्वदुक्तारोपद्वयजन्यज्ञानद्वयविषयत्वस्यैकाभावेऽपि
संभवान्न ततोऽभावभेदसिद्धिरिति दूषयति-न ग्राहकेति ।

न, ग्राहकभेदेऽपि प्रतियोगितदवच्छेदकभे-
दाभावेन ग्राह्यभेदाभावात् । अभावप्रतीतेस्त्वद-
भिमत्तारोपाजन्यत्वात् । तत्पूर्वं(२)तत्सत्त्वे प्रमा-
णाभावाच्च । न चाभावप्रतीतिवैलक्षण्यमेव पूर्वं
तत्सत्त्वे प्रमाणम् । विषयवैलक्षण्यादेव ज्ञानवै-
लक्षण्योपपत्तेः । अन्यथा तत्र विलक्षणारोपजन्य-
त्वस्यैव दुर्ग्रहत्वात् ।

उक्तारोपस्याभावग्राहकत्वसम्भ्युपेत्यैतदुक्तं, तदेव
नास्तीत्याह-अभावेति । अभावप्रतीतेः प्रतियोगिस्मरण-
सहकृततदनुपलम्भविशेषमात्रजन्यत्वान्न तदारोपापेक्षे-
त्यर्थः । नन्वप्रसक्तप्रतिषेधोऽनुपपन्न इत्युक्तं, तत्राह-तत्पू-
र्वमिति । शाब्दस्यैव प्रतिषेधप्रत्ययस्य श्रोतृविपर्ययादे-
र्निवृत्तिफलकस्य प्रसक्तिपूर्वकत्वनियमो, न त्वभावज्ञान-
मात्रस्येति भावः । ननु 'इदमिह न' 'इदमिदं न' इति ज्ञा-
नवैलक्षण्यं विलक्षणकारणमन्तरेणानुपपद्यमानं तदुपपाद-
कत्वेनोक्तारोपभेदमेव कारणत्वेन कल्पयति, कारणान्तर-
स्योभयत्रापि साधारणत्वादित्याङ्गशक्यान्यथैवोपपत्त्या
दूषयति-न चाभावेति । विषयवैलक्षण्यादेवेति । दुर्निरूप-
विषयवैलक्षण्यादेवेत्यर्थः । आरोपभेदजन्यज्ञानविषयत्व-
मेव विषयवैलक्षण्यं, न त्वन्यदित्यत आह-अन्यथेति ।

(२) अभावप्रतीतेः पूर्वं । तत्सत्त्वे-उक्तारोपसत्त्वे इत्यर्थः ।

आरोपभेदजन्यत्वस्य विलक्षणजन्यतावच्छेदकग्रहं विना दुर्ग्रहत्वात् । ज्ञाने च स्वतो वैलक्षण्यभावाद्विषयवैलक्षण्यप्रयुक्तमेव तद्वैलक्षण्यं वक्तव्यमित्यर्थः ।

ननूक्तज्ञानवैलक्षण्यस्य विषयवैलक्षण्याधीनत्वेऽपि भूतलादौ विषयद्वयेऽसत्यपि इदमिह नेति ज्ञानकाले इदमिदं नेति ज्ञानाभावः सिद्धः । एवमिदमिदं नेति-ज्ञानकाले इदमिह नेति ज्ञानाभावः । स च नियमेन कारणाभावप्रयुक्तो वक्तव्यः । तत्र च कारणान्तरस्योभयत्रापि सत्त्वादुक्तारोपाभाव एव तत्प्रयोजक इति तस्याभावधीकारणत्वसिद्धिरिति चोदयति—न न्विति ।

ननु प्रतियोगिज्ञानादेरविशेषात्कदाचिद् इदमिदं न, इदमिह न इति प्रतीतिर्विचित्रारोपहेतुं कल्पयति, तदन्यस्य प्रतीतिव्यवस्थापककारणस्याभावादिति चेत् । न, प्रतियोगितावच्छेदकारोपाभ्युपगमे तदभावस्यैव ग्रहणप्रसङ्गेनान्योन्याभावधियोऽभावप्रसङ्गात् ।

न च घटत्वात्यन्ताभाव एव घटभेदः । घटत्वमिह नास्ति, इदं घटो नेति विलक्षणतया भिन्नप्रतियोगितया चानुभूयमानयोरेकत्वानुपपत्तेः । संयोगात्यन्ताभाववदेकस्मिन्नपि तदत्यन्ताभावोपपत्तेश्च । अन्योन्याभावधीसामग्र्या अपि

सत्त्वात् कथं तदेकनियम इति चेत् । न, तदा घटत्वविशिष्टघटस्मरणाभावात् । सत्त्वे वा कथं कदाचिदयं घटो न, कदाचिन्नात्र घटत्वमिति प्रतीतिः ॥

प्रतियोगितावच्छेदकारोपेऽपि संसर्गाभावधीहेतुः प्रतियोग्यारोपोऽस्त्येव । अवच्छेदकस्य स्वात्यन्ताभावप्रतियोगित्वात् । तथा च तदत्यन्ताभावप्रतीतिरेव स्यान्न त्वन्योन्याभावप्रतीतिरिति दूषयति—न प्रतियोगितेति ।

ननु घटत्वात्यन्ताभावस्यैव घटान्योन्याभावत्वात् तत्प्रतीतिरेव घटान्योन्याभावप्रतीतिरित्यत आह—न चेति । वैलक्षण्यमेवाह—भिन्नप्रतियोगितयेति । घटत्वमिह नेति घटत्वतावच्छिन्नघटत्वप्रतियोगिकोऽत्यन्ताभावोऽनुभूयते । इदं घटो नेति घटत्वावच्छिन्नघटप्रतियोगिकोऽन्योन्याभावोऽनुभूयते । तथा च प्रतियोगिभेदात्तदवच्छेदकभेदाच्च नानयोरैक्यमित्यर्थः । किंच घटत्वपटत्वाधिकरणाभेदेऽपि मूलावच्छिन्नवृक्षे कपिसंयोगाभाववत् पटत्वावच्छिन्ने घटत्वाभावसंभवान्नासौ भेदोऽभेदविरोधीत्याह—संयोगेति । नन्वधिकरणे प्रतियोगितावच्छेदकारोपस्यान्योन्याभावधियं प्रत्यपि हेतुत्वात्कथं घटत्वात्यन्ताभाव एव गृह्यते न घटान्योन्याभाव इत्युक्तमिति शङ्कते—अन्योन्याभावेति । प्रतियोगितावच्छेदकारोपेऽपि प्रतियोगिस्मरणलक्षणकारणाभावान्नान्योन्याभावधीरिति परिहरति—न तदेति । ननु घटघटत्वयोरे-

कानुभवगोचरत्वाद् घटत्वस्मरणमप्यावश्यकमित्याशङ्क्य तथात्वे सामग्रीद्वयसाहित्यनियमान्नियमेनोभयज्ञानं स्यात् न कदाचित्किञ्चिज्ज्ञानमिति दूषयति-सत्त्वे वेति ।

ननु घटविश्लेषणतया स्मृत घटत्वारोपोऽन्योन्याभावधीहेतुः, तद्विश्लेष्यतया स्मृतघटत्वारोपस्तु घटत्वात्यन्ताभावधीहेतुरिति नेक्तदोष इति चोदयति—ननु यत्रेति ।

ननु यत्र घटत्वविशिष्टघटस्मरणानन्तरं घटत्वारोपस्तत्रान्योन्याभावधीसामग्री बलवती । यत्र तु घटत्वस्मरणात् तदारोपः, तत्र तदभाव एव प्रतीयते इति चेत् । न, घटत्वविशिष्टस्मरणेऽपि घटत्वारोपे एकदैव घटघटत्वयोरारोपप्रसङ्गात् ।

एतेन घटघटत्वे इति स्मरणानन्तरं यत्र घटत्वारोपस्तत्रान्योन्याभावग्रह इति प्रत्युक्तम् ।

अन्योन्याभावग्रहस्थले संसर्गाभावग्रहसामग्र्याः समारोपघटिताया अपि सुलभत्वात् तदुभयाभावस्य नियमेन युगपद् ग्राह्यत्वे च त्वदुक्तसमारोपे न किञ्चिन्मानमस्ति ।

अत एवादृष्टादिप्रयुक्तं कदाचिद् घटत्वाभावज्ञानं कदाचिद् घटभेदज्ञानं चेति प्रत्युक्तम् । त्वदुक्तारोपं विनापि ततस्तदुपपत्तेः ।

अन्योन्याभावधीहेतुघटत्वारोपनिमित्तस्मरणे घटस्यापि विषयत्वात् तस्याप्यारोपः स्यात् । तथा च प्रतियोग्यारोपस्यात्यन्ताभावधीहेतुत्वाद् घटान्योन्याभावप्रतीतिसमये घटत्वात्यन्ताभावधीसामग्र्या भावेन तदभावेऽपि नियमेन घटात्यन्ताभावधीः स्यादित्यभिप्रेतदूषयति-न घटत्वेति ।

ननु घटविशेषणकघटत्वविशेष्यकस्मरणं घटत्वारोप एव हेतुः । तेन च घटान्योन्याभावधीरित्याशङ्क्य तदा घटस्मरणस्यापि घटारोपद्वारा तत्संसर्गाभावधीहेतोर्घटत्वाभावधीहेतोस्तदारोपस्य च सत्त्वान्नान्योन्याभावधीव्यवस्था इत्याह-एतेनेति । अस्तु तर्ह्यभावद्वयस्यापि नियमेन युगपद् ग्रहस्तत्राह-तदुभयेति । एकैकाभावस्यैव प्रतीत्यन्यथानुपपत्त्यैव ह्यारोपभेदस्त्वया कल्प्यः । प्रतीतियौगपद्ये च स एव न सिद्ध्यति । तदसिद्धौ च तद्वेतुकज्ञानविषयत्वलक्षणाभाववैलक्षण्यमपि न सिद्ध्यतीत्यर्थः । उभयज्ञानकारणारोपे सत्यप्यदृष्टेश्वरादिवशात्कदाचित्किञ्चित् ज्ञानमित्याशङ्क्याह—अतएवेति । अताःशब्दार्थमेवाह-त्वदुक्तेति ।

भेदाश्रयस्यापि दुर्निरूपत्वाद् भेदो मिथ्येत्यभिप्रेत्य पाठसौकर्याय श्लोकैराश्रयदूषणानि संगृह्णानि—किञ्चेत्यादिना :

किं चास्य घटभेदस्य स्थानं भेदिभिरीर्यताम् ।
यत्र सतां भिदा लब्धा ऽसंकीर्णं कुरुते जगत् ॥

यत्र प्रतीयते भेदस्तदेवास्याऽऽरूपदं यदि ।
 अप्रतीतौ सुषुप्त्यादौ विश्वमेकं भवेत्तदा ॥
 यदा कदाचिद्विषणा तस्य स्थाननियामिका ।
 इति चेत् पुरुषेऽपि स्यात्तद्वेदस्तत्प्रतीतितः ॥
 यथार्थानुभवो यत्र भेदस्यारूपदमेव तत् ।
 इति चेत् नूनमायातो दुष्टात्माऽन्योन्यसंश्रयः ॥
 यत्र यस्यास्ति संज्ञा तज्ज्ञानं तस्य भवेत्प्रमा ।
 प्रमाधोनार्थसत्तायां नान्योन्याश्रयता कथम् ॥
 नन्वेवं कुम्भकुभ्यादि कुत्र वर्तत इत्यपि ।
 चोद्यं नावतरीतर्ति मायावादे कथं च न ॥

भेदिभिः—भेदसत्यत्ववादिभिः । आश्रयानिरूपणेऽपि
 भेदसत्तायाः किमायातमित्यत आह-यत्रेति । स्वाश्रये
 स्वप्रतियोग्यभेदविरोधिस्वभावस्तत्तद्धर्मव्यवस्थापको ज-
 गत्यसंकीर्णव्यवहारहेतुश्च भेदस्तवाभिमतः, स चाश्रया-
 भावे न सिद्ध्यतीति भावः । यो भेदो यत्र प्रतीयते स एव
 तस्याश्रय इति शङ्कते-यत्रेति । किं भेदवत्तया प्रतीयमा-
 नत्वविशिष्टो भेदाश्रयः, तदुपलक्षितो वा ? । आद्यं दूष-
 यति- अप्रतीताविति । द्वितीयं शङ्कते- यदेति । विषणा-
 भेदवत्तया ज्ञानम् । अत्रापि किं भेदवत्ताज्ञानमाश्रयत्व-
 नियामकमुत तत्प्रमा ? । आद्यो चैत्रे एव चैत्रभेदभ्रमस्य
 कदाचित्संभवात्सोऽपि स्वप्रतियोगिकभेदाश्रयः स्यादिति

दूषयति—पुरुषेऽपीति । द्वितीयमनूद्य दूषयति-यथार्थ-
 त्यादिना । अन्योन्याश्रयमेव विशदयति---यत्रेति । घटे प-
 टभेदसत्त्वे तद्विषयज्ञानस्य प्रमात्वसिद्धिः, तत्सिद्धौ च
 तद्विषयघटे पटभेदसत्त्वसिद्धिरित्यन्योन्याश्रय इत्यर्थः ।
 उक्तन्यायेन घटाद्याश्रयस्यापि दुर्निरूपत्वाद्धटादेरपि स-
 त्वं न स्यादिति चेद्यमिष्टापत्त्या परिहरति—नन्वेवमि-
 त्यादिना । मायावादे घटादिकं यत्र प्रतीयते स एव
 तस्याश्रयः, घटभ्रान्तिविषयस्याप्यनिर्वचनीयघटाश्रय-
 त्वाङ्गीकारादिति भावः ।

किं च भेदप्रमायाः स्थाननियामकत्वे स्थाणौ
 स्थाणुभेदज्ञानस्यापि प्रमात्वसंभवात् तत्रापि तद्भेदः
 स्यादित्यभिप्रेत्याह—स्थाणाविति ।

स्थाणौ स्थाणुभिदाज्ञानं प्रमा वा न भवेत्कथम् ।
 भेदप्रमाया विषयो धर्मिभेदश्च नाधिकः ॥

सम्बन्धोऽप्यधिको भाति प्रमायामिति चेत्स कः ।
 संयोगादेरयुक्तत्वात्ततोऽन्यस्याप्रसिद्धितः ॥

स्वरूपयोगो ऽभावेन भावस्यास्तीति चेन्मतम् ।
 न, तद्रूपात् पृथक्किं वा नान्त्ये भ्रान्तिरपि प्रमा ॥
 प्रथमेऽपि स किं भावो ऽभावो वा नाग्रिमो भवेत् ।
 तस्याभावेन संबन्धाभावान्नान्त्योऽनिरूपणात् ।

पुरुषे स्थाणुभेदप्रमाया यो विषयः तस्यात्राभावात्कथं
 प्रमात्वमित्याशङ्क्याह--भेदेति । तथा च स्थाणौ स्थाणु-

भिदाज्ञानस्यापि स्थाणुरूपो धर्मी तद्भेदश्च विषयः,
तयोश्च सत्त्वात्तज्ज्ञानमपि प्रमेवेत्यर्थः । पुरुषे स्थाणुभेद-
स्य संबन्धोऽपि तद्विषयः, स च तत्रास्ति । स्थाणौ तु स
नास्तीति कथं तज्ज्ञानं प्रमेति शङ्कते—संबन्धोऽपीति ।
स्थाणुभेदस्य पुरुषेण किं संयोगः संबन्धः, समवायो वा,
अन्यो वेति विकल्पयति-स क इति । आद्यौ दूषयति-
संयोगादेरिति । द्रव्ययोरेव संयोगाद् भावयोरेव समवा-
याच्चेत्यर्थः । तृतीयं दूषयति-ततोऽन्यस्येति ।

ननु ज्ञानेच्छादौ स्वविषयेण संयोगाद्यतिरिक्तः
स्वरूपसंबन्धः प्रसिद्धः, स एव भेदभेदिनोरिति शङ्कते-
स्वरूपेति । उक्तशङ्कां निषेधति-नेति । तत्र हेतुं वक्तुं स्व-
रूपसंबन्धः किं संबन्धिभ्यां भिन्नोऽभिन्नो वेति विकल्प-
यति—तद्रूपादिति । द्वितीये स्थाणुतद्भेदसंबन्धस्यापि
तद्रूपस्य सत्त्वात् स्थाणौ तद्भेदधीः प्रमा स्याद् इत्याह-
अन्त्य इति । आद्योऽपि दोषं वक्तुं विकल्पयति-प्रथमे-
ऽपीति । प्रथमं दूषयति-नाग्रिम इति । तत्र हेतुमाह-
तस्येति । भावस्याभावेन सम्बन्धाभावेन तदाश्रितत्वा-
योगात् तत्संबन्धत्वमप्यनुपपन्नमित्यर्थः । द्वितीये प्रति-
योगिना दुर्निरूपत्वात्तादृशाभावोऽपि दुर्निरूप इत्याह-
नान्त्य इति ।

एवं भेदाभेदादिविकल्पेन स्वरूपसंबन्धं दूष-
यित्वा तल्लक्षणमप्यनूद्य दूषयति-विशिष्टेति ।

विशिष्टज्ञानहेतुत्वं संबन्धान्तरमन्तरा ।

स्वरूपसंबन्ध इति ब्रूषे दोषं तदा शृणु ॥

अतीन्द्रियेष्वभावस्य संबन्धो न भवेत् तदा

विषयत्वविवक्षायामप्रमाऽपि प्रमा भवेत् ॥

विशिष्टधीगोचरत्वसत्त्वात्पुरुषभेदयोः ।

अथ संबन्धान्तरमन्तरा विशिष्टप्रमाणोचरत्वं
स्वरूपसंबन्ध इति चेत् । न, घटे घटभेदबुद्धेरपि
तव मते प्रमात्वप्रसङ्गात् । न ह्यसंबन्धभाव-
स्वरूपद्वयविषयज्ञानं किञ्चित्प्रमा किञ्चिन्नेति व्य-
वस्था युक्ता । विशिष्टबुद्धेः स्वविषयत्वायोगाच्च ।

संयोगसमवाययोरतिव्याप्तिवारणाय संबन्धान्तरे-
त्युक्तम् । परमाणवादावभावज्ञानस्य परोक्षत्वेन तस्य विष-
याजन्यत्वात् परमाणवादेस्तद्रूताभावस्य च विशिष्ट-
धीजनकत्वाभावात्संबन्धो न स्यादित्याह—अतीन्द्रि-
येष्विति । ननु हेतुत्वपदस्थाने विषयत्वपदं प्रक्षिप्यते ।
तथा च परमाणवादेरपि विशिष्टधीविषयत्वान्नोक्तदोष
इत्याशङ्कामनुवदति—विषयत्वेति । किमत्र विशिष्टज्ञा-
नमात्रविषयत्वं विवक्षितमुत विशिष्टप्रमाविषयत्वम् ।
आद्ये चैत्रे चैत्रभेदज्ञानमपि प्रमा स्यात् विशिष्टधीगोचर-
त्वरूपतद्भेदसंबन्धस्य तत्रापि सत्त्वादित्याह—अप्रमाऽ-
पीति । द्वितीयं शङ्कते-अयेति । भेदज्ञानस्य प्रमात्वे सिद्धे
तद्विषयत्वरूपसंबन्धसिद्धिः, तत्सिद्धौ च भेदविशिष्टज्ञानस्य

प्रमात्वसिद्धिरिति अन्योन्याश्रयः स्पष्ट इत्यभिप्रेत्य
दूषणान्तरमाह—न घट इति । भेदज्ञानोत्पत्तेः पूर्वं घट-
भेदस्य घटपटे च संबन्धविशेषाभावादुभयत्रापि तज्ज्ञानं
प्रमा स्यादप्रमा वा स्यादित्याह—न ह्यसंबद्धेति । किं च
विशेषण-विशेष्य-तत्संबन्ध-विषयज्ञानस्यैव विशिष्टज्ञा-
नत्वात्तद्विषयभूतसंबन्धस्य विशिष्टप्रमाविषयत्वरूपत्वे
स्वविषयप्रसङ्गः । वेद्यज्ञानवादे च तदनुपपन्नमित्यभिप्रे-
त्याह—विशिष्टबुद्धेरिति ।

यस्य भेदस्य यत् प्रतियोगितावच्छेदकं तदत्यन्ताभा-
वस्तदाश्रयतावच्छेदक इति शङ्कते—नन्विति ।

ननु प्रतियोगितावच्छेदकधर्मात्यन्ताभाव-
वति भेदस्तिष्ठतीति चेत् तर्हि तदत्यन्ताभाव
एव क्व वर्तते इति निरूप्यताम् । न हि धर्मिनिरू-
पणमन्तरेण धर्माणां प्रामाणिकत्वं संभवति । यत्र
प्रमीयते तत्रेत्युक्तौ दत्तो दोषः । प्रतियोगिदेशा-
न्यदेशेऽत्यन्ताभावो वर्तते इति चेत् । न, तथा सति
तयोरन्योन्यज्ञानाधीनज्ञानत्वेनान्यतरस्याप्यसि-
द्ध्यापातात् । अत एव प्रतियोगिव्यतिरिक्ते तद-
न्योन्याभाव इति प्रत्युक्तम् । व्यतिरेकस्यैवान्यो-
न्याभावत्वाद् आत्माश्रयाद्यापत्तेः ।

भेदाश्रयवदत्यन्ताभावाश्रयस्याप्यसंप्रतिपन्नत्वात्सोऽ-
पि वक्तव्य इत्याह—तर्हीति । अत्यन्ताभावस्य प्रामाणि-

कत्वादाश्रयनिरूपणं विना किं हीयत इत्याहशङ्कयाह-
न हीति । तद्वत्तया प्रसीयमाणत्वं तदाश्रयत्वप्रयोजकमि-
त्यङ्गीकारे सुषुप्त्यादौ तदाश्रयो न स्यादित्यादिदोषापत्ति-
रित्याह—यत्रेति । नन्वत्यन्ताभावस्य यः प्रतियोगी तद-
धिकरणप्रतियोगिकभेदवत्त्वं तदाश्रयतावच्छेदकमिति श-
ङ्कते—प्रतियोगीति । एवं सति घटभेदे सिद्धे तदवच्छेदेन
घटत्वात्यन्ताभावसिद्धिः, तत्सिद्धौ च तदवच्छेदेन घटभे-
दसिद्धिरिति परस्पराश्रयः स्यादित्याह—न तथा सतीति ।
किं च परमते आकाशाद्यत्यन्ताभावस्य प्रतियोगिदेशा-
प्रसिद्ध्या तदन्यदेशस्याप्रसिद्धत्वेनाऽनाश्रितत्वं स्यादिति
द्रष्टव्यम् । ननु घटव्यतिरिक्त एव घटान्योन्याभावाश्रयः ।
तथा च न घटत्वात्यन्ताभावापेक्षेत्यत आह—अत एवे-
ति । अतःशब्दार्थमेवाह—व्यतिरेकस्येति । यो घटभेदः
पटाश्रितः तद्विशिष्टस्यैव पटस्य तदाश्रयत्वे आत्माश्रयः ।
भेदान्तरविशिष्टे स चेतसोऽपि भेद एतद्भेदविशिष्टे व-
र्तते चेदन्योन्याश्रयः । भेदान्तरविशिष्टे चेच्चक्रकापत्तिः ।
तस्यापि भेदान्तरविशिष्टाश्रयत्वेऽनवस्था स्यादित्यर्थः ॥

ननूक्तान्योन्याश्रयादिर्न दोषः । भेदस्याजन्यतया
तदुत्पत्तिप्रतिबन्धकत्वाभावात् प्रतियोगिस्मरणसहकृता-
नुपलब्ध्यादिनैव तत्तज्ज्ञानसंभवाद् भेदज्ञाने भेदज्ञाना-
नपेक्षणात्, ज्ञप्तिप्रतिबन्धकत्वाभावाच्च । उत्पत्त्यादिप्र-
तिबन्धक एव हि परस्पराश्रयत्वादिदोषः । अन्यथा प्रमेय-
त्वाभिधेयत्वादीनां परस्पराश्रयता न स्यादित्यभिप्रेत्य
शङ्कते—नन्विति ।

ननु नान्योन्याश्रयादिदोषः । न हि भेदो भेदेन जन्यते, न वा जायते । न चातदाश्रयत्वे धर्मिणस्तदपेक्षा । अनादिभेदाश्रयत्वस्याप्यनपेक्षत्वात् । न च भेदाश्रयत्वज्ञाने पूर्वभेदाश्रयत्वज्ञानमपेक्ष्यते इत्यन्योन्याश्रयादिरिति वाच्यम् । पटादेर्भेदाश्रयत्वज्ञानाभावेऽपि तन्निष्ठभेदस्य प्रमितत्वात् । न हि भेदज्ञानेपटनिष्ठतदाश्रयत्वज्ञानं हेतुरिति चेत् । न, भेदधर्मित्वस्यानिरूपणे इदमस्माद् भिन्नमिदं नेति वा व्यवस्थाया आकस्मिकत्वप्रसङ्गात् ।

ननु घटे तस्य घटभेदाश्रयत्वे तदपेक्षाऽस्तीति भेदाश्रयत्वे परस्परापेक्षेति शङ्कां निराकरोति—न वेति । आकाशादौ घटभेदाश्रयत्वस्यानादित्वान्न तत्र घटभेदापेक्षा, पटादिकार्यस्यापि स्वसत्तामात्रेण तदाश्रयत्वात्तत्रापि न तदपेक्षेति भावः । ननु घटभिन्नस्य घटभेदाश्रयत्वाभिधाने भिन्नत्वज्ञानं विना भेदाश्रयत्वज्ञानायोगात्तदाश्रयत्वज्ञप्तौ परस्पराश्रयादिदोष इत्यत आह—न चेति पटादेर्भेदाश्रयत्वाज्ञानेऽपि तज्ज्ञाननिरपेक्षभेदज्ञानसंभवात्तस्य प्रामाणिकत्वसिद्धिरित्याह—पटादेरिति । भेदज्ञाने तदाश्रयत्वज्ञानानपेक्षामेव दर्शयति—न हीति । भेदज्ञानस्य प्रतियोगिस्मरणसहकृतानुपलब्धिसहितप्रत्यक्षमात्रजन्यत्वादित्यर्थः ।

भेदाश्रयानिरूपणप्रयुक्तभेदज्ञानप्रमात्वविप्रतिपत्तिर्भेदा-
श्रयनिरूपणेन निरसनीया । तदनिरासे इदमस्माद्
भिन्नमिदं नेतिव्यवस्थाऽयोगात् । तथाच प्रतियोग्यति-
रिक्तः प्रतियोगितावच्छेदकात्यन्ताभावाश्रयो वा भेदा-
श्रयः प्रतियोगितावच्छेदकात्यन्ताभावश्च प्रतियोग्य-
तिरिक्ते एव वर्तत इत्युक्तौ भेदाश्रयस्य प्रतियोग्यतिरिक्त-
त्वनिश्चये सत्याश्रयानिरूपणाभावाद् भेदज्ञानस्य प्रमा-
त्वनिश्चये च भेदाश्रयतया प्रतीतस्य प्रतियोग्यतिरिक्त-
त्वनिश्चय इति परस्पराश्रयादिप्रसङ्गान्न भेदस्य प्रामा-
णिकत्वसिद्धिरित्यभिप्रेत्य दूषयति—न भेदेति ।

ननुभेदाश्रयानिरूपणेऽपि तस्य न पारमार्थिक-
त्वमतिः । आत्मवत्स्वतन्त्रस्यापि तस्य सत्यतोपपत्ते-
रित्यत आह—एतेनेति ।

एतेन माभूद्भेदस्य केन चिदाश्रयेण सम्ब-
न्धः, नैतावता तदभावः । अनाश्रितानामपि
पदार्थानां भूयसां दर्शनादिति प्रत्युक्तम् । अना-
श्रितभेदस्याप्रतीतेः, इदमिदं नेति प्रतीतेश्च अना-
श्रितभेदसिद्धावपि जीवब्रह्मधर्मिकभेदस्यानात्म-
धर्मिकभेदस्य चासिद्धेश्च । तस्मादसौ स्वतन्त्रो
नाभेदविरोधीति न भेदः । आकाशादौ द्रव्य-
परिभाषेव तस्यापि भेदपरिभाषायां वा नास्मा-
कमनिष्टम् । किं च भेदज्ञानमपि न संभवति ।

किमेतौ परस्परभिन्नाविति भेदधीः, अयमिदं न भवति अयमस्माद् भिन्न इति वा ? । सर्वथाऽप्यन्योन्याश्रयः ।

आत्मवत्स्वतन्त्रभेदे किं श्रुतिर्मानमुत प्रत्यक्षादिः ? । नाद्यः । श्रुतौ कुत्रापि स्वतन्त्रभेदाश्रयणादित्याह—अनाश्रितेति । प्रत्यक्षादिना साश्रयस्यैव भेदस्य प्रतीतेर्न स्वतन्त्रभेदस्तद्विषय इत्याह—इदमिति । ननु सत्तावत् प्रत्यक्षादिसिद्धभेदस्याश्रयानिरूपणादेव स्वातन्त्र्यसिद्धिरिति चेत् । न, तस्याश्रितत्ववत् स्वरूपस्याप्यपारमार्थिकत्वेऽपि प्रत्यक्षादितः प्रतीत्युपपत्तिः । तत्सत्त्वमङ्गीकृत्याप्याह—अनाश्रितेति । साश्रयस्यैव भेदस्य स्वाश्रये स्वप्रतियोग्यभेदविरुद्धत्वात्स्वतन्त्रासिद्धित्वात्स्वतन्त्रभेदेऽपि तादृशभेदस्य जीवब्रह्मणोरसिद्धेर्न तदभेदानुपपत्तिरित्यर्थः । किं चाभेदत्वमपीत्याह—तस्मादिति । तत्र लौकिकानां भेदव्यवहाराभावेऽपि परीक्षकाणां सोऽस्तीत्याशङ्क्य तस्य परिभाषामात्रत्वात्तावता न तस्य भेदव्यवहारविषयत्वमित्याह—आकशादाविति । भेदज्ञानस्वरूपपर्यालोचनयाऽपि भेदप्रमा न संभवतीत्याह—किं चेति । तदसंभवमेवोपपादयितुं भेदसाधकज्ञानं विकल्पयति—किमेताविति । त्रिविधज्ञानसापेक्षत्वादसंभव इत्याह—सर्वथेति ।

एतौ भिन्नावित्यत्र धर्मिविशेषणतया द्वित्वानुभवात्प्रथमतज्ज्ञानं वक्तव्यं द्वित्वाश्रयभेदे ज्ञात एव द्वित्वज्ञानमिति परस्पराश्रयादित्याह—प्रथम इति ।

प्रथमे द्वित्वज्ञानस्य भेदज्ञानाधीनत्वात्,
परस्पराभावस्यापि भेदरूपत्वात् । द्वितीये भेदज्ञा-
नं विना परस्य तद्विशिष्टज्ञानायोगात् । एवं भेद-
त्वज्ञानं विना तद्विशिष्टज्ञानानुपपत्तेः । न च भे-
दत्वमनुपस्थितमेव प्रकारः । परमते पूर्वापस्थि-
तस्यैव प्रकारत्वात् । अन्यथा विशेषणज्ञानमन्य-
त्रापि हेतुर्न स्यात् । ततश्च त्वदभिमतं निर्वि-
कल्पकं न स्यात् ।

न च द्वित्वोत्पत्तिमात्रेण तज्ज्ञानसंभवान्न तस्य
भेदज्ञानापेक्षेति वाच्यम् । भिन्नावृत्तित्वेनैकत्वद्वयज्ञान-
मन्तरेण द्वित्वोत्पत्तिरेवायोगात् । अन्यथा दूरस्थवनस्प-
त्योरपि स्वरूपेणैकत्वद्वयज्ञानात् द्वित्वोत्पत्तिप्रसङ्गात् ।
तत्रापि भेदभ्रमो द्वित्वोत्पत्तिप्रतिबन्धक इति चेत्तर्हि
यत्संशयव्यतिरेकनिश्चयौ यत्र प्रतिबन्धकौ तन्निश्चय-
स्तद्धेतुरिति न्यायेन भेदनिश्चयस्य द्वित्वोत्पत्तिहेतु-
त्वात्तदभावे तदुत्पत्तिरेवायुक्ता । द्वित्वस्य यावद्द्रव्यभा-
वित्वमते तु तज्ज्ञानमेवाश्रयभेदज्ञानं विनाऽनुपपन्नम् ।
अन्यथा दूरस्थवनस्पत्योरपि तज्ज्ञानप्रसङ्गादिति भावः ।
किं च परस्परं भिन्नाविति परस्परनिरूप्यो भेदः प्रती-
यते । परस्परशब्दश्चान्योन्यशब्दपर्यायः, अन्यशब्दार्थ-
श्च भेदविशिष्ट एवेति भेदज्ञाने भेदज्ञानमित्याह-परस्प-
राभावस्येति । द्वितीये भेदस्य विशेषणतया भानात्

परमते विशिष्टज्ञानस्य विशेषणज्ञानजन्यत्वनियमाद् भेदनिर्विकल्पकायोगात्तद्विषयविशिष्टज्ञानान्तरमेव विशेषणज्ञानतया कारणं वाच्यम् । एवं तस्य तस्य विशेषणज्ञानतया भेदविशिष्टज्ञानान्तरापेक्षणादनवस्था इत्यभिप्रेत्याह-द्वितीय इति । एतद् दूषणं पक्षत्रयेऽपि तुल्यम् । किञ्च पक्षत्रयेऽपि भेदत्वविशिष्टतया भेदस्य भानात्तत्पूर्वभेदत्वज्ञानं विशेषणज्ञानतया वक्तव्यम् । समप्रतियोगिकभेदत्वे निर्विकल्पायोगाद्विशिष्टज्ञानान्तरमास्थेयम् । ततश्च पूर्ववदनवस्था, इत्यभिप्रेत्याह-एवमिति । नन्वत एव भेदत्वं पूर्वमज्ञातमेव विशेषणतया भातीत्यङ्गीक्रियत इति चेत् न । तव मते विशिष्टज्ञानस्य विशेषणज्ञानजन्यत्वनियमेन तथाङ्गीकारायोगादित्याह-न चेति । तर्हि भेदज्ञाननिर्वाहायोक्तनिषम एव त्यज्यत इत्याशङ्क्य तथा सत्येकं संधित्सतो अपरं प्रचयवते इत्याह-अन्यथेति ।

तृतीयेऽस्मादिति पञ्चम्यर्थः प्रतियोगित्वं किं भेदनिरूप्यो घटादिधर्मस्तत्स्वरूपं वा ? । आद्यो भेदप्रतीतौ तन्निरूपितप्रतियोगित्वधीः, ततश्च तद्विशेषितभेदधिरिति परस्पराश्रय एवेत्याह—तृतीय इति ।

तृतीये प्रतियोगित्वग्रहस्य भदग्रहाधीनत्वात् । न च प्रतियोगित्वं घटादिस्वरूपमेव 'भेदस्य घटः प्रतियोगी' इति भेदेनानुभवात् । पञ्चम्यादिव्यतिरेकेण घटादिपदात्तदप्रतीतेश्च । किञ्च यदि घटः पटः स्यात् तद्वदेवोपलभ्येतेति तर्क

विनाऽनुपलब्धेरनन्यथासिद्धत्वाज्ञानान्नाभावरूप-
भेदनिश्चय इति कथं नान्योन्याश्रयः ? । तस्मान्न
प्रत्यक्षेण भेदग्रहः संभवति । अत एव नानुमानादि-
कमपि तत्र प्रमाणम् । तस्माद्दुर्मिप्रतियोगिनो-
स्तज्ज्ञानयोश्च दुर्निरूपत्वात् स्वरूपतः प्रतीतेश्च
विचारासह एवायमन्योन्याभावः कल्पितो भेदव्यव-
हारविषय इति ।

द्वितीयं दूषयति न चेति । किं च प्रतियोगित्वस्य घटा-
दिमात्रत्वे घटादिवदेव प्रथमादिविभक्त्यन्तघटादिपदै-
रपि तत्प्रतीतिः स्यात्, न च साऽस्तीत्याह-पञ्चमीति ।
अपि च घटे पटाभेदानुपलब्धेरनन्यथासिद्धत्वनिश्चयं
विना तदभावरूपभेदनिश्चयायोगः, अनुपलब्धेरनन्यथा-
सिद्धत्वनिश्चयश्च यदि घटः पटः स्यात् पटवदेवोप-
लभेतेतितर्कावतारे सत्येवेति । तथा च तत्पूर्वं घटे
पटभेदाग्रहे पटवदिति पटसादृश्यग्रहायोगेन तद्धटित-
तर्कावताराद्यभावापातात् तद्भेदग्रहस्यापि भेदग्रहपुर-
स्सरतर्कसहकृतानुपलम्भपुरःसरत्वेऽन्योन्याश्रयादिदोषो
दुर्निवार इत्याह-किं चेति । प्रत्यक्षसहकारिणो योग्यानुप-
लम्भादेर्विशेषणज्ञानादेश्चाभावान्न तत्प्रमाणको भेद इ-
त्युपसंहरति-तस्मादिति । उपजीव्यभेदप्रत्यक्षस्य प्रमाण-
त्वासिद्धेरेव तदुपजीवकानुमानादिकमपि न तत्र मान-
मित्याह-अत एवेति । भेदस्याप्रामाणिकत्वे कथं साध-
नादिभेदव्यवहार इत्याशङ्क्य स्वाम्यव्यवहारवदनिर्व-
चनीयभेदविषय एव इत्याह—तस्मादिति ।

भेदस्य दुर्निरूपत्वे तन्निरूप्याभेदस्यापि दुर्निरूपत्वा-
च्छून्यमेव तत्त्वं परिशिष्येतेति चोदयति—नन्वेव-
मिति ।

नन्वेवं भवदभिमतशास्त्रार्थाभेदो दुर्नि-
रूपः स्यात् । भेदाभावेन तत्प्रतियोगिकाभाव-
स्यासंभवात् । अभेदेन प्रतिपन्नयोर्धर्मिप्रतियो-
गित्वज्ञानं ततश्चाभेदज्ञानमिति परस्पराश्रय-
त्वाच्चेति चेत् न । ब्रह्मस्वरूपातिरिक्तभेदाभा-
वस्याशास्त्रार्थत्वाद् दुर्निरूपताया इष्टत्वात् ।
अखण्डचिदानन्दस्य भेदाभावस्वरूपस्य ब्रह्मण
एव शास्त्रतात्पर्यभूमित्वात् ।

अत एवातिरिक्तभेदाभावानभ्युपगमे वे-
दान्तानामात्ममात्रप्रमेयतया न प्रत्यक्षादिबाध-
कता तद्विषयभेदस्य वेदान्तप्रमेयाविरोधात् । न
हि भेदप्रपञ्च आत्मना विरुद्ध्यते । न चाद्वितीया-
त्मा भेदप्रपञ्चविरोधीति वाच्यम् । अद्वितीयशब्द-
स्यापि तव मते आत्ममात्रार्थत्वादिति निरस्तम् ।
किं वेदान्तजन्यज्ञानात् प्रत्यक्षादेस्तद्गोचरभेदस्य
च निवृत्तिर्न स्यादित्युच्यते किं वा वेदान्तात्तद्ग-
ोचरमिध्यात्वनिश्चयो न स्यादिति ? ।

किं च किं भिन्नयोरभेदं प्रति धर्मित्वप्रतियोगि-

त्वेऽभिन्नयोर्वा ? नाद्यः । व्याघातादित्यभिप्रैत्य द्वितीयं दूषयति—अभेदेनेति । किं ब्रह्मातिरिक्तस्य भेदविरहात्ममात्रस्वभावस्याभेदस्य दुर्निरूप्यत्वमुच्यते उत सञ्चिदानन्दमात्रब्रह्मस्वभावाभेदस्य?, आद्ये इष्टापत्तिरित्याह—न ब्रह्मेति । द्वितीये सञ्चिदात्मकस्य स्वतो निष्प्रतियोगिकत्वात्सति भेदभ्रमे भेदाधिष्ठानरूपतदभावतयाऽपि शास्त्रेण स प्रतिपाद्यते । तदभावे तु सदादिरूपेणैवेति नोक्तदोषावकाश इत्यभिप्रैत्याह—अखण्डेति ।

सदादिस्वभावस्यैवात्मनो भेदसत्ताविरोधितदभावात्मनापि शास्त्रेण प्रतिपाद्यमानत्वादेव चोद्यान्तरमपि निरस्तमित्याह—अत एवेति । ननु “एकमेवाद्वितीयम्” इत्यादिश्रुतेः सजातीयादिभेदरहितात्मपरत्वाद्धेदप्रत्यक्षादिबाधकतेत्याशङ्क्य तस्याप्यात्मातिरिक्तभेदाभावमात्रगोचरत्वादात्ममात्रस्य भेदाविरोधित्वात् मैवमित्याह—न चाद्वितीयेति । वेदान्तानामात्मतत्त्वमात्रपरत्वे किं सविलासाविद्यानिवृत्तिरूपबाधहेतुज्ञानजनकत्वं न स्यादित्युच्यते, किं वा प्रपञ्चगोचरमित्यात्वनिश्चयरूपबाधजनकत्वं न स्यादिति विकल्पयति—किं वेदान्तेति ।

वियदादिप्रपञ्चस्यात्मविषयाज्ञानकार्यत्वाद्धेदान्तजात्मतत्त्वसाक्षात्कारात् तदज्ञाननिवृत्तौ तत्कार्यनिवृत्तेरपि संभवान्न प्रथमः कल्प इत्याह—नाद्य इति ।

नाद्यः । अविद्याकार्यतया प्रपञ्चस्य ब्रह्मसा-

क्षात्कारेणाविद्यानिवृत्तौ निवृत्तेः । न द्वितीयः
वाचारम्भणादिवाक्यतात्पर्यात्तत्सिद्धेः । सत्यादि-
वाक्यपर्यालोचनयापि त्रिविधपरिच्छेदशून्यं ब्र-
ह्मेति सिद्धौ ब्रह्मैव प्रपञ्चसत्ताविरोद्धयभावात्मकं
सिद्ध्यतीति तत्र प्रमीयमाणस्यापि मृषात्वसिद्धिः ।

नन्वेवं ब्रह्माभिन्नमिति प्रयोगो न स्यात् ।
एकस्य विशेषणविशेष्यभावानुपपत्तेरिति चेत् न ।
स्वरूपभूताभेदस्यैव प्रतियोगिघटिततया कल्पि-
तभेदवत्त्वेन तदुपपत्तेः । एतेनास्तु तर्ह्यभेदवद्भे-
दोऽपि स्वरूपमिति नवीनोक्तं प्रत्युक्तम् । स्वरूपं
व्यक्तिः, असाधारणो धर्मा वा ? । नाद्यः ।
शुक्त्यादौ रजताद्यनारीपप्रसङ्गात् । इदमिति
ज्ञानस्य शुक्तिविषयत्वेन भ्रमविरोधिभेदस्य गृही-
तत्वात् । ब्रह्मणि तु स्वरूपप्रकाशाविरुद्धानादि-
भावरूपाज्ञानाख्यविवेकाग्रहाद् भेदादिभ्रमः ।

“वाचारम्भणविकारो नामधेयं सृत्तिकेत्येव सत्यम्”
इत्यादिवाक्यैर्घटशरावोदञ्चनादिविकारजातं वाचा व्य-
वहियते केवलं तत्तन्नामधेयव्यतिरेकेण । तदेव नास्ति ।
सृदात्मककारणमेव सत्यं, न कार्यरूपमित्युक्त्वा, “एवं
सौम्य स आदेशो भवति” इति दार्ष्टान्तिकश्रुत्या जगत्का-
रणसदात्मैव सत्यः, तत्कार्यं जगदसत्यमित्यवान्तरतात्प-

येणाभिधानाद्भेदान्तानां प्रपञ्चमिथ्यात्वनिश्चायकत्वरूपमपि बाधकत्वमस्तीत्याह—न द्वितीय इति । अनन्तपदयुक्तसत्यादिवाक्यादपि सद्रूपब्रह्मणस्त्रिविधपरिच्छेदराहित्यप्रतिपत्तेर्जडाजडयोर्वास्तवतादात्म्यायोगात् प्रपञ्चमिथ्यात्वनिश्चयपुरस्सरमेव तदानन्त्यसिद्धिरित्याह—सत्यादीति ।

अभेदब्रह्मणोर्भेदाभावे तयोर्विशेषणविशेष्यभावायोगाद्ब्रह्माभिन्नामति प्रयोगानुपपत्तिरित्याशङ्क्य परमते भेदो भिन्न इतिवत् कल्पितभेदेनापि तदुपपत्तिरित्याह—नन्वेवमित्यादिना । अभेदस्य निष्प्रतियोगिकभावस्वरूपत्वे भेदस्यापि तथात्वान्नोक्तान्योन्याश्रयादिदोष इति चोद्यं वक्ष्यमाणविधया निरस्तमित्याह—एतेनेति । भेदोऽपि स्वरूपमित्यत्र स्वयं च तद्रूपं चेति वस्तुमात्रं विवक्षितं, स्वस्य रूपं स्वरूपमित्यसाधारणधर्मो वा ? इत्यभिप्रेत्य विकल्पयति—स्वरूपमिति । वस्तुमात्रस्यैव तदितरभेदत्वे तद्ग्रहस्यैव भाने कथं भेदभ्रम इत्याशङ्क्य तत्प्रकाशस्य तद्विषयभावरूपाज्ञानाविरुद्धत्वात्तन्मूलभ्रमोपपत्तिरित्याह—ब्रह्मणेति ।

द्वितीयेऽप्यसाधारणधर्मग्रहस्यैव भेदग्रहत्वात्स्वर्णस्वर्णत्वग्रहस्य पृथिव्यादिभेदग्रहत्वाद्भेदाग्रहरूपकारणाभावात् तत्र पृथिव्याद्यभेदसंशयो न स्यादित्याह—न द्वितीय इति ।

न द्वितीयः । स्वर्णत्वेन स्वर्णं जानतां तस्य पृथिव्याद्यभेदसंशयाद्यभावप्रसङ्गात् भेदा-

भावात् घटत्वाद्याश्रयः पटादिभ्यो भिन्न इति प्रयोगाद्यनुपपत्तेश्च घटत्वस्यैव तद्भेदत्वात् भेदस्य स्वरूपत्वे द्रव्यगुणादिषु घटादिभेदानुगतप्रतीत्यनुपपत्तेश्च । नापि वैलक्षण्यं भेदः । असाधारणधर्मनिरासेनैव निरस्तत्वात् । एकस्याप्यात्मनः परमते बुद्ध्याद्यनेकलक्षणवत्त्वाच्च ।

ननु स्वर्णं तेजस्त्वमेवेतरभेदः तदज्ञानादेव पृथिव्याद्यभेदसंशयादिरिति चेत् तर्हि घटादिभ्योऽपि भेदाग्रहाग्रहात्तदभेदसंशयोऽपि स्यात् । ननु स्वर्णं घटादिभ्यो भेदः स्वर्णत्वमेव तस्य तत्र ज्ञातत्वान्न घटाद्यभेदसंशयः पृथिवीत्वाद्यवच्छिन्नप्रतियोगिकभेदस्तु स्वर्णं तेजस्त्वं तस्य तत्राज्ञानात्तदभेदसंशयादिरिति चेत् न । स्वर्णत्वतेजस्त्वयोः स्वतो निष्प्रतियोगिकत्वेनैवं व्यवस्थायां मानाभावात् । अन्यथा पृथिवीत्वादेरपि तेजस्त्वावच्छिन्नप्रतियोगिकत्वापातेन तेजस्त्वज्ञाने तदवच्छिन्नप्रतियोगिकपृथिवीत्वज्ञानं, तज्ज्ञाने तदवच्छिन्नप्रतियोगिकतेजस्त्वज्ञानमिति परस्पराश्रयः स्यात् । किं चैवमपि स्वर्णस्य स्वर्णान्तराद्भेदो न स्यात् । तत्रापि तत्स्वर्णत्वधर्म एवेतरस्वर्णाद्भेद इति चेत् किं तद्भर्मेऽपि कश्चिदसाधारणधर्मोऽस्ति, न वा ? । अन्त्ये तस्येतरभेदो न स्यात् । आद्ये तस्याप्यसाधारणधर्मान्तरमित्यनन्ताप्रामाणिकधर्मकल्पनागौरवमिति भावः । असाधारणधर्मस्यैवेतरभेदत्वे तदनुवादेनेतरभेदविधाय-

कशब्दप्रयोगस्तत इतरभेदानुमानं च न स्यादित्याह-
 घटत्वादीति । किं च पटादिद्रव्येषु गुणादिपदार्थेषु च
 घटभेदो घटभेद इत्येकाकारधीर्दृश्यते । वस्तुतस्तदसा-
 धारणधर्मस्य वा भेदत्वे तेषामन्योन्यविलक्षणत्वेनैका-
 कारबुद्ध्यनुपपत्तिरित्याह—भेदस्येति । अन्योन्याभावो
 भेद इति कल्पमभेदप्रसङ्गागतस्वरूपभेदं च निराकृत्य
 वैलक्षण्यं भेद इति कल्पं निराकरोति-नापीति । विवि-
 धलक्षणवत्त्वं हि वैलक्षण्यम् । लक्षणं चासाधारणधर्म
 एव । तस्य च भेदत्वनिरासादेवेदमपि निरस्तमित्यर्थः ।
 किं विविधलक्षणयोगित्वमेव वैलक्षण्यं विरुद्धलक्षणयो-
 गित्वं वा ? । आद्यो परमते एकस्याप्यात्मनेऽनेकत्वप्रसङ्ग
 इत्याह—एकस्येति । द्वितीयं शङ्कते—विरुद्धेति ।

विरुद्धलक्षणयोगित्वं वैलक्षण्यमिति चेत् ।
 यदि परस्परान्यन्ताभावसमानाधिकरणत्वं वि-
 रोधः, तर्हि सुखादावपि समानम् । अथ परस्परा-
 न्यन्ताभावेनैव समानाधिकरणत्वं, तन्न । घटादौ
 वैलक्षण्यज्ञानं विनाऽत्यन्ताभावप्रतीयोगित्वस्य
 दुर्निरूपत्वात् । अथ परस्परान्तरभेदसमानाधि-
 करणत्वं न । परस्परान्तरात् ।

तस्माद् जीवेशभेदे प्रमाणाभावात् तस्य स्व-
 रूपतोऽपि दुर्निरूपत्वाच्चन्द्रादिभेदवद् भ्रान्तिमा-
 त्रशरीरो जीवब्रह्मभेद इति । अभेदे च श्रुतिः
 प्रमाणमुक्तम् ।

अनुमानमपि—मुक्त्यन्ययिजीवस्वरूपं ब्रह्माभिन्नं चेतनत्वाद् ब्रह्मवत् ।

घटत्वपटत्वादिलक्षणस्य किं परस्परात्यन्ताभावेन सामानाधिकरण्यं विरोध उत तेनैव सामानाधिकरण्यं, किं वा परस्पराश्रयभेदसामानाधिकरण्यम् ? । आद्ये बुद्धिसुखदुःखादीनामव्याप्यवृत्तित्वेन परस्परात्यन्ताभावसमानाधिकरणानां विरुद्धलक्षणत्वेन तदधिकरणभेदप्रसङ्ग इत्यभिप्रेत्याह—यदीति । द्वितीयं शङ्कते—अथेति । अत्र परस्परासमानाधिकरणत्वमेवकारार्थ इति वक्तव्यम् । असमानाधिकरणत्वं च भिन्नाधिकरणत्वम् । तथा च घटत्वस्य स्वाश्रयभिन्नाधिकरणात्यन्ताभावप्रतियोगित्वं पटत्वेन विरोध इति सिद्धयति । एवं च घटपटयोर्भेदसिद्धौ घटत्वस्य स्वाश्रयभिन्नाधिकरणकपटत्वसमानाधिकरणात्यन्ताभावप्रतियोगित्वरूपविरोधसिद्धिः, तत्सिद्धौ च विरुद्धलक्षणरूपभेदसिद्धिरित्यन्योन्याश्रय इत्याह—न घटादाविति । तृतीयं शङ्कते—अथेति । अत्र परस्पराश्रयः स्पष्ट एवेति दूषयति—नेति । भेदे प्रमाणादिनिराकरणफलमाह—तस्मादिति । अभेदेऽपि मानाभावात्सोऽप्यपरमार्थ इत्याशङ्क्य “नान्योऽतोऽस्ति” इत्यादिश्रुतेस्तत्परतायानिरूपितत्वात्सा तावत्तत्र मानमित्याह—अभेद इति ।

अनुमानमप्यभेदे मानमित्याह—अनुमानमिति । अत्र चान्तःकरणातिरिक्तोऽहमनुभवे प्रकाशमानः पक्षः ।

तथा च मुक्तिरूपस्यात्मनो मुक्त्यन्वयित्वाभावात् पक्षा-
सिद्धिरिति न शङ्कनीयम् । ब्रह्माभिन्नमिति । ब्रह्मभेदरहित-
मित्यर्थः । तथा च परमते भेदप्रतियोगिकाभावे तदभा-
वान्तराभावेऽपि तत्स्वरूपविशेष एव यथा प्रतियोगि-
रूपभेदरहित इत्युच्यते, एवं ब्रह्मभेदाभावस्वरूप एवात्म-
स्वातिरिक्तभेदाभावाभावेऽपि ब्रह्मभेदरहित इति संभ-
वान्न बाध इति द्रष्टव्यम् ।

ननु चेतनत्वं जातिरूपाधिर्वा ? । नाद्यः । ऐका-
त्म्ये तदयोगात् । न द्वितीयः । तदनिरूपणादित्यत
आह-चेतनत्वं चेति ।

चेतनत्वं च ज्ञातृत्वम् । तच्च सर्वज्ञे
ब्रह्मणि जीवे च नासिद्धम् । अथ वा प्रकाशत्वा-
दिति हेतुः । न चासिद्धिः । साधितत्वात् । न च प-
क्षदृष्टान्तयोर्भेदे बाधः, अभेदे च दृष्टान्तासिद्धिरिति
वाच्यम् । कल्पितभेदेन दृष्टान्तोपपत्तेः, तस्य स्वा-
भावाविरुद्धत्वेन बाधाभावाच्च । न चाप्रयोज-
कत्वम् । अबाधितचेतननानात्वाभ्युपगमे गौर-
वात्, श्रुतिविरोधाच्च ।

ज्ञातृत्वं नाम ज्ञानाश्रयत्वम् । तच्च ज्ञानरूपे जीवे
ब्रह्मणि चासंभवीत्याशङ्क्य वस्तुतस्तस्यासंभवेऽपि क-
ल्पितभेदाधीनस्य व्यवहारसमर्थस्य ज्ञातृत्वस्योभयत्रापि
संभवान्नोक्तदोष इत्यभिप्रेत्याह-तच्चेति । ज्ञातृत्वापेक्षया

ज्ञानत्वस्य लघुत्वात्स एव वा हेतुरित्याह-अथ वेति । न च परमते जीवस्य ज्ञानाश्रयत्वात्तत्र ज्ञानत्वमसिद्धमिति वाच्यम् । ज्ञानात्मनोरभेदस्य साक्षिविवेके साधितत्वादित्याह—न चेति ।

नन्वत्र पक्षदृष्टान्तयोर्भेदोऽस्ति न वा ? । आद्ये भिन्नयोरभेदसाधने बाधः । द्वितीयेऽपि किं पक्षस्य दृष्टान्तेऽन्तर्भावो, दृष्टान्तस्य वा पक्षे ? । आद्ये दृष्टान्तस्य निश्चितसाध्यवत्त्वात् पक्षत्वाभावः, द्वितीये पक्षस्य संदिग्धसाध्यवत्त्वाद् दृष्टान्तत्वाभाव इति चेत्, न । “सागरः सागरो यम” इत्यादिवत्कल्पितभेदेनापि पक्षदृष्टान्तभावोपपत्तेः, इत्याह-न चेत्यादिना । ननु भिन्नयोरभेदस्य विरुद्धत्वात् तत्साधने बाध इत्याशङ्क्य भेदस्याभेदसमसत्ताकत्वाभावान्न तेन विरोधोऽती न बाध इत्याह-तस्येति । हेतुद्वयस्याप्रयोजकत्वं निराकरोति-न चेति । गौरवादिति । चेतननानात्वस्याप्रामाणिकत्वादेरुक्तत्वादप्रामाणिकं गौरवमेव विपक्षे बाधकमिति भावः । भेदस्य वास्तवत्वे तन्निषेधश्रुतिप्रामाण्यभङ्गश्च स्यादित्यभिप्रेत्याह—श्रुतीति ।

जीवब्रह्माभेदे प्रपञ्चसाध्यकानुमानमप्याह-जीव इत्यादिना ।

जीवो ब्रह्मणि स्वसत्ताविरोधयत्यन्ताभावप्रतियोगिभेदप्रतियोगी, ब्रह्मातिरिक्तानधिकरणकात्यन्ताभावप्रतियोगिभेदप्रतियोगी, ब्रह्म-

निष्ठात्यन्ताभावप्रतियोगिभेदप्रतियोगी, स्वस्या-
संसार्यभेदाविरोधिभेदप्रतियोगी, ब्रह्मनिष्ठभेदप्र-
तियोगी न भवतीति वा, पदार्थत्वात्, चैतन्याभा-
ववन्मात्रवृत्तिधर्मानधिकरणत्वाद्वा ब्रह्मवत् । एवं
ब्रह्मपक्षकानुमानम् । जीवप्रतियोगिको भेदः
ब्रह्मणि स्वसत्ताविरोध्यत्यन्ताभावप्रतियोगी भेद-
त्वाद् ब्रह्मभेदवत् । एवं ब्रह्मभेदपक्षकानुमानम् ।

ब्रह्मणि स्वसत्ताविरोधीति । स्वस्य भेदस्य ब्रह्मण्य-
बाधप्रत्वरूपसत्त्वविरोधी योऽत्यन्ताभावस्तत्प्रतियोगी
यो भेदस्तत्प्रतियोगीत्यर्थः । जीवप्रतियोगिकभेदस्य जीवे
स्वसत्ताविरोध्यत्यन्ताभावप्रतियोगित्वेन सिद्धसाधनता-
वारणाय ब्रह्मणीत्युक्तम् । ब्रह्मण्यारोपिताभावप्रतियो-
गिभेदप्रतियोगित्वेनार्थान्तरतावारणाय, भेदाभावस्य ब्र-
ह्मरूपत्वमते बाधवारणाय वा स्वसत्ताविरोधीत्युक्तम् ।
भेदात्यन्ताभावः प्रतियोगितादात्स्यं, प्रतियोगितावच्छे-
दकधर्मो वेति मतेन साध्यान्तरमाह-ब्रह्मातिरिक्तेति ।
तथा च ब्रह्मातिरिक्तानधिकरणकजीवरूपात्यन्ताभावप्र-
तियोगिभेदप्रतियोगित्वं जीवे परमतेऽप्यस्तीति सिद्ध-
साधनमिति न शङ्कनीयम् । अत्र जीवप्रतियोगिकभे-
दात्यन्ताभावस्य जीवतादात्स्यादिरूपस्य जीवब्रह्मणोर्वा-
स्तवभेदे ब्रह्मातिरिक्तानधिकरणकत्वायोगात्तयोरभेद-
सिद्धिः । आरोपिताभावोऽधिष्ठानातिरिक्तस्तदाश्रित इति

मतेन साध्यान्तरमाह-ब्रह्मनिष्ठेति । तदभावारोपायोगा-
दित्युक्तत्वात् परमते आरोपस्यासद्विषयत्वेनाऽऽरोपित-
स्यापि भेदाभावस्य ब्रह्मनिष्ठत्वायोगादिति भावः । मत-
द्वयसाधारणं साध्यान्तरमाह-स्वस्येति । स्वशब्दः समभि-
व्याहृतपरः स्वस्यासंसारिणा योऽभेदः तस्याऽविरोधिनी
या भेदप्रतियोगिता तद्वानित्यर्थः । अत्राप्यारोपिताभेदे-
नार्थान्तरता पूर्ववन्निरसनीया । घटादेरप्यसंसारिस्वाभेद-
प्रतियोगित्वात् न तत्र व्यभिचारः ।

एवं स्वाभिसमताभेदं प्रसाध्य पराभिसमभेदनिषेधाय
साध्यान्तरमाह-ब्रह्मनिष्ठेति । ब्रह्मनिष्ठसत्यभेदप्रतियोगी
नेत्यर्थः । न च सिद्धान्ते निषेध्याप्रसिद्धिर्दोषः । परप्र-
सिद्धिमात्रेण निषेधोपपत्तेः ।

अथ वा यथाश्रुतमेव साध्यमस्तु । न च जीवस्य ब्र-
ह्मण्यारोपितभेदप्रतियोगित्वाङ्गीकारात्तदभावसाधने बाध
इति वाच्यम् । जीवे तादृशभेदप्रतियोगित्वस्यारोपित-
त्वेन तदभावाविरोधात् ।

ननु घटादौ ब्रह्मनिष्ठभेदप्रतियोगित्वं नारोपितं-
किं तु रूपादि वत्तदवच्छिन्नब्रह्मचैतन्ये एव । इतरथा घट,
ज्ञानादेव तन्निवृत्तिप्रसङ्गात् । तथा च घटे तदभावा-
भावाद् व्यभिचार इति चेत्, न । द्वितीयहेतौरेवैतत्साध-
कत्वेन विवक्षितत्वादिति भावः । चैतन्याभाववदिति ।
चैतन्याभाववद्धटादि तन्मात्रवृत्ति घटत्वादि तदनधिक-

रणत्वादित्यर्थः । धर्मानधिकरणत्वस्य परमतेऽसिद्धत्वाच्चै-
तन्येत्यादि विशेषणम् । न चासिद्धिवारकस्यैतस्य हेतुवि-
शेषणत्वमयुक्तमिति वाच्यम् । विशेष्यमात्रस्य कुत्राप्य-
सिद्धत्वेन तेन विना व्याप्तिग्रहस्यासंभवात्, तद्ग्रहेऽपि
तस्योपयुक्तत्वात् ।

ननु सिद्धान्ते चिद्रूपात्मनश्चैतन्याभाववत्त्वं
वाच्यम् । अत्यन्ताभावस्य प्रतियोगिवृत्तित्वनियमात् ।
इतरथा घटेऽपि घटः स्यात् । तथा चात्मधर्मस्य चैतन्या-
भाववद्भूतित्वात्तदनधिकरणत्वमात्मन्यसिद्धमिति चेन्न ।
अभावस्य स्वाभावानधिकरणत्ववद्भावस्यापि स्वाभा-
वानधिकरणत्वात् । न चाभावानधिकरणस्य प्रतियोग्य-
धिकरणत्वनियमः । घटाभावे व्यभिचारात् । चिद्रूपा-
त्मनश्चैतन्याभाववत्त्वेऽपि तद्भूतिधर्माणां तत्रारोपित-
त्वेन तदनधिकरणत्वस्यापि संभवादिति भावः । “ब्रह्म
जीवे स्वसत्ताविरोध्यत्यन्ताभावप्रतियोगिभेदप्रतियोगि,
जीवातिरिक्तानधिकरणकात्यन्ताभावप्रतियोगिभेदप्रति-
योगि, जीवनिष्ठात्यन्ताभावप्रतियोगिभेदप्रतियोगि, स्व-
स्यासर्वज्ञाभेदाविरोधिभेदप्रतियोगिताकं, जीवनिष्ठभेद-
प्रतियोगि न भवतीति वा । तत एवं, जीववत्” इत्यपि
प्रयोक्तव्यमित्याह—एवमिति । भेदपक्षकानुमानम-
प्याह—जीवेति । ब्रह्मप्रतियोगिकभेदे सिद्धसाधनता-
वारणाय जीवप्रतियोगिक इत्युक्तम् । अत्र जीवपक्षका-
द्यसाध्यविशेषणकृत्यं द्रष्टव्यम् । ब्रह्मप्रतियोगिकभेदो

जीवे स्वसत्ताविरोध्यत्यन्ताभावप्रतियोगी भेदत्वात् जीवभेदवदित्यपि प्रयोक्तव्यमित्याह-एवमिति ।

ननु ब्रह्मणो जीवेनेव घटादिनाऽभेदाभावात्तत्र घटभेदः सत्य एव । तथा च तत्र व्यभिचार इति नेत्याह-न चेति ।

न च घटादिभेदे व्यभिचारः । तस्य पक्षसमत्वात् । तस एव तत्रापि साध्यसिद्धेः । यद्वा जीवो जीवत्वे सति ब्रह्मप्रतियोगिकभेदवान्न भवति पदार्थत्वात्, घटादिवत् तर्कसद्भावे विशिष्टव्यतिरेकिणोऽपीतरानुमानवत् स्वसाध्यसाधकत्वात्, तर्काभावेऽन्यस्याप्यनुमानस्य स्वसाध्यासाध्यकत्वात् । तर्कश्चात्रोक्त एव ।

अथ एव प्रपञ्चो जडत्वे सति ब्रह्मप्रतियोगिकभेदवान्न भवति पदार्थत्वात् जीववदित्याभाससाम्यं प्रत्युक्तम् । वास्तवभेदनिषेधे सिद्धसाधनात्, कल्पितभेदनिषेधे प्रत्यक्षादिबाधात्, बाधितेऽर्थे लाघवानवतारात् । न चात्रापि प्रत्यक्षबाधः । तस्याबाधिताभेदाविरोधात् ।

घटादिवत्तत्प्रतियोगिकभेदस्याप्यनिर्वचनीयत्वात् पक्षसमत्वं, तथा च न तत्र व्यभिचार इत्यर्थः । घटादिभेदस्य पक्षसमत्वे तत्र केन हेतुना साध्यसिद्धिरित्याशङ्क्यास्मादेव हेतोरित्याह-तत एवेति । अनेन न्यायेन

पदार्थत्वादिति हेतोरपि घटादौ व्यभिचारशङ्का निर-
सनीयेति भावः । विशिष्टव्यतिरेकिण्यपि जीवे ब्रह्मभे-
दाभावं साधयति—यद्वेति । घटादौ साध्यवैकल्यपरि-
हाराय जीवत्वे सतीत्युक्तम् । जीवत्वविशिष्टब्रह्मप्रतियो-
गिकभेदवत्त्वस्याभावो जीवत्वाभावाद् ब्रह्मप्रतियोगिक-
भेदाभावादुभयोभावाद्वा सिध्यति । घटादौ जीवत्वरूप-
विश्लेषणाभावाद्विशिष्टाभावसिद्धिः । जीवे तु विश्लेष्याभा-
वमादाय विशिष्टाभावसिद्धावर्थाज्जीवत्वस्याप्यभावसि-
द्धिः । विशिष्टव्यतिरेकिणः सर्वत्रापि प्रसरादतिप्रसङ्गेन
न प्रामाण्यमित्याशङ्क्य लाघवाद्यनेकतर्काणामुक्तत्वा-
न्मैवमित्याह—तर्कश्चेति ।

प्रकृतसाध्यस्य तर्कसंघीचीनत्वादेव तद्रहिताभा-
ससाम्यमपि नेत्याह—अत एवेति । नन्वत्रापि लाघवत-
र्कोऽनुकूलोऽस्तीत्याशङ्क्य किं प्रपञ्चे ब्रह्मप्रतियोगिकः
पारमार्थिको भेदो निषिध्यते उत कल्पितः ? । आद्यो-
ऽद्वैतवादिमते सिद्धसाधनमित्याह—वास्तवेति । द्वितीये
प्रत्यक्षप्रतीतलौकिकवैदिकव्यवहारविरोधाल्लाघवतर्क एव
नावतरति । तथा चैतत्साध्ये हेतुरप्रयोजक इत्यभिप्रे-
त्याह—कल्पितेति । जीवेऽपि ब्रह्मभेदनिषेधे प्रत्यक्षबा-
धादितुल्यमित्याशङ्क्य तस्य व्यावहारिकभेदविषयस्य
न पारमार्थिकाभेदेन विरोध इत्याह—न चान्नापीति ।

ननु जीवत्वे सति ब्रह्मप्रतियोगिकभेदवत्त्वस्या-
न्यत्राभावाद् जीवे एव प्रसिद्धिर्वक्तव्या, तथा च तत्र
तस्य प्रामाणिकत्वेऽप्रामाणिकत्वे वा निषेधानुपपत्तिरिति
चोद्यमयुक्तमित्याह—एतेनेति ।

एतेन जीव एव विशिष्टप्रसिद्धिरिति तत्रैव कथं तदभावसाधनमिति प्रत्युक्तम् । रजतवत्यपि शुक्तिस्थले तन्निषेधवदुपपत्तेः । जीवे ब्रह्मप्रतियोगिककल्पितभेदाभावानुमानमपि प्रत्यक्षादिविरोधेन प्रत्याख्येयम् । एतेन जीवानामप्यन्योन्यं भेदा निरस्तः ।

यत्त्वत्र नवीनोक्तं 'चैत्रो मैत्रप्रतियोगिकधर्मिज्ञानावाध्यभेदवान् मैत्रानुसंहितदुःखाननुसंधातृत्वाद् घटवत्' इति, तदसत् । सिद्धसाधनत्वात् । न हि चैत्रशब्दाभिधेयशरीरविशिष्टात्मज्ञानवाध्यं मैत्रभेदमाचक्षते वेदान्तिनः । ननु चैत्रशब्देन तत्संबन्ध्यात्मैव परामृश्यत इति चेत्, न । धर्मिपदेनापि शरीरोपहितात्मन एव परामर्शे चैत्रनिष्ठभेदस्य तज्ज्ञानानिवर्त्यत्वाभ्युपगमेन सिद्धसाधनत्वात् ।

एतेनेत्येतद्विवृणोति-रजतवत्यपीति । न च शुक्ता देशान्तरीयरजतमेव निषिध्यत इति वाच्यम् । तत्र तस्य प्रसक्त्यसंभवेन निषेधायोगात्, अन्यथाख्यातेर्निरसिष्यमाणत्वात् । न चाभासप्रक्त्यैव तत्प्रसक्तिरिति वाच्यम् । अन्यप्रसक्तेरन्यविषयत्वेऽतिप्रसङ्गात्, अनिर्वचनीयरजतस्य स्वाधिष्ठाने पारमार्थिकस्वात्यन्ताभावाविरोधेन तत्र

त्रैकालिकनिषेधस्य तद्विषयत्वोपपत्तौ देशान्तरीयरजत-
विषयत्वकल्पनायोगाच्चेति भावः । जीवाः परमात्मनो
व्यवहारतोऽपि न भिद्यन्ते आत्मत्वात् परमात्मव-
द्वितिनवीनेक्ताभाससारूप्यमपि निरस्तमित्याह—जीव
इति । अहमर्थतिरिक्तजीवस्याद्वितीयब्रह्माभिन्नत्वात्प्र-
तिशरीरं भेदे प्रमाणाभावाच्च जीवनानात्वमपि निर-
स्तमित्याह—एतेनेति ।

जीवभेदे परोक्तप्रमाणं दूषयितुमनुवदति—यत्त्व-
चेति । किं चैत्रपदेन शरीरविशेषविशिष्ट आत्मा विव-
क्षितस्तदुपहितस्तदुपलक्षितो वा ? । आद्यं दूषयति—तद-
सदिति । द्वितीयं शङ्कते—नन्विति । धर्मिशब्देन प्रकृतपरा-
मर्शित्वस्य त्वयैवोक्तत्वाच्छरीरोपहितात्मैव धर्मिश-
ब्दार्थो वक्तव्यः । तथा च तन्निष्ठभेदस्य मिथ्यात्वेऽपि
उपहितात्मज्ञानबाध्यत्वानभ्युपगमात्सिद्धसाधनमित्या-
ह—न, धर्मीति ।

नन्वात्माज्ञानप्रयुक्तभेदस्यात्मज्ञानबाध्यत्वादुप-
हितस्यात्मत्वात्कथं तद्ज्ञानेन न तद्बाध इत्याह—भेदेति ।

भेदहेतुत्वज्ञानविरोधिब्रह्मज्ञानस्यैव भेद-
निवर्तकत्वात् । अथ चैत्रस्य यत्स्वरूपं शुद्धिदा-
त्मरूपं तदेव धर्मीति चेत्, न ।

यथा नद्यः स्पन्दमानाः समुद्रे—

ऽस्तं गच्छन्ति नामरूपे विहाय ।

तथा विद्वान्नामरूपाद्विमुक्तः

परात्परं पुरुषमुपैति दिव्यम् ॥

इति निखिलस्यापि भेदस्य ब्रह्मज्ञानबाध्यत्व-
श्रुतिविरोधात्, चैत्रस्य मैत्रानुसंहितदुःखाननु-
संधानस्यौपाधिकभेदेनोपपत्तेरप्रयोजकत्वाच्च ।

ननु हस्तपादाद्युपाधिभेदेऽप्यनुसंधानं दृ-
श्यते-‘पादे मेवेदना’ ‘शिरसि मे सुखम्’ इति । न
चावयवभेदेऽप्यनुसंधानप्रयोजकशरीरस्यैकत्वा-
त्तत्रानुसंधानम् । अत एव गर्भस्थस्य न मातृ-
सुखाद्यनुसंधानमिति चैत्रादिशरीरभेदान्नान्यानु-
भूताद्यनुसंधानप्रसक्तिरिति वाच्यम् । जाति-
स्मृतिमत्तो जन्मान्तरीयस्याप्यनुसंधानदर्शना-
दिति चेत् ।

भेदहेतुत्वम्-भेदप्रयोजकत्वम् । उपहितस्य वस्तु-
तोऽनुपहितादभेदेऽपि तेन रूपेण जीवेश्वरभेदप्रयोजका-
ज्ञानविषयत्वादुपहितज्ञानस्य भेदप्रयोजकाज्ञानानिवर्त-
कत्वेन भेदबाधकत्वायोगात् । अज्ञानविषयप्रत्यगूब्रह्म-
व्यञ्जानस्यैव भेदप्रयोजकाज्ञाननिवर्तनेन भेदबाधकता
इत्यर्थः । तृतीयं शङ्कते-अथेति । चैत्रशरीरोपलक्षित-
चिदात्मन एव मैत्रशरीरेऽपि दुःखानुसंधातृत्वादसिद्धो
हेतुरित्यभिप्रेत्य दूषयति--नेति ।

आत्मतत्त्वज्ञानादभिधानाभिधेयमात्रविलयश्रव-
णाज्जीवभेदस्यात्मज्ञानाबाध्यत्वसाधनं बाधितविषयं चे-

त्याह-यथा नद्य इति । पक्षत्रयेऽपि साधारणं दोषमाह-
चैत्रस्येति । ननु चैत्रस्य मैत्रप्रतियोगिकौपःधिकभेदमात्रान्न
तदीयदुःखाननुसंधातृत्वमुपपद्यते सत्यप्यौपाधिकभेदे य-
स्य मे पादे वेदना तस्य मे शिरसि सुखमित्येकस्यैवोभयानु-
संधानदर्शनात् । तथा च नाप्रयोजकत्वमिति शङ्कते-ननु
हस्तेति । शरीररूपोपाधिभेद एवाननुसंधानप्रयोजकः ।
शिरसादौ तु शरीरैक्यादनुसंधानम् । गर्भस्थजन्तोरपि
शरीरभेदादेव न मातृभागानुसंधानम् । ततश्च चैत्रस्यापि
शरीरभेदादेव न मैत्रभागानुसन्धानं, न त्वात्मभेदादिति
न शङ्कनीयम् । शरीरभेदेऽपि कस्य चिज्जन्मान्तरीयभो-
गानुसन्धानदर्शनादित्याह-न चेत्यादिना ॥

चैत्रमैत्रदेहयौरात्मन एकत्वेऽपि भोक्तृभेदान्न पर-
स्परभोगानुसंधानमित्यभिप्रेत्य सुखादिभोगस्यान्तःकर-
णपरिणामत्वं तदवच्छिन्नात्मन्यध्यस्तत्वं चाह—न
सुखेति ।

न, सुखदुःखादयो ह्यन्तःकरणधर्माः, तदवच्छि-
न्नात्मधर्मा वा । अहं सुखीत्यनुभवात्, “कामः संक-
ल्पः” इत्यादिश्रुतेः, परिशेषाच्च । अन्तःकरणोप-
हितात्मा च प्रतिशरीरं भिन्न इति नान्यानुभू-
तेऽन्यस्य स्मृतिः । जातिस्मरणेऽप्यन्तःकरणमेक-
मिति तदनुसंधानं युज्यते ।

न च कायव्यूहे योगिनामेवं सत्यनेकदेहे

भोगानुसन्धानं न स्याद् अन्तःकरणभेदादिति वाच्यम् । तेषामुपासनामहिम्ना ईश्वरकल्पानां वशीकृतोपाधीनां परकीयसुखदुःखसाक्षात्कारवत्सर्वशरीरवर्तिभोगानुसंधानसम्भवात् । असर्वज्ञानमेवात्रानुसन्धानाननुसन्धानव्यवस्थाहेतोश्चिन्त्यत्वात् ।

तत्राहंकारावच्छिन्नात्मधर्मत्वे मानमाह-अहं सुखीति । अहमनुभवस्यान्तःकरणविशिष्टात्मविषयताया उक्तत्वात्तद्विषय एव च सुखादेरनुभवाच्छब्दात्मधर्मत्वमित्यर्थः । अन्तःकरणपरिणामत्वे मानमाह-काम इति । एतत्सर्वं मन 'एव' इति कामादेर्मनस्तादात्म्याभिधानात्प्रकृतिविकारयोरेव च तादात्म्यसम्भवादिति भावः । दुःखादिकं सोपादानं भावकार्यत्वात् पटवदित्यनुमानात्पृथिव्यादेरहंत्वसमानाधिकरणतया प्रतीयमानदुःखाद्युपादानत्वायोगात् कूटस्थासङ्गचिदात्मनो हेतूपरागाभावेन दुःखादिपरिणामायोगात्परिच्छेदादपि दुःखादिरन्तःकरणधर्म एवेत्याह-परिच्छेदाच्चेति । दुःखादिधर्मिणः प्रतिशरीरं भेदे फलितमाह-अन्तःकरणेति । एकान्तःकरणावच्छिन्नस्यान्तःकरणान्तरवर्तिदुःखाद्यननुभवितृत्वान्न तस्य तदनुसन्धानं दुःखादिधर्म्यहंकारतादात्म्याभिमानरहितस्य सर्वसाक्षिणो ब्रह्मणः सर्वानुसन्धानमिष्टमिति भावः ।

शरीरभेदेऽननुसंधानप्रयोजक इत्यत्रोक्तदोषस्य नात्र प्रसङ्ग इत्याह-जातीति । ननु सौभर्यादीनां युगपदनेकशरीरेषु भोगस्मरणादेककालीनानेकशरीरेष्वन्तःकरणैक्यायोगात्कथं तेषां सर्वशरीरभाविभोगानुसंधानमिति चेत् न । तेषां योगमहिम्नेश्वरवद्वशीकृतमायात्वात् सर्वज्ञानां परकीयदुःखाद्यनुसंधानवदन्तःकरणभेदेऽपि स्वकीयसर्वभोगानुसंधानोपपत्तेरित्याह-न च कायेति । कथं तर्ह्यन्तःकरणैक्यमनुसंधाने प्रयोजकं, तद्वेदस्त्वननुसंधाने इत्युक्तम् ? तत्राह-असर्वज्ञानामिति ।

ज्ञानविशेषविषयत्वप्रयोजकचिन्तास्मदादिज्ञानविषयैवेत्यत्रोदाहरणमाह—न हीति ।

न ह्यस्मदादयो महत्त्वं विना द्रव्यं न पश्यन्तीति योगिनोऽपि न पश्यन्ति । योगिनामप्यन्तःकरणं योगप्रभावाद्वैपुल्यं प्राप्तं निखिलशरीरावच्छिन्नभोगहेतुरिति केचित् ।

एवं च संप्रतिपन्नान्तःकरणभेदस्यैवाननुसंधानप्रयोजकत्वे संभवति तदर्थं श्रुतिविरुद्धान्यभेदोऽपि न कल्पनीयः । एतेनेदं प्रत्युक्तम्-अन्तःकरणभेदादननुसंधानस्य मयासिद्धेः शरीरभेद इव तद्वेदोऽप्यप्रयोजक इति । लाघवगौरवन्यायस्य त्वयाऽप्यभ्युपगन्तव्यत्वात् । अन्यथा प्रतिवादि-सिद्धमेव वादिनाऽपि साधनीयमिति नियमे गतं कथासङ्कुथया ।

द्रव्यचाक्षुषज्ञानविषयत्वे महत्त्वे सत्युद्भूतरूप-
वत्त्वं प्रयोजकमित्येतद्व्याख्याऽस्मदादिज्ञानविषयमेव तद्र-
हितपरमाण्वादेरपि योगिचाक्षुषज्ञानविषयत्वात् । एव-
मन्तःकरणैक्यादनुसंधानमित्यादिकमस्मदादिविषयमि-
त्यर्थः । एवं परमतानुसारेण कायव्यूहेऽन्तःकरणनानात्व-
मभ्युपेत्य परिहार उक्तः, सिद्धान्ते त्वेकस्यैवान्तःकरणस्य
संकोचविकासशीलस्य युगपदनेकशरीरव्याप्तिसम्भवा-
द्योगिनामनेकशरीरवर्तिभोगानुसन्धानमित्याह—योगि-
नामपीति ।

ननु चैत्रस्य मैत्रभोगाननुसन्धानमन्तःकरणभेदा-
दात्मभेदाद्वा इत्यत्र नियामकाभावादुभयभेदोऽप्यननुस-
न्धानप्रयोजक इत्यत्राह—एवं चेति । अन्तःकरणभेदो
नाननुसन्धानप्रयोजकः तत्त्वेन प्रमासम्प्रतिपन्नत्वात् श-
रीरभेदवदित्यनुमानविरोधादन्तःकरणभेदोऽपि न प्रयो-
जक इत्याशङ्क्याह—एतेनेति । एतच्छब्दार्थमाह—
लाघवेति । अन्तःकरणभेदस्यैव प्रयोजकत्वे प्रतिशरीर-
मात्मभेदे मानाभावान्तर्दैक्यमिति लाघवम् । इतरथा-
ऽऽत्मानन्त्यम्, आत्मत्वजातिः, इत्यनेकं कल्पनीयमिति
गौरवम् । तथा च लाघवे संभवति गौरवस्यान्याय्यत्वादु-
क्तानुमानमप्रयोजकमित्यर्थः । विपक्षे बाधकान्तरमाह—
अन्यथेति । सर्वत्र पक्षे साध्यस्य प्रतिवाद्यसंसतत्वाद्धि-
पक्षदृष्टान्तेन तत्र तदभावस्य साधयितुं शक्यत्वात्किमपि
न सिध्येदिति कथाप्रवृत्तिरेव न स्यादित्यर्थः ।

ननु ह्यस्तनान्तःकरणस्य सुषुप्तौ लीनत्वादद्यत-
नान्तःकरणं ततो भिन्नमिति वक्तव्यम् । तथा चाद्य ह्यस्त-
नदुःखाद्यनुसंधानं न स्यादिति चेत् न । सुषुप्तावन्तःकर-
णस्य स्थूलाकारनाशेऽपि तदाप्यनिर्वचनीयमूक्षमरूपेण
तस्य विद्यमानत्वाद् दिनान्तरे तस्यैव स्थूलरूपेणानुवर्त्त-
मानत्वेन भेदाभावादित्याह-न चान्तःकरणेति ।

न चान्तःकरणस्य सुषुप्तौ विनाशादिना-
ऽन्तरानुभूतं नानुसंदध्यादिति वाच्यम् । सुषुप्ता-
वन्तःकरणस्यैव विलीनघृतवद्वर्त्तमानत्वात् । अ-
न्यथा तदाश्रितधर्मादेरप्यभावात् पुनरुत्थाना-
भावप्रसङ्गाद् । पिण्डीभूतान्तःकरणस्यैवाहमनुभ-
वविषयत्वाद् द्रवीभूतान्तःकरणसत्त्वेऽपि विशे-
षविज्ञानाभावात्सुषुप्तिसंभवाच्च । अन्यथाऽवि-
द्यावृत्त्यापि तद्वङ्गप्रसङ्गात् ।

न चान्तःकरणस्य सुखानुभवहेतुत्वे मुक्तौ
तदभावात् स न स्यादिति नवीनोक्तं युक्तम् ।
अन्तःकरणं ह्यावृतसुखव्यञ्जकतया जीवानां तद्व्य-
वस्थापकं न तु स्वयं सुखविषयसाक्षात्कारा-
श्रयः । स्वरूपानुभवस्यैव तत्त्वात् । मुक्तौ तु सुखम-
नावृतमिति किमन्तःकरणविरहेण हीयते । न च बु-
द्धिकल्पितात्मनो दुःखाद्याश्रयत्वे चिद्भिन्नस्या-

त्वादु दुःखादेर्जडधर्मत्वापत्तिरिति वाच्यम् । चित्त्वेव भेदमात्रकल्पनया द्वितीयस्यापि चित्त्वात् । अन्यथा द्वितीयश्चन्द्रो न स्यात् ।

सुषुप्तावन्तःकरणस्य सर्वात्मना नाशे बाधकमाह-अन्यथेति । “विज्ञानं यज्ञं तनुते” “कामः संकल्प” इत्यादि-श्रुत्याऽन्तःकरणस्यैव कर्मकर्तृत्वाभिधानात् सुषुप्तावन्तः-करणस्य निरवशेषनाशे तत्कार्यधर्मादेरपि नाशात्पुनरुत्थानं न स्यादित्यर्थः । सुषुप्तावन्तःकरणस्याविनाशे जाग्रतीव तदनुभवः स्यादित्याशङ्क्याह-पिण्डीभूतेति । स्थूलरूपेणाभिव्यक्तान्तःकरणस्येत्यर्थः । “सुषुप्तिकाले सकले विलीन” इति सुषुप्तौ सर्वकार्यविलयश्रवणादन्तःकरणाविनाशे सुषुप्तिरेव न स्यादित्याशङ्क्याज्ञानातिरिक्ततद्धेतुकलापस्य सूक्ष्मरूपतापत्तिरूपत्वात्, अन्यथा सुषुप्तौ धर्मादेरन्यभावप्रसङ्गादन्तःकरणस्यापि तादृशलयाङ्गीकारान्न सर्वलयश्रुतिविरोधः शब्दादिविषयसकलवृत्तिज्ञानाभावाच्च सुषुप्तित्वोपपत्तिरित्यभिप्रेत्याह—द्रवीभूतेति ।

सर्वकार्याभावं एव सुषुप्तिरिति वदन्तं स्वयमर्थं प्रत्याह-अन्यथेति । ‘सुखमहमस्वाप्सम्, इतिपरामर्शहेतुसंस्कारजनकतया सुखाद्याकाराविद्यावृत्तेस्तदानीमावश्यकतया सर्वकार्याभावरूपसुषुप्तिर्न स्यादित्यर्थः । अन्तःकरणभेदस्य परकीयभोगाननुसन्धानप्रयोजकत्वं वदतस्तस्यैव सुखादिभोक्तृत्वमभिप्रेतमिति भ्रान्तस्य चोद्यमनुवदति-न चेति । स्वचन्दनादिविषयसंपर्कात्स्वरूपः ।

सुखाकारवृत्तिरूपेण परिणतमन्तःकरणं स्वावच्छिन्ना-
त्मानं प्रत्येतत्सुखमभिव्यञ्जयंस्तस्यैव 'अहं सुखी' इत्या-
दिप्रतिसंधानहेतुः दुःखादेश्च कल्पितत्वेन चिदात्मन ए-
वाध्यासिकबन्धाश्रयत्वान्नोक्तदोष इत्याह-न च बुद्धीति-

चित्प्रतियोगिककल्पितभेदवत्त्वमात्रेण चित्त्वे चन्द्रे
चन्द्रप्रतियोगिककल्पितभेदाश्रये चन्द्रत्वं न स्यात् । त-
च्चायुक्तम् । भेद इव चन्द्रत्वांशे बाधकाभावादित्यभिप्रे-
त्याह-अन्यथेति ।

न नूतनप्रकारेण चिन्मात्रस्यैव सर्वानर्थान्वयित्वा-
त्तद्रूपब्रह्मावाप्तिरपुरुषार्थः स्यादिति चेत् न । बुद्ध्याद्यु-
पहितचैतन्यस्यानुपहितब्रह्मचैतन्यादौपाधिकभेदवत्त्वा-
दौपाधिकदुःखादेरपि स्वसमानसत्ताकभेदेन तत्रैव व्य-
वस्थितत्वाद्विज्ञं ब्रह्म चैतन्यस्यानतिशयानन्दात्मकस्य
नापुरुषार्थत्वप्रसङ्ग इति सदृष्टान्तमाह-नचैवमिति ।

न चैवं चैतन्यस्यैवानर्थयोगित्वात् तदात्म-
कब्रह्मावाप्तिर्मोक्षोऽपुरुषार्थः स्यादिति वाच्यम् ।
औपाधिकश्यामत्वादिवद् व्यवस्थितत्वात् तस्या-
वास्तवत्वाच्च ।

यत्तु ब्रह्मात्मकचैतन्यस्य दुःखाद्याश्रयत्वे
तस्य नित्ययुक्तत्वश्रुतिविरोध इति, तन्न । कुसु-
मोपाधिनिमित्तारुणिम्ना स्फटिकस्वाभाविकस्वा-
प्नानपायवत् कल्पितदुःखादिना स्वाभाविकमु-
क्त्यनपायात् ।

अविद्याभेदात्तदुपाधिकभेदजीवेश्वरानुसंधानादिव्यवस्थेत्यन्ये ।

किंचादृष्टविशेषशून्यस्य शरीरभेद एवानुसन्धानप्रयोजकः ।

किं चात्मन्यध्यस्तसर्वानर्थस्यात्मतत्त्वसाक्षात्कारेण बाधितत्वान्न मुक्तावनर्थप्रसक्तिरित्यभिप्रेत्याह-तस्येति ।

ननु ब्रह्मस्वरूपचैतन्यस्य बुद्ध्याद्युपाधिनिबन्धनदुःखाद्याश्रयत्वे “योऽश्नायापिपासे शोकं मोहं जरां मृत्युमत्येति अन्यत्र धर्मादन्यत्राधर्मात्” इत्यादिश्रुतिविरोध इति चोद्यमनुवदति-यच्चिति । आत्मनि वस्तुतोऽश्नायादिराहित्यपरकीयभोगाननुसन्धानमित्युक्तम् । अनेकजीववादे तु जीवोपाध्यविद्याभेदादेव तदननुसन्धानमित्याह-अविद्येति ।

इदानीं मतद्वयेऽपि शरीराभेदोऽनुसन्धाने प्रयोजकः, तद्देहश्चाननुसन्धान इति पक्षान्तरमाह—किं चेति । न चैवं शरीरभेदेऽपि कथं जातिस्मृतिमतो जन्मान्तरीयभोगानुसन्धानमिति वाच्यम् । तस्यादृष्टविशेषमहिम्ना योगितुल्यत्वात्तद्व्यतिरिक्तविषयैवेयं चिन्तेत्यभिप्रेत्योक्तमदृष्टविशेषशून्यस्येति । नन्वेवं बालस्थविरदेहयोर्भिन्नत्वात्कथं स्थविरस्य बालदेहभोगानुसन्धानमित्याशङ्क्य योऽसौ तदा बालः स एवेदानीं स्थविर इति प्रत्यभिज्ञया देहैक्यसिद्धेर्न देहभेदप्रयुक्तदोष इत्याह—न चैवमिति ।

नचैवं बालशरीरादिभेदेऽननुसन्धानप्रसङ्गः
तस्याप्येकत्वात् । किं चाननुसन्धाने ह्यात्मभेदो न
प्रयोजकः । अत्रभेदेऽपि जन्मान्तरीयसुखाद्यननुसन्धा-
नदर्शनात् । न च तत्र संस्कारविनाशादननुसन्धा-
नम् । तस्यैव जन्मान्तरे जातिस्मरणेऽनुसन्धानात् ।

न च बालस्थविरदेहयोः परिभोगाभेदाद्गुरुत्वभेदाच्च
भेदस्यावश्यकत्वादभेदप्रत्यभिज्ञानं भ्रम इति वाच्यम् ।
जलूकादिषु परिमाणभेदेऽपि द्रव्यभेदाभावात् । इतरथो-
पविष्टाच्चैत्रादुत्थितस्य तस्य भेदः स्यात् । एकस्मिन्नपि
गुरुत्वभेदस्य कालभेदेनावयवोपचयापचयाभ्यामेवोपपत्ते-
रित्युपादानवादे वक्ष्यते ।

नन्वेवमपि स्वप्ने देवादिशरीरेण भुक्तभोगस्य-
कथं जाग्रति मनुष्यशरीरेऽनुसन्धानमिति चेत् न ।
“प्राणे न रक्षन्नवरम् कुलायम्” इति श्रुतेः स्वप्नेऽपि
जाग्रच्छरीरस्यानुवर्तमानत्वात् तदा तदभिमानाभावेऽपि
वस्तुतस्तदुपहितस्यैव शरीरान्तराभिमानेन भोक्तृत्वात्तदे-
कत्वनिवन्धनानुसन्धानोपपत्तिरिति भावः । आत्मभेदस्य
व्यतिरेकव्यभिचारेणाननुसन्धानप्रयोजकत्वायोगाच्छरी-
रादिभेद एव तत्प्रयोजक इत्यभिप्रेत्याह-किं चेति । ननु
जन्मान्तरीयभोगानुसन्धानप्रयोजकात्माभेदे सत्यपि सं-
स्काररूपसहकारिविरहादेव तदननुसन्धानं न शरीर-
भेदादित्याशङ्क्य तज्जन्मनि जन्मान्तरीयानुसन्धाना-
भावेऽपि पुनर्जन्मान्तरेऽदृष्टविशेषवतस्तदननुसन्धानदर्श-
नात् संस्काराभावायोगादित्यभिप्रेत्याह-न च तत्रेति ।

इदानीं योग्ययोगिसाधारणमनुसन्धानप्रयोजक-
माह-किंचाश्रयेति ।

किं चाश्रयाभेदेऽनुभूयमानेऽसन्धीयमाने एव
च सुखादेरनुभवानुसन्धानदर्शनात् तदाश्रयाभे-
दाज्ञानमेव तत्र प्रयोजकम् । जातिस्मृतिमतो यो-
गीनां च कालान्तरीयदेशान्तरीयसुखाद्याश्रयाभेदा-
ज्ञानाभावादनुसन्धानम् । देवदत्तस्य यज्ञदत्तात्मा-
भेदाज्ञानन्न तदीयसुखाद्यनुभवस्तदनुसन्धानं वा ।

नन्वात्माभेदे यज्ञदत्तस्य देवदत्तात्माभेदा-
नुभव एव किन्न स्यादिति चेत् न । स्वस्य सर्वात्म-
तावारकाज्ञानादुपदेशादिसहकारिविरहाद्वा तद्वि-
रहस्योक्तत्वात् अवच्छिन्नयोर्भिन्नत्वाच्च ।

दुःखाद्याश्रयस्य चाभेदानुभवः स्वकीयत्वेन दुःखा-
द्यनुभवे प्रयोजकः, दुःखाद्याश्रयाभेदप्रतिसन्धानं च तथा
तदनुसन्धाने प्रयोजकम् । तदभेदमात्रे सत्यपि जन्मान्त-
रीयदुःखानुसन्धानाद्यभावादित्यर्थः । एवं दुःखाद्यनुस-
न्धानादौ प्रयोजकमुक्त्वा तदभावे प्रयोजकमाह-तदा-
श्रयेति । उक्तानुसन्धानप्रयोजकस्य सार्वत्रिकत्वमाह-जा-
तिस्मृतिमत इति । स्वाप्नदुःखाद्याश्रयाभेदानुसन्धाना-
देव जाग्रति स्वाप्नदुःखाद्यनुसन्धानमिति चार्थः । आ-
श्रयाभेदेऽप्युक्तप्रयोजकाभावान्न परस्य परकीयदुःखाद्य-
नुभवानुसन्धाने इत्याह—देवदत्तस्येति ।

ननु यथा शिरःपादादिव्याप्तैक्यमनुभूयते, एव-
मनेकशरीरेष्वात्मैक्यमस्ति चेदनुभूयेत । तथा च परकी-
यदुःखानुभवादिकमपि स्यादिति शङ्कते-नन्विति । तस्य
प्रमातुस्तत्तच्छरीरावच्छिन्नात्माभेदस्यानावृतत्वात्तदनुभवः
तस्यैव शरीरोपहितात्माभेदस्य मूलाज्ञानेनावृतत्वात्त-
द्बोधकोपदेशाभावाच्च तदननुभव इति योग्यानुपलब्धि
निराससमय एवोक्तमित्याह—न स्वस्येति । किं च सर्व-
शरीरेष्वात्मनोऽभेदे किं देवदत्तस्य यज्ञदत्तशरीरोपल-
क्षितात्माभेदानुभव आपाद्यते उत तद्विशिष्टात्माभेदा-
नुभवः ? । आद्यो इष्टापत्तिः । देवदत्तशरीरेऽनुभूयमाना-
त्मनो यज्ञदत्तशरीरोपलक्षितत्वात् । न द्वितीयः । वि-
शिष्टात्माभेदाभावादेव तदननुभव इत्यभिप्रेत्याह-अव-
च्छिन्नयोरिति ।

ननु विप्रतिपन्नं शरीरमेकस्यैव भोगायतनं शरीर-
त्वाच्चैवशरीरवदित्यादिलिङ्गात् “एको देवः सर्वभूतेषु
गूढ” इत्यादिश्रुतेर्वा सर्वशरीरेष्वात्मैक्यज्ञानानन्तरं स्व-
कीयत्वेन सर्वशरीरवर्तिदुःखानुबन्धानं स्यादित्याश-
ङ्क्यास्याभेदज्ञानस्य परोक्षत्वात् परोक्षतस्तदनुबन्धान-
मिष्टमित्याह-यस्येति ।

यस्य देहान्तरीयात्माभेदो लिङ्गेन श्रुत्या
वा निश्चितस्तेन तत्सुखादिकमप्यनुमानेन स्वी-
यत्वेन प्रतिसंधीयत एव । एवं देवदत्तस्य ‘नाहं
यज्ञदत्त’ इति भेदप्रमोऽपि तस्य स्वकीयत्वेन यज्ञ-

दत्तीयसुखाद्यनुसन्धानप्रतिबन्धकः । न चैवं सुषु-
प्त्यादावनुसन्धानप्रसङ्गः । तदानीमनुसंधातुरहङ्का-
रोपहितस्य साक्षिणोऽभावात् । तस्मादद्वैतवादे
एको अनेको वा जीवः उभयथाऽपि शरीरान्त-
रावच्छिन्नस्य न परशरीरावच्छिन्नात्मसुखाद्यनु-
संधानमिति ।

यदपि नवीनोक्तं बन्धमोक्षपण्डितमूर्खव्य-
वस्था चैत्रप्रमया चैत्रभ्रमनिवृत्तिरित्यादिव्यवस्था
च न स्यादिति । तत्र न तावद् बन्धमोक्षव्यवस्था-
नुपपत्तिः । एकजीववादे व्यवस्थाया एवाभावात् ।
कौषांचिन्मुक्त्यादिश्रवणस्य श्रवणादिशेषार्थवा-
दत्वात् ॥

एवमनुसन्धानप्रयोजकाभेदप्रतीत्यभावान्न देहान्त-
रीयसुखाद्यनुसंधानमित्युक्तम्, इदानीं भेदभ्रमेण प्रतिबद्ध-
त्वादपि न तदनुसन्धानमित्याह-एवमिति । तर्हि सुप्तौ-
भेदभ्रमाभावेन प्रतिबन्धकाभावात्परकीयदुःखाद्यनुसंधानं
स्यादित्याशङ्क्य किमात्ममात्रस्य तदाऽनुसंधानमापाद्यते
उताहंकारविशेषोपहितस्य ? । आद्यो दृष्टापत्तिः । द्वितीये
उपाधिभूताहंकारस्य तदा सूक्ष्मरूपेण स्थितत्वात्तत्र तदुप-
हितस्य तदनुसंधानमित्यभिप्रेत्याह-न चैवमिति । मैत्रा-
नुपहितदुःखानुसंधातृत्वादित्यस्यान्यथोपपत्तिमुपसंहर-
ति-तस्मादिति ।

ऐकात्म्ये परोक्तं बाधकान्तरमनुवदति दूषयितुं-
 यदपीति । किमेकजीववादे बन्धमोक्षव्यवस्था न स्यादि-
 त्युच्यते अनेकजीववादे वा ? । आद्यं निरस्यति-तत्र न
 तावदिति । नन्वस्मदादेरिदानीमपि बद्धत्वाद्वासदेवा-
 देश्च मुक्तत्वश्रवणात्कथं व्यवस्थाभाव इत्याशङ्क्य श्रुति-
 न्यायाभ्यां जीवविभागप्रयोजकज्ञानैक्ये सिद्धे इदानीं
 संसारानुभवविरोधात्तेषां मुक्तिरर्थवाद इत्याह—केषां
 चिदिति । इतः पूर्वं कस्यापि मुक्तिफलकज्ञानानुदये
 स्वस्यापि तदनुदयशङ्कया ज्ञानाभ्यासे कस्यापि नि-
 ष्कम्पप्रवृत्तिर्न स्यादित्याशङ्क्याह—नचैवमिति ॥

न चैवमनादौ संसारे कस्यापि मुक्त्यभावे
 स्वस्य मुक्तावनाश्वासः । वेदप्रामाण्यादेतावत्का-
 लममुक्तस्य स्वस्य भविष्यन्मुक्तावाश्वासवदेक-
 जीववादेऽप्युपपत्तेः । न च ज्ञानार्थमेकस्मिन् प्र-
 वृत्तेऽपरस्याप्रवृत्तिप्रसङ्ग इति वाच्यम् । एकस्येवा-
 परस्याप्यज्ञत्वाद् रागप्राप्तप्रवृत्तेर्बाधकाभावाद्
 भेदभ्रमात्प्रवृत्त्युपपत्तेः । अभेदे तु निश्चिते
 न कश्चित्प्रवर्तते । न चाप्तवाक्याज्जीवैकत्वनि-
 श्चयानन्तरमनेकेषां प्रवृत्तिर्न स्यादिति वा-
 च्यम् । गुणविद्यानिवर्त्तकसाक्षात्कारं स्वस्मिं-
 श्चाविद्यां पश्यतो जीवैकत्वनिश्चयासंभवात् ॥

तत्र हेतुः वेदेति । यथा जीवनानात्ममते स्वस्या-
नादिसंसारे मुक्तिपर्यन्तज्ञानानुदयेऽपि “ब्रह्म वेद ब्रह्मैव
भवति” “तरति श्लोकमात्मवित्” इत्यादिवेदप्रामाण्या-
देव भविष्यन्मुक्त्यपेक्षया प्रवृत्तिः, एवमेकजीवपक्षेऽपि वे-
दप्रामाण्यादेव निःशङ्कं मुक्त्यर्थिनस्तत्साधनज्ञानाभ्यासे
प्रवृत्त्युपपत्तिरित्यर्थः । नन्वेकस्य मुक्त्यर्थं ज्ञानाभ्यासे
प्रवृत्तेरेवान्येषामपि सुमुक्षूणां तज्ज्ञानादेवापेक्षितसिद्धे-
स्तदर्थं प्रवृत्तिर्न स्यादिति चेत् न । एकस्य यथा स्वस्मि-
न्नज्ञानतत्कार्यरूपानर्थदर्शनात्तन्निवृत्तये प्रवृत्तिः, एवम-
न्येषामपि स्वस्वात्मन्यनुभूयमानाज्ञानाद्यनर्थनिवृत्तिक-
त्वाद्यागे शूद्रवच्छास्त्रेणापर्युदस्तत्वाच्च तदर्थं प्रवृत्तिर-
निवार्येत्याह—न च ज्ञानार्थमिति ।

किमैकात्म्यनिश्चिते प्रवृत्तिर्न स्यादित्युच्यते अ-
निश्चिते वा ? नान्त्यः स्वस्याधिकार्यन्तराभेदानिश्चय-
दशायां स्वस्य ततो भेदभ्रमात् स्वप्रयोजनाय पृथक् प्र-
वृत्त्युपपत्तेरित्याह-भेदभ्रमादिति । आद्येऽपि तन्निश्चयः
किमप्रतिबद्धसाक्षात्कारात्मकः परोक्षज्ञानात्मको वा ?
आद्ये इष्टापत्तिः । ततः सर्वानर्थमूलाज्ञाननाशेन तद-
नन्तरं कस्यापि संसारिणोऽभावादित्यभिप्रेत्याह-अभेदे
त्विति । द्वितीयमनूद्य दूषयति-न चेति । किं गुरावपरोक्ष-
ज्ञाननिश्चयवतस्तद्वाक्याज् जीवैक्यनिश्चयः परोक्षज्ञान-
निश्चयवतो वा ? । नाद्यः । अपरोक्षज्ञानिनो गुरोरज्ञानि-

नश्च स्वस्य विरुद्धधर्मवस्वेनाभेदज्ञानासम्भवेन जीवैक-
त्वनिश्चयायोगादित्याह-गुराविति ॥

द्वितीये परोक्षज्ञाने सत्यप्यज्ञानस्यानुवर्तमान-
त्वादपरोक्षज्ञानेनैव तन्निवर्त्यमिति मत्वा तदर्थं स्वय-
मपि प्रवर्तते इत्याह-गुराविति ।

गुरौ परोक्षज्ञाननिश्चयवांस्त्वविद्यानिवृत्ते-
र्यत्नान्तरसाध्यत्वनिश्चयेन स्वयमपि प्रवर्तते ।
अन्यत्र विघ्नशङ्कयापि स्वयं प्रवर्तते । स्वर्गनर-
कादिव्यवस्था च जीवस्यैकस्यैवाविद्याप्रतिबिम्ब-
स्यानेकान्तःकरणावच्छेदभेदेनसंगच्छते । नाना-
जीववादे च यस्य ब्रह्मसाक्षात्कारः तस्योपाधि-
निवृत्तिर्नैतरेण उपाधिश्चानादिजीवनिष्ठो ब्रह्म-
निष्ठो वा । यो यस्य ब्रह्मभावप्रतिबन्धकः स
तस्य ब्रह्मसाक्षात्कारेण निवर्तते, अतो नातिप्र-
सङ्गः । पाण्डित्यादेस्तु प्रमातुरन्तःकरणावच्छिन्न-
स्यैव धर्मत्वात्तद्भेदादेव व्यवस्था ।

ननु गुरुप्रवृत्त्यैवापरोक्षज्ञानसंभवात्स्वेन किमर्थं प्रव-
र्तितव्यमित्यत आह-अन्यत्रेति । नन्वेकजीववादे कथं
स्वर्गनरकयोस्तद्भेदधर्मधर्मयोश्च व्यवस्थेत्याशङ्क्य
कर्तृत्वोपाधेरन्तःकरणस्यानेकत्वाद्यदन्तःकरणोपहितेन
यात्कर्म कृतं तदुपहितेनैव तत्फलं भोक्तव्यमिति व्यव-

स्थोपपत्तिरित्याह—स्वर्गेति । इदानीमनेकजीववादे
बन्धसोक्षव्यवस्थामभ्युपेत्य तदुपपत्तिमाह—नानेति ।
तस्योपाधिनिवृत्तिरिति । तस्य ब्रह्मणः सकाशादप्रयो-
जकाज्ञानरूपोपाधितद्धर्मादेर्निवृत्तिरित्यर्थः । ननु स
उपाधिः किं जीवनिष्ठो ब्रह्मनिष्ठो वा ? । नाद्यः ।
जीवेश्वरविभागस्याज्ञानप्रयुक्तत्वेन परस्पराश्रयात् । न
द्वितीयः । ब्रह्मणोऽज्ञत्वभ्रान्तत्वादिसंज्ञादित्याश-
ङ्क्योभयथाऽपि न दोष इत्याह—उपाधिश्चेति । अ-
ज्ञानजीवत्वयोरनादित्वात् साक्षिमात्रभास्यत्वाच्चा-
त्पत्तौ ज्ञप्तौ वा न परस्पराश्रयः, स्थितौ च पर-
स्पराश्रयप्रयोजकत्वं द्रव्यत्वगुणवत्त्वयोरिषाविरुद्धम् ।
अज्ञानरूपोपाधेश्चिन्मात्रब्रह्मनिष्ठत्वेऽपि स यं प्रति ब्र-
ह्मरूपमावृणोति तस्यैवाज्ञत्वादिप्रयोजक इति न
ब्रह्मणोऽज्ञत्वादिदोषप्रसङ्ग इति भावः । एकजीवमते
पाण्डित्यमौर्ख्यव्यवस्थाऽपि स्वर्गनरकादिव्यवस्थावदेवे-
त्याह—पाण्डित्यादेस्त्विति ।

नन्वेकजीवमते गुरुशिष्यभावो न सम्भवति गुरोर्ज्ञा-
नित्वात् शिष्यस्य चाज्ञानित्वात् ज्ञानाज्ञानयोरेकदैक्य
विरोधादिति चेत् परोक्षज्ञानस्याज्ञानाविरोधित्वात्
प्रमातृभेदेन गुरुशिष्यभावोपपत्तेरित्याह—न चेत्या-
दिना ।

न च गुरुशिष्यभावव्यवस्थाऽसम्भवो
जीवद्वयाभावादिति वाच्यम् । परोक्षज्ञानिन एवो-

पदेशकर्तृत्वमिति मतेऽन्तःकरणभेदेन तदुपपत्तेः ।
 ब्रह्मनिष्ठत्वं च तस्यापि भवति । अनन्यव्यापार-
 तालक्षणब्रह्मनिष्ठतायास्तस्याविरोधात् । केचि-
 तु भगवानेवान्तर्यामी शिष्यस्य स्वमतिकल्पित-
 त्वशङ्काव्युदासाय गुरुशुश्रूषादिशास्त्रार्थवत्त्वाय
 च परोक्षनिश्चयवद् गुरुदेहं गतस्तदभेदज्ञानात्त-
 दाराधनयाऽपि संतुष्टो ब्रह्मोपदिशति स्त्र्यादिश-
 रोरे गन्धर्वोपदेशदर्शनात् ।

“ननु समित्पाणिः श्रोत्रियं ब्रह्मनिष्ठम्” इति श्रुते-
 ब्रह्मनिष्ठस्यैवोपदेष्टृत्वात् कथं परोक्षज्ञानिनो गुरुत्व-
 मित्यत आह—ब्रह्मनिष्ठत्वं चेति । अपरोक्षज्ञानिन
 एवोपदेष्टृत्वेऽपि गुरुशिष्यभावोपपत्तिरित्यभिप्रेत्य स-
 तान्तरमाह—केचित्त्विति । भगवानेव गुरुदेहं गतो
 ब्रह्मोपदिशतीति प्रथमं संबन्धः । ननु भगवतस्तत्त्व-
 ज्ञानित्वेन जीवे स्वातिरिक्तभ्रमाभावात् कथं तदुपदे-
 शार्थं प्रवृत्तिरित्याशङ्क्य जीवकल्पितव्यावहारिकभेदेन
 तन्नियन्तृत्ववत् तदुपदेष्टृत्वमप्यस्तीत्याह—अन्तर्या-
 मीति । नन्वीश्वरोऽधिकारिहृदयस्य एव तस्य बोधयतु
 ब्रह्म, किं तस्य गुरूपदेशेनेत्याशङ्क्य तथात्वे शिष्यस्य
 स्वबुद्धिमोहादित्यं स्फुरतीति शङ्कया निर्विचिकित्सबो-
 धायोग इत्याह—शिष्यस्येति । एवमप्यन्तर्हित एवेश्वरः
 श्रुतिवाक्योपन्यासपूर्वकं ब्रह्मोपदिशत्वित्याशङ्क्याह—

गुरुशुश्रूषेति । सूर्खशरीरं प्रति शिष्यस्य ज्ञानायोपसर्पणा-
भावात्तत्रोपदेशासम्भव इत्यभिप्रेत्य परोक्षनिश्चयवदि-
त्युक्तम् । ननु गुरोरेवोपदेशार्थं प्रार्थितत्वादप्रार्थितस्ये-
श्वरस्य कथमुपदेष्टृत्वमित्याशङ्क्योपदेष्टृत्वबुद्ध्या गु-
रोराराधितत्वात्तावता संतुष्टो भगवानुपदिशतीत्याह-त-
दभेदेति । नन्वन्यशरीरेऽन्यस्योपदेष्टृत्वं कुत्रापि न दृष्ट-
मित्यत आह-स्व्यादीति । दर्शनादित्युपलक्षणं पतञ्ज-
लस्य काव्यस्य भार्यायां प्रविष्टस्य गन्धर्वस्य याज्ञिकादीन्
प्रत्युपदेष्टृत्वश्रवणाच्चेत्यर्थः ।

ईश्वरस्योपदेष्टृत्वे मानाभावशङ्कायामाह—यो
वा इति ।

“यो वै वेदांश्च प्रहिणोति तस्मै तेन ब्रह्म-
हृदाय आदिकवये” इत्यादिप्रमाणादन्तर्यामिण
उपदेष्टृत्वाद् जीवस्य चोपदेशानुकूलव्यापारव-
त्स्वशरीराभेदाभिमानात्स्वस्योपदेष्टृत्वाभिमानः ।
अत एव “मन्मुक्त्यैवासि मुक्तस्त्वम्” इत्युपदेशा-
पादनमपि निरवकाशमिति ।

अन्ये तु स्वप्ने कल्पितपित्राद्युपदिष्ट-
मन्त्रादिरिव कल्पिताचार्योपदिष्टविद्याऽपि फल-
वतीति स्वप्न इव जाग्रत्यपि विद्वत्त्वेन कल्पि-
तस्योपदेष्टृत्वमित्याहुः ।

भगवत्पादादयस्तु श्रीरघुनाथादिरिव स्वे-
च्छाकृतशरीरा भगवदंशा एव ।

द्वापरे द्वापरे विष्णुर्व्यासरूपी महामुने ।
चतुर्भिः सहितः शिष्यैः शङ्करोऽवतरिष्यति ॥
इत्यादिपुराणवचनात् । अतो न तन्मुक्त्याऽपी-
दानीन्तनसंसारानुपलम्भः ।

आदिपदेन

“ददामि बुद्धियोगं तं येन मामुपयान्ति ते” ।

योऽन्तर्बहिस्तनुभृतामशुभं विधुन्व—

ज्ञाचार्यचैत्यवपुषा स्वगतिं व्यनक्ति ।

इत्यादि गृह्यते । नन्वेवं स त्वहमस्य गुरुर्ममायं
शिष्य इति कथमाचार्यो वक्तीत्यत आह—जीवस्येति ।
एकजीवसते जीवद्वयाभावादुपदेश एव न सम्भवति ।
तत्सम्भवेऽपि

मन्मुक्त्यैवासि मुक्तस्त्वं मा यत्नं कुरु मुक्तये ॥

इत्येवोपदेशः स्यादिति चोद्यं परोक्षज्ञानिन ईश्व-
रस्य वोपदेष्टृत्वाङ्गीकारादेव निरस्तमित्याह—अत
एवेति । न जीवस्येश्वरस्य वोपदेष्टृत्वं किं तु मायाविजृ-
म्भित एवोपदेश इति मतान्तरमाह—अन्ये त्विति ।
विद्वत्त्वेनेति । विद्वत्त्वेन परिकल्पितशरीरावच्छिन्नचैतन्य-
निष्ठाविद्यामुमुक्षुकर्माराधितपरमेश्वरप्रेरितान्तत्तदुपदे-
शाकारेण परिणमत इत्यर्थः । मायिकोपदेशस्योन्मत्त-

प्रलापवदबुद्धिपूर्वकत्वान्न फलपर्यवसायित्वमित्याशङ्क्य
यथार्थत्वात्फलवत्त्वमिति सद्गुष्टान्तमाह—स्वप्न इति ।
एकजीवमते व्यासादीनां तत्त्वाज्ञानित्वे इदानीं संसारा-
नुपपत्तिः । तेषामतत्त्वज्ञत्वे चार्वाचीनानां तत्त्वज्ञान-
मतिनैरास्यप्रसङ्ग इत्याशङ्क्य तेषामीश्वरांशत्वान्न तत्त्व-
ज्ञानेन जीवगतसंसाराभाव इत्याह—भगवत्पादादय
इति । व्यासादीनामीश्वरांशत्वे मानमाह-द्वापर इति ।

मैत्रानुसंहितदुःखाननुसंधातृत्वादिति हेतोरप्रयो-
जकत्वमुपसंहरति—अत इति ।

अतोऽनुकूलतर्काभावाज्जीवभेदानुमानमप्र-
योजकम् । अननुसंधातृत्वस्यैक्यटादौ मैत्रभेदव्या-
प्यतया इतरस्य व्याप्त्यनवच्छेदकत्वाच्च । तस्माद्
देवदत्तातिरिक्ततया प्रतीयमानो जीवो न देवद-
त्तात् तत्त्वतो भिद्यते जीवत्वाद् देवदत्तवत् ।
अभेदेऽप्यनुसन्धानादिव्यवस्थोपपत्तिरनुकूलस्त-
र्कः । गौरवं च विपक्षे बाधकम् । यथा हि “अयं
ज्योतिरात्मा विवस्वानयोभिन्ना बहुधैक्रेऽनुग-
च्छन् । उपाधिना क्रियते भेदरूपो देवः क्षेत्रे-
ष्वेवमजोऽयमात्मा । स एष भूतानान्द्रियाणि
विराजं देवताः कोशांश्च सृष्ट्वा प्रविश्य मूढो
मूढ इव व्यवहरन्तस्ते माययैव तस्मादद्वय

एवायमात्मा”इति श्रुतिरपि जीवपरयोजीवानां
चोपाधिनिमित्तं भेदं दर्शयति, वास्तवभेदं च
निराकरोतीति सिद्धः स्वत आत्माभेद इति
मायासंभृतमानसेषु बहुधाऽयोबिम्बितो भासते
ब्रह्मब्राह्मणदेवदैत्यपशुभिर्भास्वानिवाप्सु प्रभुः ।

व्यर्थवशेषणत्वेनाप्युक्तहेतुं दूषयति—अननुस-
न्धातृत्वस्येति । जीवनानात्वे मानाभाववत्तदैक्येऽपि न
मानमित्याशङ्क्य तन्नानुमानश्रुती प्रमाणयति—तस्मा-
दित्यादिना । अयं प्रत्यक्षतोऽनुभूयमानः ज्योतिरात्मा
ज्योतिः स्वरूपो विवस्वान् सूर्यः यथा बहुधा भिन्ना अपः
प्रतिबिम्बभावेनानुच्छन्नुपाधिना प्रतिबिम्बोपाधिभूत-
नानाजलेन भेदरूपः क्रियते नानात्वेन भासते । एवं
दीव्यत इति देवः स्वप्रकाशोऽयमात्मा सर्वेषामहमनुभ-
वसिद्धः क्षेत्रेषु ब्रह्मादिस्तम्बपर्यन्तेषु तत्तद्देवाद्युपाधिनैव
भेदेन भासत इत्यर्थः । भेदे सत्यत्वध्रमनिवृत्तिः परमेश्व-
रानुग्रहादेवेति सत्त्वा अद्धाविष्टस्तत्प्रणतिं कुर्वन्नर्थाद्विद्व-
माणवादार्थदाह्यं दर्शयति—मायासंभृतेति । मायाका-
र्येष्वन्तःकरणेषु यो बिम्बितः प्रतिबिम्बभावं प्राप्तो
बहुधा भासते । बहुधा भानमेव दर्शयति—ब्रह्मेति ।
चतुर्मुखाद्युच्चावचरूपेणेत्यर्थः । तृतीय, चैत्यम्भावे ।
बिम्बस्यैव प्रतिबिम्बभावेन नानोपाधिषु बहुधाभाने
दृष्टान्तमाह—भास्वानिति ॥

नन्वेवं बहुधा भानस्य सुखप्रतिबिम्बवच्चित्प्रतिबिम्बेऽसंभवाद्बिम्बभूतेश्वरस्यैव भेदप्रसङ्गो वक्तव्यः । तथा च तत्प्रयुक्तसंसारारोपोऽपि तस्यैव स्यादित्यत आह-यः स्वाभेति ।

यः स्वाभापहृताखिलोऽशुभवपु-
र्यो भौतिकज्योतिषां
ज्योतिः श्रीपतये मृगेन्द्रवपुषे
तस्मै परस्मै नमः ॥

केचित्तु जीवाः परमात्मनः पारमार्थिकं कांशाः । “ममैवांशो जीवलोके” इति स्मृतेः । न च निरवयवस्यांशवत्त्वं विरुद्धम् । औपाधिकस्य तस्याविरोधात् । अत एवाग्निर्विस्फुलिङ्गादिदृष्टान्तश्रुत्या जीवानां परस्मादुत्पत्तिश्रवणमविरुद्धमित्याहुः ।

स्वस्य या आभा—अनावृतस्वरूपप्रकाशः तया अपहृतस्—अप्राप्तस् अखिलाशुभवपुः—भ्रान्त्यादिसकलदोषस्वरसं यस्मिन् स तथोक्तः । बिम्बरूपस्यापीश्वरस्य स्वतस्तत्त्वज्ञत्वान्न तत्र भ्रान्त्यादिप्रसक्तिः सुखप्रतिबिम्बस्य जडत्वादेव न भ्रान्तिः, न तु प्रतिबिम्बत्वात् । बिम्बस्यापि स्तम्भकुम्भादेर्जडस्य भ्रान्त्यभावात् । चित्प्रतिबिम्बस्य तु जीवस्य चेत-

नत्वादज्ञत्वाच्च तस्यैव भ्रान्त्यादिरित्यर्थः । नन्वी-
 श्वरस्य बिम्बरूपत्वे मुखादिविम्बवत्तत्त्वज्ञतैव न
 स्यादित्याशङ्क्य मुखादेर्जडत्वादेव न तत्त्वज्ञता, ईश्व-
 रस्य तु चिद्रूपत्वादज्ञत्वाभावाच्च तत्त्वज्ञतेत्यभिप्रेत्य तस्य
 सर्वसाक्षिचिद्रूपत्वमाह—यो भौतिकेति । आदित्यादि-
 ज्योतिषामपि ज्योतिः सत्तानिश्चयरूपप्रकाशः,
 अन्येषां किमु वक्तव्यमिति भावः । तथा च श्रुतिः-
 “तमेव भान्तमनुभाति सर्वं, तस्य भासा सर्वमिदं विभा-
 ति” इति । मृगेन्द्रवपुषे-नरसिंहात्मकविग्रहोपलक्षिताय
 सर्वावयवापेक्षया शिरसः प्रधानत्वात्तस्य सिंहाकारत्वात् ।
 इत एव भवेषु नराकारस्यापि वपुषो मृगेन्द्राकारत्व-
 व्यपदेश इति द्रष्टव्यम् ।

जीवेश्वरयोरंशंशिभावेन भेदस्तात्त्विको न तु
 बिम्बप्रतिबिम्बभावेन कल्पित इति तान्त्रिकमत-
 मनुवदति दूषयितुं—केचित्त्विति । ननु “ततस्तु तं
 पश्यति निष्कलं ध्यायमानः” “निष्कलं निष्क्रियं
 शान्तम्” इत्यादिनिरंशत्वप्रतिपादकश्रुतिविरोधात्
 (१)स्मृतिरन्यपरतया नेयेत्याशङ्क्य निरंशस्याप्याकाश-
 स्येवौपाधिकांशसंभवाद्विरोध एव नेत्याह—न चेति ।
 स्वभावतो नित्यस्याप्यात्मन औपाधिकोत्पत्तिसंभवा-
 त्ममापीष्टेत्याह—अत एवेति ।

(१) ‘ममैवांशो जीवलोके’ इति स्मृतिरित्यर्थः ।

वस्तुनो वस्तुतो द्वैरूप्यासंभवान्निरंशत्वस्य स्वाभा-
विकत्वे सांशत्वस्यावास्तवत्वमावश्यकमिति दूषयति-
तन्नेति ।

तन्न । स्वतो निरंशस्योपाधितोऽपि वास्त-
वांशासंभवात् । औपाधिकस्य स्फटिकलौहि-
त्यादेरिवानिर्वचनीयत्वात् । निरंश उपाधिजन्य-
स्य तज्ज्ञाप्यस्य तत्तन्त्रस्य वा वास्तवांशस्याभा-
वात् । अन्यथा निरंशत्वव्याहतेः । अग्निसंयोग-
जन्यलौहित्याश्रयस्यापि वस्तुतो लोहितमात्रा-
स्वभावत्वात् । “ब्रह्मदासा ब्रह्मैवेमे कित्वाः” इति
श्रुतिविरोधाच्च । “ममैवांश” इति स्मृतिरपि बि-
म्बप्रतिबिम्बभावेनांशांशिभावं कल्पितमाहाभे-
दाय । अत एवाग्निविस्फुलिङ्गश्रुतिरपि न विरु-
ध्यते अग्निस्वभावापरित्यागेन विस्फुलिङ्गानां
पृथग्भूतत्वमात्रत्वात् । अन्यथा “न जायते” इति
श्रुतिविरोधात् कृतहानादिन्यायविरोधाच्चेति ।

निरवयवे प्रदेशभेदस्यौपाधिकत्ववत्सांशत्वस्या-
प्यौपाधिकत्वं दुर्निरूपमित्यभिप्रेत्याह-निरंश इति ।
औपाधिकस्यापि वास्तवत्वाभ्युपगमे बाधकमाह-अन्य-
थेति । औपाधिकस्य वास्तवत्वे तद्विपरीतपूर्वरूपस्य
हानिरेवेत्यत्रोदाहरणमाह—अग्नीति । अलोहितघटेऽ-

ग्निसंयोगालौहित्यस्य सत्यस्योत्पत्तौ तदनन्तरं तस्या-
लोहितस्वभावाभावादित्यर्थः । किं च धीवरादीनामपि
वस्तुतो ब्रह्माभेदाभिधानान्न जीवेश्वरयोर्वास्तवभेदः
संभवतीत्याह—ब्रह्मदासा इति । तद्व्युत्पत्तिविधायि-
स्मृतेः का गतिरित्याशङ्क्य श्रुत्यनुरोधेनैव सा व्याख्ये-
येत्याह-ममेति । अभेदायेति । अभेदप्रमितये इत्यर्थः ।
नन्वग्निविस्फुलिङ्गदृष्टान्तश्रुत्या जीवानामुत्पत्तिश्रवणा-
दुत्पन्नानुत्पन्नयोर्वास्तवभेदायोगात्तदङ्गीकारे तच्छ्रुति-
बाध इति, तत्राह-अत एवेति । अतःशब्दार्थमाह-अङ्गी-
ति । ब्रह्मस्वभावापरित्यागेन जीवानां तत औपाधिक एव
विभाग इति वक्तुं श्रुतिर्दृष्टान्तत्वेन विस्फुलिङ्गानामौ-
दपाद्यग्निस्वभावापरित्यागेन ततो विभागमात्रं वक्ति
न तु तेषामुत्पत्तिर्मपि । अन्यवयवानामेव ततो विभ-
क्तानां विस्फुलिङ्गत्वेन तेषां तत उत्पत्त्यभावादिति
भावः । जीवानामुत्पत्तावेव विस्फुलिङ्गदृष्टान्त इत्युक्तौ
बाधकमाह—अन्ययेति ॥

जीवपरयोर्विम्बप्रतिबिम्बभावेऽपि तयोरभेदास-
म्भवाद्भेद एव वास्तव इति सदृष्टान्तमाह—
अत्राहेति ॥

अत्राह नवीनः—यदि जीवो ब्रह्मणः प्रति-
बिम्ब इत्युच्यते, तर्हि तास्विक एवैतयोर्भेदः
स्यात् । अभेदे मानाभावात् । तथा हि—तत्र न
तावत् प्रत्यक्षं मानम् । 'इमे चैत्र-तच्छाये भिन्ने'

इतिवद् 'इमे चैत्रतरप्रतिबिम्बे भिन्ने' इति पार्श्व-
स्थेन ग्रहणात्, स्वेनापि स्वकर-तत्प्रतिबिम्बे भिन्ने
इति ग्रहणात् ।

ननु यथा बहिः स्थितश्चैत्री यत्स्वलक्षणः
प्रतिपन्नस्तत्स्वलक्षण एव वेशमान्तःस्थो भाति,
तथा यत्स्वलक्षणं ग्रीवास्थं मुखं तत्स्वलक्षण-
मेव दर्पणस्थमपि भातीति न तद्वत्स्वन्तरम् ।
तस्मादेकदेशस्थं मुखं भिन्नं भिन्नदेशस्थमिव
भातीति चेत् न । किमनेन सव्येतरहस्तयोरिवा-
त्यन्तसादृश्यधीरुपन्यस्ता प्रत्यभिज्ञा वा ? ।
आद्ये न तयोरैक्यसिद्धिः । अन्त्येऽसिद्धिः । कि-
ञ्चित्स्वच्छतामादौ प्रतीते मुखच्छायामात्रे मुख-
संस्थानाविशेषाप्रतीत्या प्रत्यभिज्ञाऽभावस्य स्फु-
टत्वात् ।

बिम्बप्रतिबिम्बयोरभेदे किं प्रत्यक्षं मानमुता-
नुमानं किं वा स्मृतिः ? । नाद्यः प्रत्यक्षेण तद्भेद-
स्यैव ग्रहादिति सदृष्टान्तमाह-तत्र न तावदिति । पा-
र्श्वस्थेन भेदेन ग्रहणेऽपि चैत्रेण तयोरभेद एव गृह्यत
इत्याशङ्क्याह-स्वेनापीति । ननु गृहाद्वहिश्चैत्रो यद्रूपो
द्रष्टृस्तद्रूप एव गृहमध्ये द्रष्टु इति यथा तस्य बहिर्द्रष्टा-
दभेदः, एवं ग्रीवास्थमुखं यत्स्वलक्षणं ग्रीवास्थं मुखं

तत्स्वलक्षणं दर्पणस्थं भाति तत्स्वरूपमेव दर्पणेऽपि
दृश्यत इति तत्ततो न भिद्यते । तथा च तत्र भेदा-
दिप्रतिभासो भ्रम इति टीकाकारोक्तमनुवदति-नन्वि-
त्यादिना । भिन्नमित्यत्रापि इवशब्दो द्रष्टव्यः । यत्स्वल-
क्षणं ग्रीवास्थं मुखं तत्स्वलक्षणं दर्पणस्थं भातीत्यनेन
किं बिम्बप्रतिबिम्बयोः सादृश्यं भातीत्युच्यते, उताभेद
इति विकल्पयति-किमनेनेति । आद्ये सादृश्यस्य भेद-
सापेक्षत्वान्नाभेदसिद्धिरित्याह-आद्य इति । द्वितीये
क्वचिन्मुखप्रतिबिम्बत्वेन मुखाकारप्रतीत्यभावात्प्रत्यभि-
ज्ञैव नेत्याह-अन्त्ये इति ।

क्वचिच्च विशेष्येन्द्रियसन्निकर्षभावेनाभिज्ञाऽयोगा-
त्प्रत्यभिज्ञाऽभाव इत्याह—स्वनेत्रेति ।

स्वनेत्रगोलकादौ स्वस्याभिज्ञाऽभावेन प्रत्य-
भिज्ञायोगाच्च । सूर्यपार्श्वे प्रतिसूर्य इव 'दर्पणे
मुखच्छाया' इत्यनुभवेन 'दर्पणे मम मुखं लग्नम्'
इतिप्रतीत्यभावाच्च । अत एव बालानां प्रतिबिम्बे
बालान्तरभ्रमः । क्वचित् मन्मुखमिति व्यपदेशः
स्वच्छायाशिरसि स्वशिरोव्यवहारवत् मार्ग-
विन्यस्तपादाकृतौ स्वपादव्यवहारवच्च गौणः ।
भेदज्ञाने सत्यभेदव्यवहारस्य गौणत्वनियमात् ।

किं च यद्यैक्यं भासते तर्ह्यज्ञानस्य नि-
वृत्तत्वान्न भेदभ्रमः स्यात् । न च तत्रोपाध्यभाव-

सहकृतादेव ज्ञानादज्ञाननिवृत्तिरिति वाच्यम् ।
ज्ञानस्य स्वप्रागभावनिवृत्ताविवाज्ञाननिवृत्ताव-
प्यनपेक्षत्वात् । अन्यथा तत्रापि 'न जानामि'
इत्यनुभवप्रसङ्गात् ।

यत्रापि प्रतिबिम्बे मुखाकारो दृश्यते तत्रापि न
प्रत्यभिज्ञेति सदृष्टान्तमाह—सूर्येति । प्रत्यभिज्ञाऽभावा-
देव बालानां स्वप्रतिबिम्बे चेतनान्तरत्वभ्रम इत्याह—
अत एवेति । कथं तर्हि दर्पणे मम मुखमित्यादिव्य-
पदेश इत्याशङ्क्य ज्ञातभेदयोरभेदव्यपदेशत्वाद् गौण
एवेति सदृष्टान्तमाह—क्वचिदिति । किं च बिम्बप्रति-
बिम्बयोरभेदप्रतिभासे त्वदभिमतभेदभ्रम एव न स्या-
त्तन्मूलाज्ञानस्य तेन नाशादित्याह—किं च यदीति ।
अप्रतिबद्धज्ञानस्यैवाज्ञाननिवर्तकत्वाद् बिम्बप्रतिबिम्बा-
भेदज्ञानस्य चोपाधिना प्रतिबद्धत्वान्न भेदभ्रममूलाज्ञान-
निवर्तकतेत्याशङ्क्य ज्ञानस्य स्वप्रागभावनिवृत्ताविवाज्ञान-
निवृत्तावपि निवर्त्यातिरिक्तानपेक्षत्वादुपाध्यभावस्य
तत्र सहकारित्वमेवायुक्तमित्याह—न च तत्रेत्यादिना ।
ननु कार्यमात्रे प्रतिबन्धकाभावस्यानुकूलत्वान्तदभावे क-
थमज्ञाननिवृत्तिलक्षणकार्यमित्याशङ्क्य तर्हि तदनि-
वृत्तौ मुखाभेदं न जानामीत्यनुभवः स्यात् । अज्ञानस्य
साक्षिमात्रभास्यत्वात् ; इत्याह—अन्यथेति ।

ननु बिम्बप्रतिबिम्बभावेन भ्रमो न मुखाभेदा-
ज्ञानजन्यः, येन तन्निवृत्त्या निवर्तेत; किं तु वियदा-

द्युपादानमूलाज्ञानजन्यः तस्य च मुखाभेदज्ञानेनानि-
वृत्तत्वात्तद्भेदभ्रमानुवृत्तिरित्याशङ्क्य तथात्वे घटादि-
भेदवत् बिम्बप्रतिबिम्बभेदस्यापि व्यावहारिकसत्त्वता-
प्रसङ्ग इत्याह—न च मूलेति ॥

न च मूलाविद्याकार्यं प्रतिबिम्बभ्रम इति
वाच्यम् । व्यावहारिकत्वप्रसङ्गात् । न च सोपा-
धिकभ्रमे नाज्ञानं हेतुः, न वाऽज्ञानमज्ञाननिवर्त्तकं,
किं तूपाधिरेव कारणं, तदभावश्च निवर्त्तकः
इति वाच्यम् । भ्रान्तेरनुरूपमज्ञानमेव हेतुः । सव्ये-
तरमृङ्गादौ व्यभिचारात्, सादृश्यस्य भेदव्याप्यत्वेन
विरोधाच्च । नापि वैधर्म्याभावो लिङ्गम् । असिद्धे-
नापि बिम्बचलनाधीनचलनत्वात् क्रियासाम्यं
छायायामनैकान्त्यात् । नापि बिम्बकारणमात्रज-
न्यत्वं बिम्बादर्वाचीने प्रतिबिम्बे तदसिद्धेः ।
पृथग्दृष्टकार्यानुरोधेन परिवेषेन्द्रचापच्छायाप्र-
तिसूर्यादाविव कारणस्य कल्प्यत्वात् ॥

निरुपाधिकभ्रम एवाज्ञानजन्यः सोपाधिकभ्रमस्तु
दर्पणाद्युपाधिनैव जन्यो यावदुपाध्यनुवर्तत इत्या-
शङ्क्यापसिद्धान्तप्रसङ्गेन दूषयति—न च सोपाधिकेत्या-
दिना । द्वितीयमपवदति—नापीति । तत्र हेतोरनिरूप-
णादिति शेषः । किं प्रतिबिम्बस्य बिम्बाभेदेऽत्यन्तसा-

द्रुश्यं हेतुः, वैधर्म्याभावो वा, बिम्बचलनाधीनचलनवत्त्वं वा, बिम्बकारणमात्रजन्यत्वं वा ? । आद्यं व्यभिचारेण दूषयति—सव्येतरेति । साध्यविपर्ययव्याप्तत्वाद्विरुद्ध-
श्चायं हेतुरित्याह—साद्रुश्यस्येति । श्यामत्वावदा-
तत्वप्रत्यङ्मुखत्वादिविरुद्धधर्मवत्त्वाद् बिम्बप्रतिबिम्ब-
योर्द्वितीयो हेतुरसिद्ध इत्याह—नापीति । बिम्बे चलति
भूतलादौ तच्छायाया अपि चलनवत्त्वात्तत्र व्यभिचारेण
तृतीयं दूषयति—नापि बिम्बेति । प्रतिबिम्बस्य बिम्ब-
कारणमात्रजन्यत्वे तयोः पौर्वापर्यायोगात् तुरीयोऽपि
हेतुरसिद्ध इत्याह—नापीति । प्रतिबिम्बस्य कारणान्तरा-
निरूपणाद् बिम्बकारणमात्रजन्यत्वम् । तथा च पौर्वा-
पर्याविभासो भ्रम इत्याशङ्क्याह—पृथग्दृष्टेति ॥

ननु बिम्बातिरिक्तः प्रतिबिम्बः किं द्रव्याद्यन्य-
तमस्तदतिरिक्तो वा ? । नाद्यः । तस्य पृथिव्या-
दित्रितयान्तर्भावे गन्धगुरुत्वद्रवत्वोष्णस्पर्शाद्युपलम्भ-
प्रसङ्गात् । वाय्वादिद्रव्यात्मकत्वे चासुषुप्तवायोगात् ।
रूपादिमत्त्वेन गुणादावप्यन्तर्भावायोगात् । न द्वितीयः ।
द्रव्यादिषट्कातिरिक्तभावपदार्थाप्रसिद्धेः, इत्याशङ्क्या-
ह—प्रतिबिम्बमिति ।

प्रतिबिम्बमपि च्छायाविशेषो द्रव्यान्तरं वा
तमोवत् । एतेन दर्पणं मुखव्यक्तिशून्यं तत्कार-
णशून्यत्वादित्यनुमानं प्रत्युक्तम् । “नोपरक्तं न

वारिस्थम्" इति स्मार्तद्वयवहारस्तु "चित्रे सिंह"
इति लोकव्यवहारवत् यथा तन्तुमयी योषिद्
इत्यादिवचनवच्च गौण इति न किञ्चिदभेदे मा-
नम् । तदभेदस्तु प्रत्यक्षेण चलत्वाचलत्वन्यूनाधि-
कपरिमाणप्रत्यङ्मुखत्वप्राङ्मुखत्वत्वग्राह्यत्वा-
ग्राह्यत्वलिङ्गैश्च सिद्धः । अभेदे कस्तूरीप्रतिबिम्बे
गन्धस्य गुडादिप्रतिबिम्बे रसस्य चानुभवप्रसङ्गा-
त् । न च प्रतिबिम्बे प्रत्यङ्मुखत्वादिभ्रान्तिः
प्रतिबिम्बं बिम्बाभिमुखं नेति कदाप्यननुभवात् ॥

प्रसिद्धच्छायायां शुक्लरूपादेरभावाच्छायाविशेष
इत्युक्तम् । तथा च छायाया दशमद्रव्यत्वादिदमपि
दशमं द्रव्यमित्यर्थः । तदतिरिक्तं वा द्रव्यान्तरमिति
पक्षान्तरमाह-द्रव्यान्तरं वेति । प्रसिद्धद्रव्येष्वनन्तर्भूतस्य
द्रव्यान्तरत्वे दृष्टान्तमाह—तमोवदिति । मुखप्रतिबि-
म्बस्यामुखत्वाङ्गीकारादेव दर्पणे मुखाभावसाधनं सिद्ध-
साधनत्वेन दुष्टमित्याह—एतेनेति ।

नेक्षेतोद्यन्तमादित्यं

नास्तं यन्तं कदाचन ।

नोपरक्तं न वारिस्थं

न मध्यं नभसो गतम् ॥

इति स्मृतौ वारिस्थमादित्यं नेक्षेतेति वारिस्थ-
प्रतिबिम्बस्याऽऽदित्यत्वेनानूदितत्वात्तदभेदः सिद्ध इति

तृतीयं दूषयति—नोपरक्तमिति । गौण इति । ज्ञातभेद-
योरभेदव्यपदेशत्वादित्यर्थः । भेदेऽपि न मानमित्याश-
ङ्क्य 'इमे चैव तत्प्रतिबिम्बे' इति प्रत्यक्षेण तावत्सिद्धः
इत्याह—तद्भेदस्तित्वेति । “बिम्बप्रतिबिम्बे परस्परं
भिन्ने विरुद्धधर्माश्रयत्वाद् दहनतुहिनवत्” इत्यनुमाने-
नापि तद्भेदः सिद्ध इत्यभिप्रेत्य तयोर्विरुद्धधर्मानाह-चल-
त्वेति । त्वग्ग्राह्यत्वेति । बिम्बस्य त्वगिन्द्रियग्राह्यत्व-
मितरस्य तदग्राह्यत्वमित्यर्थः । दर्पणस्य प्रतिबिम्बस्य
बिम्बादभेदे बाधकान्तरमाह—अभेद इति । ननु स्वतः-
प्राङ्मुखत्वादिरूपे मुखे प्रत्यङ्मुखत्वादेः शङ्खे पीतत्व-
वद् भ्रान्त्या प्रतिभासान्न विरुद्धधर्माश्रयत्वमित्याशङ्क्य
तत्प्रतिभासस्य बाधकाभावान्न भ्रान्तित्वमित्याह—
न चेति । प्रतिबिम्बे प्रत्यङ्मुखत्वादिप्रतीतेर्बाधकाभा-
वाद्भ्रार्तिककारोक्तिरप्ययुक्तेत्याह—एतेनेति ।

एतेन दर्पणाभिहता दृष्टिः परावृत्त्य स्वमा-
ननं व्याप्नुवन्त्याभिमुख्येन व्यत्यस्तं दर्शयेन्मु-
खमिति निरस्तम् । परावृत्त्य स्वमुखस्यैव ग्रहणे
पार्श्वस्थमुखप्रतीत्ययोगात् । अस्मिन्पक्षे नेत्रा-
भिघातमात्रोपक्षीणत्वेन दर्पणैक्य इव तद्भे-
देऽप्येकमुखप्रतीत्यापत्तेश्च । अस्याः प्रक्रियाया
ब्रह्मप्रतिबिम्बे जीवेऽसंभवात् । जलस्य नेत्राभि-
घातकत्वे जलान्तरगतस्वर्णादेरग्रहप्रसङ्गाच्चेति ।

उच्यते । न तावदियं मुखच्छाया । प्रसि-
द्धच्छायाया अत्यन्तविलक्षणत्वात् । तथा हि—
दर्पणे प्रतीयमानं मुखं पुरुषाभिमुखं पुरुषमीक्ष-
माणं स्पष्टतरसनाद्यवयवविशेषं च दृश्यते । न
च तमोविशेषच्छायाया एतदस्ति । एवं रजता-
दर्शादौ प्रतिबिम्बमुखमश्याममनुभूयते । प्रसिद्धा
तु च्छाया नियमेन श्यामैव ॥

स्वमाननं व्याप्नुवन्तीत्यत्र स्वमिति विशेषणम-
न्ययोगव्यवच्छेदार्थमिति मत्वा दूषयति—परावृत्त्येति ।
दर्पणाभिघातेन परावृतदृष्ट्या ग्रीवास्यमुखमेव व्यत्य-
स्ततया भातीति पक्षे बहूनां दर्पणानां सन्निधानेऽपि
तेषामेकस्यैव दृष्टिप्रतिहतिमात्रहेतुत्वादेकमेव प्रतिबिम्ब-
मुखं भायादित्याह—अस्मिन्पक्ष इति । उपाधिप्रतिह-
तदृष्ट्यैव प्रतिबिम्बभ्रमे चक्षुरविषये ब्रह्मणि जीवभावेन
प्रतिबिम्बभ्रमो न स्यादित्याह—अस्या इति । दर्पणव-
देव जलस्यापि चक्षुःप्रतिघातकत्वेन चक्षुषस्तदधस्तन-
द्रव्यसंयोगाभावात्तदवभासो न स्यादित्याह—जल-
स्येति ।

ग्रीवास्यमेव मुखं दर्पणाद्युपाध्यभिघातरूपदो-
षवता चक्षुषा व्यत्यस्ततया गृह्यमाणं तत्प्रतिबिम्ब-
मिति वक्तुं छायाविशेषः प्रतिबिम्बमिति मतं प्रथमं
दूषयति—न तावदिति । तव मते यथा च्छायायाः
पृथिव्यादिविलक्षणत्वात्ततो भेदः, एवं छायातोऽपि

विलक्षणत्वात्प्रतिबिम्बं न च्छायेत्यर्थः । वैलक्षण्यमेव दर्शयति—तथा हीति । प्रतिबिम्बस्य च्छायात्वे नियमेन श्यामता स्यात्, न च साऽस्तीत्याह—एवमिति । किं च प्रौढालोकसंस्पृष्टाऽऽदर्शतले च्छायाया असंभवान्न प्रतीयमानं प्रतिबिम्बं ततोऽन्यदित्याह—एवमिति ।

एवं प्रचुरालोकवति प्रदेशे प्रत्यालोकं प्रतिबिम्बमनुभूयते । छाया चाऽऽलोकनिवर्त्या । छाया विधुरस्यादित्यादेरपि प्रतिबिम्बदर्शनाच्च । न च प्रतिबिम्बमुखच्छायाविशेषत्वाच्चैतत्सर्वं विरुद्धमिति वाच्यम् । अत्यन्तप्रसिद्धच्छायाविलक्षणे तस्मिन् कथमपि च्छायात्वानुभवाभावेन तद्विशेषत्वस्य कल्पयितुमशक्यत्वात् । न चैवं तत्र प्रतिबिम्बे च्छायाशब्दप्रयोगः कथमिति वाच्यम् । प्रसिद्धच्छायायामिवाऽऽरोपितभेदाश्रयप्रतिबिम्बेऽपि बिम्बचलनाधीनचलनत्वदर्शनेन तस्य गौणत्वात् । उक्तवैधर्म्येण भेदज्ञाने सत्यभेदव्यवहारस्य गौणत्वात् । ‘दर्पणे मुखं पश्यामि’ ‘मम मुखं सुन्दरतरं’ ‘तव मुखं विपरीतम्’ इति दर्पणे प्रतीयमानमुखे मुखत्वसंसर्गतदभेदयोरनुभवाच्च । न च च्छायायामिवैतदौपचारिकं किं न स्यादिति वाच्यम् । तद्वदत्र मुखत्वसंसर्गाद्यनुभवे बाधकाभावात् ।

प्रत्यालोकमिति । आलोकाभिमुखमित्यर्थः । किं च चन्द्रसूर्याद्यालोकनिवारकवृक्षादिप्रतियोगिकत्वात् छायायाश्चन्द्रादेश्चालोकानिवारकत्वात्तच्छायाया असत्वेऽपि जलादौ तत्प्रतिबिम्बदर्शनान्न तस्य छायात्वमित्याह—छायाविधुरस्येति । छायाविशेषत्वादेव वृक्षादितो वैलक्षण्यमित्याशङ्क्य छायात्वव्यापकानां श्यामत्वालोकविरोधित्वादीनामभावान्नैव छायात्वं, कुतस्तद्विशेषत्वमित्याह—न च प्रतिबिम्बेत्यादिना । कथं तर्हि 'दर्पणे मुखच्छाया' इति क्वचिद् व्यपदेश इत्याशङ्क्य पितृषट्पुत्रे पितृच्छायात्वव्यपदेशवद्गौण इत्याह—न चैवमित्यादिना । ननु मुख्यत्वे संभवति गौणत्वमन्याय्यमित्याशङ्क्य प्रसिद्धच्छायातो भेदस्य स्पष्टमनुभवान्न मुख्यत्वसंभव इत्याह—उक्तेति । किं च छायात्वाभावव्याप्तमुखत्वादेरेव प्रतिबिम्बेऽनुभवान्न तस्य छायात्वमित्याह—दर्पण इति । यदुक्तं स्वच्छायाशिरसि स्वशिरोव्यवहारवत् स्वपादाकृतौ पादव्यवहारवच्च 'दर्पणे मम मुखम्' इति व्यपदेशो गौण इति, तद् दूषयति—न चेति ॥

ननु 'इमे चैवतत्प्रतिबिम्बे' इति भेदानुभव एव प्रतिबिम्बस्य मुखत्वादिसत्त्वे बाधक इत्यत आह—न च भेदेति ।

न च भेदप्रत्ययादिरेव बाधक इति वाच्यम् । एवं तर्हि दर्पणस्थमुखान्तरमेव कल्प्य-

तामुभयप्रत्ययप्रामाण्याय । छायायां कल्प्यस्या-
लौकिककारणस्य तत्रापि कल्पयितुं शक्यत्वात् ।
न च तदपीति वक्ष्यते ।

किं च दर्पणे छायां पश्यामीत्यनुभव ए-
वास्तु, तथापि 'दर्पणे मुखं पश्यामि' 'ममेदं मुखं'
'ग्रीवास्थमेव मुखमत्र प्रतीयते' 'अहं पूर्वमुखः' 'मम
मुखं तु मदमिमुखं प्रतीयते' इत्यादिमुखत्वसंसर्ग-
तदभेदाद्यनुभवैः स बाध्यते । न च वैपरीत्या-
पत्तिः । अनेकानुभवप्रामाण्यानुरोधेनैकस्यैव छा-
याऽनुभवस्याप्रामाण्यात् । न च भवन्मतेऽपि
मुखे दर्पणस्थत्वबिम्बादिमुख्यभेदप्रत्ययानाम-
प्रामाण्यं कल्पनीयमिति वाच्यम् । तथापि
मुखत्वव्याप्तधर्मानुभवानामनेकेषामप्रामाण्यप्र-
सङ्गात् । अस्मन्मते द्विविधप्रत्ययप्रामाण्योपप-
त्तेश्च । धर्मिकल्पं न चाधिकम् ।

प्रतिबिम्बस्य बिम्बभेदानुभवो न तस्य मुखत्वसं-
गानुभवबाधकः । तस्य मुखान्तरत्वेऽपि तदुपपत्तेः । तथा
च न त्वदभिमतच्छायात्वमित्यभिप्रेत्याह—एवं त-
र्हीति । दर्पणे मुखकारणाभावात्तत्र मुखान्तरमसम्भ-
वीत्याशङ्क्याह—छायायामिति । त्वदभिमतच्छाया-
विशेष इत्यर्थः । अस्तु तर्हि तन्मुखान्तरं, तावताऽपि
बिम्बप्रतिबिम्बयोरभेदासिद्धिरित्याशङ्क्याह—न चेति

पूर्वं प्रतिबिम्बे छायात्वव्यपदेश एव स गौण-
 इत्युक्तम् । इदानीं तदनुभवमङ्गीकृत्य तस्य सुखत्वाद्य-
 नुभवेन बाधितस्य भ्रान्तित्वान्न प्रतिबिम्बस्य च्छाया-
 त्वमित्याह—किं चेति । छायात्वानुभवेनैव सुखत्वा-
 द्यनुभवानां बाधः किं न स्यादित्यागङ्क्यानेकेषाम-
 प्रामाण्यकल्पनापेक्षयैकस्यैव तत्कल्पनमिति दूषयति-न
 च वैपरीत्येति । बिम्बप्रतिबिम्बयोरभेदमतेऽपि बहु-
 नामनुभवानामप्रामाण्यं तुल्यमित्याशङ्क्यास्मन्मते त्रि-
 चतुरज्ञानाप्रामाण्येऽपि तव मते सुखत्वव्याप्यचक्षुःश्रो-
 त्रनासिकादन्तजिह्वालालाकेशश्मश्रुललाटगण्डचुबुकाध-
 रादिविषयज्ञानशताप्रामाण्यप्रसङ्गाद्वैषम्यमित्याह-न च
 भवन्मत इत्यादिना । भेदादिज्ञानानामप्रामाण्यमङ्गी-
 कृत्येदमुक्तम्, अस्मन्मते चानिर्वचनीयभेदाद्यङ्गीकारा-
 तेषामपि तद्वृत्तितत्प्रकारकलक्षणप्रामाण्यमुपपद्यत
 इत्याह—अस्मन्मत इति । किं च तव मते प्रत्यङ्मु-
 खत्वादिधर्मास्तद्धर्मी चेत्यनेकं कल्पनीयमिति कल्प-
 नागौरवम् । अस्मन्मते तु प्राङ्मुखे एव धर्मिणि
 प्रत्यङ्मुखत्वादिधर्ममात्रकल्पनाङ्गीकाराल्लाघवमित्यभि-
 प्रेत्याह—धर्मीति ।

एवं प्रतिबिम्बस्य छायाविशेषत्वमतं निराकृत्य
 तस्य द्रव्यान्तरत्वमतमपि दूषयति—अत एवेति ।

अत एव न द्रव्यान्तरमपि । किं च छाया
 वा द्रव्यान्तरं वा दर्पणस्थं सुखमिति मते अलौ-

किं कारणान्तरमपि कल्प्यं, तच्चायुक्तम् । मुख-
मिति वाऽत्यन्तमुखसदृशतया वा प्रतीयमानस्य
सव्येतरविषाणवत्तदतिरिक्तविलक्षणकारणजन्य-
त्वायोगात् । अन्धकारश्च प्रसिद्धद्रव्यविलक्षण
एवानुभूयत इति तत्र विजातीयं कारणं क-
ल्प्यम् । प्रतिसूर्यादिकं च क्लृप्ततेजश्चादि-
द्रव्येष्वेवान्तर्भवति ।

किञ्च कारणान्तरमपि दर्पणादिसंयुक्तं
तदुपादानम्, उत स्वातन्त्र्येण वर्तमानम् ? ।
नाह्यः । जलाशयतीरे किञ्चिद्दूरव्यवहितानां
वृक्षाणां जलाशयप्रदेशादन्यत्रैव प्रसृतिप-
रिमितजले ताम्रादौ नक्षत्रादेर्योजनादिव्यव-
धानेन प्रतिबिम्बानुभवात् । अन्यत्र स्थित-
स्योपादानस्यान्यत्र कार्याजनकत्वात् । व्यवहि-
तानुभवो भ्रम इति चेत् । न, त्वन्मते दर्पणे
मुखाकारबुद्धेरिव व्यवहितदेशानुभवस्याप्यबाधि-
तत्वात् । 'जलेपरि वृक्ष' इति कदाचिदप्यननुभ-
वाच्च ।

बहुतरप्रत्ययाप्रामाण्यप्रसङ्गात् कल्पनागौरवा-
च्चेत्यर्थः । न केवलं धर्मिकल्पनागौरवं तत्कारणं चाधिकं

कल्पनीयमित्याह-किं चेति । कार्यानुरोधेन तत्कल्पन-
मित्याशङ्क्याह—तच्चेति । द्रव्यान्तरत्वे द्रष्टान्ति-
तस्य तमसः प्रतिबिम्बाद्वैषम्यमाह—अन्धकारश्चेति ।
रूपवत्त्वे सत्यालोकनिरपेक्षचक्षुर्ग्राह्यत्वात्तमसस्तादृशा-
वयवा मूलाज्ञानं वा तत्कारणत्वेन कल्प्यमित्यर्थः ।
सौराद्यालोकस्यैवाभ्रविशेषोपाधौ परिवेषादिरूपेण
भानात् छायायाश्च तमेविशेषत्वान्न तत्रालौकिकं
कारणं कल्प्यमिति न तत्र द्रष्टान्त इत्यभिप्रेत्याह—प्र-
तिसूर्यादिकमिति ।

किं च प्रतिबिम्बस्य द्रव्यान्तरत्वे किं तत्
निमित्तकारणेनैव जन्यते, उतोपादानकारणेनापि ? ।
नाद्यः । भावकार्यस्योपादानं विनोत्पत्त्ययोगादि-
त्यभिप्रेत्य द्वितीयं विकल्पयति—किं चेति । स्वात-
न्त्र्येणेति । उपाधिसंसर्गं विना यत्र कुत्र वर्तमानमि-
त्यर्थः । बिम्बस्य उपाधिना यावद्व्यवधानं प्रतिबिम्ब-
स्यापि तावद्व्यवधानप्रतीतेरुपाधिसंसृष्टोपादानस्य न
तज्जनकत्वमित्याह—नाद्य इति । व्यवधानप्रतीतेर्भ्र-
मत्वादुपाधिसंसृष्टमेव प्रतिबिम्बमिति शङ्कते—व्यव-
हितेति । भेदप्रतीतेरिव व्यवधानप्रतीतेरपि बाधका-
भावान्न भ्रमत्वमित्याह—न त्वन्मत इति । बाधका-
भावमेव विशदयति—जलोपरीति ॥

न द्वितीयः । जलादेर्योजनादिव्यवहित-

देशे कार्याजनकत्वात् । अन्यथा नदीस्थजलेन निदाघसमये तीरमप्यार्दीक्रियेत । न च जलादिस्तत्र कारणमेव न भवतीति वाच्यम् । अन्यत्रयव्यतिरेकविरोधात् । बिम्बस्याप्यन्वयव्यतिरेकसिद्धं हेतुत्वं भज्येत । छायायां शरीरवद् व्यवहितस्यापि हेतुत्वं न विरुद्धमिति चेत् । न, शरीरस्यापि विच्छिन्नदेशच्छायाया अजनकत्वात् ।

किं च छायायां शरीरं तद्विरोध्यालोकोत्सादकत्वेनोपयुज्यते, न हेतुः । अन्यथा सर्वतस्तुल्यप्रभावदनेकदीपवेष्मिनेऽपि छायाप्रसङ्गात् । एवं पृथिव्यादिव्यवहितदेशे प्रतिबिम्बितनक्षत्रादेः प्रतीत्यनुपपत्तेश्च । असंबद्धस्यापि चक्षुषो ग्राहकत्वेऽतिप्रसङ्गात् । चक्षुषोऽन्वयव्यतिरेकाभ्यां तत्रापेक्षितत्वात् । अपि चैवं तव मते शुक्तिरजतादेरप्यलौकिकस्य संभवात्त्वदभ्युपगताऽसत्ख्यातिरपि न सिद्ध्येत् । तस्मान्न छाया द्रव्यान्तरं वा ।

द्वितीये जलाद्युपाधिरपि प्रतिबिम्बकारणम्, उक्तं न ? । आद्यमयुक्तमित्याह—जलादेरिति । व्यवहितदेशे

कार्यजनकत्वेऽतिप्रसङ्गमाह—अन्यथेति । द्वितीयं दूषयति—न चेति । अन्वयव्यतिरेकवत् उपाधेः प्रतिबिम्बाहेतुत्वे बिम्बस्यापि तदापात इत्याह—बिम्बस्यापीति । ननु प्रायः शरीरादेर्व्यवहितदेशवर्तिच्छायाहेतुत्वं दूष्टं, तद्दुपाध्यादेरपि तत्किन्न स्यादिति शङ्कते—छायायामिति । दूष्टान्तासंभत्या दूषयति—न शरीरस्यापीति । आलोकरहितप्रदेशे शरीरमवष्टभ्यैव च्छायाया उत्पत्तेर्न तस्य व्यवहितारम्भकत्वम् । इतरथा वनस्थदण्डवत्तस्यापि तज्जनकत्वायोगादित्यर्थः ।

अपि च “शरीरादेच्छायाविरोध्यालोकापसरणद्वारेणानुकूलतामात्रं, न हेतुत्वम् । ततश्च व्यथा” इति परमते यथा प्रतिबिम्बोत्पत्तिरनुपपन्ना, एवं तत्प्रतीतिरप्यनुपपन्नेत्याह—एवमिति । जलस्योपरिष्ठान्नक्षत्रादि यावद्दूरे प्रतीयते, तत्प्रतिबिम्बमपि तदधस्तात्तावद्दूरे प्रतीयत इति सर्वानुभवसिद्धम् । तथा च योजनादिव्यवहिताधस्तनदेशगतस्य प्रतिबिम्बस्य जलाद्याश्रयपृथिव्यादिना व्यवधानादचाक्षुषतापत्तिरित्यर्थः । प्रतिबिम्बमसंनिकृष्टमेव चाक्षुषा भासतामित्याशङ्क्याह—असम्बद्धस्येति । अत एव प्रतिबिम्बं न चाक्षुषं किन्तु मानसं, साक्षिमयं वा इत्याशङ्क्यान्धादीनां प्रतिबिम्बादर्शनात्तस्य चाक्षुषत्वमावश्यकमित्याह—चाक्षुष इति । किं च तव मते दर्पणादावलौकिककारणेन प्रतिबिम्बोत्पत्तिवच्छुक्त्यादावपि रजताद्युत्पत्तिसंभवात्तन्नाश-

संभवाच्च सत्ख्यात्युपपत्तौ असत्ख्यात्यभ्युपगमो निर्मूल
इत्याह—अपि चेति । नवीतमतनिराकरणमुपसं-
हरति—तस्मादिति ।

प्रतिबिम्बे मुखत्वतद्व्याप्यधर्मानुभवानां भेदानु-
भवस्य च प्रामाण्याय मुखान्तरमेव तदिति मतान्तर-
मपवदति—अत एवेति ।

अत एव दर्पणे प्रतीयमाने मुखत्वसंस-
र्गानुभवात् भेदानुभवात्प्रत्यङ्मुखत्वादिविरु-
द्धधर्मानुभवाच्च मुखान्तरम् । न च तदुत्पत्तिकार-
णाभावः । दर्पणसंयुक्तानां मुखावयवानामेव त-
दुत्पादकत्वात् । तच्च मुखं गुरुत्वोद्भूतरूपश-
हीनमिति न करावमर्शेन मुखप्रतीतिर्न वा गजा-
दिप्रतिबिम्बे दर्पणादेर्दुर्वहत्वम् । अनुभवाद्दर्प-
णमुखस्यान्यत्वे सिद्धे पार्थिवद्रव्यस्याप्य-
नुपलम्भाद् गुरुत्वाभावसिद्धेः ।

न चैवं दर्पणे मुखं नास्तीति दर्पणमुख-
संसर्गनिषेधधीविरोधः । तस्या ग्रीवास्थमुख-
विषयत्वात् । दर्पणे मम मुखमिति प्रतीतिश्च
पुत्रादेरिव स्वशरीरजन्यत्वादप्युपपद्यते । न च
प्रत्युन्नतदर्पणादौ मुखपरिणामार्थं कारुकर्मापेक्षा-
दर्शनात्तदभावे कथमन्यत्र मुखं जायेतेति वा-

च्यम् । कारुण्यापास्य दर्पणस्वच्छतायामेवोप-
युक्तत्वात् । मुखप्रतिबिम्बस्य तेन विनापि दर्श-
नादिति प्रत्युक्तम् । ग्रीवास्थमेवात्र प्रतीयते
दर्पणे मुखं नास्ति प्रत्यङ्मुखमेव प्राङ्मुखमनु-
भूयते इत्यनुभवविरोधात् ।

अस्य प्रत्युक्तमित्युत्तरेण सम्बन्धः । मुखान्तरो-
त्पत्तौ कारणाभावात्तदसंभवमागङ्क्य दर्पणसंयुक्तमुखा-
न्तरावयवानामुपादानत्वाद्वर्पणबिम्बादीनां निमित्तत्वा-
न्मैवमित्याह—न चेति । दर्पणादौ बिम्बसदृशं वस्त्व-
न्तरमस्ति चेत्, तर्हि बिम्बवद्वस्तेनापि गृह्येत, गजा-
दिप्रतिबिम्बाग्रयदर्पणादेश्च दुर्वहत्वं स्यादित्याशङ्-
क्याह—तच्च मुखमिति ।

ननु गजादेः पार्थिवत्वेन तत्सजातीयप्रतिबि-
म्बस्यापि पार्थिवत्वात्कथं गुरुत्वाभाव इत्याशङ्क्य
पार्थिवत्वेऽपि धूमादाविवानुपलम्भादेव तदभाव इ-
त्याह—अनुभवादिति । अस्मिन्पक्षे मुखभेदानुभवा-
विरोधेऽपि मुखसंसर्गभावानुभवविरोध इत्याशङ्क्या-
स्यान्यविषयत्वान्मैवमित्याह—न चैवमिति । प्रतिबि-
म्बमुखस्य बिम्बमुखाद्भेदे कथं दर्पणे मम मुखमिति
प्रतीतिरित्याशङ्क्य मम पुत्र इतिवदुपपद्यत इ-
त्याह—दर्पण इति ।

ननु मुखायोत्पन्नमात्रे दर्पणे प्रतिबिम्बोत्पत्तौ

निघर्षणादिकारुक्मपेक्षादर्शनात्कालान्तरे तदभावात्तत्र
कथं प्रतिबिम्बोत्पत्तिरित्याशङ्क्य कारुक्मणः प्रथम-
मपि प्रतिबिम्बप्रतिबन्धकदर्पणगतमलनिवृत्तावेवोप-
युक्तत्वान्न प्रतिबिम्बहेतुतेत्याह—न चेत्यादिना । अत
एवेत्युक्तं विवृणोति—ग्रीवास्यमिति ।

किं च बिम्बसंजातीयेषु प्रतिबिम्बेषु प्रतीयमानं
परिमाणमपि यथार्थं न वा ? नाद्यः । अल्पपरिमाणे
दर्पणजलादौ बिम्बसमपरिमाणानां गजादिप्रतिबिम्बानां
परस्परसंसृष्टानामनुभवान्तेषां तत्संसृष्टावयवैस्तत्रारम्भा-
सम्भवादित्याह—किञ्चेति ।

किं च सन्ति तावच्चतुरङ्गुलविस्तीर्णाद-
र्शादौ गजतुरङ्गादीनां तावत्परिमाणानामेव युग-
पदसङ्कीर्णानि प्रतिबिम्बानि । तानि कथमादर्श-
संयुक्तावयवपरिणामानि भवेयुः ? । अल्पदेशे
गजादिशरीराणां तावत्परिमाणानामसङ्ख्यसमवा-
यायोगात् । न चाल्पपरिमाणान्येव तत्र गजा-
दिशरीराणि जायन्ते स्थूलबुद्धिस्तु भ्रम इति वा-
च्यम् । ‘दर्पणे गजः’ इति प्रतीतेरिव ‘स्थूलो गजः’
इति प्रतीतेः सति बिम्बसन्निधौ बाधाभावात्,
‘सूक्ष्मो गजः’ इति कदाप्यप्रतीतेश्च ॥

किं च तव मते धर्मी धर्माश्चेत्यनेकं

कल्पनीयम्, पार्थिवस्यालौकिकस्वभावोऽपि कल्पनीयः, अनेकदेशव्यवहितानामपि दर्पणसंयुक्तावयवैरारम्भः, व्यवहितस्यापि चक्षुषा ग्रहणं, ग्रीवास्थमेव मुखमत्र भाति, दर्पणे मुखं नास्ति, प्रत्यङ्मुखमेव प्राङ्मुखतया भातीति प्रत्ययानामप्रामाण्यं चेति अनेकं कल्पनीयम् । मम त्वेकस्मिन्नेव मुखे प्रत्यङ्मुखत्वादिधर्मा एव कल्प्याः । बाधकबलात् प्रत्ययानामप्रामाण्यं चेति लाघवम् । प्रेक्षावतां स्वमुखविशेषपरिज्ञानाय दर्पणार्थुपादानमपि सङ्गच्छते ॥

द्वितीये बिम्बसमपरिमाणत्वप्रतीतेर्भ्रमत्वं वक्तव्यम्, तदयुक्तम् । द्रव्यवत्परिमाणोऽपि बाधकाभावादि-त्याह—न चेत्यादिना । बाधकाभावमेवोपपादयति—सूक्ष्म इति । प्रतीयमानपरिमाणस्यालीकत्वे तत्र परिमाणान्तरे मानाभावान्मुखान्तरत्वाद्यनुपपत्तिरिति चार्थः ॥

प्रतिबिम्बस्य मुखान्तरत्वमतेऽपि कल्पनागौरव-दोषो दुर्वार इत्याह—किं चेत्यादिना । ननु तव मतेऽप्यनिर्वचनीयप्रत्यङ्मुखत्वदर्पणस्थत्वबिम्बभेदानां तत्प्रमाऽप्रामाण्यस्य च कल्प्यत्वात्कल्पनागौरवमित्याशङ्क्य तथापि धर्मितदवयवचक्षुःश्रोत्रादिकल्पनाऽभावात्

त्रिचतुर्णामेव धर्माणां कल्प्यत्वात्तत्प्रत्ययानां च ग्रीवा-
स्थमेव मुखं दर्पणे भातीत्यादिप्रमितिर्बाधितत्वेनाप्रामा-
ण्यस्य न्याय्यत्वाल्लाघवमित्याह—समं त्विति । किं
च ग्रीवास्थमुखस्यैव दर्पणादावप्रतीतौ तद्विद्वत्तया
दर्पणाद्युपादानं न स्यात् । अन्यप्रत्यक्षेणान्यस्य प्रत्य-
क्षत्वायोगात् परोक्षप्रतीतावपि प्रत्यक्षज्ञानाय दर्पणा-
देरुपादानाद् ग्रीवास्थमुखस्यैव दर्पणे प्रत्यक्षत्वात् तदु-
पादानमित्याह—प्रेक्षावतीमिति ॥

बिम्बस्यैव प्रतिबिम्बत्वान्तत्र दर्पणस्थत्वादिकं
भ्रान्तिमात्रसिद्धमित्युपसंहरति—तस्मादिति ।

तस्माद् ग्रीवास्थे मुखे दर्पणस्थत्वम्, एक-
स्मिंश्च तस्मिन् भिन्नत्वं, प्राङ्मुखे च तस्मिन्प्र-
त्यङ्मुखत्वमिति धर्मा एव प्रतिबिम्बभ्रमे आरो-
प्यन्ते ।

ननु मुखे ग्रीवास्थत्वेनानुभूयमाने तद्वि-
षयाज्ञानाभावात्कथं तदारोप इति चेत् । न,
मुखैकत्वाद्यावारकाज्ञानाभावेऽपि तद्विषयका-
ज्ञानान्तरस्य तत्र सत्त्वात् । न च तत्र माना-
भावः । भ्रमस्यैव तत्कार्यस्य तत्र मानत्वात् ।
न चानुपलम्भबाधः । सविषयकं ह्यज्ञानम्
'इदमहं न जानामि' इति विशिष्यानुभूयते ।

विषयश्च प्रमाणज्ञानविषय एवाज्ञानविषय
इति विशिष्याननुभवेऽपि तत्सत्त्वात् । (१)

अत एव तस्य तदा न ज्ञानान्निवृत्तिः ।
विषयावरणस्यैवाज्ञानस्य स्वसमानविषयज्ञानेन
निवृत्तेः । न च तदाऽऽवरणाभावे कथं तत्र भ्रम-
हेतुत्वमज्ञानस्येति वाच्यम् । भ्रमविरोधिविशे-
षदर्शनाभावे सति अज्ञानमात्रात्तदुत्पत्तेः ।
अत्र च नास्ति तादृशं विशेषदर्शनम् । उपा-
धिना प्रतिबद्ध्य तस्य तदविरोधित्वात् ॥

यदुक्तं मुखैकत्वावभासे तदज्ञाननाशाद् भेदभ्र-
मायोग इत्येतदनुवदति—नन्विति । आवरणशक्ति-
मदज्ञाननाशेऽपि विक्षेपशक्तिमदज्ञानसत्त्वात्तदुपादा-
नको भेदाद्यध्यास इत्याह—न मुखेति । (२) अना-
वरकाज्ञाने मानाभावात्तदेव नास्तीत्याशङ्क्यानिर्वच-
नीयभेदाध्यास एव स्वपरिणामितया तत् कल्पयति ।
अनिर्वचनीयकार्यस्यानिर्वचनीयकारणं विनाऽनुपपत्तेरि-
त्याह—न चेति । मुखादावज्ञानकल्पनमनुपलब्धिविरुद्ध-
मित्याशङ्क्याह—न चेति सतोऽप्यज्ञानस्य उपलम्भा-
योग्यमज्ञानमाह—सविषयकमिति । मुखादावज्ञान-

(१) तत्सत्त्वात्—अज्ञानसत्त्वादित्यर्थः ।

(२) अनावरकाज्ञाने—आवरणशक्तिमदज्ञानभिक्षे वि-
क्षेपशक्तिमदज्ञाने इत्यर्थः ।

मस्ति चेत्तदपि तद्विषयः स्यादित्याशङ्क्याह—विषयश्चेति । सुखाभेदस्य प्रमितत्वात्स नाज्ञानविषय इत्यर्थः । ततश्च तदज्ञानस्योपलम्भायोग्यत्वान्नानुपलब्धिविरोध इत्याह—इतीति ।

भेदादिभ्रमहेतोरज्ञानस्य सुखाविषयत्वादेव न तस्य तज्ज्ञानेन निवृत्तिरित्याह—अत एवेति । आवरकाज्ञानस्यैव विशेषहेतुत्वात्कथमनावरकाज्ञानाद्भेदभ्रमः । अन्यथा दर्पणाद्यभावेऽपि तत्प्रसङ्गादित्याशङ्क्याह—न चेति । अतिप्रसङ्गपरिहारायाह—भ्रमविरोधीति । दर्पणसन्निधानेऽपि विशेषदर्शनसत्त्वात्कथं भ्रम इत्याशङ्क्योपाध्यभावविशिष्टस्यैव तस्य तद्विरोधित्वात्, सत्युपाधौ न विरोधितेत्याह—अत्र चेति ॥

एवं सुखादावनावरकमवस्थाज्ञानमङ्गीकृत्य तद्विलासो भेदादिभ्रम इत्युक्तम्, संप्रति मूलाज्ञानविलास एवायं भ्रम इति मतान्तरमाह—अथ वेति ॥

अथ वा मूलाज्ञानमेव तत्र कारणम् । न चैवं व्यावहारिकत्वापत्तिः । अविद्यातिरिक्तदोषाजन्यस्यैव (१)तरप्रयोजकत्वात् । अस्ति चात्रातिरिक्तो दोषः । अस्तु तर्हि दर्पणेऽनिर्वचनीयं सुखमिति चेत् । न, आदर्शं सुखं ना-

(१) व्यवहारप्रयोजकत्वादित्यर्थः ।

स्तीति संसर्गमात्रनिषेधात् । भेदमात्रकल्पन-
याऽपि मुखभेदप्रत्युपपत्तौ धर्मिकल्पनागौरवात् ।
मात्रं मुखं तदेवेदमित्यनुभवाच्च ॥

अत्राप्युक्तदोषमपवादति—न चैवमिति । अत्रा-
विद्यातिरिक्तदोषाजन्यत्वमेव व्यावहारिकत्वे तन्त्रं,
न तु मूलाज्ञानजन्यत्वम् । अजन्याज्ञानादौ तदभावा-
त् । मुखे भ्रमस्याविद्याऽतिरिक्तदर्पणाद्यभिघातरूपदूष्टि-
दोषजन्यत्वान्न व्यावहारिकतेत्यर्थः । ननु भेदादिवत्प्र-
तिबिम्बत्वरूपस्याविद्याकत्वसम्भवान्न तस्य बिम्बाभेद
इति शङ्कते—अस्त्विति । यदंशे बाधः, स एव
कल्पितः । अन्यथा इदमंशस्यापि तदापातात् ।
बाधश्च प्रतिबिम्बस्य दर्पणसंसर्गविषय एव दृश्यते,
न तु तत्स्वरूपविषयः । नेदं रजतमितिवन्नेदं मुख-
मित्यदर्शनात् । तथा च ग्रीवास्थमुखे एव व्यत्यासः
कल्पित इत्यभिप्रेत्याह—न आदर्श इति । दर्पणेऽनि-
र्वचनीयमुखस्याभावे कथं भेदप्रतीतिरित्याशङ्क्य चन्द्र-
भेदज्ञानवत्तदुपपत्तिरित्याह—भेदमात्रेति । प्रतिबिम्ब-
प्रतीतिकालेऽपि दर्पणे तदभावावगमाच्च न तत्र कल्पि-
तमित्याह—नात्रेति ॥

ननु स्वपृष्ठदेशवर्तिपुरुषप्रतिबिम्बं स्वपुरोवर्ति-
दर्पणे दृश्यते, तत्रापि तव मते पृष्ठदेशवर्तिपुरुषे एव
दर्पणस्थत्वादिकमारोप्यते इति वाच्यम्, तदयुक्तम् ।

षाश्चिकाधिष्ठानस्य स्वेन्द्रियासंनिवृष्टत्वेनारोपकारणा-
भावादिति शङ्कते—नन्विति ॥

ननु मुख एव दर्पणस्थत्वाद्यारोपे पश्चा-
द्भागवर्तिमुखप्रतिबिम्बं न प्रत्यक्षं स्यात् ।
अधिष्ठानेन्द्रियसंप्रयोगाभावादिति चेत् । न,
लौकिकप्रतिबिम्बस्थलेऽस्त्वेवंचक्षुषोऽधिष्ठानस-
म्बन्धः । बिम्बस्योपाधिप्रतिहतनयनरश्मिभि-
र्ग्रहणनियमाभावे परमाणोः कुड्यादिव्यवहि-
तस्थूलस्यापि चक्षुषा प्रतिबिम्बभ्रमप्रसङ्गात् ।
न चाव्यवहितस्थूलोद्भूतरूपवत् एव चाक्षुषप्रति-
बिम्बभ्रमो नान्यस्येति वाच्यम् । स्थौल्योद्भूत-
रूपयोः स्वाश्रयचाक्षुषज्ञानहेतुत्वेनाधिष्ठानस्य
चाक्षुषज्ञानानङ्गीकारे तद्गतयोरनपेक्षितत्वात् ॥

चित्प्रतिबिम्बभ्रमस्याचाक्षुषत्वान्न तत्राधिष्ठाने-
न्द्रियसन्निकर्षपेक्षा । रूपवत्प्रतिबिम्बस्य सर्वत्रान्वय-
व्यतिरेकाभ्यां चाक्षुषत्वात् । दर्पणान्तर्वर्तिच्छाया-
विशेषादौ चक्षुःसंप्रयोगासम्भवस्योक्तत्वादुपाधिप्रतिह-
तनयनरश्मिसंयुक्तमेव स्वमुखं स्वपृष्ठदेशस्थशरीरा-
दिकं च तत्तत्प्रतिबिम्बात्मना भातीत्यवश्यमभ्युपेयम् ।

तथा च

दर्पणाभिहता दृष्टिः परावृत्य स्वमाननम् ॥

इत्येतदयोगव्यवच्छेदपरं, नत्वन्ययोगव्यवच्छेद-
परमित्यभिप्रेत्याह—लौकिकेति ।

ननु चक्षुष उपाधिसन्निकर्ष एव प्रतिबिम्बग्रहहे-
तुर्नतु बिम्बसन्निकर्षः । तथा च प्रतिहतदृष्टेर्न बिम्बस-
न्निकर्षः कल्प्य इत्याशङ्क्याह—बिम्बस्येति । बिम्ब-
गतयोर्महत्त्वोद्भूतरूपयोः कुड्याद्यव्यवधानस्य च
तत्प्रतिबिम्बज्ञानहेतुत्वात् न परमाण्वादिप्रतिबिम्ब-
ग्रहप्रसङ्ग इत्याशङ्क्याह—न चेति । किं बिम्बग-
तोद्भूतरूपादेः साक्षात्प्रतिबिम्बग्रहहेतुत्वम्, उत स्वा-
श्रयचाक्षुषज्ञानद्वारा ? । नाद्यः । तस्य घटादौ
स्वाश्रयचाक्षुषज्ञानहेतुतायाः क्लृप्तत्वेनान्यत्र चाक्षु-
षज्ञानाजनकत्वादित्याह—स्थौल्येति । द्वितीये चक्षुषो
बिम्बसन्निकर्षः कल्प्योऽन्यथा तत्र चाक्षुषज्ञानायोगा-
दित्युपाधिप्रतिघातेन व्यावृत्तचक्षुषस्तत्सन्निकर्ष आव-
श्यक इति भावः ।

बिम्बगतोद्भूतरूपादेः प्रतिबिम्बज्ञानाहेतुत्वेऽपि
तत्र तदपेक्षा, प्रतिबिम्बचाक्षुषज्ञानहेतुभूततद्गतोद्भूत-
रूपादिजनकत्वेन बिम्बगतस्यापेक्षितत्वादिति शङ्कते—
अथेति ।

अथ प्रतिबिम्बज्ञाने न (१) तयोर्हेतुत्वं,
किं तु प्रतिबिम्बितरूपादाविति चेत् । न, द्रव्या-
न्तरं मुखान्तरं वा प्रतिबिम्बमिति मते बिम्बस्य

(१) स्थौल्योद्भूतरूपयोरित्यर्थः ।

निमित्तत्वेन तद्गतयोस्तयोः प्रतिबिम्बगतरूपा-
जनकत्वात् । न च तयोः कारणतावच्छेदकत्वमेव
न तु कारणत्वमिति वाच्यम् । स्वतन्त्रान्वयव्य-
तिरेकविरोधात् । अन्यत्रापि विषयगतयोस्त-
थात्वप्रसङ्गात् ।

आवरणद्रव्यस्य प्रतिहतनयनरश्मिसम्ब-
न्धविघटनं विनैव प्रतिबन्धकत्वे चक्षुःसन्नि-
कर्षमात्रस्य कारणत्वविलोपप्रसङ्गात् । प्रतिहत-
सन्निकर्षानङ्गीकारे गृहान्तर्गतस्याकाशोदिताद्भुत-
प्रतिबिम्बप्रमाभावप्रसङ्गात् ।

उपादानगतगुणानामेव तत्कार्ये स्वसमानजाती-
यगुणारम्भकत्वात्परमते बिम्बस्य प्रतिबिम्बे निमित्त-
कारणत्वान्मैवमित्याह—न द्रव्यान्तरमिति । ननु प्रति-
बिम्बज्ञाने तद्रूपरूपादौ वा न बिम्बगतरूपाद्यपेक्षा
किं तु दण्डत्वादेरिव बिम्बस्य तत्कारणतावच्छेदकतयेति
चेत् । न, घटादिज्ञान इव प्रतिबिम्बज्ञानेऽपि स्वत-
न्त्रान्वयव्यतिरेकाभ्यां कारणत्वस्यैव न्याय्यत्वादित्या-
ह—न च तयोरिति । अन्यथा घटादावपि तयोश्चा-
स्तुषज्ञानकारणतावच्छेदकतापातेनापसिद्धान्तः स्यादि-
त्यभिप्रेत्याह—अन्यत्रापीति ।

किं च कुड्यादिव्यवधानस्य प्रतिबिम्बज्ञानप्रति-

वेधकत्वान्तत्र तदभावापेक्षेति वाच्यम् । तथा च कुड्यादेः किं चक्षुषो बिम्बसन्निकर्षरूपकारणविघटकत्वेन प्रतिबन्धकत्वमुत साक्षात् ? । आद्यो बिम्बसन्निकर्षः प्रतिहतचक्षुष आवश्यक इत्यभिप्रेत्य द्वितीयं दूषयति—आवरणेति । चक्षुःसन्निकर्षेति । चक्षुर्विषययोरव्यवधाने सति (१) सन्निकर्षभावेन चाक्षुषज्ञानाभावाददर्शनात् तत्सन्निकर्षः कुत्रापि कारणं न स्यादित्यर्थः । ननु स्मर्यमाणमुखादेरेव दर्पणादावारोपाभ्युपगमे परावृत्तचक्षुषो बिम्बसन्निकर्षोऽकल्प्यः चाक्षुषारोप्यगतस्थौल्याद्यपेक्षितत्वात्तस्याप्यन्यथोपपत्तिरित्याशङ्क्याह--प्रतिहतेति । गृहान्तःस्थितेन बहिःस्थितजलादावाकाशेऽभिनवतयोत्पन्नस्य पूर्वमननुभूतस्योल्काद्यद्भुतस्य प्रतिबिम्बदर्शनात् स्मर्यमाणारोपपक्षे तदनुपपत्तेः । कुड्यादिव्यवहितस्यापि स्मर्यमाणस्य जलादौ प्रतिबिम्बभ्रमप्रसङ्गाच्चेति भावः ।

ननु नयनोन्मीलनानन्तरमेव प्रतिबिम्बं दृश्यते उपाधिप्रतिहतनयनस्यादित्यादिबिम्बसन्निकर्षपेक्षायां विलम्बः स्यादित्याशङ्कामुपसंहारव्याजेन निराकरोति—तस्मादिति ।

तस्मादनन्यथासिद्धचक्षुरन्वयव्यतिरेकाभ्यां नयनोन्मीलनसमनन्तरमेव तस्य मार्तण्डमण्डल-

(१) कार्यमात्रं प्रति प्रतिबन्धकाभावस्यापि कारणतया कुड्यादेः प्रतिबन्धकस्य सत्त्वेनेत्यादिः ।

संयोगकल्पनवद्वर्पणादिना प्रतिहतस्यापि नय-
नस्य परावृत्त्य यथोपलम्भं स्वपरविम्बसंयोगः
कल्प्यः । न चास्मिन्पक्षे दर्पणस्योन्यथासिद्ध-
त्वादेकदर्पणइव तदुभेदेऽप्येकमेव मुखं प्रतीये-
तेति वाच्यम् । अनेकदर्पणस्थत्वारोपे अनेकेषु
मुखमिति प्रतीत्युपपत्तेः । एकमेव मुखमनेक-
दर्पणेषु भिन्नवत्प्रतीयत इत्यनुभवात् ।

न च जलादेर्नयनप्रतिघातकत्वेन जलस्थ-
सूक्ष्मग्रहः(१)स्यादिति वाच्यम् । केषाञ्चिच्चक्षुषां
परावृत्त्य स्वमुखसंयोगेऽपि केषाञ्चित्तदन्तर्गत-
पदार्थसंयोगेन तदवगमसंभवात् । एतेन नयना-
दिप्रतिविम्बमपि व्याख्यातम् ।

यत्तवीषत्स्वच्छताम्रादौ मुखसंस्थानाप्र-
तीत्या न प्रत्यभिज्ञानमिति, तन्न । तत्रापि मुखं
स्पष्टम् न प्रतीयत इत्यनुभवादेव मुखमात्रस्य ध-
र्मिमात्रस्य वा प्रत्यभिज्ञासंभवात् ।

एकस्येवानेकस्यापि दर्पणादेः प्रतिघातद्वारा च-
क्षुषो विम्बसन्निकर्षमात्र एवोपयुक्तत्वादेकस्मिन्निवाने-
केषु तेष्वेकमेव मुखं भावादिति चोक्तमपवदति—न
चेति । अनेकदर्पणाभिघातरूपदोषदुष्टचक्षुषा मुखस्या-

(१) जलान्तर्गतानां सूक्ष्मपदार्थानां चाक्षुषप्रत्यक्षं न स्यादित्यर्थः

नेकदर्पणस्यत्वारोपात्तदनेकत्वभ्रम इत्याह—अनेकेति ।
न चैतदुत्प्रेक्षामात्रं, किं त्वेवमेवानुभवोऽपीत्याह—ए-
कमेवेति ।

यदप्युक्तं दर्पणवज्जलस्यापि दृष्टिप्रतिघातकत्वेन
दर्पणान्तःस्थितवज्जलान्तःस्थितमपि न भायादिति,
तदुक्तम् । जलादेर्विरलावयवद्रव्यत्वेन केषांचिन्नयनर-

प्रतिबिम्बज्ञानसमये बिम्बज्ञानाभावस्यैवानुभूय-
मानत्वाद्विम्बसन्निकर्षप्रत्यभिज्ञयोरसम्भव इति परोक्तं
चोद्यमनुवदति—यत्विति ।

यत्तु प्रतिबिम्बं पश्यामि, न चैत्रम्' चैत्र-
स्तु तेनानुमीयत इत्यादि, तन्न । दर्पणे चैत्रम्
पश्यामीत्यनुभवात्, वर्णितरीत्या सर्वत्र बिम्ब-
सन्निकर्षसम्भवाच्च । चैत्रम् न पश्यामीत्यनु-
भवस्तु चैत्रस्य देशविशेषाज्ञानविषयः । आत्म-
प्रतिबिम्बे तु नेयं विधा । तत्र ब्रह्मचैतन्यस्य
स्वतःसिद्धप्रकाशत्वाच्चक्षुराद्यनपेक्षणात् ॥

अत एवोक्तदोषपरिहाराय दर्पण एव मुख-
संसर्ग आरोप्यतामिति निरस्तम् । अथाख्याते-
र्निरसिष्यमाणत्वाच्च । मुखप्रतिमुद्रैव प्रतिबि-
म्बमित्यप्यत एव निरस्तम् जलादेर्बिम्बसंश्ले-

पाभावात् । जले पादादिप्रतिमुद्राया अप्यनुप-
लम्भप्रसङ्गाच्च ॥

प्रतिबिम्बज्ञानस्यैव चैत्रविषयत्वेनानुभवात्तज्ज्ञा-
नाभावोऽनुपपन्न इत्याह—तन्नेति । ननु बिम्बज्ञान-
कारणसन्निकर्षाभावात्तज्ज्ञानानुभवो भ्रम इत्यत आह—
वर्णितेति । दर्पणे चैत्रं पश्यामीत्यनुभवान्न पश्यामी-
त्यनुभवस्तदतिरिक्तदेशे तदज्ञातविषयः अतस्तदनु-
मानमपि तस्य देशविशेषसंसर्गविषयमित्यभिप्रेत्याह—
चैत्रमिति । यदुक्तम् चक्षुगोचरात्मप्रतिबिम्बे नायं
प्रकारः सम्भवतीति तदङ्गीकारेण परिहरति—आ-
त्मेति । चाक्षुषप्रतिबिम्बभ्रमे हि चाक्षुषाधिष्ठानसामा-
न्यज्ञानाय प्रतिहतसन्निकर्षापेक्षा, आत्मप्रतिबिम्बभ्रमे
त्वधिष्ठानचिदात्मनः स्वप्रकाशत्वेन तद्ज्ञानस्य स्वतः-
सिद्धत्वात् तद्भ्रमस्य चाचाक्षुषत्वाच्च न चक्षुराद्यपे-
क्षेत्यर्थः ॥

अलौकिकसन्निकर्षकल्पनारूपदोषभयात् सन्निकृ-
ष्टोपाधायेव मुखसंसर्ग आरोप्यतामित्यन्यथाख्याति-
वादिनश्चोद्यं दूषयति—अत एवेति । स्मर्यमाणारो-
पासम्भवेन प्रतिहतचक्षुःसन्निकर्षस्यावश्यकत्वादेवेत्यर्थः ।
तृतीये परिच्छेदेऽन्यथाख्यातेर्निरसिष्यमाणत्वाच्च न
तन्मतमादर्तव्यमित्याह—अन्यथेति । मधूच्छिष्टादाव-
ङ्गलीयकप्रतिमुद्रावर्द्धणादौ मुखादिप्रतिमुद्रैव प्रति-
बिम्बमिति मतान्तरं दूषयति—मुखेति । अत एवेति ।

प्रत्यभिज्ञादिविरोधादेवेत्यर्थः । मुद्राया उपाधिसंसर्गे
सत्येव प्रतिमुद्रोत्पत्तेर्न भस्तादित्यादेर्जलादिसंयोगाभा-
वान्न तत्र तत् प्रतिमुद्रा सम्भाविनीत्याह—जलादे-
रिति—जलादिगतप्रतिबिम्बस्य प्रतिमुद्रात्वे प्रत्यक्षता
च न स्यादित्याह—जलेति ॥

किं च प्रतिमुद्राया उपाधिरूपसजातीयरूप-
वत्त्वाद्वर्पणास्यप्रतिबिम्बस्य प्रतिमुद्रात्वे रक्तरूपादेर-
नुपपत्तिः । प्रतिमुद्राश्रयस्य दर्पणस्य समतलताऽनुप-
पत्तिः । बिम्बापाये तत्प्रतिमुद्रायायानुपपत्तिश्चेत्या-
द्यनुक्तसमुच्चयश्चशब्दार्थः ॥

मुखप्रतिबिम्बस्य छायाद्यात्मकतानिरासात्परि-
शेषान्मुखत्वसिद्धिः, प्रत्यभिज्ञाविरोधान्मुखान्तरत्वानु-
पपत्तेर्ग्रीवास्थमुखाभेदसिद्धिश्चेत्याह—तस्मादिति ॥

तस्मात्प्रत्यभिज्ञापरिशेषाभ्यां बिम्बयोर-
भेद इति । किं च दर्पणं सुखाधारो न भवति मुख-
कारणशून्यत्वात् । न च प्रतिबिम्बस्य छाया-
त्वमते सिद्धसाधनम् तस्य निरस्तत्वात् । नाप्य-
सिद्धिः । दर्पणे सुखकारणसद्भावस्य निरस्तत्वात् ।
यतु बिम्बप्रतिबिम्बयोरभेदे कस्तूरिकादिप्रति-
बिम्बादौ गन्धाद्युपलम्भप्रसङ्ग इति, तन्न ।
बिम्बान्यप्रतिबिम्बकस्तूर्याद्यभावात् ॥

बिम्बप्रतिबिम्बाभेदेऽनुमानसप्याह—किं चेति ।
 मुखकारणान्यून्यत्वादिति । तदुपादानसंसर्गरहितत्वादित्यर्थः । तथा च न मुखावयवे व्यभिचारः । एकावयवस्येतरावयवसंसृष्टत्वेन तत्र हेतोरभावात् । अत्र परोक्तदोषमपवदति—न चेति । छायात्वमत इति द्रव्यान्तरत्वमते प्रतिमुद्रात्वमते चेत्यपि द्रष्टव्यम् । प्रतिबिम्बमुखान्तरमिति मते दर्पणो तदुपादानाङ्गीकारादसिद्धे हेतुरित्याशङ्क्याह—नापीति । तथा च दर्पणस्य मुखाधारत्वे निषिद्धे ग्रीवास्यमेव मुखं दर्पणस्थतया भातीति सिद्धयतीति भावः । अत्र परोक्तम् बाधकमनुवदति दूषयितुम्—यच्चिति । वस्तुतो दर्पणादौ प्रतिबिम्बमुरीकृत्य तस्य बिम्बाभेदस् न ब्रूमः । येन तत्रापि कस्तूरिकादेः सत्त्वेन तद्रन्धोपलाभः स्यात्किन्तु बिम्बमेव दर्पणस्थतया भ्रान्त्याप्रतीयमानं प्रतिबिम्बमिति । तथा च दर्पणादौ कस्तूरिकादेरेवाभावान्न तत्र गन्धोपलम्भ इत्याह—तन्नेति बिम्बान्यतया प्रतीयमानकस्तूरिकादेर्दर्पणादावभावादित्यर्थः ॥

ननु कस्तूरिकादेर्दर्पणादावभावेन तत्र तद्रन्ध्रप्रमा मा भूत् तत्र तद्रूपरूपादिभ्रमवत्तद्गन्धभ्रमोऽपि किन्न स्यादिति शङ्कते—नचिति ।

ननु मा भूदन्यत् तदेव तद्रूपविशिष्टतया यथा दर्पणादौ प्रतीयते, एवं तद्गन्धगन्धरसा-

दिविशिष्टमपि प्रतीयतामिति चेत् न, चक्षुषो
गन्धरसाद्यग्राहकत्वात् । घ्राणादेश्च स्वदेशसन्नि-
कृष्टग्राहिणोऽसन्निकृष्टगन्धाद्यग्राहकत्वात् । तव
मते चायं दोषो दुष्परिहरः । कस्तूरिकादिच्छा-
यायास्तज्जातीयरूपवत्तत्सजातीयगन्धरसादेर-
प्यावश्यकत्वात् रूपस्य चक्षुषाऽसन्निकृष्टेनापि
ग्रहणवद्गन्धादेरप्यसन्निकृष्टघ्राणादिना ग्रहण-
प्रसङ्गात् ।

अत एव नापरक्तं न वारिस्थम्”इतिस्मा-
र्तव्यवहारोऽपि नगौण इति बिम्बप्रतिबिम्बयोर-
भेदे मानं भ्रमविरोधिभेदज्ञानस्यैव गौणत्वप्रयो-
जकत्वात् ॥

किं चक्षुषा गन्धरसादिभ्रम आपाद्यते उत तद्ग्रा-
हकघ्राणादिना ? नाद्यः । चक्षुषस्तत्प्रमायामिव तद्भ्रमेऽ-
प्यहेतुत्वादित्याह—न चक्षुष इति द्वितीयं दूषयति—
घ्राणादेश्वेति । घ्राणरसनादीनां चक्षुर्वद्वहिर्निर्गमनाभा-
वेन प्रतिहतसन्निकर्षायोगाद्यत्र स्वयं वर्तते नासाग्रादी
तत्र कस्तूरिकादेरभावादधिष्ठानसामान्यज्ञानाभावेन तत्र
दर्पणस्यत्वाद्यारोपायोगादित्यर्थः । यन्मते वस्तुत एवो-
पाधौ प्रतिबिम्बमस्ति तन्मते एवायं दोष इत्याह—
तव मत इति । दर्पणमतच्छायादौ गन्धादेरेवाभावात्

दनुपलम्भ इत्याशङ्क्य यद्गतं रूपं यत्र स्वसङ्गतीय-
रूपारम्भकं तद्गतगन्धस्यापि तत्र स्वसजातीयगन्धारम्भ-
कत्वनियमात्तत्र गन्धादिकमावश्यकमित्याह—कस्तूरि-
कादीति । तथापि दर्पणान्तर्गतगन्धस्य घ्राणासन्निकृष्ट-
त्वान्न तद्ग्रह इत्याशङ्क्याह—रूपस्येति । असन्निकृ-
ष्टेनेति छेदः ।

यदुक्तं वारिस्थमादित्यमिति स्मार्तव्यवहारो
गौण इति, तदप्युक्तमित्याह—अत एवेति । अतः
शब्दार्थमेवाह—भ्रमविरोधीति । न हि भेदज्ञानमात्रम-
भेदव्यवहारस्य गौणत्वप्रयोजकं नभस्यचन्द्रभेदज्ञाने
सत्यप्येक एवायं चन्द्र इति व्यवहारस्य अभेदज्ञानस्य
मुख्यत्वात्, किन्त्वभेदभ्रमविरोध्येव भेदज्ञानं तथा ।
यथा माणवके सिंहभेदज्ञानम् । बिम्बप्रतिबिम्बयोस्तु
भेदज्ञाने सत्यप्येक तव भ्रमत्वेन सम्मतस्याभेदज्ञानस्यानु-
वर्तमानत्वान्न तद्व्यवहारस्य गौणत्वमित्यर्थः ।

बिम्बप्रतिबिम्बयोरभेदेऽपि जीवस्य ब्रह्मप्रति-
बिम्बत्वे मानाभावान्न तयोरभेद इत्याशङ्क्याह—न
चात्मन इति ।

न चात्मनः प्रतिबिम्बे मानाभावः । “यथा
ह्ययं ज्योतिरात्मा विवस्वन्” इत्यादिविवस्वत्प्र-
तिबिम्बदृष्टान्तेन जीवपरयोर्भेदानुवादश्रुतेः
प्रवेशश्रुतेश्च तत्र मानत्वात् । अत एवात्रोपा-

ध्यवच्छिन्नांशो जीव इत्येव तदर्थः किं न स्यादिति
निरस्तम् । दृष्टान्तेन सूर्यसंबन्धभावेनावच्छेदक-
त्वाभावात् । निरंशस्य वास्तवोपाधिसंबन्धाभावे
न तदवच्छेदानुपपत्तेश्च ।

किं च यद्यवच्छिन्नं ब्रह्म जीवमावमापद्ये
त तर्ह्यनवच्छिन्नब्रह्मणः सर्वगतत्वादिश्रुतिर्विरु-
द्धयेत । अवच्छेदकाभावविशिष्टत्वलक्षणानव-
च्छिन्नत्वस्य प्रतियोगिवैशिष्ट्याश्रयप्रदेशाश्रय-
त्वायोगात् ।

प्रवेशश्रुतेश्चेति । “तत्सृष्ट्वा तदेवानुप्राविशत्तद-
नुप्राविश्य कोशांश्च सृष्ट्वा प्रविश्यानेन जीवेनात्मनाऽनु
प्रविश्य” इत्यादिः स्रष्टुरेश्वरस्य सृष्टोपाधिषु प्रवेशः
श्रूयते । न च सर्वगतस्येश्वरस्य चैत्रस्य गृह इव मण्डू-
कस्य पाषाण इव वा प्रवेश उपपद्यते, किं तु सूर्यो जले
प्रविष्ट इत्यत्र यथा तस्य प्रतिबिम्बभाव एव प्रवेशश-
ब्दार्थः, एवमीश्वरस्याप्यज्ञानाद्युपाधिषु जीवरूपेण प्रति
बिम्बभाव एव प्रवेशश्रुत्यर्थ इति भावः । बिम्बप्रति-
बिम्बदृष्टान्तेन जीवपरभेदस्य श्रुतिसिद्धत्वाद्भूटाकाशम-
हाकाशवदवच्छिन्नानवच्छिन्नभावेन तयोर्भेद इति सूत-
मयुक्तमित्याह—अत एवेति । विवस्वतोऽपि बहूपाध्य-
वच्छेदेनैव बहुभावो दृष्टान्तश्रुत्यर्थो, न प्रतिबिम्बभावे-

नेत्याशङ्क्याह—दृष्टान्त इति । असंभवादपि नायं पक्ष उपादेय इत्याह—निरंगस्येति ।

ब्रह्मण उपाध्यवच्छिन्नरूपेण जीवत्वम्, अनवच्छिन्नरूपेणेश्वरत्वं, तद्भेदश्च यथार्थ एवेति मते विराडुपाधिभूतब्रह्माण्डान्तावच्छिन्नेश्वरस्य तदन्तरालवर्तित्वा-योगात्तत्रत्यचेतनाचेतननियन्तृत्वानुपपत्तिरित्यभिप्रेत्याह—किं चेति । ननु सिद्धान्ते सम्प्रपञ्चस्य निष्प्रपञ्चत्ववदवच्छिन्नस्याप्यनवच्छिन्नत्वं किन्न स्यादित्याशङ्क्य तव मते उपाध्यवच्छेदस्य वास्तवत्वेन तद्वैशिष्ट्याश्रयावच्छिन्नप्रदेशे तदभावविशिष्टरूपानवच्छिन्नत्वस्य विरुद्धत्वेनासंभवान्नानवच्छिन्नस्य सर्वगतत्वमित्यभिप्रेत्याह—अवच्छेदकेति ।

ननु ब्रह्मणश्चिद्रूपेणैव सर्वगतत्वं सर्वनियन्तृत्वं च नेश्वररूपेणेत्याशङ्क्य “य आत्मनि तिष्ठन्नात्मनोऽन्तरोऽयमात्मा न वेद, यस्य आत्मा शरीरं, य आत्मानमन्तरो यमयति” इति जीवभिरूपेण नियन्तृत्वश्रवणान्नियम्यजीवस्यापि चिद्रूपत्वे तेन रूपेण नियन्तृतवा-योगाच्चेत्यभिप्रेत्याह—य आत्मनीति ।

“य आत्मनि तिष्ठन्” इति च जीवव्यावृत्तरूपेणैव सर्वगतत्वादिश्रवणात् । बिम्बत्वं तु सर्वगताधिष्ठानव्याप्यवृत्तीति तद्विशिष्टं ब्रह्मापि सर्वगतमिति न प्रतिबिम्बपक्षे दोष इत्याचार्याः ।

एवं “रूपं रूपं प्रति रूपो बभूव” इति परमेश्वरस्य प्रतिरूपतदभेदौ दर्शयति । नचात्रान्तर्यामिण एव प्रतिरूपत्वमुच्यत इति वाच्यम् । बिम्बात्मनैव परमेश्वरस्य नियन्तृत्वाद्युपपत्तौ जीवभावानुप्रवेशव्यतिरिक्तप्रवेशान्तरस्य एकेनैव सकलजगन्नियमनाद्युपपत्तौ तदभेदस्य चानपेक्ष्यत्वात् श्रुतेरतदर्थत्वात् । प्रतिबिम्बभावेन प्रविष्टस्य मौढ्यश्रुतेश्च तस्यान्तर्यामित्वानुपपत्तेः ।

ननु प्रतिबिम्बवति प्रदेशे बिम्बस्याप्यभावात् बिम्बरूपेश्वरस्यापि सर्वगतत्वमित्याशङ्क्य सुखादिगतबिम्बत्वस्य तत्र व्याप्यवृत्तित्वदर्शनात्सर्वगतचैतन्यवृत्तिबिम्बत्वमपि तद् व्याप्य वर्तत इति तद्विशिष्टचिद्रूपेश्वरस्यापि सर्वगतत्वाद्युपपद्यन्ते इत्याह—बिम्बत्वमिति ।

ईश्वरस्यैव शरीराद्युपाधिषु प्रतिबिम्बभावेन जीवत्वस्य मुख्यत एव श्रवणान्न जीवेशभेदः परमार्थ इत्याह—एवमिति । नन्वीश्वरस्य तत्तन्नियमनाय तत्र तत्र प्रतिरूपभाव एतन्मन्त्रार्थ इत्याशङ्क्य बिम्बरूपेश्वरस्यैवेच्छामात्रेण सर्वनियमनसंभवात्तदर्थं प्रतिबिम्बभावस्य तन्नानात्वस्य चानपेक्षितस्य तदर्थत्वायोगादित्याह—न चात्रेत्यादिना । “कोशांश्च सृष्ट्वा प्रविश्यामूढो मूढ इव व्यवहरन्नारते । स एव इह प्रविष्ट

आनखाग्नेभ्यः । स प्राणन्नेव प्राणो नास भवति"इत्यादिना प्रविष्टस्य मौढ्यप्राणनादेः श्रवणादपि न प्रविष्टस्य नियन्तृत्वमित्याह—प्रतिबिम्बेति ।

एवं वास्तवभेदे बाधकमुक्त्वा पुनरप्यभेदे परोक्तं बाधकान्तरमपाकरोति—एतेनेति ।

एतेन बिम्बप्रतिबिम्बयोरभेदे वारिस्थित्यस्य दर्शननिषेधेन नभस्थस्यापि तत्स्यादिति प्रत्युक्तम् । धर्म्यभेदेऽपि धर्मभेदेन व्यवस्थोपपत्तेः । अन्यथोपरक्तादित्यदर्शननिषेधेन केवलस्यापि दर्शननिषेधप्रसङ्गात् । न च बिम्बप्रतिबिम्बादित्ययोरभेदे प्रतिबिम्बदर्शनादेव बिम्बादित्यदर्शननिमित्तशास्त्रार्थोऽनुष्ठितः स्यादिति वाच्यम् । परमेश्वरविग्रहस्यैकत्वेऽपि मञ्जुस्थपरमेश्वरदर्शनेन रथस्थपरमेश्वरदर्शनाऽसिद्धिवद्वारिस्थसवितृदर्शनेन नभस्थत्वदिविशिष्टदर्शनासिद्धेः । अन्यथानभस्थत्वविशिष्टादित्यदर्शनेनैवोपरक्तत्वादिविशिष्टादित्यदर्शनफलमपि स्यात् ।

यत्तु बिम्बप्रतिबिम्बयोरभेदे प्रतिबिम्बजीवज्ञानादेव मोक्ष इति । तत्र किं जीवत्वविशिष्टज्ञानान्मोक्ष उत कर्तृजीवस्य यत्स्वरूपं ब्रह्म तज्ज्ञानम् ? ॥

एतच्छब्दार्थमाह—धर्मीति । जलस्यत्वरूपधर्माव-
च्छेदेन दर्शननिषेधः नभस्यत्वरूपेण^(१) तदभाव इति
व्यवस्थेत्यर्थः । धर्म्यभेदमात्रेणाव्यवस्थायामतिप्रस-
ङ्गमाह—अन्यथेति । ननु चण्डालादिदर्शनमायश्चित्त-
त्वेनादित्यादिदर्शनं तद्दर्शने ज्योतिषां दर्शनमि-
त्यादि शास्त्राद्विधीयते । तदर्थश्चादित्यादिप्रतिबिम्ब-
दर्शनेनाप्यनुष्ठितः स्यात् । तव मते तस्य तदभेदादित्या-
शङ्क्य किमादित्यादिदर्शनमात्रं तच्छास्त्रार्थः उत
नभस्यादित्यदर्शनम् ? । आद्ये प्रतिबिम्बदर्शनस्याप्या-
दित्यादिस्वरूपविषयताया उपपादितत्वात्ततोऽपि तद्-
दर्शनमात्रे शास्त्रार्थोऽनुष्ठित एव नभस्यादित्येऽप्यस्पष्टो-
परागांश^(२) एव जलस्यं तत्प्रतिबिम्बं दृष्ट्वा स्नाना-
द्यर्थं प्रयतन्ते वृद्धाः । गणेशचतुर्थ्यां निषिद्धं चन्द्रदर्शनं
जलादावपि परिहरन्तीत्यभिप्रेत्य दूषयति—न चेति ।
द्वितीये प्रतिबिम्बदर्शनान्न नभस्यत्वेनादित्यदर्शनमि-
द्धिरिति सदुष्टान्तमाह—परमेश्वरेति । धर्म्यभेदमात्रे-
णातिप्रसङ्गस्तव मतेऽपि तुल्य इत्याह—अन्यथेति ।

जीवब्रह्मणोरभेदे जीवज्ञानेनापि ब्रह्मज्ञानप्रयो-
जनं स्यादिति चोद्यान्तरमनुवदति—यच्चिति । किं
जीवविषयभ्रान्तिज्ञानान्मोक्ष आपाद्यते उत तद्याथा-
त्म्यज्ञानादिति विकल्पयति—तत्रेति ।

(१) तदभावः—दर्शननिषेधाभावः ।

(२) आद्ये स्पष्ट उपरागांशो यस्य तथोक्ते इत्यर्थः ।

रजतभ्रमेण शुक्तयज्ञानानिवृत्तेर्न भ्रान्त्या तन्निवृ-
त्तिरित्याह—नाद्य इति ।

नाद्यः । भ्रान्तेरविद्यानिवर्तकत्वायोगा-
त्, अभेदविषयाज्ञानस्य जीवत्वज्ञानानिवर्त्य-
त्वाच्च । न द्वितीयः । इष्टापत्तेः । न च बिम्ब-
प्रतिबिम्बयोरभेदे सर्वज्ञत्वकिञ्चिज्ज्ञत्वयोः सांक्र-
य्यप्रसङ्ग इति वाच्यम् । मुखश्यामत्वावदातत्वा-
देरिव कल्पितभेदेन तद्व्यवस्थासंभवात् ।

यत्तच्चाक्षुषस्यात्मनो गन्धादिवत्प्रतिबिम्ब
एव न स्यात् कुतो व्यवस्थेति, तन्न । अचाक्षु-
षस्यापि गगनस्य प्रतिबिम्बदर्शनात् । न च गगन-
मपि चाक्षुषमेव, तद्गानस्य चक्षुरन्वयव्यतिरेका-
नुविधानादिति वाच्यम् । नीरूपस्यापि चाक्षु-
षत्वे वायोरपि तत्प्रसङ्गात् । पञ्चीकरण्यायेन
गगने रूपमस्तीति चेत् । न, रूपहीनभागस्या-
धिकत्वेन चाक्षुषत्वायोगात् । अन्यथा वायावपि
प्रसङ्गतादवस्थ्यात् ।

न च गगने रूपमस्त्येव 'नीलं नभः' इति
बुद्धेर्बाधाभावादिति वाच्यम् । समीपस्थेऽपि ग-
गने रूपानुभवप्रसङ्गात् । उच्चतरपर्वतशिखरमा-

रूढस्य पूर्वप्रतीतरूपगगनप्रदेशस्यैव नीरूप-
त्वानुभवाच्च ।

किं चाज्ञानस्य स्वसमानविषयज्ञाननिवर्त्यत्वाद्-
ज्ञानाविषयजीवत्वज्ञानेन न तन्निवृत्तिरित्याह—अ-
भेदेति ।

जीवस्य पारमार्थिकस्वरूपब्रह्मज्ञानान्मोक्षापा-
दनमिष्टमिति द्वितीयं दूषयति—न द्वितीय इति । सर्वत्र
विरुद्धधर्माणां स्वसमानसत्ताकधर्मिभेदेन व्यवस्थित-
त्वात्सर्वज्ञत्वकिञ्चिज्ज्ञत्वादीनामपि तादृशधर्मिभेदेन
व्यवस्थोपपत्तेस्तन्मात्रेण सांकर्यापादनमयुक्तमित्याह—
न चेत्यादिना ।

आत्मा प्रतिबिम्बत्वादिरहितः अचाक्षुषत्वाद्ग-
न्धादिवत् । तथा च श्यामत्वादिवन्न सर्वज्ञत्वादेर्व्यवस्थेति
चोद्यं व्यभिचारेण दूषयति—यत्त्वित्यादिना । गगने
हेतोरेवाभावान्न व्यभिचार इत्याशङ्क्याह—न चेति ।
चक्षुरन्वयव्यतिरेकयोर्वक्ष्यमाणविधयाऽन्यथासिद्धिरित्य-
भिप्रेत्य गगनस्य चाक्षुषत्वे बाधकमाह—नीरूपस्येति ।
सिद्धान्ते पञ्चीकरणाङ्गीकाराद्गगने रूपवदंशस्यापि
सत्त्वानीरूपत्वमसिद्धमित्याशङ्कते—पञ्चीकरणेति । त-
थाऽपि वायाविव रूपहीनांशस्याधिकत्वादचाक्षुषत्वमि-
त्याह—न रूपेति ।

पृथिव्यादाविव गगनेऽपि रूपं स्वाभाविकमे-
वेति मतं दूषयति—न चेति । रूपं किं गगने व्याप्य-

वृत्ति उताव्याप्यवृत्ति ? । आद्यो दोषमाह—समीपेति ।
न द्वितीयः । रूपस्याव्याप्यवृत्तित्वायोगात् । तदङ्गी-
कृत्यापि दोषमाह—उच्चतरेति ।

पञ्चीकरणन्यायेनाकाशेऽपि रूपमस्तीत्यत्र दूष-
णान्तरमाह—त्रिवृत्करणस्येति ।

त्रिवृत्करणस्यैव श्रुतिसूत्रयोः सिद्धत्वाच्च ।
क्व तर्हि चक्षुरन्वयव्यतिरेकयोरुपयोग इति चेत् ।
न, आकाशव्यापिप्रभाज्ञाने एव तदुपयोगात् । त-
स्मादाकाशस्य चाक्षुषत्वायोगात् लिङ्गाद्यनुसंधानं
विनाऽप्यनुभवात्साक्षिप्रत्यक्षमात्रमाकाशमिति ।
श्रुतिसिद्धात्मप्रतिबिम्बस्य नीरूपत्वेन निरासा-
योगाच्च । चाक्षुषप्रतिबिम्बस्यैव रूपवद्विम्बक-
त्वनियमाच्च । अन्यथा रूपस्पर्शवत् एव द्रव्यस्य
प्रत्यक्षत्वं दृष्टमिति त्वदभिमततात्मा प्रत्यक्षो
न स्यात् ।

“तासां त्रिवृतं त्रिवृतमेकैकमकरोत्” इति
श्रुतौ संज्ञासूक्तिक्लृप्तिस्तु “त्रिवृत् कुर्वत उपदेशात्”
[ब्र० सू० ४-२-३] इति सूत्रे च तेजोवन्नानात्रिवृत्क-
रणस्यैवोक्तत्वात्पञ्चीकरणं विनाऽनुपपत्त्यभावेन तत्क-
ल्पनायोगाच्च तदेवासिद्धमित्यर्थः । आकाश-
स्याचाक्षुषत्वे तज्ज्ञाने चक्षुरन्वयव्यतिरेकविरोध
इति शङ्कते—क्व तर्हीति । अनवच्छिन्नाकाशाप्र-

तीतेस्तदवच्छेदकालोकज्ञाने चक्षुष उपयोग इत्याह—
 न आकाशेति । कथं तर्ह्यकाशप्रतीतिरित्याशङ्क्य
 परिशेषात्साक्षिप्रत्यक्षगम्यं तदित्याह—तस्मादिति ।
 लिङ्गाद्यनुसंधानं विनापीति । वर्णात्मकः शब्दो
 नित्यः सर्वगतश्च । ध्वन्यात्मकस्तु वायुधर्म एवेति
 मतानुसारिणामपि नीलं नभ इति प्रतीतिदर्शनाच्च-
 क्षुपेदमंशज्ञाने तत्रत्यरजतवदालोके चक्षुषा ज्ञाते तद-
 वच्छिन्नं नभः साक्षिमात्रभास्यमित्यर्थः ।

एक एव हि भूतात्मा भूते भूते व्यवस्थितः ।

एकधा बहुधा चैव दृश्यते जलचन्द्रवत् ॥

“यथा ह्ययं ज्योतिरात्मा विवस्वान्” इत्यादि-
 श्रुतिबाधितविषयं चात्मप्रतिबिम्बभावानुमानमित्या-
 ह-श्रुतिसिद्धेति । बिम्बस्यैव व्यत्यस्ततया गृहीतस्य प्र-
 तिबिम्बत्वाद्विम्बस्य रूपवत्त्वाभावे प्रतिबिम्बस्य चाक्षुष-
 त्वायोगाच्चाक्षुषद्रव्यप्रतिबिम्बस्यैव रूपवद्बिम्बकत्वं न
 प्रतिबिम्बमात्रस्येत्याह—चाक्षुषेति । प्रमाणसिद्धस्यापि
 युक्तितोपलापे बाधकमाह—अन्ययेति ।

अद्वैततवादेऽविद्योपाधेरात्मातिरेकेण सत्त्वाभावा-
 त्त्रात्मनः प्रतिबिम्बभाव एवानुपपन्न इत्याशङ्क्या-
 सद्विलक्षणत्वात्स्वसमानसत्ताकात्मभेदवत्त्वादर्थक्रियास-
 मर्थत्वाच्च दर्पणादिवत्प्रतिबिम्बोपाधित्वोपपत्तिरित्या-
 ह—न चेत्यादिना ।

न चात्मासत्तातिरिक्तसत्ताहीनस्योपाधेः

कथमात्मप्रतिबिम्बोपाधित्वमिति वाच्यम् ।
अधिष्ठानातिरिक्तसत्ताभावेऽपि आरोपितस्या-
सद्विलक्षणतया घटादेरिव स्वोचितकार्यकरण-
त्वात् । बिम्बप्रतिबिम्बभेदानुमानानि चानुकू-
लतर्काभावादन्यथासिद्धानि, उक्तप्रतिकूलतर्कपरा-
हतानि च । तस्माल्लोके बिम्बप्रतिबिम्बयोर्वा-
स्तवाभेदाज्जीवब्रह्मणोरप्यभेदो वास्तव इति ।
कस्तद्द्वयुपाधिः ? । न तावत्स्थूलशरीरम् । कादाचि-
त्कस्य तस्यानादिजीवोपाधित्वायोगात् । जीवस्या-
नादित्वाभावे कृतहानाभ्यागमादिदोषप्रसङ्गात् ।
अत एव क्षणिकविज्ञानमात्रं जीव इत्ययं पक्षोऽ-
नुपपन्नः । तत्कृतधर्मादेर्वैयर्थ्यात्सुखादेराकस्मि-
कत्वप्रसङ्गाच्च । स्वर्गाद्वयुपदेशेन चैत्यबन्धनाद्य-
ननुष्ठानप्रसङ्गात् ।

चलत्वाचलत्वमाङ्मुखत्वप्रत्यङ्मुखत्वादीनि बि-
म्बभेदानुमाने लिङ्गान्यप्रयोजकानीत्याह—बिम्बेति ।
चकारोऽनुक्तसमुच्चयार्थः । अभेदानुभवबाधितानि चेत्य-
र्थः । जीवपरयोर्बिम्बप्रतिबिम्बभावोपपादनफलमाह—
तस्मादिति ।

अभेदो वास्तव इत्युक्त्या भेदस्योपाधिकत्वमभि-
प्रेतं तत्रोपाधिमाक्षिपति—कस्तर्हीति । किं स्थूलश-
रीरं जीवपरभेदे उपाधिः, अन्तःकरणं वा, अज्ञानं वा,

भ्रान्तिज्ञानं वा, तत्संस्कारो वा, अन्यद्वेति किंशब्दार्थः । स्थूलशरीरस्यागन्तुकत्वेनानादिजीवविभागप्रयोजकत्वाभावाद्वा इत्याह—न तावदिति । जीवत्वमप्यागन्तुकमित्यत आह—जीवस्येति । कृतहानादिदोषप्रसङ्गादेव सुगतमतमप्यनुपपन्नमित्याह—अत एवेति । तत्र कृतहानादिकमेव विशदयति—तत्कृतेति । तेन वेदप्रामाण्यानङ्गीकारादग्निहोत्रादिधर्मवैयर्थ्यं तस्येष्टमित्याशङ्क्य त्वदभिमतधर्मस्यापि वैयर्थ्यं स्यादित्याह—स्वर्गादीति ।

विज्ञानानां क्षणिकत्वेऽपि तत्संतानस्यैकत्वादङ्गीकृतहानादिप्रसङ्ग इत्याशङ्क्य किं क्षणिकविज्ञानातिरिक्तः संतानः तदतिरिक्तो वेति मनसि निधायाद्यं दूषयति—संतानीति ।

सन्तानिर्व्यतिरिक्तस्यापि सन्तानाभ्युपगमे सर्वं क्षणिकमिति पक्षक्षतिः । सन्तानस्य द्रष्टृत्वाभ्युपगमे स एव स्थाय्यात्मा स्यात् । तस्य तदनभ्युपगमे वा द्रष्टुः कर्तुः स्वामिनोऽभावात्स्मृत्यादिविरहप्रसङ्गः । नाप्यन्तःकरणमुपाधिः । तस्यापि कार्यत्वात्, सुषुप्तिप्रलययोर्विनाशाच्च ।

अथ सुषुप्तिप्रलययोरान्त्यन्तं तस्य विनाशः पुनरुत्पत्तिप्रसङ्गात् । ननु न विनष्टस्य पुनरुत्पत्तिः । तत्र मानाभावात् । किन्तु तज्जातीयस्यैवेति चेत् ।

न, असत उत्पत्त्यनुपपत्त्या विनष्टकार्यस्य स्वकारणात्मना स्थितस्य पुनर्निमित्तयोगादभिव्यक्तेः ।
कार्यभेदे प्रमाणाभावाच्च ।

किं च स्थायिसन्तानस्य द्रष्टृत्वमस्ति न वा ?
आद्ये तस्यैवात्मत्वान्मदिष्टसिद्धिरित्याह—सन्तान-
स्येति । विकल्पद्वयेऽपि द्वितीयं दूषयति—तस्येति ।
द्वितीयं दूषयति—नापीति ।

“एतस्यां जायते प्राणो मनः सर्वेन्द्रियाणि च” ।

“सुषुप्तिकाले सकले विलीने तमोऽभिभूत”
इत्यादिना मनस उत्पत्त्यादिश्रवणान्तदुपाधिकस्य जी-
वत्वे कृतहानादिप्रसङ्ग इत्यभिप्रेत्याह—तस्यापीति ।

प्रागुत्पत्तेर्नाशानन्तरं च कार्यस्यासत्त्वानभ्युप-
गमाज्ज्ञोक्तदोष इति शङ्कते—अथेति । सुषुप्तावसत्त्व-
पर्यन्तं नाशे पुनर्जाग्रत्युत्पत्तिर्न स्यात्, असत उत्पत्त्य-
योगादित्याह—पुनरिति । कार्यस्य विनाशानन्तरास-
त्त्वमेव, पश्चादुत्पत्तिस्तु तदन्यस्यैवेत्यसत्कार्यवादी श-
ङ्कते—नन्विति । असत उत्पत्तेः सातिविवेके निरस्त-
त्वाद्विनाशसामग्र्या कारणात्मतामापादितस्योत्पत्ति-
सामग्र्या पुनः स्थूलाकारेणाभिव्यक्तिरेवेति परिहर-
ति—नासत इति । यदुक्तं विनष्टादेव तज्जातीयं कार्य-
मुत्पद्यत इति, तत्राह—कार्येति ।

ननु बालस्यविरशरीरयोस्तदन्वयिदुःखाद्युपल-

म्भेन तदुपादानान्तःकरणपरिमाणभेदस्यावश्यकत्वात्
परिमाणभेदाच्च भेदोऽनुमीयत इत्याशङ्क्यैकस्मिन्नपि
कालाभेदात्परिमाणभेददर्शनान्मैवमित्याह—परिमा-
णेति ।

परिमाणभेदस्य जलूकादाविवाविरोधात् ।
एकस्मिन्नपि वृक्षावयविनि मूलाग्रभेदेन परि-
माणभेदानुभवाच्च । न चावयवपरिमाणभेद एव
तथाऽनुभूयत इति वाच्यम् । वृक्षत्वसामानाधि-
करण्येनैवानुभवात् । अन्यथाऽवयविनि परिमाण-
मात्रविलोपप्रसङ्गात् । कार्यस्य कारणाद्वेदे वा
तुलिततन्त्वारब्धपटे द्विगुणगुरुत्वोपलम्भप्रस-
ङ्गात् ।

तस्मात्कारणमेव कार्यस्वरूपम्, आकारस्त्व-
निर्वचनीयो भिद्यत इति सति कारणे नात्यन्तं वि-
नाश इति चेत् । तर्हि सुप्त्यादावन्तःकरणकार-
णमज्ञानं वर्तत इत्युक्तं स्यात् । तथा च तदेव
जीवोपाधिः स्यात् । तदपि न संभवति ।

एकस्मिन्नैवैकदापि परिमाणभेदोऽवच्छेदकभेदेन द्रष्टु
इत्याह—एकस्मिन्निति ! ननु मूलाद्यवयवपरिमाण-
मेव भेदेन प्रतीयते न वृक्षपरिमाणमित्याशङ्क्य मूले
स्थूलो वृक्षः अग्रे सूक्ष्म इति वृक्षत्वसादेश्यानुभवान्मै-

वमित्याह—न चावयवेति । अवयविनि प्रतीयमानपरिमाणभेदस्य बाधकाभावेऽप्यवयवधर्मत्वकल्पने बाधकमाह—अन्यथेति । कार्यकारणयोर्भेदाभावादपि नैककार्याणां भेद इत्यभिप्रेत्य तयोर्भेदे बाधकमाह—कार्यस्येति । कार्यकारणयोर्भेदे कारणगतगुरुत्वव्यतिरेकेण कार्यं गुरुत्वान्तरस्यावश्यकत्वात्तुलायामारब्धपटकतन्त्वारोपे पूर्वोपलब्धगुरुत्वाधिकगुरुत्वमुपलभ्येतेत्यर्थः ।

उत्पत्तेः पूर्वमपि कार्यस्य कारणात्मनाऽवस्थाने कथं कार्यकारणभावः, कथं वा कार्यार्थिनः कारणगवेषणा ? इत्याशङ्क्य कार्यस्य कारणातिरेके सत्त्वाभावेऽपि तत इति अनिर्वचनीयस्यूलाकारापेक्षया कार्यकारणभावादुपपत्तिरित्याह—तस्मादिति । फलितमाह—इतीति । सुषुप्त्यादावन्तःकरणस्याज्ञानात्मनैवावस्थानत्रयानुयायिना जीवोपाधित्वापातेन तृतीयपक्षान्तर्भाव इत्याह—तर्हीति । तर्ह्यज्ञानमेव तदुपाधिरिति पक्षोऽस्त्वित्याशङ्क्याह—तदपीति ।

किमज्ञानं दर्पणादिवद्भेदकम्, उत घटादिवत् ? । नाद्य इत्याह—अज्ञानस्येति ।

अज्ञानस्यास्वच्छस्य प्रतिबिम्बाश्रयत्वा योगात् । अहमनुभवागोचरस्य तस्य जीवोपाधित्वे मानाभावात् ।

कार्योपाधिरयं जीवः कारणोपाधिरीश्वरः ।

इति श्रुतिविरोधात् । जीवस्य ब्रह्म-
ण्यज्ञानमित्यज्ञानस्य जीवसंबन्धित्वावगमाच्च ।
नापि मिथ्याज्ञानं तद्वासना वा । तयोरपि
कादाचित्कत्वात् । एभ्योऽन्य उपाधिस्तु प्रमाण-
विहीनः शङ्कितुमपि न शक्यत इति चेत्, उच्यते ।
अन्तःकरणमुपाधिः “कार्योपाधिरयं जीवः” इति
श्रुतेः, अहमित्यनुभवगोचरत्वाच्च । न च सु-
प्त्यादौ तदभावः । तत्राप्यन्तःकरणस्य सूक्ष्म-
तया सत्त्वात् । न चैवमज्ञानोपाधित्वापत्तिः ।
दुर्निरूपेणापि सूक्ष्मरूपेण तत्सत्त्वस्यावश्यक-
त्वात् । “कार्योपाधिरयं जीवः” “कोशांश्च सृ-
ष्ट्वा प्रविश्य” इत्यादिश्रुत्याऽहमनुभवेन च
तस्यैव जीवभेदनिमित्तत्वावगमात् ।

द्वितीयं दूषयति—अहमनुभवेति । घटाकाशज्ञाने
घटवन्नियमेन जीवे अज्ञानाप्रतीतेर्न तस्य घटवद्भेदक-
त्वमित्यर्थः । अज्ञानस्य जीवोपाधित्वं श्रुतिविरुद्धञ्चे-
त्याह—कार्येति । ब्रह्मविषयाज्ञानस्य जीवाश्रितत्वानु-
भवात् जीवत्वस्य तदधीनत्वे परस्पराश्रयप्रसङ्ग इत्यभि-
प्रत्याह—जीवस्येति । चतुर्थपञ्चमी दूषयति—नापी-
ति । षष्ठं दूषयति—एभ्य इति । सर्वप्रधानमायाप्र-
तिबिम्बमीश्वरः, अन्तःकरणप्रतिबिम्बं तु जीव इति

सतसाश्रित्याह—उच्यत इति । अत्र च श्रुत्यनुभवौ
 मानमित्याह—कार्येति । यदुक्तं सुषुप्तावन्तःकरणस्य
 नाशान्तदनादिजीवत्वप्रयोजकमिति तत्राह—न चे-
 ति । कार्यस्य कारणात्मतापत्तेरेव सूक्ष्मत्वादज्ञानोपा-
 धितापत्तिरित्युक्तं दूषयति—न चैवमिति । “नैवेह
 किं च नाग्र आसीत्” “मृत्युनैवेदमावृतमासीत्” इति
 श्रुतौ सृष्टिपूर्वं कार्यकारणयोरावृतावरकभावेन भेदा-
 भिधानाल्लयकालेऽपि कारणातिरेकेणानिर्वचनीयं कार्यं
 सूक्ष्मरूपमस्त्येव इतरथा सुषुप्तावन्तःकरणाभावे तद्गत-
 पुण्यपापादेरभावेन पुनस्त्यानाद्ययोगादिति भावः ।
 सुषुप्तावन्नान्तःकरणयोः सतोः कथमन्तःकरणस्यै-
 वोपाधित्वमित्याशङ्क्याह—कार्येति ।

अज्ञानप्रतिबिम्बितं चैतन्यं जीवः, तद्विरूप
 ईश्वर इति मतेनाह—अथ वेति ।

अथवाऽज्ञानमेवोपाधिः ।

विभेदजनकेऽज्ञाने नाशमात्यन्तिकं गते ।

आत्मनो ब्रह्मणो भेदमसन्तं कः करिष्यति ॥

इति स्मृत्या तस्यैवोपाधित्वावगमात् । कार्यो-
 पाधिरित्यादिश्रुतिश्च नाज्ञानोपाधित्वं निवार-
 यति, किंत्वन्तःकरणावच्छिन्ने व्यवहारयोग्य
 इति तस्य स्पष्टोपाधित्वाभिप्राया । न चाज्ञा-

नस्यास्वच्छत्वान्न प्रतिबिम्बाश्रयत्वमिति वा-
च्यम् । त्रिगुणात्मकस्य तस्य सत्त्वगुणप्रयुक्त-
स्वाच्छूयस्यापि सत्त्वात् । जीवोपाध्यज्ञान-
स्यापि जीवाश्रयत्वस्य वक्ष्यमाणत्वात् जीवे
भ्रान्त्यादिजनकत्वाच्च जीवस्य ब्रह्मण्य-
ज्ञानमित्यनुभव इति ।

किं तत्र मानमित्याशङ्क्य

तद्भावभावनापन्नस्तदाऽसौ परमात्मना ।

भवत्यभेदो भेदश्च तस्याज्ञानकृतो भवेत् ॥

इति जीवेशभेदस्याज्ञानाधीनतामुक्त्वा “विभेदज-
नके ज्ञाने” इत्यज्ञाननाशात्तद्भेदाभावाभिधायकविष्णु-
राणवचनमत्र मानमित्याह—विभेदेति । “कार्योपा-
धिरयं जीवः” इति श्रुतिविरुद्धोऽयं पक्ष इत्याशङ्क्योक्त-
स्मृत्यनुरोधेनेयं श्रुतिरयोगव्यवच्छेदपरा न त्वन्ययोग-
व्यवच्छेदपरा इत्याह—कार्येति । अज्ञानस्य तमोरूप-
त्वान्न प्रतिबिम्बोपाधित्वमित्याशङ्क्य विरुद्धसत्त्वप्राधा-
न्येन तदुपपत्तिरित्याह—न चेत्यादिना । यदुक्तम्—
अज्ञानस्य जीवनिष्ठत्वानुभवान्न तस्य जीवत्वप्रयोज-
कतेति तत्राज्ञानस्य जीवाश्रयत्वमङ्गीकृत्याज्ञानजीवत्व-
योरनादित्वात्साक्षिमात्रभास्यत्वाच्च नात्पत्यादौ परस्प-
रापेक्षाऽस्थितावान्योन्यप्रयोजकत्वं द्रव्यत्वगुणवत्त्वा-
दाविवाविरुद्धमित्यनन्तरवादे वक्ष्यत इत्याह—

जीवोपाधीति । चिन्मात्राग्रयमज्ञानमिति सते तस्य
कथं जीवसम्बन्धानुभव इत्याशङ्क्याह—जीव इति ।

भावरूपाज्ञाने लक्षणप्रमाणयोरभावात्तदेव नास्ति,
कुतस्तस्य जीवोपाधित्वमित्यभिप्रेत्य चोदयति-नन्विति-

ननु किमिदमज्ञानम् ? । न तावदनादिभाव-
रूपत्वे सति ज्ञाननिवर्त्यत्वन्तल्लक्षणम् । अविद्या-
सम्बन्धे अतिव्याप्तेः । न च साक्षाज्ज्ञाननिवर्त्यत्वं
विवक्षितमिति वाच्यम् । तथा सत्यनादिपदे वै-
यर्थ्यात्, असंभवाच्च । कल्पितत्वेन दोषजन्यत्व
नियमात्तस्यादित्वानुपपत्तेः । अज्ञानं न । नादि
ज्ञाननिवर्त्यत्वात् । अपि चानादेरभावविलक्षण-
स्यात्मवन्न ज्ञाननिवर्त्यत्वम् । न च भावत्वं वी-
पाधिः । अत्यन्ताभावेऽसति च साध्याव्याप्तेः ।

अनादिभावत्वे सति ज्ञाननिवर्त्यत्वमज्ञानलक्षणम् ।
उत भ्रमोपादानत्वमिति किं शब्दार्थः । तत्राद्यं
दूषयति—न तावदिति । नन्वत्र साक्षाज्ज्ञाननिवर्त्यत्वं
विवक्षितम् । अविद्यासम्बन्धस्याविद्यानिवृत्तिद्वारा नि-
वर्त्यत्वान्न तत्रातिव्याप्तिरित्याशङ्क्य तर्ह्यनादिप-
दव्यावर्त्यशुक्तिरजतादेः साक्षात्पदेनैव व्यावृत्तत्वादिना
दिपदे वैयर्थ्यापातादिति दूषयति—न च साक्षादिति ।
न च साक्षाज्ज्ञाननिवर्त्येच्छादावतिव्याप्तिवारणाया-

नादिपदमिति वाच्यम् । इच्छादेः सिद्धान्तै ज्ञाननि-
वर्त्यताऽनभ्युपगमात्परमतेऽपि तस्य ज्ञानत्वेन तन्नि-
वर्त्यत्वाभावाच्चेति भावः ।

कल्पिताज्ञानस्य शुक्तिरजतवदनादित्वसंभवि
चेत्याह—अज्ञानमिति । यस्याज्ञानानादित्वसंभवं,
तस्य तत्संबन्धानादित्वमपि तथेति न तत्र व्यभिचार
इत्याह—न चेति । उक्तहेतोर्व्याप्यत्वासिद्धिं निरा-
करोति—न चेति । पक्षेतरत्वादिति विशेषणस्य पक्ष-
मात्रव्यावर्तकत्वात्प्रत्यक्षेतरत्वम् । तस्याप्युपाधित्वेऽनु-
मानमात्रोच्छेदापात इति भावः । अज्ञानस्यानाद्य-
भावविलक्षणत्वाभ्युपगमे तस्य ज्ञाननिवर्त्यत्वमप्यसंभवि
तत एवात्मवत्तदभावानुमानादित्याह—अपि चेति ।
आत्मनो ज्ञानानिवर्त्यत्वेऽन्यदेव प्रयोजकमित्याश-
ङ्क्याह—न चेति । अत्यन्ताभावस्यासतो वा ज्ञान-
निवर्त्यत्वाभावेऽपि भावत्वादेरभावात्तत्र साध्याव्या-
प्तिरित्यर्थः ॥

ननु सादित्वेऽपि यावद्विरोधिसन्निपातमविना-
शात्तत्सन्निपात एव विनाशित्वे प्रयोजक इत्यविनाशे
तदभावः प्रयोजकः । तथा चानादिभावरूपस्यास्य ज्ञानस्य
विरोधिसन्निपाते विनाशो दुर्निवार इति शङ्कते—न-
न्विति ।

ननु सादित्वमनादित्वं वा विनाशाविनाश-
योर्न निमित्तं, किं तु विरोधिसन्निपातासन्निपातो ।

किं च 'अनादिभावो न निवर्तते' इति सामान्य-
व्याप्तेः 'अज्ञानं ज्ञाननिवर्त्यम्' इति विशेषव्या-
प्तिर्बलीयसी । अभाववैलक्षण्यादात्मवदनिवृत्तौ
भाववैलक्षण्यात्प्रागभाववन्निवृत्तिः किं न स्यात्,
इति चेत् ।

न, अज्ञानं न विरोधिसंसर्गि अनादिभा-
वत्वात् आरम्भवदित्यनुमानात् 'यः पर्वतः सोऽन-
ग्निकः' इति विशेषव्याप्तिप्रसङ्गात् त्वदभिमत-
ज्ञानस्यासिद्धेः । विशेषव्याप्त्यभावाद् भाववैलक्ष-
ण्यान्निवृत्तौ ध्वंसात्यन्ताभावदेरपि निवृत्त्यापा-
तात् । प्रतिभासशरीरस्याज्ञानस्य तत्प्रतिभाने
साक्षिणि सति निवृत्त्ययोगाच्च ।

“न हिंस्यात्सर्वा^(१)भूतानि” इति सामान्यशास्त्राद्
यथा अग्नीषोमीयं पशुमालभेत” इति विशेषशास्त्रस्य
बलवत्त्वम्, एवं त्वदुक्तव्याप्त्यपेक्षया 'अज्ञानं ज्ञाननिव-
र्त्यम्' इति विशेषव्याप्तेर्बलीयस्त्वाद्भावरूपाज्ञानस्यापि
ज्ञाननिवर्त्यत्वसिद्धिरित्याह—किं चेति । अज्ञानस्याना-
द्यभावविलक्षणत्वेनाविनाशानुमानं प्रतिप्रयोगग्रस्तं चे-
त्याह—अभावेति ।

यदुक्तमज्ञानस्य विरोधिसन्निपाताद्विनाशोपपत्ति-

(१) 'सर्वाणि' इत्यर्थः । सुपांशुलुक्' [पा० सू० ४-१-३८] इति
सूत्रेण लङः स्थाने ङाऽऽदेयः ।

रिति तत्राह—न अज्ञानमिति । अज्ञानं ज्ञाननिवर्त्य-
मिति विशेषव्याप्तिर्बलीयसीत्येतदतिप्रसङ्गेन दूषय-
ति—यः पर्वत इति । विशेषव्याप्तिरपि किं त्वदभि-
मताज्ञाने मदभिमताज्ञाने वा ? । नाद्यः । भावरूपाज्ञा-
नस्य ममासिद्धत्वादित्याह—त्वदभिमतेति । न द्वितीयः ।
मदभिमताज्ञानस्य ज्ञानप्रागभावस्य स्वनिवृत्तिरूपज्ञान-
निवर्त्यत्वाभावादिति भावः । प्रतिप्रयोगं दूषयति—भा-
वेति । न च ध्वंसादेरपि ज्ञानान्निवृत्तिरिष्टेति वा-
च्यम् । ध्वंसस्य निवृत्त्या ध्वस्तघटस्य पुनरुन्मज्जनापत्तेः ।
अत्यन्ताभावादेशच निवृत्तौ तत्त्वव्याघात इत्याशयः ।
किं चाज्ञानस्य प्रतिभासमात्रशरीरत्वाङ्गीकारात्तत्प्रति-
भासे नित्यसाक्षिणि कथं तद्विनाश इत्याह—प्रतिभा-
सेति ।

किं च प्रातीतिकरजताद्युपादानाज्ञानस्यावच्छि-
न्नचैतन्यनिष्ठत्वादवच्छेदकमुक्त्यादेरागन्तुकत्वेन तदव-
च्छिन्नरूपस्यागन्तुकत्वात्तन्निष्ठाज्ञानस्यानादित्वासम्भवेन
तत्राव्याप्तिरित्याह—मुक्त्यवच्छिन्नेति ।

मुक्त्यवच्छिन्नचैतन्यनिष्ठाज्ञानस्यानादित्वा-
सम्भवेन लक्षणस्य तत्राव्याप्तेः । शुद्धं ब्रह्म
वृत्तिव्याप्यमपि नेति मतेऽज्ञानस्य तद्विनाश-
निवर्त्यत्वाच्चाव्याप्तिः । न ह्यन्याज्ञानमन्यज्ञा-
नेन निवर्तते । एवं जीवन्मुक्तिकालीनेऽप्यज्ञा-

नेऽव्याप्तिः । तस्य ज्ञाननिवर्त्यत्वे स्वकार्ये आ-
रब्धकर्मभिः सहैव पूर्वकालीनसाक्षात्कारेणैव नि-
वृत्त्यापातात् । नापि भ्रमोपदानत्वमज्ञानल-
क्षणम् । अनुत्पादितभ्रमाज्ञानेऽव्याप्तेः । माया-
वच्छिन्नं ब्रह्मैवोपादानमिति मतेऽसंभवात् माया-
ब्रह्मणो द्वितन्तुरज्जौ सूत्रद्वयवदुपादाने इति मते
ब्रह्मण्यतिव्याप्तेश्च ।

वाचस्पतिमते शुद्धब्रह्मणो वृत्तिविषयत्वस्याप्य-
भावात्तद्विषयकमूलाज्ञानस्य निवर्त्यत्वासंभवात्तत्राव्या-
प्तिरित्याह—शुद्धमिति । उपहितब्रह्मज्ञानादेव शुद्ध-
ब्रह्मविषयाज्ञानं निवर्ततामित्यत्राह—न हीति । किं
च जीवन्मुक्तस्य प्रारब्धकर्मेपादानाज्ञानलेशस्य ज्ञान-
निवर्त्यत्वायोगात्तत्राव्याप्तिरित्याह—एवमिति । तदपि
प्रारब्धकर्मक्षयानन्तरं ज्ञानेनैव निवर्ततामित्याशङ्क्या-
ह—तस्येति । द्वितीयं लक्षणं दूषयति—नापीति । अनु-
त्पादितेति । स्फीतालोकमध्यवर्तिचटादौ प्रथमत एव
विशेषज्ञानोत्पत्तेस्तदज्ञानस्यानुत्पाद्यैव भ्रमं ततो विना-
शात्तत्राव्याप्तिरित्यर्थः । यन्मते मायावच्छिन्नं ब्रह्मै-
वोपादानं, तन्मते मायायास्तन्तुत्वादिवत्तदवच्छेदक-
त्वेनानुपादानत्वादसंभवश्चेत्याह—मायेति । मन्मते
मायाब्रह्मणोः समप्राधान्येन जगदुपादानत्वं तन्मते ब्रह्म-
ण्यतिव्याप्तिरित्याह—मायाब्रह्मणीति ।

एवमज्ञाने लक्षणाभावं प्रतिपाद्य प्रमाणाभावं प्रतिजानीते—नापीति ।

नापि प्रमाणाभावरूपाज्ञाने पश्यामः । तत्र “अहमज्ञ” इत्यनुभवस्तावन्न प्रमाणम् अहमर्थस्य भावरूपाज्ञानानाश्रयत्वेन तत्प्रामाण्याय तत्प्रत्यक्षस्य “सुखं न जानामि” इति प्रत्यक्षवत् । ज्ञानाभावविषयत्वात् । परोक्षज्ञानानिवर्तकत्वेन सत्यपि तस्मिन्न जानामीत्यनुभवापातात् । नापि त्वदुक्तमर्थं न जानामीत्याद्यनुभवस्तत्र प्रमाणम् तस्यापि तव मते जडविषयाज्ञानाभावेन ज्ञानाभावविषयत्वस्यैव उक्तत्वात् । ज्ञानाभावविषयत्वेनाभिमतान्मयि ज्ञानं नास्तीति ज्ञानादहमज्ञ इति ज्ञानस्य विशेषणविशेष्यभावव्यत्यासं विनेच्छाद्वेषादिज्ञानस्यैव विषयभेदाप्रतीतेश्च ।

किं भावरूपाज्ञाने प्रत्यक्षं प्रमाणम्, अनुमानं वा, अर्थापत्तिर्वा श्रुतिर्वा ? । आद्योऽपि किम् “अहमज्ञः” इत्यनुभवस्तत्र मानं, “त्वदुक्तमर्थं न जानामि” इत्यनुभवो वा ? । “न किञ्चिदवेदिषम्” इति परामर्शमूलसौषुप्तिकाज्ञानानुभवो वा ? । तत्राद्यं दूषयति—तत्रेति । “अहमज्ञ” इति अहमर्थाश्रिताज्ञानं प्रतीयते त्वदभिमताज्ञानस्याहंकारत्वेन तदाश्रितत्वायोगात्तत्प्रामा-

अयमहंकाराश्रितागन्तुकज्ञानाभावरूपाज्ञानविषयकत्वेनै-
 वार्हणीयं “यथा सुखं न जानामि” इत्यनुभवस्य सुखविष-
 याज्ञानविषयकत्वेनैव प्रामाण्यं सुखविषयभावरूपाज्ञानस्य
 त्वयाऽप्यनभ्युपगमात्तद्वदित्याह—अहमर्थस्येति “अज्ञो
 न जनामि” इत्यनुभवस्य भावरूपाज्ञानगोचरत्वे तव मते
 परोक्षज्ञानस्य तदनिवर्तकत्वादनुमितश्रान्त्यादावपि भा-
 वरूपाज्ञानसत्त्वात् वहिं न जानामीत्यनुभवापात इत्या-
 ह—परोक्षेति । ननु त्वदुक्तमर्थं न जानामीत्यर्थविश्ले-
 षितमज्ञानमनुभूयते । ज्ञानाभावरूपाज्ञानस्य च तज्ज्ञान-
 दशायामसंभवाद्भावरूपाज्ञानमेव तद्विषय इति तत्तत्र
 मानमिति द्वितीयमाशङ्क्य तव मते जडार्थविषयभा-
 वरूपाज्ञानाभावादस्य तद्विषयत्वानुपपत्तेर्वक्ष्यमाणवि-
 धया ज्ञानाभावविषयत्वमेवाभ्युपेयमिति दूषयति—नापि
 त्वदुक्तमिति । सिंहावलोकनन्यायेनाहमज्ञ इत्यनुभ-
 वस्य ज्ञानाभावविषयत्वे युक्त्यन्तरमाह—ज्ञानाभावेति ।

ननु त्वदुक्तमर्थं न जानामीत्यत्र किमर्थज्ञाने गृ-
 हीते तदभावोऽनुभूयते उतागृहीते ? नाद्यः । ज्ञानविश्ले-
 षणजयार्थस्यापि ज्ञातत्वेन तज्ज्ञानाभावरूपाज्ञानस्यैवा-
 भावेन तदनुभवासंभवात् । न द्वितीयः प्रतियोगिज्ञान-
 रूपकारणाभावेऽभावज्ञानायोगादित्यत आह—न च
 प्रतियोगीति ।

न च प्रतियोगिज्ञानसत्त्वासत्त्वयोरालम्बनं
 ज्ञानाभावानुभवो न संभवतीति वाक्यम् । इदानीं

ब्रह्मसाक्षात्कारप्रागभावस्य सत्त्वेन तद्ब्रह्मानस्य
त्वयापि वक्तव्यत्वात् भावरूपाज्ञानमपि न जा-
नामीति ज्ञानविरोधित्वेनैव भातीति कथं तद-
वच्छेदकज्ञाने सति प्रतीयेत । अवच्छेदकाज्ञाने
च न तरां साक्षी नाज्ञानविरोधीत्येतज्ज्ञाना-
भावेऽपि तुल्यं तस्य प्रतियोगिनेऽन्यत्वात् । अथ
वा तद्विशेषज्ञानाभाव एवाज्ञानं तदज्ञानं प्रति तत्सा-
मान्यज्ञानमेव हेतुः तथैवान्वयव्यतिरेकदर्शनात् ।

प्रतियोगिविषयकज्ञानातिरिक्तार्थज्ञानाभाव एव न
जानामीत्यनुभविषयः । इतरत्रोक्तन्यायेन तव मते ब्रह्म-
ज्ञानाभावस्येदानीमनुभवापातादित्यभिप्रेत्याह—इदा-
नीमिति । किं च तद्भावरूपज्ञाने सति तदज्ञानमेव न संभ-
वति तदज्ञाने च तद्विशेषितप्रतियोगिनेऽप्यज्ञानात्तद-
भावानुभवायोग इत्येतद्भावरूपाज्ञानेऽपि तुल्यमित्या-
ह—भावेति । तदवच्छेदकेति । तस्याज्ञानस्यावच्छेदको
विषयः तज्ज्ञाने सति तद्विरुद्धाज्ञानस्यैवाभावात्तत्प्र-
तीत्ययोगः । तदज्ञाने च नागृहीतावशेषणन्यायेन सुतरां
तदसंभव इत्यर्थः । ननु सिद्धान्ते सविषयमज्ञानं साक्षि-
णैव गृह्यते तस्य प्रमाणानन्यज्ञाननिवर्त्यत्वेन साक्षि-
णाऽविरोधादित्याशङ्क्य तर्हि ज्ञानाभावरूपाज्ञानमपि
सप्रतियोगिकं साक्षिणैव गृह्यते तस्य तत्प्रतियोग्यन्य-
त्वेन तदविरोधादितुल्यमित्याह—साक्षीति पूर्वं प्रति-

योगिविषयज्ञानातिरिक्तार्थज्ञानाभावस्यैवाज्ञानत्वान्न वि-
रोध इत्युक्तम् । संप्रत्यर्थविशेषविषयज्ञानाभाव एवाज्ञानं,
तज्ज्ञाने च सामान्यज्ञानं हेतुरिति तस्य तेनाविरोधाद-
नुभवसंभव इत्याह—अथवेति । सामान्यज्ञानस्याप्रतियो-
गित्वात्कथं तद्ज्ञानं विशेषज्ञानाभावरूपाज्ञानानुभवे हेतु-
रित्याशङ्क्याह—तथैवेति ।

घटज्ञाने सत्यपि तत्प्रकारकज्ञानाभावाद् अर्थवि-
शेषज्ञाने सत्यपि तत्प्रकारकज्ञानाभावरूपाज्ञानसंभवात्त-
दनुभवोपपत्तिरिति मतान्तरमाह—अपरे त्विति ।

अपरे तु विशेषस्य स्वरूपतो ज्ञानेऽपि
विशेषतो न जानामीति विशेषप्रकारकं ज्ञानं
निषिद्ध्यते । तस्यैव संशयविरोधित्वात् । सं-
भवति च सर्वत्र प्रमेयत्वादिरूपेण विशेषज्ञान-
मित्याहुः ।

अन्ये तु करतलामलकादिज्ञाने स्वविष-
येतरप्रतियोगिकव्यावृत्त्यधिकरणतावच्छेदकध-
र्मविषयत्वादिकं प्रसिद्धमिह ज्ञाने निषिद्ध्यत
इत्याहुः ।

के चित्तु साक्षात्त्वादुक्तार्थविषयं प्रमाण-
मपि नास्तीत्यर्थः । न चास्यैव विशिष्टविषय-
ज्ञानस्य प्रमाणत्वात्तद्विशेषणतयार्थस्यापि प्र-

माणेनाधिगमात्स्ववचनव्याघात इति वाच्यम् ।
अस्य साक्षात्तद्विषयत्वाभावात् । साक्षात्प्रमाण
विषयत्वस्य च सत्त्वप्रयोजकत्वादित्याहुः ।

विशेषस्य प्रकारतयैव प्रतीतिर्न त्वन्यथेत्याश-
ङ्क्याह—संभवतीति ।

त्वदुक्तमर्थं न जानामीति नार्थज्ञाननिषेधः, किं
तु तज्ज्ञाने करतलामलकादिज्ञाने प्रसिद्धासाधारणधर्म-
विषयत्वं निश्चिध्यते इति मतान्तरमाह—अन्ये त्विति
स्वविषयेति । स्वस्यामलकज्ञानस्य विषय आमलकं तदि-
तरद्घटादि तत्प्रतियोगिका या व्यावृत्तिरामलकनिष्ठो
भेदः तदधिकरणतावच्छेदको यो धर्म आमलकत्वादि
तद्विषयकत्वं तज्ज्ञाने प्रसिद्धं तदभावः परोक्तार्थज्ञाने
विद्यमानो न जानामीत्यनुभवविषय इत्यर्थः । आदि-
पदेन स्वाविषय निष्ठव्यावृत्तिप्रतियोगितावच्छेदकविष-
यत्वादिकं गृह्यते ।

परोक्तेऽर्थे ज्ञानमात्रे सत्यपि साक्षात्प्रमाणज्ञान-
स्याप्यसंभवान्न विरोध इति मतान्तरमाह—के चित्तु
साक्षादिति । अर्थविशेषिताज्ञानानुभवस्य प्रमाणत्वा-
दर्थविषयत्वाच्च । तस्मिन्सति कथमर्थे प्रमाणज्ञाना-
भाव इत्याशङ्क्यास्यानुभूयमानाभावप्रतियोगिज्ञानवि-
शेषणतयाऽर्थविषयत्वेन साक्षात्तद्विषयकत्वाभावाच्च वि-
रोध इत्याह—न चेत्यादिना । इदं रजतं जानामीति

ज्ञानविशेषणतया प्रमाणगौचरस्यापि रजतस्य सत्त्वा-
भावात्साक्षात्प्रमाणविषयत्वमेवार्थसत्त्वप्रयोजकं तथा
च तदभाव एव तत्संशयादिप्रयोजकाज्ञानमित्यभिप्रे-
त्याह—साक्षादिति ।

नन्वज्ञानशब्दस्य भावरूपाज्ञाने रुढत्वात्तदर्थ-
स्यैव न जानामीत्यनुभवगौचरत्वान्न ज्ञानाभावस्तद्वो-
चर इत्याशङ्क्याह—एतेनेति ।

एतेन भावरूपाज्ञानमेवाज्ञानशब्देन समु-
दायशक्त्याऽभिधीयते इति तदेव न जानामी-
त्यनुभवगौचर इति परास्तम् । वृत्तिज्ञाननि-
वर्त्यस्याज्ञानस्य तद्विरुद्धत्वेन क्लृप्तावयवशक्त्यै-
वोपपत्तौ समुदायशक्तिकल्पनागौरवात् । किं चा-
ज्ञानं वृत्तिविषयो न चेत्तत्रानुमानं शब्दप्रयो-
गोपि न स्यात् । वृत्तिग्राह्यं चेत्तदवच्छेदकवि-
षयस्यापि तद्ग्राह्यत्वे कथं तत्राज्ञानम् । न च
परोक्षवृत्तिर्नाज्ञानविरोधिनीति वाच्यम् । परो-
क्षतोपि ज्ञाने न जानामीत्यनुभवाभावात् । अ-
ज्ञानानिवृत्तौ परोक्षे व्यवहारायोगाच्च । परो-
क्षवृत्त्या परोक्षभ्रमानिवृत्तिप्रसङ्गाच्च । शास्ता
श्रवणेन धर्माद्यज्ञानं निवृत्तमित्यनुभवाच्च ।

एतच्छब्दार्थमाह—वृत्तीति । क्लृप्तयोगस्य क-
ल्प्यरूढिबाधकत्वाद्योगस्य चाभावरूपाज्ञानेऽपि सत्त्वा-
न्नोक्तदोष इत्यर्थः । एवमभावरूपाज्ञानस्य प्रमाणज्ञाना-
दिनाऽविरोधमुपपाद्य भावरूपाज्ञाने तद्विरोधमाह—किं
चेति । किमज्ञानं वृत्तेर्विषयो न वा ? । अन्त्ये दोष-
माह—अज्ञानमिति । आद्यमनुवदति—वृत्तीति त-
त्रापि किमज्ञानविषयवस्तुपि अज्ञानविषयवृत्तेर्विषयो-
न वा ? । आद्यो स्वसमानविषयप्रमाणाज्ञानेन विरोधा-
दज्ञानस्य न तद्ग्राह्यतेत्याह—तदवच्छेदकेति । अज्ञा-
नविषयवृत्तेरज्ञानविषयवस्तुविषयकत्वेऽपि परोक्षत्वान्नो-
ज्ञानविरोधिनी सेति चेत् न परोक्षतो ज्ञानेऽपि वन्त्या-
दावज्ञानानुभवाभावात्परोक्षज्ञानस्यापि तद्विरोधित्वा-
दित्याह—न च परोक्षेति । परोक्षवृत्त्या तद्विषयाज्ञाना-
निवृत्तावज्ञाने व्यवहाराभावेन ततस्तद्व्यवहारोपि न
स्यादित्याह—अज्ञानेति । किं च परोक्षप्रमाणज्ञानेन
परोक्षभ्रमो निवर्तते इति तत्रापि संमतं तदनुपपन्नम् ।
अज्ञानानिवृत्तौ तन्मूलकभ्रमनिवृत्त्ययोगादित्याह—प-
रोक्षेति परोक्षज्ञानादज्ञानं न निवर्तत इत्येतदनुभववि-
रुद्धं चेत्याह—शास्त्रेति ।

द्वितीयमनुवदति—अज्ञानेति ।

अज्ञानग्राहकवृत्त्या विषयो न ज्ञायते
चेत् तर्हि ज्ञानाभावग्राहकवृत्त्याऽपि विषयो न

ज्ञायताम् । न किञ्चिदवेदिषमिति स्वापकाली-
नस्य तस्य परामर्शोऽप्येतावन्तं कालं दुःखं ना-
वेदिषमिति परामर्शवत् ज्ञानाभावविषयः सुषु-
प्तौ धर्मादिज्ञानाभावस्तु तवाप्यनिष्टः । तेन
विना भावरूपाज्ञानस्याप्यननुभवात् ।

सुषुप्तौ सामान्येन विषयज्ञानादज्ञाना-
नुभव इत्येतत् ज्ञानाभावेऽपि तुल्यम् । सुषुप्तौ
केवलमज्ञानमनुभूतमुत्थितेन सविषयं परामृश्यत
इत्यप्यभावेऽपि तुल्यम् । अभावस्यापि प्रमेय-
त्वादिना ज्ञाने प्रतियोगिज्ञानानपेक्षणात् ।

तर्ह्यभावरूपाज्ञानानुभवस्याप्यज्ञानविषयत्वात्
न तेन तस्य विरोध इत्याह—तर्हीति । तृतीये न
किञ्चिदवेदिषमित्यस्य परामर्शत्वमभ्युपेत्य तस्य भाव-
रूपाज्ञानविषयत्वाभावात्तन्मूलानुभवो न तत्र मान-
सित्याह—न किञ्चिदिति । दुःखं नावेदिषमिति परा-
मर्शवदिति । दुःखविषयभावरूपाज्ञानानभ्युपगमात्तत्प-
रामर्शस्य तद्विषयज्ञानाभावविषयत्वमावश्यकं, तद्वदि-
त्यर्थः । ननु सर्वज्ञानो परमसुषुप्तौ धर्मप्रतियोगोज्ञा-
नाभावान्न ज्ञानाभावरूपाज्ञानानुभवः तदभावे च कथं
तत्परामर्श इत्याशङ्क्य धर्म्याद्यज्ञाने भावरूपाज्ञानस्या-
प्यनुभवायोगात्तत्राप्ययं दोषस्तुल्य इत्याह—सुषुप्ता-
विति ।

ननु भावरूपाज्ञानानुभवस्य साक्षिणो नित्यतया धर्म्यादिज्ञानानपेक्षणादज्ञानावच्छेदकविषयस्यापि सामान्येन तद्विषयत्वात्तदवच्छिन्नाज्ञानानुभवे न काचिदनुपपत्तिरित्याशङ्क्य तर्ह्यभावरूपाज्ञानस्यापि साक्षिवेद्यात्वसंभवात्तत्रापि नानुपपत्तिरित्यभिप्रेत्याह—सुषुप्ताविति । सुषुप्तावज्ञानमात्रं साक्षिणानुभूतं पश्चाद्विषयावच्छिन्नं परासृश्यते इत्येतदप्यभावरूपाज्ञाने तुल्यमित्याह—सुषुप्ताविति । किं च सप्रतियोगिरत्वेनैवाभावानुभवो धर्म्यादिज्ञानमपेक्षते न तदनुभवमात्रं तस्य तेन विनापि दर्शनादित्याह—अभावस्यापीति । ननु सुषुप्तौ तव मते नित्यसाक्षिणोऽभावाद् तन्मूलकोऽयं ज्ञानाभावपरामर्शः अनित्यसाक्ष्यपगमे च सुषुप्तिभङ्गप्रसङ्गः । तस्य धर्म्यादिज्ञानं विनाऽनुपपत्तिश्च अज्ञानस्य तदा स्वरूपेण वेद्यात्वे ततो विशिष्टविषयपरामर्शयोगात् । अस्मन्मते नित्यस्यापि साक्षिणोऽसङ्गस्य भावरूपाज्ञानेन विना दृश्येन ज्ञानाभावादिना वास्तवसंबन्धायोगान्मतद्वयेऽपि न ज्ञानाभावरूपाज्ञानानुभवसंभवः । तदसंभवे च कथं तद्विषयपरामर्श इत्याशङ्क्यास्य परामर्शत्वमेवासिद्धमित्याह—अथ वेति ।

अथ वा नायं परामर्शः किं तूत्थितस्य ज्ञानाभावानुमितिः अवस्थाविशेषत्वस्येन्द्रियप्रसादेन तदुपरमानुमाने सामग्र्यभावस्य प्रातर्गजाद्यभाव इव तुल्ययोगक्षेमेऽप्यात्मादौ स्मर्य-

माणेऽपि नियमेनाऽस्मर्यमाणत्वस्य वा लिङ्गत्वात् ।
भवन्मतेऽपि सुषुप्तावहमर्थाभावेनान्यानुभूतेऽन्य-
स्य परामर्शायोगात् सुषुप्तावज्ञानस्य केवलसा-
क्षिवेद्यस्य संस्काराभावेन परामर्शायोगाच्च ।

तदनुमितौ लिङ्गत्रयमाह—अवस्येति । सुप्तो-
त्थितेन्द्रियेषु प्रसाददर्शनात्तेषां स्वापकाले व्यापारा-
भावरूप उपरमोऽनुमीयते । इन्द्रियव्यापाराभावाच्च
प्रत्यक्षज्ञानसामग्र्यभावः, ततः प्रत्यक्षज्ञानाभावः, ततः
परोक्षज्ञानाभाव इति सर्वज्ञानाभावः । सिद्धिरित्या-
ह—इन्द्रियेति प्रातश्चत्वरमार्गेणान्यत्र गतश्चैत्रः
केन चित् गजोस्तीति सायं समये पृष्ठो यथा गजसमा-
नयोगक्षेमपाषाणादौ स्मर्यमाणोपि गजस्यास्मर्यमाण-
त्वलिङ्गेन तदभावं तत्र निश्चिनोति एवं ज्ञानसमान-
कालीनात्मादौ स्मर्यमाणोपि सुषुप्तौ ज्ञानस्यास्मर्यमा-
णत्वात्तदभावनिश्चय इत्याह—प्रातरिति न किञ्चिद-
वेदिषमित्ययं न परामर्शः किंत्वनुमितिरित्यत्र किन्नि-
यामकमित्यत्राह—भवन्मतेऽपीति । अस्मन्मतेऽपि सुषु-
प्तावज्ञानानुभवायोगेन तत्परामर्शायोगादित्यपेक्ष्यः ।
किं च भावरूपाज्ञानानुभवस्य साक्षिणो नित्यतया ततः
संस्कारानुदयात्तत्कार्यपरामर्शोऽनुपपन्न इत्याह—सुषु-
प्ताविति ।

ननु सुषुप्तावज्ञानादिविषयाविद्यावृत्त्यङ्गीकारा-

तत्तत्तत्परामर्शहेतुसंस्कारोत्पत्तिरिति चेत् न । तथा स-
त्यज्ञानस्य केवलसाक्षिवेद्यत्वाभावापातेन जागरणे
ऽपि तथा स्यात् तथा च स्यात्वादाविव तत्र कदाचि-
त्संशयादिः स्यादित्याह—न चेत्यादिना ।

न च सुषुप्तावविद्यावृत्तिविनाशात्संस्कार
इति वाच्यम् । तर्हि जागरणेऽप्यज्ञानस्याविद्या-
वृत्तिवेद्यत्वनियमप्रसङ्गेन तद्विरहदशायामज्ञाने
संशयाद्यापत्तेः । किं च मवन्मतेऽपि सुषुप्तौ
ज्ञानाभावः कथं सिद्ध्येत् । भावारूपाज्ञान
लिङ्गेनानुमीयते इति चेत् न । त्वन्मते जडे तद-
भावादित्युक्तत्वात्, साक्षिवेद्येच्छादिज्ञानाभावा-
सिद्ध्यपाताच्च ।

किं चैवं सुषुप्तिकालीनो रागाद्यभावो न
सिद्ध्येत् । न हि तदा रागादिविरोधिद्वेषोऽस्ति
येनाज्ञानेन ज्ञानाभाव इव द्वेषेण रागाभावोऽनु-
मीयेत । न च ज्ञानाभावादेव रागाद्यभावसिद्धिः ।
प्रकाशमानात्मादौ तदभावासिद्धेः । तस्मान्न
प्रत्यक्षं भावरूपाज्ञाने मानम् ।

उक्तलिङ्गैर्ज्ञानाभावानुमित्यनभ्युपगमे तव मते-
ऽपि स्वापे ज्ञानाभावो न सिद्ध्येदित्याह—किं चेति ।
ननु यदा यद्विषयभावरूपाज्ञानं तदा तद्विषयवृत्तिज्ञा-

नाभाव इति जाग्रति नियमदर्शनात्स्वापेऽपि सर्वविष-
याज्ञानेन परामर्शसिद्धेन सर्वविषयज्ञानाभावोऽनुमीयते
इति शङ्कते—भावरूपेति । जडविषयभावरूपाज्ञानाभा-
वादेव तेन तद्विषयज्ञानाभावानुमानायोगादिति दूषय-
ति—न त्वन्मत इति । किं चेच्छादिविषयभावरूपाज्ञा-
नानङ्गीकारात्स्वापे तज्ज्ञानाभावो न सिद्ध्येदित्या-
ह—साक्षीति । अपि च स्वापे तद्विरोधिदर्शनेन तद-
भावनिश्चये तदा रागाद्यभावोऽपि न सिद्ध्येदित्या-
ह—किं चैवमिति ।

नन्विष्टज्ञानादेः रागादिकारणत्वात्तदभाव एव
भावरूपाज्ञानानुमितस्तत्कार्यरागाद्यभावमनुमापयती-
त्याशङ्क्य तथापि तदा प्रकाशमानात्मसुखादावज्ञा-
नादेरभावात्तद्विषयरगाद्यभावो न सिद्ध्येदित्याह—न
च ज्ञानेति । प्रत्यक्षनिराकरणमुपसंहरति—तस्मा-
दिति ।

द्वितीयं दूषयति—नापीति ।

नाप्यनुमानम् । तत्र न तावत्प्रमाण-
ज्ञानं स्वप्रागभावव्यतिरिक्तस्वविषयावरणस्वनि-
वर्त्यस्वदेशगतवस्त्वन्तरपूर्वकम् । अप्रकाशिता-
र्थप्रकाशकत्वात् । अन्धकारे प्रथमेत्पन्नप्रदीप-
प्रभावदित्यनुमानं प्रमाणं सुखादिसाक्षिप्रमाया
अज्ञानानिवर्त्तकत्वेन बाधात् वृत्तेः पक्षत्वे प-

रोक्षवृत्तौ बाधात् । अपरोक्षवृत्तौ व्यभिचारा-
त् । तद्व्यावृत्त्यर्थं हेतुविशेषणे चाप्रयोज-
कत्वात्, भ्रमे धर्म्यंशापरोक्षप्रमाणे बाधाच्च ।
तदन्यस्य पक्षत्वे धारावाहिकद्वितीयादिप्रमायां
बाधादसिद्धेश्च प्रथमप्रमाद्यव्यवहितायास्तस्या
अज्ञानानिवर्तकत्वात्, प्रकाशितार्थप्रकाशकत्वा-
च्च, सूक्ष्मतत्तत्क्षणानामप्रत्यक्षत्वाच्च । तदन्यस्य
पक्षत्वेऽप्यनात्मविषयापरोक्षवृत्तौ बाधात् जडा-
वरकाज्ञानाभावात् ।

प्रथमं विवरणाचार्यानुमानं निराकरोति—त-
त्रेति । भावरूपाज्ञाने इत्यर्थः । प्रमाणज्ञानमित्यनेन
किं यथार्थज्ञानमात्रं पक्षीक्रियते उत प्रमाणजन्यं वृ-
त्तिज्ञानम् ? । आद्ये अंशताबाध इत्याह—मुखादीति ।
द्वितीयेऽपि किं तादृशवृत्तिमात्रं पक्षः उतापरोक्षवृ-
त्तिः ? । आद्ये परोक्षवृत्तौ बाधः तस्या आज्ञाननिव-
र्तकत्वानङ्गीकारादित्याह—वृत्तेरिति । द्वितीये दो-
षमाह—अपरोक्षेति । अप्रकाशितार्थापरोक्षप्रकाशक-
त्वादिति हेतोर्विवक्षितत्वान्न परोक्षवृत्तौ व्यभिचार
इत्याशङ्क्याह—तद्व्यावृत्त्यर्थमिति । परोक्षज्ञानस्ये-
वोक्तसाध्यं विनाऽप्यप्रकाशितार्थप्रकाशकत्वसम्भवा-
दप्रयोजकत्वमित्यर्थः । किं च भ्रान्ताविदमाकारध-
वृत्तेरज्ञाननिवर्तकत्वे तन्मूलरजतभ्रमायोगात्तत्र बाध-

इत्याह—भ्रम इति । भ्रमविरोधित्वेनापि । पक्षविशेषणे
 दोषमाह—तदन्यस्येति । धारायां द्वितीयादिज्ञाने
 हेतोरसिद्धिश्चेत्याह—असिद्धे श्वेति । दोषद्वयेऽपि
 क्रमेण हेतुमाह—प्रथमेति । ननु प्रथमादिज्ञाना-
 नासुत्तरोत्तरक्षणविशिष्टघटादिविषयकत्वाद् उत्तरोत्त-
 रक्षणविशिष्टघटविषयकद्वितीयादिज्ञानमज्ञातार्थविष-
 यमिति नाक्तदोषद्वयमित्यत आह—सूक्ष्मेति । धारा-
 न्यत्वेनापि पक्षो विश्लेष्यते इत्याशङ्क्याह—तदन्य-
 स्येति । बाधमेवोपपादयति—जडेति ॥

घटाद्याकारवृत्तेरपि तदवच्छिन्नचैतन्यावरका-
 ज्ञाननिवर्तकत्वान्न तत्र बाध इति शङ्कते—घटादीति ।

घटाद्यवच्छिन्नचैतन्यस्यावरकमज्ञानं तत्रा-
 पि निवर्तत इति चेत् न, एकाज्ञानपक्षे तदभा-
 वात् । अवच्छिन्नस्यास्वप्रकाशत्वेन घटाद्यविव-
 तत्राप्यज्ञानायेगाच्च, रूपादिहीनस्यावच्छिन्न-
 चैतन्यस्य चाक्षुषत्वायेगाच्चाध्यात्मविषयाप-
 रोक्षवृत्तेः पक्षत्वेऽनात्मज्ञाने व्यभिचारात् ।
 आत्मविषयत्वेन हेतुविशेषणे दृष्टान्तस्य साध-
 नवैकल्पात् । साध्येऽप्याद्यविशेषणं व्यर्थम् ।
 यतो ज्ञानमज्ञानस्यैव निवर्त्तकमिति ज्ञानमेव ।
 प्रागभावनिवृत्तिरिति च मते स्वनिवर्त्यविशे-

अणेनैव तस्य व्यावृत्तत्वात् अभावव्यतिरिक्तप-
देनैव तद्व्यावृत्तिसिद्ध्या शेषवैयर्थ्याच्च ।

अज्ञानमेकमेवेति मते घटादिवृत्तीनामज्ञाननि-
वर्त्तकत्वमयुक्तमित्याह—न एकेति । ननु मूलाज्ञान-
स्यैकत्वेऽप्यवस्थाज्ञानं तत्तदवच्छिन्नचैतन्यावरकं तत्त-
द्विषयवृत्तिनिवर्त्य चानन्तमभ्युपेयते । अत्र च नोक्त-
दोष इत्याशङ्क्यावच्छिन्नचैतन्यस्य चिन्मात्रत्वादन्यत्वे
जडत्वादावावरकाज्ञानमेवानुपपन्नमित्यभिप्रेत्याह—रू-
पादीति । तर्ह्यनात्मविषयवृत्तावबाधायात्मविषयवृ-
त्तेरेव पक्षीक्रियत इत्याशङ्क्याह—आत्मेति । अम-
काशितात्मप्रकाशकत्वादिति हेतोर्विवक्षितत्वादना-
त्मविषयवृत्तौ न व्यभिचार इत्याशङ्क्याह—आ-
त्मेति । एवं पक्षं दूषयित्वा साध्यमपि दूषयति—सा-
ध्येऽपीति । सिद्धान्ते भावरूपाज्ञानस्यैव ज्ञाननिवर्त्य-
त्वात्परमते तु ज्ञानस्यैव स्वप्रागभावनिवृत्तिरूपत्वेन
तत्प्रागभावस्य तन्निवर्त्यत्वाभावात् । मतद्वयेऽपि स्वनि-
वर्त्यपदेनैव स्वप्रागभावस्य व्यावृत्तत्वात्तदर्थमाद्यविश्ले-
षणं व्यर्थमित्याह—यत इति । प्रागभावस्य प्रतियो-
गिनिवर्त्यत्वमतेऽपि अभावव्यतिरिक्तेत्येतावतापि ता-
दव्यावृत्तिसिद्धेः स्वप्रागिति विशेषणं व्यर्थमित्या-
ह—अभावेति ।

स्वस्वविषयावरणेत्येतदसंभवेन दूषयति—द्वितीयेति ।

द्वितीयविशेषणं चायुक्तम् । जडावरकाज्ञानस्यानङ्गीकृतत्वात् । उत्पादकादृष्टव्यावृत्तेऽवरणपदेनैव सिद्धत्वाच्छेषवैयर्थ्याच्च । त्वन्मते ज्ञानस्याज्ञानमात्रनिवर्तकत्वेन स्वनिवर्त्यपदेनैव तद्व्यावृत्तिसिद्धेश्च ।

तृतीयं चायुक्तम् । वृत्तिश्चिदुपरागार्थेति मते घटाकारवृत्त्या तत्प्रतिबिम्बितचैतन्येन वाऽभिव्यक्तं घटाधिष्ठानं चैतन्यं घटप्रकाशकमिति मते च घटविषयज्ञानस्य घटाज्ञानानिवर्तकत्वात् । वृत्तिप्रतिबिम्बितचैतन्येन विषयस्याध्यासिकसंबन्धाभावेन घटाद्यप्रकाशकत्वाच्च । चतुर्थं चायुक्तम् । अज्ञानचिन्मात्राश्रयत्वात् । वृत्तेस्तत्प्रतिबिम्बितचैतन्यस्य तदभिव्यक्ताधिष्ठानचैतन्यस्य वा प्रमाणज्ञानस्य तदनाश्रितत्वात् ।

किं च पक्षीभूतज्ञानजनकादृष्टव्यावृत्तये हि द्वितीयविशेषणम् । तत्र चावरणपदेनैव तद्व्यावृत्तिसंभवात्स्वविषयेति व्यर्थमित्याह—उत्पादकेति । उत्पादकादृष्टस्य सिद्धान्ते ज्ञाननिवर्त्यत्वाभावात्तृतीयविशेषणैव तद्व्यावृत्तिसिद्धेर्द्वितीयं सर्वं व्यर्थमित्याह—त्वन्मत इति ।

स्वनिवर्त्येतिविशेषणमप्यसंभवि विषयसंसृष्टतयोत्पन्ना-
 वृत्तिः स्वोपहितचैतन्यस्य विषयसंबन्धघटिकेति मते
 विषयाधिष्ठानचैतन्यमेव वृत्त्या तदवच्छिन्नचैतन्येन वाऽ
 भिव्यक्तं विषयप्रकाशकमिति मते चाज्ञानस्य वृत्त्यनि-
 वर्त्यत्वादित्याह—तृतीयं चेति । वृत्तिप्रतिबिम्बितचैत-
 न्यस्य घटादिप्रकाशतया तदज्ञाननिवर्तकत्वाद् वृत्तिरपि
 तत्सहकारिणीत्याशङ्क्य वृत्तिप्रतिबिम्बितचैतन्ये घटा-
 देरनध्यासात्तस्य घटादिनाऽऽध्यासिकसंबन्धाभावेन त-
 त्प्रकाशकत्वमेवानुपपन्नमित्याह—वृत्तीति । अज्ञानस्य
 पक्षीभूतज्ञानदेशगतत्वमप्ययुक्तम् । वृत्तेरन्तःकरणगताया
 शिचन्मात्रगताज्ञानसादेश्याभावात् । वृत्तिप्रतिबिम्बि-
 तचैतन्यस्य तदभिव्यक्तविषयाधिष्ठानचैतन्यस्य वा प्रमा-
 णज्ञानत्वेन विवक्षायां तयोरपि निरधिकरणतयाऽज्ञान
 समानाधिकरणत्वाभावादित्याह—चतुर्थं चेति ।

इदानीमेकविशेषणमङ्गीकृत्येतरविशेषणानां वैय-
 र्थ्यमाह—किं चेति ।

किं च स्वविषयावरणपूर्वकमित्येतावदेवा-
 लम् । न हि प्रमाप्रागभावस्तद्धेतुत्वदृष्टमन्यद्वा ज्ञाना-
 तिरिक्तं किञ्चिदावरणं भवति । तथात्वे तेनैव
 ब्रह्मस्वरूपावरणसंभवादप्रयोजको हेतुः स्यात् । न
 च तमोव्यावृत्त्यर्थन्तृतीयं विशेषणम् । तस्य प्र-
 मात्रविषयावरणत्वाभावात् ।

न च व्यापकविशेषणानामुद्देश्यप्रतीत्यर्थत्वान्न वैयर्थ्यमिति वाच्यम् । यत्राविशेषितसाध्यं प्रति हेतोरप्रयोजकता विमतं भिन्नाभिन्नसमानाधिकृतत्वादित्यादौ तत्रैव विशिष्टप्रतीतेरुद्देश्यत्वात् । अन्यथाऽतिप्रसङ्गात् नीलधूमजन्यवन्निहप्रतीतेरेवोद्देश्यत्वादिति वक्तुं शक्यत्वात् । हेतावपि तदभावप्रसङ्गात् ।

अज्ञानातिरिक्तस्याप्यावरकत्वे तत एव ब्रह्मस्वरूपानवभाससंभवात् उक्तसाध्ये हेतुरप्रयोजकः स्यादित्याह—तथात्व इति । ननु स्वविषयावरणपूर्वकमित्युक्तौ संतमसपूर्वकत्वेन सिद्धसाधनता स्यात् तन्निवारणाय-स्वनिवर्त्येति विशेषणमर्थवदित्याशङ्क्यात्र गन्धादिविषयप्रमाया अपि पक्षत्वात्स्वशब्देन तस्यापि ग्रहणात्तमसस्तद्विषयावरकत्वाभावान्मैवमित्याह—न चेत्यादिना ।

नन्वत्र स्वप्रागभावातिरिक्तत्वादिविशेषणविशिष्टाज्ञानप्रतीतेरुद्देश्यत्वादेकेनापि विशेषणेन विना तदयोगान्न कस्यापि वैयर्थ्यमित्याशङ्कामपवदति—न च व्यापकेति । विशिष्टप्रतीतिर्न सर्वत्रोद्देश्या, किं तु यस्मिन्साध्ये विशेषणेन विना हेतुरप्रयोजकः । यथा भेदमात्रे अभेदमात्रे वा समानाधिकृतत्वहेतुरप्रयोजकः,

तत्रैव विशिष्टप्रतीतिरुद्देश्या । अन्यकृतसाध्ये तु विशेष-
ण्येन विना हेतुर्नाप्रयोजकः । ततो न विशिष्टप्रतीतिरु-
द्देश्येत्याह—यत्रेति । इतरथा हेतुविशेषणस्याप्यवैय-
र्थ्यापात इत्याह—अन्यथेति । तदेवोपपादयति—नी-
लेति ।

एवं साध्यं दूषयित्वा हेतुमपि दूषयितुं विक-
ल्पयति—हेतौ चेति ।

हेतौ च प्रकाशकत्वं किं ज्ञानत्वं, ज्ञानहे-
तुत्वं वा, साक्षात्परंपरया व्यवहारहेतुत्वमात्रं
वा, तमोनिवर्तकत्वं वा, आवरणनिवर्तकत्वं वा,
अज्ञानान्धकारान्यतरनिवर्तकत्वं वा, प्रकाशशब्द-
वाच्यत्वं वा ? । नाद्यः । दृष्टान्तेऽभावात् । न
द्वितीयः । असिद्धेः, इन्द्रियादौ व्यभिचाराच्च ।
अत एव न तृतीयः । न चतुर्थः । अज्ञानान्धका-
रानुगततमस्त्वाभावात् । न च पञ्चमः । साध्या-
वैशिष्ट्यात् । अत एव न षष्ठः । न सप्तमः ।
शब्दसाम्येव साध्यसाधने गोशब्दवाच्यत्वेन पृ-
थिव्यादौ शृङ्गित्वसाधनापातात् ।

किं चानुमितेरप्रकाशितार्थाप्रकाशत्वे सा-
व्यर्था । अप्रकाशितप्रकाशकत्वे चाऽस्यामेवानु-
मितौ व्यभिचारः । अनादित्वे सति भावत्वमभा

वविलक्षणत्वं वा न निवर्त्यनिष्ठम् । अनादिभा-
वमात्रवृत्तित्वात् । अनाद्यभावविलक्षणमात्रवृ-
त्तित्वाद्वा आत्मत्ववत् । निवर्त्यत्वं वा नानादि-
भावनिष्ठम् । निवर्त्यमात्रवृत्तित्वात्प्रागभाव-
त्ववत् । अनादित्वं वा नावरणनिष्ठम् । अना-
दिमात्रवृत्तित्वात् प्रागभावत्ववत् । प्रमाणज्ञानं
वा नानादिभावनिवर्तकम् । ज्ञानत्वादप्रमावदिति
सत्प्रतिपक्षत्वाच्च ।

दीपप्रभायां ज्ञानत्वाभावात्साधनवैकल्येनाद्यं
दूषयति—नाद्य इति । असिद्धेरिति । पक्षीकृतज्ञान-
मात्रस्य ज्ञानाहेतुत्वादित्यर्थः । इन्द्रियादेरपि ज्ञान-
द्वारा व्यवहारहेतुत्वेन तत्र व्यभिचारादेव न तृतीय
इत्याह—अत एवेति । अज्ञानेति । ज्ञानदीपप्रभानिवर्त्य-
योरज्ञानान्धकारयोरनुगतस्य जातिरूपस्योपाधिरू-
पस्य वा तमस्त्वस्याभावात् ज्ञाने तन्निवर्तकत्वमसिद्ध-
मित्यर्थः । साध्यावैशिष्ट्यादिति । ज्ञाननिवर्त्यावरण-
स्यैव साध्यत्वादावरणनिवर्तकत्वं ज्ञाने सिद्धमित्यर्थः ।
अत एवेति । साध्यावैशिष्ट्यादेवेत्यर्थः । ज्ञानस्याज्ञा-
नान्धकारान्यतरनिवर्तकत्वमज्ञाननिवर्तकत्वेन वाच्यं,
तदेवासिद्धम् । तस्यैव साध्यत्वादित्यर्थः । प्रकाश-
शब्दवाच्यत्वमिति पक्षमाभाससमतया दूषयति—न
सप्तम इति ।

अनुमितावप्युक्तहेतुरस्ति न वा? । अन्त्यं दूषयति—
 किं चेति । आद्यो अज्ञानविषयानुमितावेव व्यभिचारः ।
 अज्ञानावरकाज्ञानान्तराभावात् । तत्रोक्तसाध्याभावा-
 दित्याह—अप्रकाशितेति । प्रतिपक्षपराहतिस्प्याह—
 अनादित्व इति । प्रागभावगतानादित्वे घटगतभावत्वे
 च बाधवारणाय पक्षविशेषणे । अविद्यायां भावत्वस्या-
 प्यभावात् सिद्धसाधनमित्याशङ्क्याह—अभावेति ।
 घटत्वे व्यभिचारवारणाय हेतावनादीति विशेषणम् ।
 प्रागभावत्वे तद्वारणाय भावपदम् । प्रमेयत्वे तद्वारणाय
 मात्रपदम् । अज्ञाननिष्ठाभावविलक्षणत्वेऽयं हेतुरसिद्ध
 इत्याशङ्क्याह—अनाद्यभावेति । उत्तरानुमानानि
 स्पष्टार्थानि । ज्ञानोत्पत्तेः पूर्वं तद्विषयावरकतन्नि-
 वर्त्यभावरूपाज्ञानाभावेऽपि हेतोः संभवादप्रयोजकता-
 पीत्याह—पूर्वमिति ।

पूर्वप्रकाशाभावमात्रेणाप्रकाशितप्रकाश-
 कतोपपत्तेरप्रयोजकश्च । नापि देवदत्ताप्रमा
 देवदत्तगतप्रमाप्रागभावातिरिक्तानादिनिवर्त्तिका
 प्रमात्वात् यज्ञदत्तप्रमावदित्यनुमानं प्रमाणम् ।
 देवदत्तसुखादिप्रमायां बाधात् । किं च साध्ये देव-
 दत्तगतत्वं किं प्रमातृप्रागभावयोरन्यतरस्य
 विशेषणं तदतिरिक्तानादेर्वा । नाद्यः । वृत्तैस्त-
 त्प्रतिबिम्बितचैतन्यस्य चाप्रमाया आत्मगत-

त्वाभावात् । प्रागभावस्य प्रतियोगिसमानाधिकरणत्वात् ।

न द्वितीयः । दृष्टान्ते साध्याभावात् । यज्ञदत्ताप्रमाया यज्ञदत्तगतप्रागभावनिवर्तकत्वेऽपि देवदत्तगतानाद्यनिवर्तकत्वात् । साध्ये च प्रमापदवैयर्थ्यम् । चैत्रप्रमा चैत्रगतस्याभावातिरिक्तस्यानादेरनिवर्त्तिका प्रमात्वात् मैत्रप्रमावदिति प्रयोगाच्च । चैत्रप्रमा स्वप्रागभावातिरिक्तानाद्यभावनिवर्त्तिका प्रमात्वादित्याभाससमानयोगक्षेमत्वाच्च । अर्थापत्तिरपि तत्र न मानम् । तेन विनाऽनुपपन्नार्थाभावात् । प्रपञ्चस्य पारमार्थिकत्वात् । श्रुतौ च मायादिशब्दानामन्यार्थत्वात् । तस्माल्लक्षणप्रमाणयोरभावान्न भावरूपमज्ञानमिति ।

चित्सुखाचार्यानुमानमपि निराकरोति—नापीति । पक्षदोषमाह—देवदत्तेति । सुखादिविषयभावरूपाज्ञानाभावेन तत्प्रमायास्तन्निवर्तकत्वाभावादित्यर्थः । साध्यमपि विकल्प्य दूषयति—किं चेति । आत्मगतत्वाभावादिति । वृत्तेरन्तःकरणगतत्वात्तदवच्छिन्नचैतन्यस्य च निरधिकरणत्वादित्यर्थः । चैतन्यस्य प्रागभा-

वाभावात् वृत्तिप्रागभावस्यान्तःकरणगतत्वेनात्मगतत्व-
मसिद्धमित्याह—प्रागभावस्येति । देवदत्तगतत्वमना-
देर्विशेषणमिति कल्पं दूषयति—न द्वितीय इति । अ-
भावव्यतिरिक्तत्वविशेषणेनैव प्रमाप्रागभावस्यापि व्या-
वृत्तिसंभवादितरवैयर्थ्यं चेत्याह—साध्य इति । उक्त-
स्यापि प्रतिप्रयोगपराहतिमप्याह—चैत्रेति । स्वप्रागभा-
वेति । अत्र स्वशब्दः पक्षवाची, तथा च सैत्रप्रमायां
न साध्यवैकल्यम् । तृतीयं दूषयति—अर्थापत्तिरिति ।
प्रपञ्चमिथ्यात्वं तादृशोपादानमन्तरेणानुपपन्नमित्याश-
ङ्क्याह—प्रपञ्चस्येति । “मायां तु प्रकृतिं विद्यात्”
“अजामेकाम्” “भूयश्चान्ते विश्वमायानिवृत्तिः” इत्या-
दिश्रुतिस्तत्र मानमिति कल्पं निराकरोति—श्रुता-
विति । पूर्वपक्षमुपसंहरति—तस्मादिति । उक्तदोषो-
द्धारं प्रतिजानीते—अत्रोच्यत इति ।

अत्रोच्यते । अनादित्वे सति ज्ञाननिव-
र्त्यमज्ञानम् । न च प्रागभावेऽतिव्याप्तिः । तत्र
प्रमाणाभावात् । तथा हि—तत्र न तावदुत्पन्न-
मात्रतन्तुषु पटो नास्तीति प्रत्यक्षं प्रमाणम् ।
पटो नास्तीति बुद्धेः पटत्वावच्छिन्नप्रतियोगिका-
भावविषयिण्याः सामान्याभावविषयतया प्रागभा-
वाविषयत्वात् । न हि सामान्याभावरूपः प्राग-

भावोऽस्ति । घटादिव्यक्तिव्यतिरेकेण सामान्यस्य
प्रतियोगिनोऽभावात् । प्रागभावस्यावश्यं प्रतियो-
गिजनकत्वात् । व्यक्तिविशेषाणां च विशेषप्राग-
भावकार्यत्वात्ताद्व्यतिरेकादेव तद्व्यतिरेकेण
सामान्याभावस्य तत्कारणत्वे मानाभावात् । या-
वद्विशेषाभाववत्येव सामान्याभावस्य नियमात्
यावत्प्रागभावानां चैकत्रासंभवात् ।

स्वाभिमतं लक्षणमाह—अनादीति । पराभिमते-
च्छादिप्रागभावेऽतिव्याप्तिं निराकरोति—न चेति । त-
त्रेति । प्रागभावमात्रे इत्यर्थः । एतच्च लक्षणाभावस्याप्युप-
लक्षणम् । सामान्याभावमुपपादयति—तथा हीति । तत्र
किं पटोत्पत्तेः पूर्वं तन्तुषु पटो नास्तीति बुद्धिर्मानसः,
एवावन्तं कालं तन्तुषु पटो नास्तीदिति बुद्धिर्वा, इह
माभूदिति कामनाऽनुपपत्तिर्वा, तन्तुषु पटो भविष्य-
तीत्यनुभवो वा ? । नाद्य इत्याह—तत्र न तावदिति ।
घटे पटो नास्तीति बुद्धिर्वत्सामान्याभावविषयत्वान्नयं
प्रागभावविषयेत्याह—पट इति । अत्यन्ताभाववत्प्राग-
भावोऽपि सामान्याभावरूपोऽस्तिवत्याशङ्क्याह—न ही-
ति । प्रतियोगिजनको ह्यभावः प्रागभावः । तथा च
सामान्याभावरूपप्रागभावेन घटादिव्यक्तय एव ज-
न्यन्ते तदतिरिक्तं सामान्यं वा ? नान्त्य इत्याह—घटा-
दीति । सामान्याभावरूपप्रागभावस्य प्रतियोगिजनक-

त्वमेव सास्त्वित्याशङ्क्याह—प्रागभावस्येति । तव सते प्रागभावत्वस्य प्रतियोगिजनकत्वाव्याप्यत्वात्तदभावे प्रागभावत्वस्यैवानुपपत्तोरित्यर्थः । आद्यं दूषयति—व्यक्तिविशेषाणामिति । सामान्याभावोऽपि तत्र कारणमित्याशङ्क्याह—तद्व्यतिरेकादिति । धर्मिणोऽसंभवादपि न सामान्यप्रागभाव इत्याह—यावदिति । रूपप्रतियोगिकयावद्विशेषाभाववत्येव वायौ रूपसामान्याभावदर्शनात् यावद्घटप्रागभावाश्रयस्य कस्यचिदभावान्न तत्सामान्यप्रागभाव इत्यर्थः । ननु तन्तुषु पटो नास्तीति धीः स्वविषयाभावप्रतियोगितायाः पटत्वावच्छिन्नत्वं न विषयीकरोति पटत्वावच्छिन्नप्रतियोगिकाभावस्य तन्तुष्वभावात् । किं तु तस्याः पटत्वसामानाधिकरण्यमात्रम् । तच्च प्रागभावविषयत्वेऽप्युपपद्यत इति शङ्कते—नन्विति ।

ननु तन्तुषु पटासत्ताभावाभावात् कथं चित्सा बुद्धिः प्रागभावमेव विषयीकरोतीति चेत् । न, भूतले घटो नास्तीति बुद्धेरिव कालभेदेनाधिकरणसंसर्ग्यत्यन्ताभावस्यैव तद्विषयत्वात् । अन्यथा वायौ रूपं नास्तीति प्रत्ययोऽपि कथं चिद्विशेषाभावविषय एवेति सामान्याभावास्यैवासिद्धिप्रसङ्गात् ।

अत एवैतावत्कालं तन्तुषु पटो नासी-

दिति बुद्धिरपि न प्रमाणम् । एतावत्कालं
भूतले घटो नासीदिति बुद्धेरिवात्यन्ताभावविष-
यत्वात् ।

भूतले पटो नास्ति तन्तुषु पटो नास्तीति बुद्ध्योः
पटप्रतियोगिकाभावविषयत्वांश्चैवैलक्षण्याभावादुभय-
त्रापि पटत्वावच्छिन्नप्रतियोगिकाभाव एव विषयः ।
तथा च संयोगितया घटाधारे भूतलादौ यथा समय-
भेदेन संसर्गशीलस्तदत्यन्ताभावः, एवं समवायितयाऽऽ-
ग्रये तन्त्वादौ तादृशपटात्यन्ताभावसम्भवान्न प्रागभा-
वसम्भव इति दूषयति—न भूतल इति । अभावप्र-
तीतिविषयस्य प्रतियोगिगतसामान्यस्य तत्प्रतियोगि-
तानवच्छेदकत्वे बाधकमाह—अन्यथेति ।

ननु वायौ रूपं नास्तीति बुद्ध्या न सामान्याभा-
वसिद्धिः, किं तु पृथिव्यादिरूपाभाववत्तया निश्चि-
तेऽपि वायौ रूपमस्ति न वेति संशयविषयतया नि-
श्चिताभावातिरिक्तरूपाभावसिद्धिरिति चेन्न । तस्य नि-
श्चिताभावेऽप्येव वायुवृत्तिधर्मे रूपत्वसंशयाहितत्वोपप-
त्तेः । वायौ प्रत्येकप्रतियोगिकनिखिलरूपाभावाः सन्तीति
निश्चयदशायां तत्संशयाभावेन तत्संशयस्योक्तसंशया-
हितत्वस्यावश्यकत्वात् । तस्मात्प्रतीतिवैलक्षण्यादेव
त्वया सामान्याभावः साधनीयः, प्रतियोगिनि सामा-
न्याकाराभावप्रतीतेरन्यथासिद्धित्ववर्णने स न सिध्ये-

दिति भावः । द्वितीयं दूषयति—अत एवेति । अतः
शब्दार्थमेवाह—एतावदिति ।

तृतीयं दूषयति—नापीति ।

नापि 'इदं भा भूत्' इति कामना प्राग-
भावविषया । अत्यन्ताभावस्यासाध्यस्य तद-
योगान्, ध्वंसस्य च तदानीमनिष्पन्नप्रतियो-
गिकस्याकाम्यत्वात्, प्रागभावपरिपालनस्य च
साध्यत्वात्, इति वाच्यम् । अनादिप्रागभावका-
लान्तरसम्बन्धस्येवात्यन्ताभावस्यापि कालान्तरे
सम्बन्धस्य कामनासम्भवात् । तस्य च प्रागभा-
वसम्बन्धस्येव प्रतियोगिजनकविघटनाधीनत्वात्
तदर्थयत्नाविरोधात् ।

अथ 'तन्तुषु पटो भविष्यति' इति बुद्धिः
प्रागभावविषया । न च भविष्यतीति बुद्धिः
पटादेः भविष्यत्कालसम्बन्धविषयेति वाच्यम् ।
विद्यमानप्रागभावप्रतियोगित्वस्यैव भविष्यच्छ-
ब्दार्थत्वात् । उत्पन्नस्य कालान्तरसम्बन्धज्ञा-
नेऽपि भविष्यतीति बुद्धिप्रयोगयोरभावाच्चेति
चेत् । न, वर्तमानक्षणासत्त्वोपहितोत्तरक्षणवै-
शिष्ट्यस्यैव भविष्यतीति बुद्धिविषयत्वात् ।
तथैव तच्छब्दात्प्रतीतेः ।

अस्य वाच्यमित्युत्तरेण सम्बन्धः । अभावान्तर-
विषयत्वेनान्यथोपपत्तिं निराकरोति—ध्वंसस्येति । ए-
तदप्यन्योन्याभावस्योपलक्षणम् । प्रागभावस्याप्यना-
दितया कथं काश्चित्तेत्याशङ्क्य तत्प्रतियोगिजनकविच-
टनद्वारा तत्परिपालनस्य साध्यत्वात्तत्कामनेत्याह—प्रा-
गभावेति । सामयिकात्यन्ताभावविषयत्वेनान्यथोपपत्ति-
माह—अनादीति । कालान्तरे सम्बन्धस्येति । काला-
न्तरे स्वाधिकरणसम्बन्धस्येत्यर्थः ।

चतुर्थमुत्थापयति—अथेति । पटादेरागामिकाल-
सम्बन्ध एव भविष्यद्बुद्धेर्विषयो न प्रागभाव इत्याश-
ङ्क्याह—न चेति । विद्यमानपर्वतादेरागामिकालसम्ब-
न्धावगमेपिभविष्यतीतिबुद्ध्यादेरदर्शनात् । प्रागभाव
एव तद्विषय इत्याह—उत्पन्नेति । नागामिकालस-
म्बन्धित्वमात्रं 'भविष्यति' इति बुद्धिविषयः, किं तु
तद्बुद्धिकाले स्वाधिकरणं संसर्गाभावप्रतियोगित्वे सति
तत्त्वम् । तथा चातीतस्य वर्तमानस्य वा न तादृश-
बुद्धिगोचरतेत्युक्तविशेषणद्वयं युक्तमेव भविष्यतीति
बुद्ध्यादिविषय इत्याह—न वर्तमानेति । विद्यमानप्राग-
भावप्रतियोगित्वमेव तद्विषयोऽस्त्वित्याशङ्क्याह—तथै-
वेति । तन्तुषु पटो भविष्यतीत्याप्तोक्त्या तत्रागामि-
काले पटासत्त्वशङ्का व्यावर्त्यते प्रागभावप्रतियोगित्व-
मात्रस्य भविष्यच्छब्दार्थत्वे तन्न स्यात् । तत्रैतावन्तं

कालं प्रागभावसत्त्वेऽपि सहकारिविरहात्पटाभाववदन
न्तरमपि तद्विरहात्तदभावसम्भवात्तत्सत्त्वनिश्चयायोगा-
दिति भावः ।

नन्वागामिकार्यस्य वर्तमानक्षणे सत्त्वाभावस्तद-
भाव प्रयुक्तो वाच्यः । स च प्रागभाव एवेत्याशङ्क्य त-
दानीं तत्रत्यसामयिकात्यन्ताभाव एव तदसत्त्वप्रयोजक
इत्याह—वर्तमानेति ।

वर्तमानक्षणासत्त्वं च न प्रागभावप्रतियो-
गित्वेन, किं तु वर्तमानक्षणे तदवच्छिन्ने वा आ-
गामिघटस्य सर्वथाऽसत्त्वात् । अत्यन्ताभावप्रति-
योगित्वेनैव । अन्यथा देवदत्तः पण्डितो भविष्य-
तीत्यादिप्रत्ययप्रयोगौ न स्याताम् । उत्पन्नदेव-
दत्तस्य विद्यमानप्रागभावाप्रतियोगित्वात्, वि-
शिष्टस्यानन्यत्वाच्च । अन्यथा बुद्ध्यादेः परमतेऽ-
नात्मधर्मत्वापातात् । शरीरादिविशिष्टात्मन्येव
बुद्ध्यादिदर्शनात् ।

न च तत्र पाण्डित्यमात्रस्यैव भविष्यत्ता,
न तु देवदत्तस्येति वाच्यम् । पण्डितदेवदत्तस्यैव
भविष्यत्तान्वयानुभवात् । शब्दप्रयोगेऽपि देवद-
त्त इति प्रथमया सप्तम्यर्थोपलक्षणीयः पण्डित-
शब्दस्य च धर्मपरत्वं लिङ्गत्ययश्चेति बहुक-

लपनाप्रसङ्गात् । पण्डितत्वविशिष्टदेवदत्तात्य-
न्ताभावश्च प्रागप्यस्तीति न विद्यमानस्य प्राग-
सत्त्वविरोधः । प्राक्त्वं च कालस्य प्रतियोगि
तत्पूर्वसनाधारत्वमिति न तदर्थमपि प्राग-
भावः ।

विद्यमानप्रागभावप्रतियोगित्वस्यैव भविष्यच्छाब्दार्थ-
त्वे बाधकमाह—अन्यथेति । पण्डित्यविशिष्टदेवद-
त्तस्य केवलदेवतादन्यत्वेन तत्पूर्वन्तत्प्रागभावोऽस्ती-
त्याशङ्क्याह—विशिष्टस्येति । विशेष्याद्विन्नं विशिष्टं
किमभावरूपं भावरूपं वा । नाद्यः प्रतियोगिनोदुर्नि-
रूपत्वात् । द्वितीयेऽपि तत्किं नित्यमनित्यं वा ।
नाद्यः विशेषणाद्यभावेऽपि तत्प्रसङ्गात् । न द्वितीयः
तदुपादानानिरूपणात् । न च विशेषणादिकमेव तदुपा-
दानमिति वाच्यम् । गुणादीनामपि तदापत्तेः । विशि-
ष्टस्यापि विशेषणादिभेदविशिष्टत्वेन तदनवस्थाप्रसङ्गा-
च्चेति भावः । विशिष्टस्य विशेष्यादन्यत्वे बाधकान्तर-
माह—अन्यथेति । पण्डितो भविष्यतीति बुद्धिशब्दयोर्वि-
शेषणस्यैव भविष्यत्ताविषयो न विशेष्यस्येति शङ्कां
निराकरोति—न च तत्रेति । देवदत्तस्थितिकाले
देवदत्ताभावाभावात् त्वन्मतेऽपि कथं तदा विशि-
ष्टासत्त्वमित्याशङ्क्याह—पण्डितत्वेति । विशेषणा-
भावप्रयुक्तविशिष्टाभावस्य तदापि सत्त्वादित्यर्थः ।

ननु प्रागभावाभावे कालस्य प्राक्त्वमेवानुपपन्नम् प्राग-
भावावच्छिन्नकालस्यैव प्राक्कालत्वादित्यत आह—प्रा-
क्तत्वं चेति ।

घटादीनां प्रागभावप्रतियोगित्वाभावे आत्मव-
त्कार्यत्वमेव न श्यादित्याशङ्क्याह—न च कार्यत्व-
मिति ।

न च कार्यत्वमेव प्रागभावं विना न
निवर्हतीति वाच्यम् । घटादीनां स्वरूपविशे-
षेण प्रागभावप्रतियोगित्ववत्कार्यस्यापि साध्य-
त्वलक्षणस्य तत् एवोपपत्तेः । असत्कार्यवादिनः
कार्यासत्त्वमात्रस्यैव तत्रापेक्षितत्वात् । एतेन
प्रागभावाप्रतियोगिनः कार्यत्वे आत्मनोऽपि
कार्यत्त्वापत्तिरिति प्रत्युक्तम् । येन स्वरूपवि-
शेषेणात्मा न प्रागभावप्रतियोगी तैनैवाकार्य-
मिति वक्तुम् शङ्क्यत्वाच्च । किं चैवं ध्वंसोऽपि
कार्यं न स्यात् । तत्प्रागभावासम्भवात् ।

उत्पत्तेः पूर्वं पटादेः सत्त्वे तस्य साध्यत्वायोगात्तदा
तत्प्रागभाव आवश्यक इत्याशङ्क्याह—असदिति ।
कार्यासत्त्वस्य कारणनिष्ठात्यन्ताभावादप्युपपत्तेरिति
भावः । परमते प्रागसत्त्वमेव कार्यत्वप्रयोजकमित्यनेन
आत्मादावतिप्रसङ्गोपि निरस्त इत्याह—एतेनेति ।

किं च सतोऽपि घटादेः प्रागभावप्रतियोगित्वे आत्म-
त्वात्तन्नास्तीति चेत् । तर्हि तदेवाकार्यत्वे प्रयोजक-
मित्याह—येनेति । प्रागभावप्रतियोगित्वस्यैव कार्य-
ताप्रयोजकत्वे बाधकप्राह—किं चेति ।

किं ध्वंसप्रागभावो घटादिरेव तदन्यो वा ? ।
नान्त्यः रूपः । अभावाभावस्य भावत्वनियमात् प्रतियो-
गिनो घटादेरभावभेदस्यावश्यकत्वाद् ध्वंसो घटध्वंसा-
दन्य एववाच्यः । तथा च तत्प्रागभावस्य तद्दध्वंसस्य चा-
न्यस्यावश्यकत्वाद् प्रासाणिकानन्तध्वंसप्रागभावमालोप-
त्तेश्च । नाद्यः अभावत्वानधिकरणे घटादौ तद्वाप्यप्राग-
भावत्वादेरसम्भवात् भावरूपे घटादौ गन्धानाधारसम-
यानाधाराभावत्वरूपस्य प्रागभावलक्षणस्याभावाच्च । त-
त्राभावपदव्याप्ते विभुद्रव्येष्वतिव्याप्तिः स्यात् । न च
विनाशित्वमेव तल्लक्षणमिति वाच्यम् । तस्य घटा-
दावभावत्वाव्याप्यत्वेनाभाभावचातुर्विध्याङ्गीकारविरो-
धात् न च घटादावप्यभावत्वमस्तीति वाच्यम् । सर्व-
स्याप्येकपदार्थत्वप्रसङ्गात् । तस्य प्रतियोगिप्रतीतिनिर-
पेक्षप्रतीत्यनुपपत्तेश्च ।

किं च विनाशित्वं हि ध्वंसप्रतियोगित्वम् ।
ध्वंससत्त्वं च यदि प्रागभावप्रतियोग्यभावत्वं तर्ह्य-
न्योन्याश्रयः । यद्युत्पत्तिर्यदभावत्वम्, तन्न । स्वसमाना-
कालीनपदार्थप्रतियोगिकध्वंसानाधारसमाधारत्वलक्ष-
णोत्पत्तेः ध्वंसनिरूप्यतयाऽन्तोन्याश्रयात् । यदि चा-

स्मन्मत इव कादाचित्काभावत्वं तर्ह्यस्य प्रागभा-
वेऽतिव्याप्तिर्याभूदिति तस्य सामयिकात्यन्ताभावरूप-
त्वमभ्युपेयमिति त्वदभिमतप्रागभावासिद्धिः स्यात् ।
तस्मात् ध्वंसप्रागभावानिरूपणात्तत्कार्यत्वानुपपत्ति-
रिति भावः ।

प्रागभावे उत्पन्नस्य पुनरुत्पत्त्यापत्तिः तदतिरिक्त-
सामग्र्याः सत्त्वादिति चोद्यमनुव्यवसायभङ्गेनिरस्त-
मित्याह—न चैवमिति ।

न चैवमुत्पन्नस्य पुनरुत्पत्तिप्रसङ्गः ।
निरस्तत्वात् । तत्स्वरूपमपिदुर्निरूपम् । अदृ-
ष्टानाधारसमयावृत्तित्वस्य चरमकार्यप्रागभा-
वेऽभावात्, अत्यन्ताभावं सत्त्वाच्च । विनाशश्च
दुर्निरूपः ।

ननु प्रागभावानङ्गीकारेऽत्यन्ताभावादौ का
तवास्येति चेत् । न, भूतले घटो नास्ति तन्तुषु
पटो नष्ट इत्यनन्यथासिद्धाधाराधेयबुद्ध्या प्र-
तीतिवैलक्षण्येन कारणसापेक्षत्वनिरपेक्षत्वाभ्यां
च भिन्नयोस्तयोरावश्यकत्वात् ।

एवं प्रागभावे प्रमाणं निराकृत्य तल्लक्षणमपि
निराकरोति—तत्स्वरूपमिति । चरमकार्येति । चरम-
ध्वंस एव चरमकार्यं, तस्य प्रागभावस्तव मते प्रति-

योग्येव । तथा च कलविनाश्यस्याद्दृष्टस्य तदुत्पत्त्यैव नष्ट-
त्वात्तत्स्थितिकालेऽद्दृष्टाभावात्तस्मिन्नद्दृष्टानाधारसमया-
नाधारत्वं नास्तीत्यव्याप्तिरित्यर्थः । किं च तादृश-
कालप्रतियोगिकान्योन्याभावस्य तत्रावृत्तेस्तत्रातिव्या-
प्तिः । न च कालभेदः काले वर्तते । तदनेकत्वापातात्
अद्दृष्टानाधारसमये सूर्यगत्याद्युपाध्यभावेनौपाधिकभेद-
स्यापि तत्राऽभावात् । परमते भेदस्यौपाधिकत्वा-
निरुक्तेश्च ।

स्वमतेन घटाद्यत्यन्ताभावादावतिव्याप्तिमा-
ह—अत्यन्ताभाव इति । एतच्च ध्वंसाऽन्योन्याभावयो-
रप्युपलक्षणम् । न च तेषां नित्यतयाऽद्दृष्टानाधारसर्व-
युक्तिसमयेऽपि सत्त्वान्न तत्रातिव्याप्तिरिति वाच्यम् ।
तेषां नित्यत्वे मानाभावात् । तदनित्यत्वस्य चाभाव-
त्वहेतुनैव प्रागभावद्दृष्टान्तेन साधयितुं शक्यत्वात् ।
न चाप्रयोजको हेतुः । तन्नित्यत्वे मानाभावलक्षणा-
नुकूलतर्कस्याद्वैतश्रुतिप्राभाष्यभङ्गरूपविपक्षबाधकतर्क-
स्य च सत्त्वात् । न च तद्विनाशे कारणाभावः नामरूप-
लयहेतोर्ब्रह्मज्ञानस्यैव तन्नाशकत्वादिति भावः ।

यद्वा परमत एव कालसमवेतगुणाद्युत्पन्नाभावेऽ-
तिव्याप्तिः यत्र येन सम्बन्धेन यद्वर्तते तत्र तेन सम्ब-
न्धेन तदभावाभ्युपगमे भावाभावयोर्विरोधो दत्तोदक
एव स्यात् । वस्तुनो द्वैरूप्यार्थोगाच्च कालस्य गुण
त्वावच्छिन्नप्रतियोगिकात्यन्ताभाववत्त्वे द्रव्यत्वानुप-

न स्यादित्यभिप्रेत्य शङ्कते—नन्विति । शुक्त्यादौ रज-
ताद्यभावस्य धर्मिसमानसत्ताकस्य प्रतियोगिसमानसत्ता-
कस्य वा संभवात्तदधिष्ठानमेव तदभावधीविषयः, भूत-
लादौ तु घटाद्यभावस्य धर्मिप्रतियोगिसमसत्ताकस्य सं-
भवात्तस्य तदाश्रितत्वबुद्धेरसति बाधकेऽप्रामाण्यायो-
गाद् भूतलाद्याश्रयघटाद्यत्यन्ताभावध्वंसावश्यकवि-
ति परिहरति—न भूतल इति । तथापि प्रागभाववदत्य-
न्ताभावातिरिक्तो ध्वंशो न स्यादिति यदुक्तं तत्रा-
ह—प्रतीति । भिन्नयोरिति तन्तुभूतलादिनियताधि-
करणभिन्नयोः परस्परभिन्नयोश्च ध्वंसात्यन्ताभावयोराव-
श्यकत्वादित्यर्थः । नष्टास्तीति प्रतीत्योरनुभूयमानवैल-
क्षण्यस्य विषयवैलक्षण्यं विनाऽनुपपत्तेस्तद्विषयध्वंसा-
त्यन्ताभावयोर्भेद आवश्यकः, तथा ध्वंसस्य सुदूरमहा-
रादिकारणसापेक्षत्वादत्यन्ताभावस्य च तदनपेक्षत्वा-
त्तयोर्भेदः । न च विना बुद्धेः समयभेदेन प्रतियोग्यु-
पादानासंबन्धसम्बन्धिद्वयात्मकत्वेन सम्बन्धिनोः सतोः
स्वतः कारणापेक्षाऽयोगात् । तदतिरिक्तसम्बन्धस्वा-
भावस्य वाऽयोगात् अनिर्वचनीयसम्बन्धस्यापि पञ्च-
मप्रकाराविद्यानिवृत्तावसम्भवात् । अन्वयव्यतिरे-
काभ्यामभावस्यैव कारणजन्यत्वाच्च । इतरथा घ-
टादेरपि दण्डादिना गृहादौ सम्बन्ध एव जन्यत
इति तस्याकार्यत्वापातादिति भावः । एतच्चाति

रिक्ताभावमभ्युपेत्योक्तम् । वस्तुतस्तु सर्वोऽप्यभावो
ब्रह्मैवेत्यनिर्वचनीयवादे दह्यति ।

एवं लक्षणादेरसम्भवात्प्रागभावाविद्धिमुक्त्वा त-
दभ्युपगमे बाधकमाह—किञ्चेति ।

किं चानादिप्रागभावाङ्गीकारे प्रागभा-
वानामपरिमितत्वेऽनिर्मोक्षप्रसङ्गः । तत्क्षयं विना
मोक्षयोगात् । परिमितत्वे वा (१) त्वदभिमतमो-
क्षशास्त्रानारम्भप्रसङ्गात् । तेन विनापि निखिल-
दुःखप्रागभावक्षयात् त्वदभिमतमोक्षसम्भवात् । न
च शास्त्रारम्भे योगाभ्यासात्सार्वज्ञं, ततः समाह-
त्य भोगान् भुञ्जानस्य भूतिति प्रागभावक्षय इति
न शास्त्रारम्भवैयर्थ्यमिति वाच्यम् । दैवादवशि-
ष्टद्वित्रादिप्रागभावस्य शास्त्रसार्वज्ञादीनां व्यर्थ-
त्वात् । विषयान् भुञ्जानस्यापि क्रमेण मुक्तौ
सम्भवत्यामावश्यकत्वाच्च यावत्प्रतियोगिदुःखा-
नां (२) मुक्त्यर्थिप्रवृत्त्यनुपपत्तेश्च ।

किं प्रागभावाः परिमिताः उतापरिमिताः ? ।
अन्त्ये दोषमाह—प्रागभावानामिति । अपरिमितानां

(१) त्वदभिमतं ग्रन्थोपकारकं शास्त्रं तस्यारम्भाभावप्रसङ्गा-
दित्यर्थः ।

(२) यस्य 'उत्पत्तेः' इति शेषः ।

दुःखप्रागभावानामवसानासम्भवेन तदसहकृतदुःखध्वं-
सस्य तादृशसुखस्य वा मोक्षस्यासंभवादित्यर्थः । आद्यो
षटादिप्रागभावानामिव दुःखप्रागभावानां प्रतियोग्यु-
त्पादकेनैव विनाशसम्भवान्तदसहकृतदुःखध्वंसस्यायत्न-
सिद्धत्वान्मोक्षशास्त्रानर्थक्यप्रसङ्ग इत्याह—परिमितत्वे
इति । ननु शास्त्रारम्भे आत्मनाऽऽत्मतत्त्वज्ञानं तत
आत्मनि चित्तसमाधानरूपयोगवृत्तिः, ततो धर्म्यविशे-
षात्सार्वज्ञं, ततः कायव्यूहसंपादनेन युगपदेव नि-
खिलसुखदुःखानुभवात्तत्प्रागभावक्षय इति मोक्षसिद्धि-
रिति शङ्कामपवदति—न चेति । यस्य मुमुक्षोर्द्वित्रा
दुःखप्रागभावा अवशिष्टाः तस्य कायव्यूहवैयर्थ्येन
तदर्थं शास्त्रारम्भवैयर्थ्यापातादिति हेतुमाह—दैवा-
दिति । किं च दुःखप्रागभाववत् सुखप्रागभावाना-
मपि बहुशः सत्त्वाद्दीर्घकालसुखभोगानुरोधेनैव दुःख-
प्रागभावक्षयसम्भवात् कायव्यूहेऽपि यावद्दुःखोत्पत्तेरा-
वश्यकत्वाच्च न तदर्थं मुमुक्षुप्रवृत्तिरुचितेत्याह—वि-
षयानिति ।

ननु मुमुक्षूणां मोक्षशास्त्रप्रामाण्यायैव तदारम्भा-
नन्तरमेव दुःखप्रागभावानां क्षयो न तत्पूर्वमिति क-
ल्प्यतामित्याशङ्क्य तत्प्रामाण्यस्यान्यथैवोपपत्तौ नैव-
मित्यभिप्रेत्याह—न हीति ।

न ह्यनादिपरिमिताः प्रागभावाः शास्त्रा-
नारम्भान्न क्षयन्ते तेनैव(१)क्षीयन्ते इति नियन्तुं
शक्यते । दुःखप्रागभावाभावे मिथ्याज्ञानक-
र्मानुवृत्तेरकिञ्चित्करत्वात्, तत्प्रागभावक्षये देहे-
सत्यपि मिथ्याज्ञानाद्यसम्भवाच्च । अनादिप्रा-
गभावाभ्युपगमे मुमुक्षोर्ब्रह्महत्याद्यनुष्ठानं वा मो-
क्षसाधनाननुष्ठानं(२)वा स्यादित्यप्युक्तम् ।

तस्मात् प्राक्कालीनोऽभावः प्रागभाव इति
कालभेदेनाधिकरणसंसर्ग्यत्यन्ताभावः प्रागभाव-
शब्दार्थ इति न ज्ञाननिवर्त्यप्रागभावोऽस्त्येति
न तत्रातिव्याप्तिः ।

नाप्यविद्यासम्बन्धेऽतिव्याप्तिः । अविद्या-
निवृत्त्यैव तन्निवृत्तेः । अनादिपदं च प्रत्यभि-
ज्ञानाख्यसंस्कारे स्वस्मिंश्चातिव्याप्तिनिवृत्त्य-
र्थम् । ज्ञाननिवर्त्यत्वं वा लक्षणम् ।

ननु दुःखप्रागभावक्षयस्यान्यतः सम्भवोऽपि
मिथ्याज्ञानादिनिवृत्तये शास्त्रारम्भ इत्याशङ्क्य तस्मिन्
स्थितेऽप्यनर्थासम्भवान्न तन्निवृत्तिः साधनीया इत्याह-

(१) शास्त्रारम्भेयैवेत्यर्थः ।

(२) मोक्षस्य साधनमुपायभूतं शास्त्रं तस्य अननुष्ठानम् अनार-
म्भ इत्यर्थः ।

दुःखेति । किं च दुःखप्रागभाववन्मिथ्याज्ञानप्रागभावा-
नामपि परिमितत्वात्प्रतियोग्युत्पादकैरेव तेषां क्षय-
सम्भवात्तत एव मिथ्याज्ञानानामुपरसोपपत्तौ तदर्थं न
शास्त्रमारम्भणीयमित्याह—तत्प्रागभावेति । कृत-
ब्रह्महत्याप्रायश्चित्तस्य सुमुक्षोर्ब्रह्महत्यासाध्यदुःखप्राग-
भावानामावश्यकत्वात्तक्षयाय तत्प्रतियोगिजनकब्रह्मह-
त्याऽनुष्ठेया स्यात् । इतरथा तत्क्षयासम्भवेन मोक्ष-
शास्त्रानारम्भप्रसङ्गादिति प्रागभावकारणताभङ्गः कथि-
त इत्याह—अनादीति । पराभिमतप्रागभावे साध-
काभावाद्वाधकसद्भावाच्च सामयिकात्यन्ताभाव एव प्राग-
भावशब्दार्थः, तस्य परमते ज्ञानानिवर्त्यत्वादस्मन्म-
तेऽप्यविद्यानिवृत्त्यैव निवृत्तेस्तत्राज्ञानलक्षणस्य नाति-
व्याप्तिरित्याह—तस्मादिति ।

नन्वविद्यात्मसम्बन्ध-जीवेशभेदादेरनादित्वात्
ज्ञाननिवर्त्यत्वाच्च तत्रातिव्याप्तिरित्याशङ्क्य तस्य ज्ञान-
निवर्त्यत्वमसिद्धमिति दूषयति—नापीति । तर्हि शुक्ति-
रजतादेरप्यविद्यानिवृत्त्यैव निवृत्तेरनादिपदवैयर्थ्यमि-
त्याशङ्क्याह—अनादीति । ज्ञाननिवर्त्यत्वं नाम
ज्ञानजन्यध्वंसप्रतियोगित्वम् । तच्च प्रत्यभिज्ञानाशयसं-
स्कारे स्वजन्यध्वंसप्रतियोगिनि ज्ञाने चास्तीति तत्रा-
तिव्याप्तिवारणायानादिपदमित्यर्थः । यद्वा ज्ञानत्वेन
ज्ञानजन्यध्वंसप्रतियोगित्वमज्ञानलक्षणम् । प्रत्यभिज्ञायाः
फलतया संस्कारध्वंसजनकत्वात् ज्ञानस्य प्रतियोगि-

तथा स्वध्वंसजनकत्वान्न तत्रातिव्याप्तिरित्यभिप्रेत्याह
—ज्ञाननिवर्त्यत्वं वेति ।

अनादिभावत्वे सति ज्ञाननिवर्त्यत्वमज्ञानत्व-
मित्याचार्यलक्षणमपि साध्वित्याह—सर्वमेवेति ।

अस्तु वा सर्वमेव भावत्वं विवक्षितमिति-
नाविद्यासम्बन्धेऽतिव्याप्तिः । नापि कल्पितत्वा-
दज्ञानस्यानादित्वासम्भवः । स्वसमानाधिकर-
णस्य वा स्वसमानकालीनात्यन्ताभावस्य प्रति-
योगित्वलक्षणमिथ्यात्वस्यानादित्वेनाविरोधात् ।
ननु कल्पितस्य दोषजन्यत्वं नियतमिति चेत् ।
तर्हि परमार्थस्यापि गुणजन्यत्वं नियतमिति
तव तद्विरहान्नित्यमात्रविलोपप्रसङ्गः ।

सर्वत्र साक्षात्परंपरासाधारण्येन ज्ञाननिवर्त्यत्वं
विवक्षितम् । तथा चाविद्याकार्येऽतिव्याप्तिपरिहारा-
यानादिपदम् । आत्मन्यतिव्याप्तिवारणाय ज्ञाननिव-
र्त्यपदम् । अत्र यद्यपि ज्ञानपदमनपेक्षितं तथाप्यनन्त-
रोक्तप्रकारेण ज्ञाननिवर्त्यत्वमेव लक्षणान्तरमिति सूच-
यितुं तदिति द्रष्टव्यम् । एवमपि प्रागभावाभावाद् भा-
वपदव्यावर्त्याभावात्तद्वैयर्थ्यमित्याशङ्क्याह—भावत्वं
चेति । एवमतिव्याप्तिं परिहृत्यासम्भवं परिहरति—ना-
पीति । किमज्ञानस्य कल्पितत्वं कार्यत्वं मिथ्यात्वं

वा ? । नाद्यः । अविद्धेः । द्वितीयेन विरोध इत्याह—
स्वसमानेति । स्वसमानाधिकरणस्य स्वसमानकालीन-
स्यात्यन्ताभावं प्रति प्रतियोगित्वं मिथ्यात्वमिति अ-
धिष्ठानातिरिक्तारोप्याभाव इति अते तु स्वस्याज्ञानादे-
र्यद् व्यधिकरणं घटत्वादि तत्र स्ववैयधिकरणं नाम
धर्मः तस्याधिकरणं न भवति योऽत्यन्ताभावोऽधिष्ठा-
नरूपस्तं प्रति प्रतियोगित्वं मिथ्यात्वं पराभिमतसत्य-
प्रतियोगिकात्यन्ताभावस्य प्रतियोगिव्यधिकरणत्वनि-
यमेन तदनधिकरणत्वायोगान्मिथ्यावस्तुन एवेदं लक्ष-
णम् । एतज्ज्ञानस्य नानादित्वविरोधीत्यर्थः ।

अज्ञानस्य मिथ्यात्वे रजतादिवद्दोषजन्यत्वापात्ते-
नानादित्वासम्भव इति शङ्कते—नन्विति । कल्पि-
तस्य दोषजन्यत्वनियमं प्रतिबन्ध्या दूषयति—तर्हीति ।
गुणजन्यत्वं दोषाभावजन्यत्वं दोषासहकृतसामग्रीजन्य-
त्वं वेत्यर्थः ।

ननु कारणं नाम व्यापकविशेषः । तदभावे तद्व्या-
प्यकार्यस्यैवाभावे न नित्यस्येति शङ्कते—नन्विति ।

ननु कार्यं कारणजन्यं, तन्निवृत्तौ निवर्तते ।
पारमार्थिकं च सर्वं न कार्यं, किं तु यथाप्र-
माणं किञ्चिदेवेति चेत् । तर्हि कल्पितमपि सर्वं
दोषजन्यमिति न नियमः, किं तु यथानुभवं
कार्यमेव कल्पितं दोषजन्यमिति तुल्यम् । दोष-

जन्यत्वाभावेऽपि कल्पितत्वे किमात्माऽपि कल्पितो न भवेदिति चेत् । परमार्थस्यापि जन्यत्वे किमित्यात्मापि जन्यो न भवेदिति समम् । किञ्च कल्पितत्वे हि जडत्वं प्रयोजकम् । तच्च दोषजन्यत्वेऽप्यज्ञानादेरक्षतम् । न च वैपरोक्ष्यमात्मनः सत्यज्ञानाद्यात्मतया श्रुत्यादिभिः प्रमितत्वात् । आत्मनोऽपि कल्पितत्वे जगदान्धप्रसङ्गात् । जाग्रदवभासस्यात्मस्वरूपत्वात् । तथा च श्रुतिः । “तमेव भान्तमनुभाति सर्वम्, तस्य भासा सर्वमिदं विभाति” इति ।

तर्हि परमार्थत्वाविशेषात्सर्वस्यापि कार्यत्वं किन्न स्यादित्याशङ्क्याह—परमार्थिकं चेति । मिथ्यात्वेऽपि कार्याकार्यविभागासम्भवात्कार्यस्यैव दोषजन्यत्वनियमो न कार्यस्याज्ञानादेरिति सास्यमाह—तर्हीति । दोषजन्यस्याप्यज्ञानादेर्मिथ्यात्वेऽतिप्रसङ्गं शङ्कते—दोषेति । एतदाभाससास्येन परिहरति—परमार्थस्येति । अपि चाज्ञानादेशचैतन्ये कल्पितत्वमन्तरेण दृश्यत्वस्यानुपपत्तेस्तदेव कल्पितत्वे प्रयोजकं, न दोषजन्यत्वमित्याह—किञ्चेति । ननु लाघवाद् दृश्यत्वमेव कल्पितत्वे प्रयोजकमिति तद्रूपात्मन एव मिथ्यात्वं किं न स्यादित्यत आह—न चेति । आत्मनो मिथ्यात्वे तस्य

चिद्रूपत्वायोगान्तदतिरिक्तचैतन्यस्याभावाज्जगद्व्यवहार-
रविलोपापात् इत्याह—आत्मनोऽपीति । जगदवभास-
स्यात्मरूपत्वे मानमाह—तथा चेति ।

आत्मनः कल्पितत्वे तदधिष्ठानमन्यन्निरूपणी-
यम् । इतरथा तस्य कल्पितत्वायोगात् । तच्च जडं स्वप्न-
काशात्मकं वा ? आद्ये तस्य दृश्यतया कल्पितत्वाद-
धिष्ठानानुपपत्तिरित्यभिप्रेत्याह—आत्मनोऽपीति ॥

आत्मनोऽपि कल्पितत्वे तदधिष्ठानानि-
रूपणात् सर्वभ्रमाधिष्ठानचिद्रूपस्यैव च आत्म-
त्वात् । कल्पितस्य बाधनियमात् आत्मनश्च तद-
भावात् । प्रत्युत सर्वभ्रमबाधावधित्वात् । तथा च
श्रुतिः “अथात आदेशो नेति नेति । न ह्ये तस्मा-
दिति । नेति अन्यत्परमस्ति” इति ।

कल्पिताज्ञानस्यानादित्वे किं प्रमाणमि-
ति चेत् न, ब्रह्मविषयमज्ञानमनादि सर्गाद्यका-
र्योपादानत्वात्, ब्रह्मवत् । कार्यस्य सर्गाद्यका-
लीनकार्योपादानत्वासम्भवाच्चाप्रयोजकत्वम् ।

द्वितीये तस्यैवास्माकं मते आत्मत्वान्न तस्य क-
ल्पिततेत्याह—सर्वेति । किञ्च कल्पितत्वस्य बाधव्याप्त-
त्वादात्मनो बाधकप्रमाणाभावान्न कल्पिततेत्याह—क-
ल्पितस्येति । निरवधिकबाधायोगाच्चेति चार्थः । सर्वेषां

अमाणां बाधावधित्वेनाबाध्यत्वमेवात्मन्यावश्यकमि-
त्याह-प्रत्युतेति । आत्मन एव सर्वबाधावधित्वे मानमा-
हतया चेति । अथ=सप्रपञ्चमूर्तामूर्तनिरूपणानन्तरम् अ-
तः=यस्मात्तत्परिज्ञानात् निरतिशयं श्रेयो नास्ति अतः ।
नेति नेतीति आदेशः-आदिश्यत इत्यादेशः । नेतिनेती-
त्युपदिश्यमाने आत्मैव ज्ञेय इत्यर्थः । अत्र मूर्तामूर्तयोः
स्थूलबुद्धमप्रपञ्चयोर्वा निषेधाय वीप्सा । नेत्यादेशार्थमे-
वाह—नहीति । एतस्मादात्मनोऽन्यन्न ह्यस्तीति । ने-
त्युच्यते । किं तर्हि प्रपञ्चवदात्मापि नास्ति ? नेत्याह-
नेतीति ।

अन्यद् दृश्यप्रपञ्चविलक्षणं परं-सर्वभ्रमबाधावधिसू-
तमात्मस्वरूपमस्तीति श्रुत्यर्थः ।

कल्पिताज्ञानस्यानादित्वे मानाभावान्न तस्यात्म-
वदकार्यत्वमिति शङ्कते—कल्पितेति । मानाभावोऽसिद्ध
इति दूषयति-न ब्रह्मविषयमिति । ब्रह्म न जानामीत्यनु-
भूयमानमज्ञानमित्यर्थः । शुक्तिं न जानामीत्यनुभूयमा-
नावस्थाज्ञाने भागासिद्धिवारणाय च ब्रह्मविषयमित्यु-
क्तम् । प्रागभावस्य निरस्तत्वान्नैव तस्य पक्षता, येन तत्र
भागासिद्धिः स्यात् । मृदादौ व्यभिचारवारणाय सर्गादो-
ति । हेतोरप्रयोजकतां निराकरोति--कार्यस्येति । आद्य-
कार्योपादानस्य कार्यत्वे तस्याप्युपादानान्तरमावश्यकं,
तस्यापि कार्यत्वं चेदुपादानानवस्थापातात् प्रलये का-
र्यद्रव्यमात्रविलयेन तदसंभवाच्च । तस्यानादित्वं चेत्स-

र्गाद्यकालीनकार्योपादानात् ज्ञानस्यैवानादित्वसंभवात् ।
तत्कार्यत्वे तदुपादानान्तरकल्पने गौरवान्तदनादित्व-
मावश्यकमिति भावः ।

अज्ञानस्य ब्रह्मणो वा सर्गाद्यकार्योपादानत्वमसं-
प्रतिपन्नमित्याशङ्क्याह —उपादानत्वं चेति ।

उपादानत्वं च परिणामितयाऽज्ञानस्य
ब्रह्मणः कार्यसत्तादिरूपत्वेन । जडस्य सत्यानृ-
तोभयात्मकत्वाद् उभयमप्युपादानमिति ना-
सिद्धिः । न वा दृष्टान्तः साधनविकलः ।

सर्गाद्यकार्यं जडोपादानकं भावकार्यत्वात् घटादि
वदिति अनुमानाल्लाघवानुगृहीताद् ब्रह्म जानामीत्यनु-
भूयमानमेकमेवाज्ञानं तदुपादानतया सिद्ध्यति । तथा
मायाविद्ययोरभेदस्य वक्ष्यमाणत्वात् “मायां तु प्रकृतिं
विद्यात्” इति श्रुतेरज्ञानोपादानत्वसिद्धिः । नामरूपात्म-
कप्रपञ्चस्य श्रुतज्ञाननिवर्त्यत्वान्यथानुपपत्तेश्च तत्सिद्धिः ।
एवं ब्रह्मापि तदुपादानम् । विमतं ब्रह्मोपादानकं तत्स्व-
भावानुरक्तत्वे सति तत्कार्यत्वात् मृत्स्वभावानुरक्तघटा-
दिवदित्यनुमानात्तत्सिद्धिः । न चासिद्धिः । जगतः सद-
नुरक्ततया प्रतीतेः ब्रह्मातिरिक्तसत्तायां मानाभावात् ।
ब्रह्मणश्च “सदेव सोम्येदमग्र आसीत् । तत्सत्यम् । अस्ति
ब्रह्मेति चेद्वेद” इत्यादिश्रुतिभिः सद्रूपत्वेन सिद्धत्वात् । एवं

“सोऽकामयत बहु-स्यां प्रजायेयेति” “सञ्च त्यच्चाभवत्”
 “तदात्मानं स्वयमकुरुत” इत्यादिश्रुतेरात्मविज्ञानात्सर्व-
 विज्ञानानुपपत्तेश्च ब्रह्मोपादानत्वसिद्धिरिति नासिद्धिर्न
 वा साधनवैकल्यमिति भावः । ननु ब्रह्मणो जगदुपादानत्वे
 तस्मिन्सति ज्ञानेनापि जगतो निरन्वयनाशो न स्यादि-
 त्याशङ्क्य परिणामिनाशादेव कार्यस्य निरन्वयविनाशो
 न त्वधिष्ठानविनाशादित्यभिप्रेत्याज्ञानस्य परिणामित-
 योपादानत्वं ब्रह्मणस्त्वधिष्ठानतयेति विभागमाह—परि-
 णामितयेति । धर्मसमसत्ताको ह्यन्यथाभावः परिणामः
 प्रपञ्चस्यानिर्वचनीयाविद्यासमसत्ताकतोऽन्यथाभावस्य
 विवर्तत्वादित्यर्थः । उभयोपादाने हेतुमाह—जडस्येति ।
 घटादिगतनामरूपयोरज्ञानपरिणामितयाऽनृतत्वात्स-
 त्तादेश्चाधिष्ठानस्वरूपतया सत्यत्वादुभयमप्युक्तविध-
 योपादानमित्यर्थः ।

यदपि चोक्तमज्ञानस्यानादिभावत्वे ज्ञाननिव-
 र्त्यत्वं न स्यादिति तदपि प्रतिबन्दीग्रहेण दूषयति
 —न चेत्यादिना ।

न चानादित्वेऽज्ञानस्य निवृत्त्यनुपपत्तिः,
 अनादिभावस्यान्यत्र निवृत्त्यदर्शनादिति वा-
 च्यम् । तर्हि प्रागभावस्यापि त्वदभिमतस्य न
 निवृत्तिः स्यात् । अभावान्तरे तददर्शनात् ।

अन्यत्रादृष्टस्यापि प्रमाणबलादत्रैव कल्पनं तु
नाज्ञानेऽपि मूषिकभक्षितम् । किं तत्प्रमाणं
यद्वलादनादिभावस्यापि निवृत्तिरिष्टेति चेत्—

उच्यते रज्ज्वाद्यज्ञाने सति सर्पस्तदभावे
नेत्यन्वयव्यतिरेकाभ्यामज्ञानात् अम इत्यनुभ-
वात् । अमे च जानामीत्यनुभवेन ज्ञानत्वस्यैव
सत्त्वात् । अमस्याज्ञानत्वे तद्विषयसर्पस्य न
जानामीत्यनुभवात् ज्ञानादज्ञानं निवृत्तमित्यनु-
भवाच्च । ज्ञाननिवर्त्यं तद् भूयादतिरिक्तं च ।

अभावान्तरेषु नाशभावेऽपि प्रमाणबलात्प्राग-
भावे सोऽभ्युपेयत इत्याशङ्क्याज्ञानेऽपि प्रामाणिकत्वा-
त्सोऽभ्युपेयतामित्याह—अन्यत्रेति । ननु ज्ञानेनाज्ञानं
निवृत्तमित्याद्यनुभवस्य भ्रान्तिज्ञानप्रागभावादिरूपाज्ञा-
नविषयत्वसंभवादनादिभावरूपाज्ञाननिवर्त्यत्वे न किं-
चिन्मानमिति चेदयति—किं तदिति ।

भ्रान्त्याद्यतिरिक्तमेवाज्ञानं ज्ञाननिवर्त्यतया
भाति, तज्ज्ञानादीति वक्तुं तस्य ततो भेदमाह—रज्ज्वा-
द्यज्ञान इति । अत्रत्यहेतुचतुष्टयस्यापि भ्रान्त्यतिरिक्तं
तत्कारणमेवाज्ञानमित्युत्तरेणान्वयः । अन्वयव्यतिरेका-
भ्यामित्यनेनाज्ञानस्यार्थाध्यासात् कार्यकारणभावेन भे-
द उक्तः । ज्ञानाध्यासाद् भेदे हेतुमाह—अज्ञानादिति ।

पुरोवर्तिनं सर्पतया जानामीति भ्रान्तौ ज्ञानत्वानुभवान्न
तदज्ञानमित्याह—भ्रमे चेति । किं च रज्जुं जानामीति-
वत् सर्पं न जानामीत्येवानुभवः स्यादित्याह—
भ्रमस्येति । अज्ञानस्य नियमेन ज्ञाननिवर्त्यत्वाद्
भ्रमाद्भेद इत्याह—एवमिति ।

भ्रमस्याप्यधिष्ठानज्ञाननिवर्त्यत्वात् ज्ञाननिवर्त्य-
त्वं कथमज्ञानस्य ततो भेदकमिति शङ्कते—नन्विति ।

ननु भ्रमेऽपि ज्ञाननिवर्त्यो भवतीति
चेत् न । भ्रमस्य ज्ञानादन्येनापि निवृत्तेर्ज्ञानैका-
निवर्त्यत्वात् । अज्ञानस्य च यावत् ज्ञानमव-
स्थायिनो नियमेन ज्ञाननिवर्त्यत्वात् । भ्रान्ति-
निवृत्त्यनन्तरमपि किं तदिति जिज्ञासादर्शना-
च्च न भ्रान्तिरज्ञानम् । अज्ञानं तर्हि जिज्ञा-
स्यते । प्रागभावश्च नेत्युक्तम् । परमते ज्ञानस्य
प्रागभावनिवृत्तिरूपत्वेन तस्य तदनिवर्त्यत्वाच्च ।
ततश्च लोके भ्रमकारणत्वेन ज्ञाननिवर्त्यत्वेन
प्रसिद्धमज्ञानं पराभ्युपेतप्रागभावभ्रान्त्यतिरिक्त-
मित्यभ्युपेयम् । तच्चानादि अकारणकत्वात् आ-
त्मवत् । न चासिद्धिः मिथ्याज्ञानातिरिक्तस्याज्ञा-
नस्य कारणानिरूपणात्, जन्यत्वे गौरवाच्च ।

तदसिद्धेः । अत एव नाप्रयोजकत्वम् । तथा च घ-
टाद्यज्ञानस्यानुमानेनादित्वं प्रत्यक्षेण ज्ञानान्नि-
वृत्तिश्चानुभूयते ।

इच्छादिनाऽपि भ्रमनिवृत्तेर्नियमेन निवर्त्यत्वं
तस्य नेत्याह—न भ्रमस्येति । अज्ञानेऽपि नियमेन ज्ञान-
निवर्त्यत्वमसिद्धमित्याशङ्क्याह—अज्ञानस्येति । नायं
सर्प इत्याप्तोपदेशाद् भ्रमनिवृत्तावपि किं तदिति जिज्ञा-
सादर्शनाच्च तन्मूलमज्ञानमावश्यकमिति भ्रमातिरिक्त-
मेवाज्ञानमित्याह—भ्रान्तीति । तर्हि ज्ञानप्रागभाव एव
ज्ञाननिवर्त्यमज्ञानमित्यत आह—प्रागभावश्चेति । ज्ञान-
प्रागभावस्य ज्ञाननिवर्त्यत्वं चानुपपन्नमित्याह—परमत
इति । पराभिमताज्ञानविलक्षणं रज्ज्वाद्यज्ञानं लोक एव
तावत् सिद्धमित्याह—ततश्चेति । तस्यानादित्वे
मानमाह—तच्चेति । तस्याप्यज्ञानान्तरमेव कार-
णमित्याशङ्क्याह—जन्यत्व इति । अज्ञानकारणज्ञान-
स्यानादित्वे प्रथमस्यैव तथात्वोपपत्तेर्न कारणापेक्षा ।
तस्यापि कार्यत्वे तत्तत्कारणत्वेनानन्ताज्ञानकल्पना-
गौरवमित्यर्थः । तदसिद्धेरिति । अज्ञानकारणासिद्धे-
रित्यर्थः । न च मूलाज्ञानमेवानादि तत्कारणमस्त्विति
वाच्यम् । तस्य कार्यत्वे मानाभावेन कारणापेक्षाया
एवाभावात् ।

ननु रज्ज्वाद्यवच्छिन्नचैतन्यस्याज्ञानस्य रज्ज्वाद्यु-
त्पत्तेः पूर्वमवस्थानानुपपत्तेः कार्यत्वमावश्यकमिति चे-

त् न । रज्ज्वादिनाशानन्तरमिव तदुत्पत्तेः पूर्वमप्यव्याकृत-
तदवच्छिन्नचैतन्ये तदवस्थानोपपत्तेरिति भावः ।
सादित्वे मानाभावादौ रवाच्चाप्रयोजकता नेत्याह—अत
एवेति । एवमवस्थाज्ञाने प्रमाणद्वयेनोक्तलक्षणं सिद्धमि-
त्याह—ज्ञानान्निवृत्तिश्चेति । तदन्यथानुपपत्त्या भावत्वं
चेत्यपि द्रष्टव्यम् ।

शुक्तेरागन्तुकत्वेन तदवच्छिन्नचैतन्यस्यापि तथा-
त्वात्तन्निष्ठाज्ञानस्यानादित्वमसंभवीति शङ्कते-नन्विति ।

ननु कथं कार्यावच्छिन्नचैतन्यनिष्ठाज्ञान-
मनादीति चेत् । न, पूर्वमपि कार्यस्यानभिष्यक्त-
रूपेण स्थितत्वात् । शुद्धं ब्रह्म वृत्तिव्याप्यं नेत्ये-
तत्त्वन्ङ्गीकारपरास्तम् । नापि जीवन्मुक्तिका-
लीने अज्ञानेऽव्याप्तिः । तस्याप्यनादित्वात्, ज्ञा-
ननिवर्त्यत्वाच्च ।

न च तस्य ज्ञाननिवर्त्यत्वे प्राथमिकसा-
क्षात्कारादेव निवृत्त्यापात इति वाच्यम् । तदा
तस्य प्रारब्धकर्मप्रतिबन्धस्य तदवस्थाननिमित्ता-
विद्यालेशानिवर्तकत्वात् । विपरीतज्ञानजन्यवास-
नायाः शास्त्रात् प्रथममुत्पन्नात्मसाक्षात्कारफला-
विद्या निवृत्तिप्रतिबन्धकत्ववत्क्षुद्रस्यापि प्रारब्ध-
कर्मणो महत्तराश्वमेधादिकर्मप्रतिबन्धकत्ववच्च ।

षष्ठपङ्क्तयनन्तरमिदं शोधपत्रं द्रष्टव्यम्।

उक्तानुमानात्स्मृतितन्मूलप्रत्यक्षाभ्यां च सूला-
ज्ञानेऽपि समग्रं लक्षणं सिद्ध्यतीत्याह—एवमिति ।

एवं ब्रह्मविषयाज्ञानस्याप्यनुमानादनादित्वम् ।

अज्ञानेनावृतं ज्ञानं तेन मुह्यन्ति जन्तवः ।

ज्ञानेन तु तदज्ञानं येषां नाशितमात्मनः ।

इति सर्वेश्वरवचनेन तदनुमिततदीयप्रत्य-
क्षेण च ज्ञानान्निवृत्तिरिति नासंभवः । एवम्
“अनादिमायया सुप्तः” “तरत्यविद्यां विततां”
“भूयश्चान्ते विश्वमायानिवृत्तिः” इत्यादिशास्त्रा-
दपि ब्रह्मविषयाज्ञानस्यानादित्वं ज्ञाननिवर्त्यत्वं
च सिद्ध्यति । अत एवाज्ञानपदमपि ज्ञानविरु-
द्धमज्ञानमिति योगेनानादिभावरूपाज्ञानमेवाभि-
धत्ते । तदन्यत्र योगासंभवात् । क्लृप्तयोगे सत्य-
र्थान्तरे रूढेरकल्प्यत्वात् ।

मायाविद्ययोरभेदान्मायायाश्चानादित्वादेः अ-
वगादप्युक्तलक्षणसिद्धिरित्याह—एवमिति । अस्मद-
भिमतज्ञान एव यौगिकार्थसम्भवाल्लोके वेदे चाज्ञा-
नपदस्य स एवार्थ इत्याह—अत एवेति । ज्ञानप्रागभा-

वादावपि योगसंभवात् स एव तदर्थोऽस्त्वित्याशङ्क्या-
ह—तदन्यत्रेति । किं ज्ञानान्यत्वमवयवार्थः ज्ञानवि-
रुद्धत्वं वा ? नाहः, अतिप्रसक्तत्वात् । न च प्रयोग-
प्राचुर्यात्पङ्कजादिपदवत्प्रतीतिनियम इति बोध्यम् ।
तत्र कथमपि व्यवस्थितार्थाभावात्प्रयोगप्राचुर्याश्रयण-
स्यागतिकगतित्वात् संभवति चाज्ञानविरुद्धार्थपरिश्रहे
व्यवस्थितोऽर्थः । न द्वितीयः । प्रागभावस्यैवासत्त्वात्, तत्र
ज्ञानविरुद्धत्वायोगात् । तदभ्युपगमेऽपि ज्ञानत्वेन ज्ञा-
नविरुद्धत्वस्याज्ञानशब्दार्थस्य तत्रासंभवात् । प्रतियोगि-
तयैव ज्ञानस्य तद्विरोधित्वात् । तथा भ्रान्तिज्ञानेऽपि
न ज्ञानविरोधित्वं तस्य ज्ञानादन्येनापि निवृत्तेः । यस्य
तु ज्ञानमेव निवर्तकं तत्रापि प्रत्यक्षात्मधर्मत्वेनैव ज्ञा-
नस्य तद्विरुद्धत्वमिति ज्ञानत्वे नातद्विरोधिता । त-
स्मादस्मदभिमतज्ञानमेव ज्ञानत्वेन तद्विरुद्धत्वादज्ञा-
नशब्दार्थ इति भावः । ननु ज्ञानप्रागभावादावज्ञानप-
दस्य रूढिरेवास्त्वित्यत आह—क्लृप्तेति ।

भ्रान्तिज्ञानस्य ज्ञाननिवर्त्यत्वरूपेण तद्विरुद्धत्वा-
भावेऽपि तस्मिन्सत्यनुत्पत्तेस्तद्विरुद्धत्वमिति शङ्कते—
नन्विति ।

ननु मिथ्याज्ञानमपि ज्ञानविरुद्धं विशेषद-
र्शने सति तदनुत्पादादिति चेत् न । “अज्ञानेना-
वृतं ज्ञानं” “ज्ञानेन तु तदज्ञानं येषां नाशितं” “ज्ञाने

नाज्ञानं निवृत्तम्” इत्यादिशास्त्रलौकिकप्रयोगयोरावर-
णे ज्ञाननिवर्त्य एव दर्शनात्तस्यैव तदर्थत्वात् । न
चाज्ञानप्रतिभासे साक्षिणि सति कथं तन्नि-
वृत्तिरिति वाच्यम् । घटादिप्रतिभासे त्वद-
भिमतेश्वरज्ञाने सत्येव तव मते घटादिवि-
नाशवत्कल्पिताज्ञाननिवृत्तेरपि ममाविरुद्धत्वात् ।
अज्ञानस्य प्रतिभासमात्रशरीरत्वं ज्ञानदशायामेव
विद्यमानत्वं न तु ज्ञानमात्रत्वम् । अतिरिक्तज्ञे-
याभ्युपगमात् । ततश्चानादिभावत्वेनाज्ञानस्य
ज्ञानानिवर्त्यत्वानुमानमनुभवविरुद्धम्, उदाहृत-
श्रुतिभगवद्वचनविरुद्धं च, अनुकूलतर्काभावाद-
प्रयोजकं च । अस्मदभिमताज्ञानस्य न जाना-
मीति ज्ञानविरुद्धतयैवानुभवादुर्मिग्राहकमानबा-
धश्च । शुक्त्यवच्छिन्नचैतन्यनिष्ठाऽज्ञानेऽव्याप्ति-
रप्यत एव निराकृता । तस्याप्यनादित्वात् ज्ञा-
ननिवर्त्यत्वाच्च ।

सर्वत्र कार्यानुत्पत्तेः कारणाभावप्रयुक्तत्वाद्विशेष-
दर्शनमपि विशेषादर्शनरूपकारणाभावत्वेनैव भ्रान्त्यनु-
त्पादे प्रयोजकं न ज्ञानत्वेन । तथा च ज्ञानत्वेन तद्विरुद्धता
नास्त्येवेत्यभिप्रेत्याह—नेति । किं च लोकशास्त्रयोरज्ञा-

नपदस्य ज्ञाननिवर्त्य एव प्रयोगमाचुर्यान्निवर्त्यतयैव त-
द्विरुद्धमज्ञानपदार्थ इत्याह—अज्ञानेति । यदुक्तमज्ञानप्रति-
भासे साक्षिणि सति तन्निवृत्त्ययोगादिति तद् दूषयति—न
चाज्ञानेति । प्रतिभासे कथं निवृत्तिरित्याश-
ङ्क्याह—अज्ञानस्येति । प्रतिभासमात्रशरीरशब्देना-
ज्ञानस्य वियदादिवन्नाज्ञातसत्ताकत्वं किं तु सु-
खादिवत् ज्ञायमानसत्ताकत्वं विवक्षितं न तु प्रतिभास-
रूपत्वं दृग्दृश्ययोर्भेदाङ्गीकारादित्यर्थः । भासरूपाज्ञा-
नादन्यस्य ज्ञाननिवर्त्यत्वासंभवात्तस्य तदनिवर्त्यत्वसाध-
कानुमानं बाधितविषयमित्याह—ततश्चेति । अनादि-
भावस्यापि विरोधिसन्निपाते सति नाशोपपत्तेस्तदुक्त-
हेतूनामप्रयोजकता चेत्याह—अनुकूलेति । यच्चोक्तम-
नादिभावत्वादात्मवद्विरोधिसन्निपात एव नेति, तत्रा-
ह—अस्मदभिमतेति । एवमसम्भवं निरस्याव्याप्तिं
निराकरोति—शुक्त्यवच्छिन्नेति ।

उत्पत्तेः पूर्वं सतोऽसतो वा कार्यत्वायोगात्त-
दाऽपि कार्यमनिर्वचनीयसूक्ष्मरूपेण वर्तत इति
तदवच्छिन्नचैतन्यस्याप्यनादित्वात्तन्निष्ठाज्ञानेऽपि तदुप-
पत्तिरिति परिहरति—न पूर्वमिति । यदुक्तं—शुद्धं ब्रह्म
वृत्तिव्याप्यमपि नेति सते मूलाज्ञानस्य ज्ञाननिवर्त्यत्वा-
योगात्तत्राव्याप्तिरिति, तदपवदति—शुद्धमिति । अ-
नङ्गीकारेति । स्वप्रकाशस्यापि जडवृत्तिविषयत्वे बाध-
काभावात् चरमवृत्तेरपि न विषयान्तर्भावः किं तु बाह्या
सती सा ब्रह्म विषयीकरोतीति व्यासाग्रमैरेवोक्तत्वा-
च्चेति भावः । ज्ञानकालीनविद्यालेशेऽप्युक्तामव्याप्तिं
परिहरति—नापीति ।

तस्य ज्ञाननिवर्त्यत्वे परोक्तं दोषमपवदति—न
चेति । प्राथमिकसाक्षात्कारेण संचितकर्मवस्थाननिमि-
त्ताज्ञानलेशस्य नाशेऽपि न प्रारब्धकर्मोपादानाज्ञानलेश-
स्य नाशः । तस्य प्रारब्धकर्मभिः प्रतिबद्धत्वात् । प्रतिबन्धके
सति सामग्र्यां सत्यामपि कार्यायोगात् । भोगेन प्रार-
ब्धकर्मनाशे ज्ञानादेव तस्यापि नाश इत्यभिप्रेत्या-
ह—तदा तस्येति । विषयावभासात्मनो विज्ञानस्य
कथं कार्यं प्रतिबन्ध इत्याशङ्क्य स्वरूपप्रतिबन्धा-
न्प्रतिबिम्बादिभ्रमो यथा न निवर्तत इति परं प्रत्यु-
दाहार्यम् । क्षुद्रफलस्य कर्मणः कथं निःश्रेयसप्रतिबन्ध-
कत्वमित्याशङ्क्याह—क्षुद्रस्यापीति । कर्मप्रतिबन्धक-
त्ववदिति । कर्मफलप्रतिबन्धकत्ववदित्यर्थः । इतर-

याऽश्रवमेधाद्यनुष्ठानानन्तरमेव ब्रह्मलोकादिप्राप्तिप्रसङ्ग इति भावः ।

निवर्त्याज्ञानकार्यस्य दुर्बलत्वात्कथं पुनर्ज्ञानफलप्रतिबन्धकतेत्याशङ्क्य तस्य ज्ञानोपजीव्यतया प्रबलत्वात्तदुपपत्तिरित्याह—अज्ञानेति ।

अज्ञानकार्यस्यापि कर्मणो ज्ञानात्प्रबलस्य स्वोपादानांशाज्ञाननिवृत्तिप्रतिबन्धकत्वात् अनिर्वचनीयाज्ञानस्य सांशत्वनिरंशत्वप्रयुक्तदूषणाभावात् विदुषामपि शुकादीनां शरीरश्रवणेन प्रारब्धकर्मणो ज्ञानात्प्रबलत्वोपपत्तेः ।

न चान्तकालज्ञाननियमाभावात्कथं तस्य ज्ञानान्निवृत्तिरिति वाच्यम् । जीवन्मुक्ते तदानोमपि वृत्त्यभ्युपगमे बाधकाभावात् ।

प्राथमिकवृत्तिसाक्षात्काराभिव्यक्तस्वरूपचैतन्यस्यैव प्रतिबन्धक्षये तन्निवर्त्तकत्वाच्च विक्षेपाभासशक्तिमदज्ञानांशस्य सत्त्वेऽप्यावरणशक्तिमदज्ञानांशस्यासत्त्वेन ब्रह्मचैतन्यस्य ततः परमभिव्यक्तैकस्वरूपत्वात् ।

ननु निरंशस्याज्ञानस्य कथमेकांशस्य नाशोऽपरांशस्य स्थितिः, सांशत्वे वा कथमकार्यत्वमित्याशङ्क्याह—अनिर्वचनीयेति । अनिरूपितरूपाज्ञानस्य ता

दृशांशभेदो न विरुध्यते । न चैवं तस्य कार्यत्वापत्तिः
तदुत्पादकाभावादित्युक्तत्वादिति भावः । ननु प्रारब्ध-
कर्मणो ज्ञानात्प्राबल्ये तत्फलप्रतिबन्धकत्वे च न किं-
चिद्गमकमस्ति, तदुपजीव्यस्य तु तन्निवर्त्याज्ञा-
नेऽपि सत्त्वेन तदनियामकत्वादित्यत आह—विदु-
षामिति ।

ननु सत्यपि ज्ञाने प्रतिबद्धत्वाच्चेदज्ञानलेशस्य
न निवृत्तिः तर्हि तन्नाशसमये ज्ञानस्यैवाभावान्न तस्य
ज्ञाननिवर्त्यतेत्याशङ्कां हेत्वसिद्ध्या दूषयति—न चा-
न्तकाल इति । प्रसादितपरमेश्वरे स्वयं तद्भावमुपगते
जीवन्मुक्तेऽस्मदादिवञ्चरमकालेन ज्ञानाभावः कल्पयितुं
शक्यः । तच्चित्तस्य प्रत्यक्प्रवणतया तदेकनिष्ठत्वात् ।
तदुक्तं—

देहं च नश्वरमवस्थितमुत्थितं वा

सिद्धो न पश्यति यतोऽध्यगमत्स्वरूपम् ॥ इति ।

तथा—

प्रमाणकालेऽपि च मां ते विदुर्युक्तचेतसः ।

इति च । तथा च जीवन्मुक्तिकालीनाज्ञान-
स्याप्यन्तकाले ज्ञाननिवर्त्यत्वान्नाठ्याप्तिरिति भावः ।

मतान्तरमाह—प्राथमिकेति । अयमर्थः—प्राथमि-
कवृत्तिषाक्षात्काराद् ब्रह्मचैतन्यमभिधेय्यते । अभिधेय-
क्तं च चैतन्यमावरकाज्ञानांशं निवर्तयतीति । तदन-
न्तरं चावरणाभावात्सर्वदाऽभिधेय क्तमेवेति तदेवान्तका-

ले वृत्त्यभावेऽपि प्रतिबन्धककर्मनाशाद्विक्षेपोपादाना-
ज्ञानांशं निवर्तयतीति । तदुक्तं—“तीर्थे श्वपचगृहे वा
नष्टस्मृतिरपि त्यजन्देहं ज्ञानसमकालमुक्तः कैवल्यं
याति हतशोकः” इति ।

नन्वेवं सति घटाद्यवच्छिन्नचैतन्यस्यापि सकृ-
दुत्पन्नसाक्षात्काराभिव्यक्तस्य सर्वदाऽवस्थानसंभवा-
त्कालान्तरे तदज्ञाननिवृत्तये वृत्त्यन्तरापेक्षा न स्या-
दिति चेत् न । प्राथमिकवृत्तेर्घटमात्रविषयत्वेऽपि का-
लान्तरीयघटाविषयत्वान्न सर्वात्मना तदभिव्यञ्जकता ।
तथा च कालान्तरीयतदभिव्यक्तये वृत्त्यन्तरापेक्षा युक्ते-
त्याह—न चैवमित्यादिना ।

न चैवं कदाचिदुत्पन्नघटाकारवृत्त्यभि-
व्यक्तघटावच्छिन्नचैतन्यस्य कालान्तरेऽपि तद्वृत्तिं
विना तदज्ञाननिवर्तकत्वापत्तिरिति वाच्यम् । का-
लान्तरीयघटावच्छिन्नचैतन्यस्य पूर्वकालावच्छि-
न्नचैतन्याभिव्यञ्जकवृत्त्याऽनभिव्यक्तत्वात्, अज्ञा-
नान्तरेणावृतत्वाच्च, ब्रह्मसाक्षात्कारस्य च सर्वा-
त्मना चैतन्यव्यञ्जकत्वात् ।

न चैवमविषयस्याज्ञानस्य कथं निवृत्ति-
रिति वाच्यम् । विक्षेपातिशयेन सविषयत्वात् ।
आवरकाज्ञानं त्वावृत्तसाक्षात्कारादेव निवर्तते ।

न च पूर्वकालीनवृत्त्यभिव्यक्तस्वरूपचैतन्यस्य कालान्तरेऽविद्यानिवर्त्तकत्वे मानाभावः । “तस्याभिध्यानाद् योजनात् तत्त्वभावाद्भूयश्चान्ते विश्वमायानिवृत्तिः” इति श्रुतेः । तस्मादनादिज्ञाननिवर्त्यमज्ञानमिति सिद्धम् ।

प्राथमिकवृत्त्याऽभिव्यक्तस्यापि तन्नाशेऽज्ञानान्तरेणावृतत्वात्पुनस्तदभिव्यक्तये वृत्त्यन्तरमावश्यकमित्यभिप्रेत्याह—अज्ञानान्तरेणेति । वेदान्तानां सर्वात्मना ब्रह्मबोधने समर्थत्वात्तज्जनितसाक्षात्कारः सर्वात्मना तदभिव्यञ्जक इत्याह—ब्रह्मेति । मानाभावेन तदावरकाज्ञानान्तराभावाच्चेति द्रष्टव्यम् । अनावरकाज्ञानांशस्य ब्रह्माविषयत्वात्कथं तज्ज्ञानान्निवृत्तिरिति शङ्कां हेत्वसिध्द्या परिहरति—न चैवमिति । ननु घटादावावृत्तविषयकज्ञानादेवाज्ञाननिवृत्तिदर्शनात्कथमनावृतस्वरूपज्ञानान्तद्विषयकवृत्तेर्वाऽज्ञाननिवृत्तिः । इतरथा शुक्तीदमंशे विक्षेपहेत्वज्ञानस्य तज्ज्ञानान्निवृत्तिप्रसङ्गादित्यत आह—आवरकेति । रजतोपादानाज्ञानस्य शुक्त्यावरकत्वात्तज्ज्ञानादेव निवृत्तिरित्यर्थः । प्राथमिकवृत्त्यभिव्यक्तचैतन्यस्य कालान्तरेऽज्ञाननिवर्त्तकत्वसंभवेऽपि न तत्र मानमस्तीत्यत आह—न चेति । तस्य शास्त्रयुक्तिभ्यां निश्चितस्याभिध्यानात्सजातीयप्रत्ययप्रवाहरूपात् प्रपञ्चे पारमार्थिकत्वभ्रमप्रयोजकविपरीतवासनाहेतुमायांशस्य

निवृत्तिः । ततो युज्यतेऽनेनेति वोजनम् असम्भावनाद्यस-
हकृतसाक्षात्कारस्तस्मात्प्रपञ्चे व्यावहारिकत्वभ्रमप्रयो-
जकावरकमायांशस्य ततस्तत्त्वभावोऽभिव्यक्तब्रह्मात्म-
नाऽवस्थानं तस्मादन्ते प्रारब्धकर्मस्ये बाधितानुवृत्त्या
प्रतिभासमानप्रपञ्चहेतुमायांशस्येत्येवं तदा सर्वमाया-
निवृत्तिरिति श्रुत्यर्थः । तदुक्तम्—

शास्त्रेण नश्येत्परमार्थरूपं

कार्यक्षमं नश्यति चापरोक्ष्यात् ।

प्रारब्धनाशात्प्रतिभासमाना

एवं त्रिधा नश्यति चात्ममाया ॥ इति ।

अव्याप्त्यादेरभावादुक्तलक्षणं सुस्थमित्याह—

तस्मादिति । एवं स्वसमानविषयज्ञानप्राक्कालव्यापिस-
त्ताकत्वे सति तन्निवर्त्यत्वं स्वसमानविषयज्ञानासह-
कृतसामग्र्ययोग्यध्वंसप्रतियोगित्वं वा ज्ञानाति-
रिक्तागन्तुकदृष्टकारणयोग्यध्वंसप्रतियोगित्वं वा ज-
न्यत्वे सति स्वसमानविषयज्ञाननिवर्त्यत्वं वाऽज्ञानलक्ष-
णम् । न चाविद्यासम्बन्धादावतिव्याप्तिः तस्य निर्वि-
षयत्वात्, अविद्यानिवृत्तिरूपदृष्टकारणयोग्यध्वंसप्रति-
योगित्वाच्चेति द्रष्टव्यम् ।

भ्रमोपादानं ज्ञानमित्यत्रोपादानशब्देन परिणा-
मित्वं विवक्षितम् । तथा च नोक्तातिव्याप्त्यादिरि-
त्याह—भ्रान्तीति ।

भ्रान्तिपरिणाम्यज्ञानमिति केचित् । न च
ब्रह्मण्यतिव्याप्तिः, असम्भवी वा । अज्ञानस्यैव
परिणामित्वात्, ब्रह्मणस्तु कार्यसत्तात्मतयैवोपा-
दानत्वात् । न चानुत्पादितभ्रमाज्ञानेऽव्याप्तिः ।
अज्ञानस्यैकत्वात् । तत्र च 'अहमज्ञो न जानामि'
इत्यनुभवः प्रमाणम् । तथा हि—न तावदस्य
प्रागभावो विषयः । तस्यैवाभावात् । नापि ध्वंसः
विशेषज्ञानस्य प्रागनुदयात्, सामान्यज्ञानस्याज्ञा-
नाप्रतियोगित्वात् ।

यदुक्तम्—अनुत्पादितभ्रमे घटाद्यज्ञानेऽव्याप्तिरिति,
तदयुक्तम् । अज्ञानैकत्वमते एवास्य लक्षणस्योक्तत्वात् ।
तत्रानुत्पादितभ्रमाज्ञानाभावादित्यभिप्रेत्याह—न चेति ।
भ्रान्तिपरिणामित्वयोग्यताया वा तल्लक्षणत्वेन विवक्षित-
तत्वाद् अवस्थाज्ञानवादेऽपि नाव्याप्तिरिति द्रष्टव्यम् ।
एवं भावरूपाज्ञाने लक्षणं निरूप्य तत्र प्रमाणमपि
निरूपयति—तत्र चेति । यदुक्तं ज्ञानाभाव एवैतदनुभववि-
षय इति तद् दूषयितुमुपक्रमते—तथा हीति किं ज्ञान-
प्रागभावोऽस्य विषयः तद्ध्वंसो वा ? नाद्य इत्याह—
न तावदिति । द्वितीयेऽपि किं विशेषज्ञानस्य ध्वंसो वि-
षयः सामान्यज्ञानस्य वा । आद्यमसंभवेन दूषयति—ना-
पीति । द्वितीयं दूषयति—सामान्येति । सामान्यज्ञाने

सत्यपीदं न जानामीत्यनुभूयमानाज्ञानस्य तद्विरोधित्वान्न तद्ध्वंसतेत्यर्थः ।

अभ्युपेत्यापि प्रागभावं स नोक्तानुभवविषय इति वक्तुं तद्विषयमाह—किं चेति ।

किं चाहमज्ञो न जानामीति च ज्ञानसामान्यविरोधिताऽनुभूयते । सा च यदि ज्ञानाभावतया, तदा ज्ञानत्वावच्छिन्नप्रतियोगिकः प्रत्येकप्रतियोगिको निखिलज्ञानाभावो वा वाच्यः । तदुभयं च प्रागभावादेरज्ञानत्वे न संभवति, धर्म्यादिज्ञाने तु नतराम् । सिद्धान्ते वस्तुतोऽपरोक्षवृत्त्यनुगतप्रकाश एव ज्ञानत्वसामान्यात्मना तद्विरोधीति तदुपपन्नम् । यथा परमते वस्तुतः शरीरावच्छिन्नात्मन आत्मत्वेन सुखादिसमवायिकारणत्वं तथा वस्तुतो विशेषानुगतस्यापि सामान्येन तद्विरोधित्वोपपत्तेः । न चैवं कल्पने प्रमाणाभावः । अज्ञानमित्याद्यनुभवस्यापरोक्षवृत्तेरेवाज्ञाननिवृत्त्यनुभवस्य च मानत्वात् ।

न तावदस्य निखिलज्ञानन्यत्वं विषयः । स्वस्यापि ज्ञातृत्वेन तदयोगात् । नापि निखिलज्ञानान्यत्वम् । विशेषज्ञाने सत्यपि तथानुभवप्रसङ्गात् । तस्मात्स्वस्य ज्ञानसामान्यविरोध्याश्रयत्वमेव तदनुभवविषय

इत्यर्थः । स्वाश्रिते प्रागभाव एव ज्ञानसामान्यविरोधि-
ताऽस्त्वित्याशङ्क्य तस्य किं ज्ञानसामान्याभावतया त-
द्विरोधित्वम् उत तन्निवर्त्यतया ? । आद्य आह—सा
चेति । सामान्याभावो विशेषाभावातिरिक्त इति मते-
नाह—ज्ञानत्वावच्छिन्नेति । यावद्विशेषाभावः स इति
मतेनाह—प्रत्येकैति । ततः किमित्यत आह—तदु-
भयमिति । सामान्यप्रागभावस्य प्रतियोग्यनिरूपणा-
त्परैरनभ्युपगमाच्च असम्भवः । प्रतियोगिसमानाधिकर-
णानां यावज्ज्ञानप्रागभावानामपि सर्वज्ञानानधिकरणे
स्वस्मिन्नसम्भव इत्यर्थः । प्रागभावाद्यनुभवसमये तद्धे-
तुधर्म्यादिज्ञानस्यावश्यकत्वादपि नोक्ताभावसम्भव इ-
त्याह—धर्म्यादीति । ननु सिद्धान्तेऽपि न ज्ञानसामा-
न्यविरोधिता । सत्यपि परोक्षज्ञाने तद्विषयाज्ञाननिवृत्त्य-
भावात् । ततो ज्ञानस्यावश्यकत्वादपि ज्ञानत्ववद्विरोधि-
धितामात्रं तदनुभवविषयः । तच्च विशेषाभावस्याप्यस्ती-
त्याशङ्क्याह—सिद्धान्त इति । न तावत् ज्ञानत्व-
वद्विरोधितामात्रं तद्विषयः नञर्थस्य विरोधस्य तदन्वि-
तज्ञानपदार्थज्ञानसामान्यप्रतियोगिकतयाऽनुभवात् । इ-
तरथा सत्यपि विशेषज्ञाने ज्ञानत्ववद्विशेषज्ञानान्तराभा-
वसत्त्वात् 'न जनानि' इत्यनुभवप्रसङ्गात् । सिद्धान्ते तु ज्ञान-
सामान्यमात्मचैतन्यमेव । तच्च सदातनमप्यज्ञानप्रयुक्ता-
वरणप्रतिबद्धं नाज्ञाननिवर्तकम् । सत्तावधारणापरोक्ष-

वृत्त्या च प्रतिबन्धकारणे निवृत्ते चिन्मात्रमेवाज्ञाननि-
वर्तकमिति तस्य ज्ञानसामान्यविरोधितोपपत्तिः, ना-
प्यतिप्रसङ्ग इति भावः । अपरोक्षवृत्त्यनुगतप्रकाशस्यै-
वाज्ञाननिवर्तकत्वेऽपि स्वरूपेणैव तद्योग्यतेत्येतत्परा-
भिसतोदाहरणेन द्रष्टव्यमिति—यथेति । ननु वृत्तिविशेषस्य
चिन्मात्रस्य वा तन्निवर्तकत्वसंभवात्तस्य वृत्तिविशेषानुग-
तत्वकल्पनमप्रामाणिकमित्यत आह—न चैवमिति ।

एवं स्वमते ज्ञानसामान्यनिवर्त्यतयाऽज्ञानस्य
तद्विरुद्धत्वमुपपाद्य परमंतेऽभावतया तद्विरोधित्वासंभ-
वात् तन्निवर्त्यतयैव तद्वक्तव्यमिति द्वितीयं परिशेषयित्वा
दूषयति—तत इति ।

ततो ज्ञानसामान्यविरोधित्वं ज्ञाननि-
वर्त्यत्वेन वक्तव्यमिति न तदनिवर्त्यप्रागभावा-
दिरज्ञानं ज्ञानम् । ज्ञानेनाज्ञानं निवृत्तमित्य-
नुभवात् । “ज्ञानेन तु तदज्ञानम्” इति स्मृतेश्च
ज्ञाननिवर्त्यमेवाज्ञानमभ्युपेतव्यमिति तदेवानु-
भवविषयः ।

नन्वज्ञो न जानामीति तस्याभावत्वमनु-
भूयत इति चेत्, न तावदहमज्ञ इत्यनुभवस्या-
भावविषयता । मयि घटाज्ञानमिति यदज्ञान-
मात्मविशेष्यमनुभूयते तदेवाहमज्ञ इति विशेष-

यातयाऽनुभूयते । तस्मिंश्च ज्ञाने यथाऽऽत्मन्यध-
र्माऽसुखमनिच्छेतिज्ञाने पापदुःखद्वेषादि धर्मादि-
विरोधित्वेनानुभूयते तद्वत् ज्ञानविरोधित्वेनैव
क्रिञ्चिदनुभूयते न त्वभावतया । अन्यथा वायौ
पृथिव्या रूपमिति बुद्धेरिवाऽऽत्मनि घटाज्ञान-
मिति बुद्धिप्रयोगयोरभावप्रसङ्गात् ।

अत एव न जानामीत्यनुभवोऽपि ज्ञान-
विरोधित्वमात्रविषयः । तस्याज्ञानमित्यनुभवेनै-
कविषयत्वात् ।

किं चाज्ञानस्य ज्ञाननिवर्त्यतयाऽनुभवादिषि
द्धत्वात्तेन रूपेणैव तद्विरुद्धत्वं तदनुभवाविषयः । तच्च न
पराभिसत्ताज्ञाने सम्भवतीत्याह—ज्ञानेनेति ।

यदुक्तं मयि ज्ञानं नास्तीति विशेष्यतया
प्रतीयमानज्ञानाभाव एवाहमञ्ज इत्याद्यनुभवे विशेष-
णतया ज्ञायत इति तदनुवदति—नन्विति ।
मयि ज्ञानं नास्तीत्यस्यैवाभावमात्रविषयत्वसंसंमतमि-
त्यभिप्रेत्य तदुक्तन्यायेनाहमञ्ज इत्यस्य तावद्भावविषय-
त्वमावश्यकमित्याह—तावदिति । ननु घटाज्ञानमि-
त्यस्यापि घटाज्ञानाभाव एव विषय इत्यत आह—त-
स्मिंश्चेति । यथा मय्यधर्म इति धर्मविरोधितया
शास्त्रेणोपनीतं भावरूपं पापं प्रतीयते, यथा वा असु-

खमनिच्छा असत्यमित्यादौ दुःखद्वेषानृतवचनादीनि सु-
खादिविरोधीनि प्रतीयन्ते, एवं घटाज्ञानमित्यत्रापि
ज्ञानविरोधिभावरूपमेव किञ्चित्प्रतीयत इत्यर्थः ।

तदुक्तम्—

नामधात्वर्थयोगी तु नैव नञ् प्रतिषेधकः । इति ।

अभावमात्रे नञन्वितप्रतियोगिबोधकनामपदो-
ल्लेखिबुद्धिप्रयोगगोरभावादज्ञानस्याप्यभावत्वे तौ न
स्यातामित्याह—अन्यथेति । समाज्ञानमिति विशे-
ष्यतयाऽनुभूयमानाज्ञानस्यैवाहं न जानामीत्यत्रापि
विशेषणतया भानादयमप्यनुभवो ज्ञानविरोधिभाववि-
षय इत्याह—अत एवेति ॥

न जानामीत्यनुभवस्याभावविषयत्वेऽपि भावरू-
पाज्ञानमेव ज्ञानभावात्मनाऽनुभूयते । आरोपिताज्ञाना-
भावस्याधिष्ठानचिन्मात्रतया तदभावस्याप्यारोपिताज्ञा-
नात्मकत्वादित्यभिप्रेत्याह—अभावत्वमिति ।

अभावत्वमपि भावरूपाज्ञानस्यास्त्येव ।
चैतन्ये कल्पितस्य तदभावात्मत्वात् । कथं तर्हि
धर्मिनिर्णयः ज्ञानसामान्यविरोधित्वनिर्वाहाय
भावधर्मिकल्पनार्या लाघवाच्च भाव एवाज्ञानम् ।
एतेन ज्ञानं नास्तीत्यादिबुद्धिर्व्याख्याता ।

कथं तर्हि ज्ञानाभावसिद्धिरिति चेत् ।

न, जन्यज्ञानं नास्तीत्यादियुद्धैव तत्सिद्धेः ।
एतेन विशेषज्ञानाभाव एव न जानामीत्यनुभव-
विषय इति प्रत्युक्तम् ।

किं च यस्मिन्विशेषे यस्येतः परं न ज्ञानं,
तस्मिन् जानामीत्यनुभवो न स्यात् । प्रतियोग्य-
भावेन प्रागभावासम्भवात् ।

ननु न जानामीत्यनुभवस्याभावविषयत्वे तद्विषयो-
ऽभावो न पराभिमतः प्रागभावः, किं तु सिद्धान्त्यभिमत
एवेत्यत्र किं नियामकमिति पृच्छति—कथमिति । परा-
भिमताभावस्य ज्ञानसामान्यप्रतियोगिकत्वायोगाद्भाव-
विरहात्मकाभावकल्पनातो भावस्यैव तद्विषयत्वे लाघवा-
त्प्रागभावस्याभावाच्च भावरूपाज्ञानसेवाभावतया प्रतीयत
इत्याह—ज्ञानेति । ज्ञानं नास्तीत्यस्याभावमात्रविषय-
त्वमसम्मतमित्याह—एतेनेति । भावरूपाज्ञानसेवोक्त-
विधया तदनुभवविषयः, न भावविरहैकस्वभावोऽभाव
इत्यर्थः ।

ज्ञानाभावानां भावरूपाज्ञानविषयत्वे तव तद-
तिरिक्तवृत्तिज्ञानाभावो न सिध्येदिति शङ्कते—कथं
तर्हीति । यत्र वृत्तिज्ञानं विशेष्याभावप्रतियोगितयाऽनुभू-
यते ततस्तत्सिद्धिरित्याह—न जन्येति ।

यदुक्तं सामान्यतो ज्ञानेऽपि विशेषज्ञानाभाव एव
न जानामीत्यनुभवविषय इति, तत्राह—एतेनेति । तस्य

ज्ञानसामान्यविरोधित्वासम्भवेनेत्यर्थः । विशेषज्ञानाभावो नाज्ञानमित्यत्र हेत्वन्तरमाह—किं चेति । यस्य दाक्षिणात्यस्याऽऽमरणं क्रमेणकादिविशेषज्ञानं न भविष्यति तस्य तन्न जानासीत्यनुभवो न स्यात्तस्मिन् तद्विशेषज्ञानाभावेन तत्प्रागभावाभावात् । तथा च तत्र भावरूपाज्ञानमेव तदनुभवविषय इति सर्वत्रापि स एव तद्विषय इत्यर्थः ।

अस्मिन् जन्मनि तद्विशेषज्ञानाभावेऽपि चरमदेहे योगसहिम्ना तज्ज्ञानसम्भवाद् इदानीं तत्प्रागभावरूपाज्ञानमस्तीति शङ्कते—तस्यापीति ।

तस्यापि सर्वज्ञतादशायां तद्विशेषज्ञानमस्तीति चेत् न । जीवेषु तन्नियमाभावात्, अनपेक्षितचिरातीतविषयाणां त्वदभिसाधनयोगजधर्मजज्ञानविषयत्वे प्रमाणाभावाच्च । न च तत्र पुरुषान्तरे प्रसिद्धविशेषज्ञानात्यन्ताभाव एवाज्ञानमिति वाच्यम् । यस्योत्तरकाले तज्ज्ञानं तस्मिन् तव मते तज्ज्ञानसामान्याभावासम्भवात् ।

पुरुषान्तरोयज्ञानात्यन्ताभावश्चेदज्ञानं तर्हि त्वदभिमतेश्वरे विशेषज्ञानवति जीवे चाहमज्ञ इत्यनुभवप्रसङ्गः । किं चैवं घटो न जानातीति प्रयोगः साधुः स्यात्, मुक्तानां चाज्ञानं स्यात् ।

“तरति शोकमात्मवित्” “तमेव विदित्वाऽतिमृत्यु-
मेति” इत्यादिनाऽऽत्मज्ञानादेव मुक्तिश्रवणात्सर्वज्ञत्वं
नावश्यकमित्याह—जीवेष्विति । परमतेऽपि भाविमुख-
दुःखतत्साधनस्फुरणायैव योगजधर्मजज्ञानाभ्युपगमाच्चि-
रानीतविशेषज्ञानं नावश्यकमित्याह—अनपेक्षितेति ।
उक्तस्थले विशेषज्ञानप्रागभावेऽपि तदत्यन्ताभावसत्त्वात्
स एव न जानामीत्यनुभवविषय इति शङ्कां निषेधति-न
चेति । किं यत्र विशेषज्ञानप्रागभावासम्भवः तत्रैव तदत्य-
न्ताभावोऽज्ञानम्, उत सर्वत्र ? नाद्यः । तद्विशेषज्ञाने
तद्विषयज्ञानत्वावच्छिन्नप्रतियोगिनोऽप्यज्ञानात् तद-
भावानुभवायोगान्न जानामीत्येकाकारप्रतीतिः क्वचित्प्रा-
गभावः क्वचिदत्यन्ताभाव इति विषयवैलक्षण्यायोगा-
च्चेत्यभिप्रेत्य द्वितीये भाविविशेषज्ञानवति तदत्यन्ता-
भावोऽसम्भवीत्याह—यस्येति । सिद्धान्ते कार्यात्पूर्वं
तदाश्रये तत्प्रतियोगिकसामयिकात्यन्ताभावाङ्गीकारा-
न्तव मत इत्युक्तम् ।

ननु तत्र पुरुषान्तरीयविशेषज्ञानात्यन्ताभावाज्ञा-
नमित्याशङ्क्यातिप्रसङ्गमाह—पुरुषान्तरीयेति । न
जानामीत्यनुभवस्य ज्ञानात्यन्ताभावश्चेद्विषयः तहि-
तत्प्रयोगस्यापि स एव विषय इति घटादौ उत्तमपुरुषप्र-
योगाभावेऽपि प्रथमपुरुषान्तस्तत्प्रयोगः स्यादित्याह—किं
चेति । परकीयज्ञानात्यन्ताभावस्य मुक्तेष्वपि सम्भवात्
तेषामप्यज्ञत्वापात इत्याह—मुक्तानामिति ।

ननु ज्ञानसमवायिनि तत्प्रतियोगिकसामयिका-
त्यन्ताभाव एवाज्ञानम् । स च नेश्वरघटादावित्यत
आह—एतेनेति ।

एतेन सामयिकात्यन्ताभावोऽज्ञानमिति निर-
स्तम् । तदभ्युपगमे तव प्रागभावाविलोपप्रसङ्गात् ।
अस्मन्मते चाधिष्ठानातिरिक्तज्ञानात्यन्ताभाव-
स्याऽऽत्मनिवृत्त्यसम्भवात् । अधिष्ठानस्य तदभा-
वत्वं ह्यज्ञानाधीनमेव । एतेन देवदत्तस्य घटज्ञाने
पुरुषान्तरप्रसिद्धं विशेषविषयत्वं तत्प्रकारकत्वं
वा निषिद्ध्यत इति प्रत्युक्तम् ।

विशेषविषयत्वाभावादेरज्ञानत्वे ज्ञानमज्ञा-
नमज्ञानीत्यनुभवः स्यात् । मय्यज्ञानमित्याद्यनु-
भवोऽपि न स्यात् ।

तस्य मुक्तेष्वपि भावात् सर्वदा विशेषज्ञानर-
हिते चाभावादित्यर्थः । ज्ञानसामयिकात्यन्ताभाव
एवाज्ञानमिति किं त्वन्मतानुसारेणोच्यते उतास्मन्म-
तानुसारेण ? । नोभययाऽपीति क्रमेण दूषयति-तदभ्यु-
पगम इति । अज्ञानाधीनमेवेति । वृत्तिज्ञानस्यानिर्वच-
नीयत्वे तदधिष्ठानं तदभावः स्यात् । तदनिर्वचनीयत्वं
च तादृशाज्ञानकार्यत्वाधीनमित्यर्थः ।

यदप्युक्तं पुरुषान्तरीयकरतलामलकादिज्ञाने प्रसिद्धं

स्वविषयेतरव्यावृत्त्यधिकरणतावच्छेदकधर्मविषयत्वा-
दिकमिह निषिध्यत इति, तद् दूषयति—एतेनेति ।
किमत्र स्वशब्दः पुरुषान्तरीयज्ञानपरः समभिध्याहृतप-
रो वा ? । नाद्यः । विशेषज्ञानवति जीवेऽज्ञानप्रसङ्गात् ।
न द्वितीयः । शुक्तादाविदं प्रमेयवदिति ज्ञानस्यापि
तादृशधर्मप्रकारकत्वात् शुक्तिं न जानामीत्यनुपपत्तेः ।
न च तदवच्छेदकत्वेन तत्प्रकारकत्वाभावो विवक्षित
इति वाच्यम् । करतलामलकज्ञानेऽपि तदभावेन तत्रापि
न जानामीत्यनुभवापातात्, इह शुक्तित्वमिति ज्ञान-
स्यापि तत्प्रकारत्वाभावाच्च न स्वविषयशब्दः स्वविशे-
षपर इति वाच्यम् । शुक्ताविदं रजतमिति ज्ञानानन्तरं
तन्न जानामीत्यनुभवापातात्, उक्तनिषेधस्य ज्ञानवा-
सान्यविरोधित्वाभावाच्चेत्यर्थः ।

किञ्च किं ज्ञाने विशेषविषयत्वाभाव एवाज्ञानं
तद्विशिष्टज्ञानं वा ? । आद्यो दोषमाह—विशेषेति ।
द्वितीयं शङ्कते—विशेषेति ।

विशेषाविषयज्ञानमात्मन्यस्तीति चेत् त-
र्हि ज्ञानमज्ञानं स्यात् । आत्मधर्माज्ञानानुभव-
व्याख्याने च पदार्थमात्रविप्लवः स्यात् ।

तस्माच्च पराभिमतभावोऽज्ञानानुभववि-
षयः । प्रागभावस्यानुभवासंभवादपि नाज्ञानानु-
भवस्तद्विषयः । जनिष्यमाणज्ञानानां विशिष्यानु-
भवासंभवात् ।

न च घटज्ञानं सामान्यज्ञानमेव तद्विशेष-
ज्ञानाभावज्ञानहेतुः प्रतियोगितावच्छेदकाकार-
ज्ञानस्याभावधीहेतुत्वात् । अन्यथाऽतिप्रसङ्गात्
सामग्र्यन्तरकल्पने गौरवात् ।

तथा च मध्यज्ञानमित्यनुभवोपपत्तिरिति भावः ।
तद् दूषयति—तर्हीति । न च ज्ञानस्याज्ञानत्वं युक्तं
घटत्वाघटत्ववत् ज्ञानत्वाज्ञानत्वयोरेकत्र विरोधादि-
त्यर्थः । अहमज्ञ इत्यनुभवस्य सद्धाने विज्ञेयविषयत्वं
नेत्येवं व्याख्याने स्वस्वमतानुरोधेन सर्वानुभवव्याख्या-
नसम्भवात् पदार्थव्यवस्था न स्यादित्याह—आत्मेति ।

ज्ञानविरोधितया प्रतीयमानमज्ञानं च न प्राग-
भावादिरूपमित्युपसंहरति—तस्मादिति । प्रागभा-
ववत्तदनुभवस्याप्यसम्भवान्नाहमज्ञ इत्याद्यनुभवस्तद्वि-
षय इत्याह—प्रागभावस्येति । तत्र हेतुमाह—जनिष्य-
माणेति । प्रतियोगितावच्छेदकविशिष्टप्रतियोगिज्ञान-
स्याभावधीहेतुत्वात् कार्यस्य तत्तद्व्यक्तिविशेषत्वेनैव प्रा-
गभावप्रतियोगित्वाद्विषयविशेषविषयत्वस्यैव ज्ञाने वि-
शेषत्वात्तदुत्पत्तेः पूर्वं तत्त्वेन तदवगमायोगात्तत्कार्यप्रा-
गभावधीरप्ययुक्तेत्यर्थः ।

यदत्रोक्तं तद्विशेषज्ञानाभावज्ञानं प्रति तत्सा-
मान्यज्ञानं हेतुरिति, तदनुवदति—न चेति । अभावा-
न्तरे प्रतियोगितावच्छेदकविशिष्टज्ञानस्याभावधीहेतु-
त्वेन कल्पितत्वात् तदभावेऽभावधियोऽसम्भवात् । इतरथा

कल्पितकारणभङ्गः क्वापि दोषो न स्यादित्यभिप्रेत्याह—प्र-
तियोगीति । विपक्षे बाधकान्तरमाह—अन्यथेति । प्रमे-
यत्वाद्याकारेण घटादिज्ञानादपि घटत्वाद्यवच्छिन्न-
तदभावधीः स्यादित्यर्थः । न च सिद्धान्तेऽपि कथमनि-
त्यज्ञानादेर्ध्वसावगम इति वाच्यम् । उत्पन्नस्य तस्य
प्रत्यक्षादिना विशिष्यावगमसम्भवादिति भावः ।

ननूक्तप्रतियोगिज्ञानं ज्ञानप्रागभावेतराभावधी-
हेतुः । अत्र च सामान्यज्ञानमेवेत्यन्यदेव कारणमि-
त्यत्राह—सामग्र्यन्तरेति ।

अभावधीमात्रेऽन्य एवानुगतो हेतुः, न तु त्वदु-
क्त इति शङ्कते—नन्विति ।

ननु यत्प्रतियोगिप्रकारकमभावज्ञानं त-
त्प्रकारकज्ञानमेवाभावधीहेतुः, न तु प्रतियोगि-
तावच्छेदकधर्मवत्तया प्रतियोगिज्ञानम् । अन्य-
था सामान्यलक्षणप्रत्यासत्त्यनङ्गीकारमते वायौ
रूपाभावाननुभवप्रसङ्गादिति चेत् । न, परमतेऽभा-
वज्ञानस्य प्रतियोगिज्ञानजन्यत्वनियमात् । य-
दवच्छिन्नमज्ञानमनुभूयते स एव हि तस्य वि-
षयः । ज्ञान इवाज्ञानेऽपि निरूपकस्यैव विष-
यत्वात् । अन्यथाऽतिप्रसङ्गात् । अवच्छेदके च
न त्वदभिमतज्ञानमिति ततोऽन्यदेव तत् ।

अभावज्ञानस्य प्रतियोगी यद्विशिष्टतया प्रती-
यते तत्प्रकारकज्ञानमेव तद्धेतुः । 'अहमज्ञः' इत्यादिप्रा-
गभावानुभवे च प्रतियोगिनो ज्ञानत्वविशिष्टतया प्रतीते-
स्तत्प्रकारकज्ञानस्य विशेषज्ञानाभावेऽपि सम्भवान्न
तदनुपपत्तिः, न चातिप्रसङ्ग इति भावः । प्रतियोगि-
तावच्छेदकवत्तया प्रतियोगिज्ञानस्यैव हेतुत्वे बाध-
कमाह—अन्यथेति । सामान्यप्रत्यासत्त्यभावसते रूप-
त्वावच्छिन्नषावद् रूपज्ञानासम्भवेन 'वायौ' तत्सामा-
न्याभावस्य वावत्तद्विशेषाभावस्य वाऽनुभवो न स्यादि-
त्यर्थः । यस्य सते सामान्यप्रत्यासत्तिरस्ति तन्मते प्रति-
योगिनि प्रतियोगितावच्छेदकस्यैवाभावज्ञाने भान-
निवमात् तत्र तदनवच्छेदकस्य तथाऽवभास एवानुप-
पन्नः । इतरथा घटवत्यपि भूतले घटो नास्ती-
त्येवमाकारेण घटान्तराभावप्रमाप्रसङ्गादित्वभिप्रेत्या-
ह—नेति ।

किं च त्वदुक्तमर्थं न जानामीति विषयनिरू-
पितमेषाज्ञानमनुभूयते । तन्निरूपितत्वं च स्वस्यैव
तत्प्रतियोगिज्ञानस्य व । इतरथा घटाज्ञाने पटस्यापि
विषयत्वप्रसङ्गात् । निरूपकत्वं च ज्ञातस्यैवेत्यज्ञान-
विषयज्ञानस्य तस्यावश्यकत्वान्न परोक्ताज्ञानसम्भव इ-
त्याह—यदवच्छिन्नमिति ।

ननु सामान्यनिरूपिताज्ञानस्य विशेषो विषयः ।
तथा च न पूर्वोक्तातिप्रसङ्ग इत्याशङ्क्य तयोरपि तव
सते भिन्नत्वादतिप्रसङ्गस्तदवस्थ इत्याह—न चेति ।

न च सामान्यावच्छिन्नं विशेषज्ञानं भा-
तीति नातिप्रसङ्ग इति वाच्यम् । सामान्यविशे-
षयोर्भेदेनातिप्रसङ्गापरिहारात्, व्यक्तिरूपविशेष-
स्य ज्ञातत्वाच्च । व्यञ्जकासाधारणधर्मस्तु व्या-
प्यत्वेन विशेषः । तथा च बहिः न जानामीत्य-
नुभूयमानाज्ञानस्यापि धूमविषयत्वप्रसङ्गः ।

अत एव विशेषप्रकारकं ज्ञानं निषिध्यत
इत्यादिर्हेतुं त्वसङ्गतम् । चन्द्रं न जानामीत्यनु-
भवकालेऽपि विशेषप्रकारकज्ञानादेः सत्त्वाच्च ।
अत एव साक्षात्प्रमाणज्ञानमपि नास्तीत्यपि
निरस्तम् । स्वातन्त्र्यस्य वा सत्तानिश्चयरूप-
त्वस्य वा प्रत्यक्षत्वस्य वा साक्षात्त्वस्य विवक्षायां
चन्द्रं न जानामीत्यादावज्ञानानुभवायोगात् त-
त्रोक्तस्य सर्वस्य सत्त्वात् । शेषे चोक्तमनुसंधे-
यम् ।

भेदेऽपि तयोः सामान्यविशेषभाव एव निया-
मक इत्याशङ्क्य किं विशेषशब्देन व्यक्तिर्विवक्षिता

उतापरजातिः व्यञ्जकासाधारणधर्मी वा ? । नाद्यः सामान्याश्रयत्वेन व्यक्तेरपि ज्ञातत्वादित्याह—व्यक्तीति । न द्वितीयः । जातिरहितेषु सामान्यादिष्वज्ञानादेरभावप्रसङ्गादिति चार्थः । तृतीये तस्य तद्विशेषत्वं तद्व्याप्यत्वप्रयुक्तं वाच्यम् । अन्यथा तस्य तद्व्यञ्जकत्वायोगात् । ततश्च व्यापकनिरूपिताज्ञानस्य व्याप्यो विषय इत्यतिप्रसङ्गमाह—व्यञ्जकेति ।

यदप्युक्तं विशेषतो न जानामीति विशेषप्रकारकं ज्ञानं निषिध्यते तस्यैव संशयविरोधित्वादिति, तद् दूषयति—अत एवेति । सर्वदा तज्ज्ञानरहिते तत्प्रागभावासंभवात्परकीयतज्ज्ञानाभावस्य पराभिमतेश्वरादावपि सत्त्वाद्विशेषस्योक्तप्रकारेण दुर्निरूपत्वाच्चेत्यर्थः । निरस्तसर्वपक्षेषु दूषणान्तरमाह—चन्द्रमिति । चक्षुषा प्रकृष्टप्रकाशव्यक्तिविशेषं पश्यतोऽप्यस्मिन् ज्योतिर्मण्डले चन्द्रं न जानामीति तदज्ञानानुभवः सुप्रसिद्धः । तत्र त्वदुक्तनिखिलनिषेधप्रतियोगिनः सत्त्वान्तदभावरूपाज्ञानानुपपत्तिः । न च तत्र चन्द्रं न जानामीत्यनुभवश्चन्द्रपदवाच्यत्वादिविषयो, न चन्द्रत्वादिविषय इति वाच्यम् । चन्द्रत्वं नाम काचिज्जातिः । सा च चन्द्रपदप्रवृत्तिनिमित्ता इत्याप्तोपदेशात्तज्जातिमतः तद्व्याच्यत्वं निश्चितवतः प्रकृष्टप्रकाशे चन्द्रत्ववैशिष्ट्याज्ञानाभावे तद्व्याच्यत्वेऽप्यज्ञानानुपपत्तेरित्यादि चतुर्थे वक्ष्यते इति भावः । साक्षात्त्वदुक्तार्थविषयं प्रमाणज्ञानं नास्तीत्य-

चापि किं तत्प्रागभावोऽज्ञानत्वेनाभिमतः तदत्यन्ता-
भावो वा ? । नाद्यः । सर्वदा तद्विशेषज्ञानरहिते तद-
योगात् । न द्वितीयः । भावितादृशज्ञानाश्रये तदत्य-
न्ताभावायोगात् पुरुषान्तरीयतदत्यन्ताभावस्यातिप्रस-
क्तत्वादित्यभिप्रेत्याह—अत एवेति ।

प्रमाणाज्ञानस्य साक्षात्त्वं विकल्पयन्सर्वकल्पेष्व-
नन्तरोक्तदोषमप्याह—स्वातन्त्र्यस्येति । किं च स्वातन्त्र्य-
मपि किमन्यानुपनीतविषयत्वं ज्ञानाविशेषणाविष-
यत्वं वा, विश्लेष्यतयैव तद्विषयकत्वं वा ? । नाद्यः । सुर-
भिचन्दनमिति निश्चये सत्यपि 'चन्दने सौरभ्यं न
जानामि' इति धीमऽज्ञात् । किं चैवं सति त्वदुक्तमर्थं न
जानामीत्यनुभवस्यार्थं उपनीतविषयत्वं वाच्यम् ।
तदुपनायकस्याप्युपनीतविषयत्वेऽनवस्थापातात्तदनुपनी-
तविषयमज्ञातार्थं तस्य बाधाभावात् प्रमाणां चेति
साक्षात्प्रमाणाज्ञाने तस्मिन् सति कथं तदभावः । न
द्वितीयः । स्वप्रकाशज्ञानवादे सर्वज्ञानानामिदं जाना-
मीत्येवमाकारेणोत्पत्तेः । तत्रार्थस्य ज्ञानत्वस्य च ज्ञा-
नविशेषणतयैव भानात् सत्यपि विशेषज्ञाने तयोर-
ज्ञानप्रसङ्गात् । वेद्यज्ञानवादेऽप्यनुव्यवसाये अर्थस्य
ज्ञानत्वस्य च ज्ञानविशेषणतयैव भानात् तदनन्तरमपि
तत्राज्ञानं स्यात् ।

किं चात्रापि त्वदुक्तमर्थं न जानामीत्यनुभवे

ज्ञानविशेषणतयैवार्थो भातीति वाच्यम् । ततश्चैतत्कारणतया विशेषणभूताज्ञातार्थविषयज्ञानमावश्यकम् । तस्यापि ज्ञानविशेषणतयाऽर्थविषयत्वेऽनवस्थापातात्स्वातन्त्र्येण तत्तद्विषयमिति तदभावरूपाज्ञानासंभवः । नापि तृतीयः । दण्ड्यमिति ज्ञानानन्तरं दण्डं न जानामीत्यनुभवप्रसङ्गात् । अत्राप्यनन्तरोक्तदोषापाताच्च ।

सत्तानिश्चयत्वं च तव जातिरूपमुपाधिरूपं वा दुर्निरूपम् । प्रत्यक्षत्वस्य साक्षात्त्वे चाज्ञानानुभवस्यापि अज्ञातेऽर्थेऽलौकिकप्रत्यक्षत्वात्तदभावासंभवः । लौकिकप्रत्यक्षत्वविवक्षायां नित्यातीन्द्रियार्थेषु तदसंभवात्तदभावरूपाज्ञानानुपपत्तिः । अन्यविषयतदत्यन्ताभावस्यैव लिङ्गादितो निश्चितेष्वपि तेषु संभवात्तदाऽपि न जानामीत्यनुभवापत्तिरित्यादि प्रातिस्विकदूषणमपि द्रष्टव्यम् ॥

यदुक्तं साक्षात्प्रमाणाविषयत्वस्यैव सत्त्वग्रयोजकत्वादिति, तदपि साक्षात्स्वदुर्निरूपणेनैव निरस्तमित्याह—शेषे चेति ।

एवं परमते दोषमुक्त्वा स्वमते तदुक्तदोषं परिहर्तुमनुवदति—यच्चेति ।

यच्च परोक्षज्ञानमविद्यानिवर्तकमिति सविषयकाविद्याविषयवृत्त्याऽविद्याऽपि निवर्ततेति, तदसत् । आप्तवाक्यादशोकत्वनिश्चयानन्तरमपि तत्राज्ञानसंशयदर्शनात् । न चात्रा-

शोकस्वरूपे नाज्ञानं, न वा संशयः किंतु तस्य देशविशेषस्थत्व इति वाच्यम् । देशविशेषत-
त्संबन्धयोरपि प्रत्यक्षेण निश्चितत्वात् । अशो-
कत्वादस्वरूपेऽज्ञानाभावे तस्य देशविशेषस्थ-
त्वसंशयाद्यसम्भवात् ।

अपरोक्षाध्यासस्यापरोक्षज्ञानेनैव निवर्त्यत्वादविद्या-
ध्यासस्याप्यपरोक्षत्वाद् दिङ्मोरुशङ्खपीतिसचन्द्रमादे-
शिकत्वनभौनीलिमादिभ्रमाणां परोक्षात्मकतत्त्वनिश्चये
सत्यप्यनुवर्तमानत्वेन तत्कारणतया तत्तदज्ञानस्याप्याव-
श्यकत्वान्न परोक्षज्ञानात्तन्निवृत्तिरित्यभिप्रेत्याह—
तदसदिति । किं च अशोकत्वं नाम काचिद्भूतत्वव्याप्या
जातिः तद्ज्ञानशोकपदार्थ इति व्युत्पत्तिमतो “अस्मिन्व-
नेऽशोकोऽस्ति” इत्याप्तोक्तितस्तद्वनेऽशोकत्वविशिष्टवृ-
क्षसंसर्गविषयसत्तानिश्चयरूपं ज्ञानं जन्यते । वनाशो-
कसंसर्गे संशयाद्यभावात् । ततो वनगतस्य “अशोकं
न जानामि, अस्मिन्नशोकत्वमस्ति न वा” इत्य-
नुभूयमानावज्ञानसंशयौ परोक्षज्ञानस्याविद्यानिवर्तकत्वे-
ऽनुपपन्नौ भवेताम् । ततः परोक्षज्ञानं सत्तानिश्चय-
रूपमप्यविद्यानिवृत्त्ययोग्यमित्यभिप्रेत्याह—आप्तवा-
क्यादिति । ननु तद्वाक्यादशोकत्वविशिष्टवृक्षस्य वन-
संसर्गनिश्चयेऽपि तत्र तस्य देशविशेषसंसर्गानिश्चया-
त्तस्य तद्विषयावेवाज्ञानसंशयावित्याशङ्क्य वस्तुतोऽ-

शोकत्वाश्रयस्यैव परोक्षे दृश्यमानत्वान्न तत्राज्ञाना-
दीति दूषयति—न चात्रेति । ननु वृक्षत्वाकारेणैव
तस्य देशविशेषस्य त्वनिश्चयो न त्वशोकत्वाकारेणो-
त्थाशङ्क्याशोकत्वतद्वैशिष्ट्याज्ञाननिवृत्तौ तेन रूपे-
णापि निश्चयः स्यादित्याह—अशोकत्वादीति ।

यत्स्वरूपावरकाज्ञानं यस्य निवृत्तं तत्संस्कार-
वतस्तस्य पश्चाद् देशविशेषे तदाकारेणैव तन्निश्चयो
भवतीत्यत्रोदाहरणमाह—न हीति ।

न हि माहिष्मत्यां देवदत्ते प्रत्यक्षेण
निर्णीते पाटलिपुत्रे तस्मिन् दृष्टे 'देवदत्तोऽत्रा-
स्ति न वा' इति संशयो भवति । अविद्यानिवृत्त्य-
निवृत्तिरूपविशेषं विना देवदत्तप्रत्यक्षाशोकत्व-
परोक्षनिश्चययोः सत्तानिश्चयरूपत्वे विशेषा-
भावात् । अत एवाशोकस्येतरव्यावृत्तिर्वाक्याद-
निश्चिता संदित्यत इति परास्तम् । देवदत्तप्र-
त्यक्षस्येतरव्यावृत्तिसंदेहाद्यभावात् । अत एव
वृक्षविशेषेऽशोकत्वसंसर्गविषयोऽयं संदेहादिरि-
ति परास्तम् । तस्यैव वाक्योपप्रमाविषय-
त्वात्

ननु माहिष्मत्यां देवदत्तस्वरूपज्ञानं सत्तानिश्च-
यरूपं वाक्योत्थमशोकज्ञानं न तथेति वैषम्यमाश-

क्याह—अविद्येति । नन्वाप्तवाक्याद् वनस्थवृक्षेऽशो-
कत्वनिश्चयेऽपि तस्येतरभेदोऽज्ञातः संदित्यत इत्या-
शङ्क्य तस्यापि प्रत्यक्षेण निश्चितत्वान्मैवमित्याह—
अत एवेति । किं च देवदत्तप्रायमिकप्रत्यक्षेणातत्स्व-
रूपावरकाज्ञाननिवृत्तौ यथा तस्येतरभेदसंशयाभावः,
एवं शाब्दज्ञानादशोकाज्ञाननिवृत्तौ तस्यापि तत्संश-
यो न स्यादित्याह—देवदत्त इति । ननु वाक्याद् वन-
स्थवृक्षमात्रेऽशोकत्वनिश्चयेऽपि वृक्षविशेषे तत्संसर्गोऽ-
ज्ञातः संदित्यत इत्यत आह—अत एवेति । अतः
शब्दार्थमेवाह—तस्यैवेति । वृक्षमात्रेऽशोकत्वं बोध-
यतो वाक्यस्याग्रामाख्यापाताद् वृक्षविशेष एव तन्नि-
श्चयस्ततो जायत इत्यर्थः ।

नन्वाप्तवाक्यादशोकत्वस्य वृक्षत्वेनैव सामाना-
धिकरण्यं निश्चितं न त्वेतद्वृक्षत्वेनेति चेत् । न, सामा-
नाधिकरण्यं नामैकाधिकरणत्वम् । तच्चैकप्रत्यक्षतो
निश्चितैकाधिकरणत्वमेव । तथा च रूपवत्त्वेन च-
क्षुषा द्रष्टुं घटे त्वचा घटत्वसामानाधिकरण्येन स्पर्श-
विगतौ यथा तयो रूपस्पर्शयोर्न सामानाधिकरण्यसं-
देहः, एवमत्रापि स्वरूपाज्ञानाभावेऽशोकत्वैतद्वृक्षत्व-
योरपि स संदेहो न स्यादिति भावः ।

ननु परोक्षज्ञानमात्रस्याविद्याऽनिवर्तकत्वे “अयम-
शोकः” इत्युपदेशजन्यज्ञानादपि तदनिवृत्तिः स्यादि-

त्याशङ्क्य तस्य “ दशमस्त्वमसि ” इत्यादिवाक्य-
वदिन्द्रियसन्निकृष्टतया प्रमात्रव्यवहितविषयत्वेनापरो-
क्षज्ञानादिजनकत्वात्तत एव तदज्ञानादिनिवृत्त्युपप-
त्तिरित्यभिप्रेत्याह—क्वचिच्चेति ।

क्वचिच्चोपदेशोऽप्यपरोक्षज्ञानजनकः ।
अशोकापरोक्षमपि क्वचित्सत्ताऽनवधारणम्,
उपदेशप्रामाण्यस्यान्यथासिद्धिशङ्काकलङ्कितत्वं ।
च । अपि चाभिव्यक्तं विषयावच्छिन्नं चैतन्यं
फलम् । अभिव्यक्तिश्चाविद्यानिवृत्तिरेव ।

ततश्चापरोक्षार्थ इव परोक्षेऽप्यविद्यानि-
वृत्तिरस्ति चेत्तदपि स्पष्टमवभासेत । विषया-
वच्छिन्नस्फुरणस्थैव स्पष्टतारूपत्वात् ।

नन्वेवमिन्द्रियसन्निकृष्टेऽशोके ‘अस्मिन्वनेऽशो-
कोऽस्ति’ इति वाक्यादप्यपरोक्षज्ञानोत्पत्त्या तदज्ञाना-
दिनिवृत्तिः स्यादित्यत आह—अशोकेति । ननूक्तवा-
क्यजन्यपरोक्षज्ञानवत्तज्जन्यापरोक्षज्ञानमपि तत्प्रयोक्तु-
राप्तत्वान्यथानुपपत्तिरूपतर्कबलात्सत्तानिश्चयरूपं किन्न
स्यादित्यत आह—उपदेशेति । इन्द्रियासन्निकृष्टस्य
कस्यचिदशोकत्वेऽपि तत्प्रयोक्तुराप्तत्वसम्भावनया
तदुपदेशस्यान्यथाऽपि प्रामाण्योपपत्तिशङ्कास्कन्दि-
तत्वात्सन्निकृष्टविषये तज्जन्यज्ञानमपरोक्षमपि सत्ता-

नवधारणमेव दूरस्थस्य तु वस्तुतस्तद्विषयपरोक्षज्ञानात्पत्तिसमयवर्णितशङ्कानवतारात् तत्र सत्तानिश्चयरूपमेवेति परोक्षज्ञानस्य व्यभिचारान्नाविद्यानिवर्तकतेति भावः ।

किं च समानविषययोरपि ज्ञानाज्ञानयोर्व्यधिकरणत्वे निवर्त्यनिवर्तकभावानुपपत्तेस्तद्विवर्तकस्य तत्सामानाधिकरण्यमावश्यकम् । परोक्षवृत्तेश्च निर्गमनाभावेन स्वविषयावच्छिन्नचैतन्यावरकाज्ञानेन सामानाधिकरण्यानुपपत्तेस्तस्यास्तद्विवर्तकत्वमनुपपन्नम् । परोक्षज्ञानस्याप्यविद्यानिवर्तकत्वे शाब्दापरोक्षवादे यत्नान्तरेण ब्रह्मसाक्षात्काराभ्युपगमो व्यर्थः स्यात् ।

किं चैवं प्रत्यक्षविषयवत्परोक्षविषयस्यापि फलव्याप्यतयाऽस्पष्टताया अभावात् तत्रापरोक्षव्यवहारादिरपि स्यादित्याह—अपि चेति । ननु स्पष्टता नाम ज्ञातता, सा च न । परोक्षविषयस्यापि फलव्याप्यतयाऽस्पष्टताया अभावात् तत्रापरोक्षविषयेष्वित्याशङ्क्य तस्या निरस्तत्वादभिव्यक्तं विषयावच्छिन्नचैतन्यमेव सेत्याह—विषयेति ॥

नन्वपरोक्षज्ञानविषयत्वमेव स्पष्टता, सा च न परोक्षविषय इति वैशेषिकादिमतमाशङ्क्याह—न चेति ।

न च घटस्य स्पष्टता अपरोक्षज्ञानवि-

षयत्वमेव । ज्ञानस्यात्मनिष्ठत्वाद् अतिरिक्तविष-
यतायाश्चानङ्गोकारात् । न चेन्द्रियसन्निकृष्टत्वं
तत् । अन्धकारस्थघटेऽपीन्द्रियसन्निकृष्टे वा-
क्यात् ज्ञायमाने स्पष्टताया अदर्शनात्, तस्या-
तीन्द्रियत्वाच्च ।

किं च परोक्षज्ञानस्याविद्यानिवर्त्तकत्वे
चक्षुषा दृष्टघटादिव्यक्तौ त्वगिन्द्रियेणानुमान-
निर्णीतेऽर्थे शब्देन जिज्ञासाभाववत् शब्दाद्यव-
गतेऽपि श्रीवेङ्कटाचलेशलोलाकमनीयविग्रहादौ
प्रत्यक्षेण जिज्ञासाभावः स्यात् । अज्ञाननिवृ-
त्तेस्तुल्यत्वात् ।

नन्विष्टविशेषप्रत्यक्षात् सुखविशेषो भव-
तीति जिज्ञासाऽर्थवतीति चेत्, सत्यम् । अज्ञान-
निवृत्तितौल्ये तदेव न सम्भवति । परोक्षापरो-
क्षवृत्तेर्विषयसम्बन्धासबन्धाभ्यामज्ञाननिवृत्ति-
तदभावाविति सिद्धान्ते न दोषः ।

किं ज्ञानविषयत्वं ज्ञानमेव उत तदतिरिक्तो
विषयगतो धर्मः ? । आद्ये तस्य विषयसम्बन्धिस्पष्टता-
त्मत्वमयुक्तमित्यभिप्रेत्याह—ज्ञानस्येति । द्वितीयं दू-
षयति—अतिरिक्तेति । द्रव्याद्यन्यतमत्वेनातिरिक्तवि-

षयताया दुर्निरूपत्वादित्यर्थः । ननु ज्ञायमानस्येन्द्रिय-
सन्निकृष्टत्वमेव स्पष्टतेत्यत आह—न चेन्द्रियेति ।
प्रत्यक्षज्ञानविषयस्येन्द्रियसन्निकृष्टत्वं स्पष्टतेत्याशङ्क्य
स्पष्टताया अपरोक्षत्वादस्यातीन्द्रियत्वात् मैवमि-
त्याह—तस्येति ।

किं चैवं परोक्षतो निर्णीते दूरस्थे वस्तुनि “नि-
ष्पादितक्रिये कर्मणि” इति न्यायेन तदविद्यानिवृत्तये
प्रत्यक्षापेक्षा न स्याच्चक्षुषा निर्णीते घटे स्पर्शनज्ञाना-
पेक्षाऽदर्शनात् । अनुमाननिश्चिते शब्दापेक्षाऽदर्श-
नात् तद्वदित्याह—किं चेति ।

नन्वविद्यानिवृत्तेरन्यतः सिद्धत्वेऽपि सुखविशे-
षार्थं तत्प्रत्यक्षज्ञानापेक्षेति शङ्कते—नन्विति । इष्टाप-
रोक्षज्ञानस्य स्वविषयगतेष्टत्वावारकाविद्यानिवर्तकत्वा-
देव सुखविशेषहेतुता । परोक्षज्ञानस्यापि तदस्ति चेत्त-
तोऽपि सुखविशेषः स्यादित्याह—सत्यमिति । ननु
सिद्धान्तेऽपि ज्ञानत्वाविशेषेऽपि किञ्चित् ज्ञानसवि-
द्यानिवर्तकं किञ्चिन्नेति कथं वैषम्यमित्यत आह—परो-
क्षेति । प्रत्यक्षपरोक्षवृत्त्योर्निवर्त्याविद्याशामानाधिकर-
ण्यतदभावादेव वैषम्यमित्यर्थः ।

इष्टविषयापरोक्षवृत्तेः प्रत्यक्षज्ञानत्वमेव सुखहेतु-
त्वप्रयोजकं, न त्वविद्यानिवर्तकत्वमिति शङ्कते—अ-
ज्ञानेति ।

अज्ञाननिवृत्तेस्तुल्यत्वेऽपि स्वरूपविशेषा-
देव सुखविशेष इति चेत् । न, अतिप्रसङ्गात् ।

तस्मादविद्यानिवृत्तिरूपविशेषादेव प्रत्यक्षं सु-
खविशेषकरमिति तदेवाविद्यानिवर्तकम् । अ-
विद्याविषयकवृत्तिश्च नाविद्याविरोधिनीति । प्र-
माणानां स्वप्रमेयाव्युदासकरत्वात् ।

न चैवं परोक्षज्ञानात् व्यवहारोऽपि न
स्यादिति वाच्यम् । व्यवहारमात्रे ज्ञानमात्र-
स्यैव हेतुत्वात् । संशयमिथ्याज्ञानादपि तद्दृष्टेः ।

प्रमेयमित्येवंरूपेष्टज्ञानादपि सुखं स्यादिति
दूषयति—नेति । न चेष्टतावच्छेदकप्रकारकज्ञानमेव
सुखहेतुरिति वाच्यम् । प्रमेयवदिति ज्ञानेऽपीष्टतावच्छे-
दकतद्वैशिष्ट्ययोर्भावाभावात् । कारणकारणादेव का-
र्योपपादने ज्ञानसामग्रीत एव कार्यसंभवात् । ज्ञान-
स्यापि कुत्रापि कारणतायोगाच्चेति भावः । ततश्चे-
ष्टापरोक्षज्ञानस्याविद्यानिवर्तकत्वप्रयुक्तमेव सुखानुकू-
लत्वं, परोक्षज्ञानस्य च तदभावान्नाविद्यानिवर्तकत्व-
मित्याह—तस्मादिति । एवं तावत्परोक्षज्ञानस्यावि-
द्यानिवर्तकत्वाभावादविद्याविषयवृत्तेरविद्यासमानवि-
षयत्वेऽपि न तन्निवर्तकत्वमित्युक्तम् । इदानीं विमतं
नाविद्यानिवर्तकं तद्विषयज्ञानत्वात्संमतवत् । न च
सुखादिज्ञाने व्यभिचारः । तदुक्तं पक्षसमत्वात् । तथा
च निवर्त्याज्ञानविषयकं तत्समानविषयमेव ज्ञानं
तन्निवर्तकमित्यभिप्रेत्याह—अविद्येति ।

ननु परोक्षज्ञानेनाज्ञानानिवृत्तौ तदावृतविषये
व्यवहारोऽपि न स्यादित्याशङ्क्य ज्ञानमात्रस्यैव तत्का-
रणात्वात्तत्तदुपपत्तिरित्याह—न चैवमिति । अज्ञा-
नानिवर्तकज्ञानादपि व्यवहारदर्शनाज्ञानानिवृत्तिस्त-
द्धेतुरित्याह—संशयेति । अत एव परोक्षज्ञानाद् भ्रान्ति-
रपि न निर्वर्त्तेतेति निरस्तम् । दण्डभ्रान्त्याऽपि सर्पभ्रा-
न्तिनिवृत्तिदर्शनादिति भावः ।

परोक्षनिश्चयात्तद्विषयाज्ञानानिवृत्तौ तदनुभ-
वोऽपि स्यादिति चेद्यमनुवदति—नन्विति ।

नन्वेवं निर्णीतेऽपि धर्मादौ न जानामी-
त्यनुभवः स्यादिति चेत् । न, तन्निर्णयस्यैव प्र-
तिबन्धकत्वात् । तदननुभवमात्रात्तद्विवृत्यनु-
भवो भ्रान्तिः । न चैवं सुखं न जानामीत्यनु-
भवस्यापि भावरूपाज्ञानविप्रयत्नप्रसङ्ग इति
वाच्यम् । स्वस्य विद्यमाने सुखे विशेषतोऽनु-
भवनियमेन न जानामीत्यनुभवाभावात् । पर-
सुखे च तदिष्टमेव ।

यत्त्वहमर्थस्य भावरूपाज्ञानानाश्रयत्वे-
नेत्यादि, तदसत् । तस्याज्ञानाश्रयाभेदात् । श्वेतो
धावतीतिवदहमज्ञ इति प्रतीत्युपपत्तेः ।

सुषुप्ताविव सतोऽप्यज्ञानानुभवस्य जानामीति-

स्फुटतरज्ञानानुभवेनाभिभूतत्वात्सौरप्रभाभिभूतदीपा-
दिप्रभाया इव न स्फुटव्यवहारयोग्यतेत्यभिप्रेत्याह—न
तन्निर्णयस्येति । यदुक्तं शास्त्रश्रवणाद्धर्मज्ञानं निवृत्तमि-
त्यनुभवादिति, तदन्यथयति—तदननुभवमात्रादिति ।
यथा सौरप्रभायां सत्यां चन्द्रादिप्रभाया अननुभवमात्रेण
तन्निवृत्तित्वभ्रमः, एवं परोक्षज्ञाने सति तदज्ञानस्य स्पष्ट-
मननुभवात्तन्निवृत्तित्वभ्रमः; निवर्तकस्य बाधकस्योभयत्र
तुल्यत्वादिति भावः । न जानामीत्यनुभवस्य भावरूपाज्ञा-
नविषयत्वे सुखादावपि तत्सत्त्वात्तत्रापि भावरूपाज्ञाना-
पात इति न शङ्कनीयमित्याह—न चैवमिति । किं
वर्त्तमाने स्वकीयसुखादौ तदनुभव उत परकीये तस्मिन्,
किं वाऽतीतादिरूपे ? । नाद्य इत्याह—स्वस्येति । द्विती-
यतृतीययोरिष्टापत्तिरित्याह—परसुखे चेति । अतीता-
दिरूपस्यापि सुखस्याव्याकृतात्मना स्थितस्यावृतचैतन्य
एवाध्यासात्तदज्ञानमपीष्टमिति चशब्दार्थः ।

‘अहमज्ञः’ इत्यनुभवेऽहङ्काराश्रितत्वेनाज्ञानमनु-
भूयते । भावरूपाज्ञानस्य च तदनुपपन्नमिति चोद्यमनु-
वदति—यत्त्विति । यथा श्वेतरूपस्य गतिमद्द्रव्यता-
दात्म्याद्यथा श्वगत्या गत्याश्रयत्वानुभव एवमज्ञानाश्र-
यचित्तादात्म्यादहङ्कारस्य तदनुभव इति दूषयति—त-
दसदिति

चैद्यान्तरम्नुवदति—यत्त्विति ।

यत्तु जडविषयाज्ञानाभावात् घटं न जानामीत्यनुभवोऽभावविषय एवेति, तन्न । तदभिव्यक्तैतन्याज्ञानस्यैव तदज्ञानत्वात् ।

तस्मादज्ञो न जानामीत्येतत्प्रत्यक्षगोचरः ।

अनादिभावरूपा साऽविद्या नाभावरूपिणी ॥

एवं सौषुप्तिकाज्ञानपरामर्शोऽपि भावरूपाज्ञाने प्रमाणम् । ज्ञानाभावस्य सुषुप्तौ प्रतियोगिस्मरणाद्यभावेनानुभवितुमशक्यत्वात् परामर्शसम्भवात् ।

अस्मदभिमतज्ञानं तु सुषुप्तावपि साक्षिणा विषयव्यावृत्तमेवानुभूयते । विषयस्याप्यज्ञाततया नित्यानुभवमात्रवेद्यत्वात् । न चैवं जागरण इव 'अहमज्ञा घटं न जानामि' इति प्रत्ययप्रसङ्ग इति वाच्यम् । तदाऽज्ञानसाक्षिणः सविकल्पकतापादकाहङ्कारस्याभावेन तथाऽननुभवात् ।

अज्ञानविषयसद्रूपचैतन्यावच्छेदकतया जडस्य तद्विषयत्वानुभवो न स्वत इति दूषयति—तन्नेति । 'अज्ञ' न जानामि, इत्यनुभवयोरन्यथानुपपत्तेर्भावरूपा-

ज्ञानमेव तद्विषय इत्युपसंहरति श्लोकेन—तस्मादिति ।
न किञ्चिदवेदिषमिति परामर्शकल्प्यसौषुप्तिकानुभ-
वोऽपि तत्र मानमित्याह—एवमिति । सोऽपि ज्ञाना-
भावविषयतयाऽन्यथासिद्ध इति शङ्कां निराकरोति—ज्ञा-
नाभावस्येति । न च संस्कारानुपपत्तिः । सिद्धान्ते अ-
ज्ञानाकाराविद्यावृत्तेः सुषुप्त्यवस्थाया वा नाशात्तद्वि-
शिष्टप्रकाशस्यापि नाशात्तदुपपत्तेरिति भावः ।

धर्म्यादिज्ञानाभावाद्भावरूपाज्ञानानुभवोऽपि न
स्यादित्युक्तं दूषयति—अस्मदभिमतेति । साक्षिणो नि-
त्यतया धर्म्यादिज्ञाननिरपेक्षत्वात्सविषयमेवाज्ञानं ततो
भासते । न च तदाऽज्ञानविषये प्रमाणाभावान्न तस्य सा-
क्षिगोचरतेति वाच्यम् । अज्ञाततया साक्षिभास्यत्वे प्रमा-
णापेक्षाभावादित्यर्थः । सुषुप्तौ साक्षिणा ज्ञानानुभ-
वोऽहमित्याकारा प्रतीतिः स्यात् । तदाकारप्रतीतिश्च
तदाऽनुपलब्धिविरुद्धेत्याशङ्क्याऽभिव्यक्ताहङ्कारतादा-
त्म्यापन्नसाक्षिण एव तथा प्रतीतेः । सुषुप्तौ च तदभा-
वान्मैवमित्याह—न चैवमित्यादिना ।

न किञ्चिदवेदिषमित्यस्य स्वापकालीनज्ञानाभा-
वानुमितित्वान्न तदाऽज्ञानानुभव इत्युक्तमनुवदति—
यत्त्विति ।

यत्त्वयं न सौषुप्तिकाज्ञानस्य परामर्शः
किं त्वनुमानमिति, तन्न । तत्र न तावदहं ज्ञाना-

भाववान् अवस्थाविशेषवत्त्वादित्यनुमानम् । अ-
मर्थमात्रपक्षीकारे जाग्रति तस्मिन् ज्ञानसत्त्वेनां-
शतो बाधात् । सुषुप्तिकालीनाहमर्थस्य पक्षत्वे
सुषुप्तेर्निखिलज्ञानाभावरूपायाः पूर्वमसिद्धत्वा-
त् । यत्किञ्चिज्ज्ञानाभावस्य साध्यत्वे न किञ्चि-
दवेदिषमित्यनुभवासंभवात्, सुषुप्तिकालीनज्ञा-
नाभावासिद्धेश्च । निखिलज्ञानाभावस्य साध्यत्वे
व्याप्तिग्रहाभावात् ।

अवस्थाविशेषत्वं च यदि सुषुप्तित्वं,
तदा साध्याविशेषः । निखिलज्ञानाभावरूपत्वात्
सुषुप्तेः । यदि जाग्रत्स्वप्नातिरिक्तकालत्वं, तन्न ।
तदा निखिलज्ञानाभावज्ञानात् प्राक् तदातिरिक्त-
त्वस्य दुर्विज्ञेयत्वात् । एतेन सामग्र्यभावेन ज्ञाना-
भावोऽनुमीयत इति प्रत्युक्तम् । तत्रापि पक्षस्य
दुर्निरूपत्वात् । सामग्र्यभावस्यापि कार्याभावो-
न्नेयत्वात्

लिङ्गानिरूपणान्न तस्यानुमितित्वमित्याह—तन्ने-
ति । अवस्थाविशेषवत्त्वलिङ्गमित्येतत्तावद् दूषयति—
तत्र न तावदिति । तत्र किमहमर्थमात्रं पक्षः सुषु-

प्तिकालीनाहमर्थो वा । आद्यं दूषयति—अहमर्थेति । द्वितीयेऽनुमितेः पूर्वं पक्षविशेषणाज्ञानात्तद्विशिष्टपक्ष एवासिद्ध इत्याह—सुषुप्तीति । साध्येऽपि किं कतिपयज्ञानाभाववत्त्वं विवक्षितं निखिलज्ञानाभाववत्त्वं वा ? । आद्ये दोषमाह—यत्किंचिदिति । जाग्रत्यपि तस्य सत्त्वात्सिद्धसाधनता च स्यादित्यभिप्रेत्याह—सुषुप्तीति । द्वितीयं दूषयति—निखिलेति । निखिलज्ञानानामेकत्रैकदा वाऽप्रसिद्धत्वेन व्यतिरेकव्याप्तेरपि दुर्ग्रहत्वादिति भावः ।

हेतुरपि दुर्निरूप इत्याह—अवस्येति । एतदीयसुप्तेरन्यदीयजाग्रदादिकालत्वादसिद्धिः । एतदीयजाग्रत्कालादन्यत्वविवक्षायामन्यदीयजाग्रति व्यभिचार इत्यभिप्रेत्याह—तन्नेति । किं च कतिपयज्ञानवद् जाग्रत्स्वप्नकालातिरिक्तत्वस्य निखिलज्ञानाभावत्वग्रहं विना दुर्ग्रहत्वाद्धेतोरज्ञाततासिद्धिरित्याह—निखिलेति । परोक्तं द्वितीयलिङ्गमपि दूषयति—एतेनेति । एतच्छब्दार्थमाह—तत्रापीति । निखिलज्ञानाभावग्रहं विना तत्सामग्र्यभाव एव दुर्ग्रह इत्याह—सामग्रीति ।

यदप्युक्तं प्रत्यक्षसिद्धेन्द्रियप्रसादेन तदुपरमानुमानात्सामग्र्यभावः सिद्ध इति तदप्युक्तमिति दूषयति—न चेति ।

न चेन्द्रियप्रसादेन तदुपरमानुमानात् सामग्र्यभावोऽन्यतः सिद्ध इति वाच्यम् । बाह्येन्द्रियोपरमेऽपि स्वप्ने विषयज्ञानतत्सामग्र्योः सत्त्वात्, शोभनस्वापदर्शनादपि मनःप्रसादस्य सत्त्वेनान्यथासिद्धेश्च ।

नापि तत्तुल्ययोगक्षेमात्मादौ स्मर्यमाणेऽपि नियमेनास्मर्यमाणत्वलिङ्गादनुमितिः । सुषुप्तिकालीनात्मनोऽस्मर्यमाणत्वेन विशेषणासिद्धेः, जाग्रत्कालीन आत्मनि ज्ञानस्यास्मर्यमाणत्वासिद्धेश्च ।

सुषुप्तिकालेऽस्मर्यमाणत्वं हेतुरिति चेत् न । असिद्धेः, निखिलविषयज्ञानाभावस्यैव सुषुप्तित्वात्, विद्यमानवादेऽननुभूतज्ञानस्यापि सम्भवादप्रयोजकत्वात्, जाग्रति तादृशज्ञाने व्यभिचाराच्च, लिङ्गव्याप्त्याद्यनुसन्धानं विनापि नावेदिषमिति परामर्शदर्शनात् ।

ननु मनःप्रसादेन मनसोऽप्युपरमानुमानान्निखिलज्ञानसामग्र्यभावसिद्धिरित्याशङ्क्य तत्प्रसादोऽन्यथापि सम्भवतीत्याह—शोभनेति । इन्द्रियाणामतीन्द्रियत्वेन परमते तत्प्रसादो दुर्विज्ञेय इत्यपि द्रष्टव्यम् ।

तृतीयं लिङ्गमपि दूषयति—नापीति । पराभि-
तात्मनो जडत्वेन सुषुप्तावनुभवासंभवात्तस्य जाग्रति
स्मर्यमाणत्वायोगाद्विशेषणासिद्धौ हेतुरित्याह—परमत
इति । विशेष्यसिद्धिमप्याह—जाग्रत्कालीन इति ।

विशेष्यसिद्धिपरिहाराय हेतुविशेषणं शङ्कते-सुषु-
प्तीति । निखिलज्ञानाभावज्ञानात्पूर्वं सुषुप्तेरेवाज्ञाना-
दसिद्धिरित्याह—न असिद्धेरिति । सुषुप्तौ सतोऽपि
ज्ञानस्यानुभवाभावादपि स्मरणाभावोपपत्तेरप्रयोज-
कताऽपीत्याह—विद्येति । नवीनमते ज्ञानस्य स्वविषय-
त्वेऽपि संस्कारप्रमोषादिना स्मरणाभावसंभवात्तत्राप्य-
प्रयोजकतेति भावः । मतद्वयेऽपि केषाञ्चित्काष्ठलोष्टा-
दिज्ञानानां सतामप्यस्मर्यमाणत्वात्तत्र व्यभिचारश्चे-
त्याह—जाग्रतीति । अनुमितिकारणं विनापि सौषु-
प्तिकाज्ञानानुसन्धानदर्शनान्नेयं मितिरित्याह—लि-
ङ्गेति ।

यदुक्तमुक्तलिङ्गैः स्वापे ज्ञानाभावासिद्धौ सिद्धा-
न्तेऽपि तदसिद्ध्यापात इति, तद् दूषयति—न चैवमिति ।

न चैवं सिद्धान्तेऽपि कथं सुषुप्तौ ज्ञाना-
भावनिश्चय इति वाच्यम् । न किञ्चिद्वेदिष-
मिति परामर्शसिद्धुसर्वविषयाज्ञानान्यथानुपपत्त्या
तस्य कल्प्यत्वात् । अत एव रागाद्यभावानुमान-
मपि तद्विषयज्ञानाभावस्यैव तदनुत्पत्तिव्याप्य-

त्वात् । न चैवमात्मादिगोचरेच्छाद्यभावो न सिध्येत्, तज्ज्ञानस्य तदानीमपि सत्त्वादिति वाच्यम् । सविकल्पकज्ञानस्यैव तद्धेतुतया तदभावानुमानादेव तदभावस्यापि सिद्धत्वात् । किं च सुषुप्तौ ज्ञानाद्यभावोऽपि साक्षिणाऽनुभवितुं शक्यते । न चैवं तदाऽज्ञानाद्यसिद्धिप्रसङ्गः । तस्य तदाऽप्यावश्यकत्वेन 'जाग्रतीव नावेदिषम्' इत्यनुभवस्य तदेकविषयत्वात् ।

अज्ञानान्यथानुपपत्त्येति । भावरूपाज्ञानेन तद्विरोध्यपरोक्षज्ञानाभावसिद्धौ लिङ्गदर्शनादेरभावात् परोक्षज्ञानाभावोऽपि सिध्येदिति भावः । यदप्युक्तम्—एवं सति रागविरोधिद्वेषस्य त्वन्नाभावात्तदभावसिद्धिरिति, तत्राह—अत एवेति । इष्टज्ञानादेरभावादित्यर्थः । ज्ञानाभावात्कथं रागाद्यभावसिद्धिरित्याशङ्क्याह—तद्विषयेति । तर्हि तदा ज्ञायमानात्मसुखादिविषयरागाद्यभावो न सिध्येदिति यदुक्तं तद् दूषयति—न चैवमिति । आत्मनो निर्विकल्पकज्ञानेन स्फुरणोऽपि तदा रागादिहेतोः सविकल्पकस्याभावात्तदभावसिद्धिरित्याह—सविकल्पकेति । स्वापकालीनस्य ज्ञानाद्यभावस्यानुमेयत्वमङ्गीकृत्येदमुक्तम् । वस्तुतस्तस्य तदा

नित्यसाक्षिवेद्यत्वसंभवादुत्थितस्य नापश्यं नाश्रीष-
मिति तत्परामर्श एवेत्याह—किं चेति । नन्वेवं सति
न किञ्चिद्वेदिषमित्यभ्यापि ज्ञानाभावविषयत्वसम्भ-
वास्ततो भावरूपाज्ञानासिद्धिरिति चेत् न । भावरूपाज्ञानं
विना साक्षिणो दृश्यसंबन्धायोगित्वेन तस्यावश्यक-
त्वात् । नावेदिषमिति ज्ञानसामान्यविरोधितया परा-
मृश्यमानाज्ञानस्य विशेषाभावरूपत्वायोगाच्चेत्याह—
न चैवमित्यादिना ।

एवं भावरूपाज्ञाने प्रत्यक्षमुपपाद्यानुमानम-
प्याह—अनुमानमिति ।

अनुमानमपि तत्र प्रमाणम् । इच्छाद्यस-
मानकालीनसामग्रीजन्यप्रत्यक्षधर्माजनकघटादि-
प्रत्यक्षप्रमा ज्ञानातिरिक्तप्रत्यक्षनिवर्तिका बाध्य-
विषयजन्यप्रमात्वात् प्रतियोगिप्रत्यक्षवत् ।

इच्छाद्यसमानकालीना या सामग्री तज्जन्या
प्रत्यक्षधर्मभूतेच्छाद्यजनिका च या घटादिप्रत्यक्षप्रमा
साऽत्र पक्षः । ज्ञानातिरिक्तप्रत्यक्षस्य निवर्तिकेति सा-
ध्यम् । बाह्यो यो विषयघटादिः तज्जन्यप्रमात्वा-
दिति हेतुः । प्रतियोगिप्रत्यक्षवदिति संजिहीर्षाद्वारा
ध्वंसजनकतत्प्रतियोगिप्रत्यक्षवदित्यर्थः । प्रमामात्रस्य
पक्षत्वे स्वमते परोक्षप्रमायां बाधः । तन्निवारणाय प्र-
त्यक्षप्रमेत्युक्तम् । अत्र प्रमापदं स्वसामग्रीकालीनज-

न्यविशिष्टज्ञानानधिगतार्थविषयप्रमापरम् । तेन धारा-
वाहिकद्वितीयादिप्रमायां न बाधः । स्वसते शब्दा-
दिजनिताऽहमाकारवृत्तेरपरोक्षप्रमात्वात्तेन बाधवा-
रणाय घटादीति । इच्छादिजनकघटादिप्रमायां
परमते तत्प्रागभावनिवर्तकत्वेन सिद्धसाधनतावार-
णाय धर्माजनकेति । पक्षीकृतज्ञानस्यापि संस्कारजनक-
त्वादसंभववारणाय प्रत्यक्षधर्मैत्युक्तम् । अत्र धर्मपदं
भावरूपधर्मपरम् । तेन प्रत्यक्षस्य स्वध्वंसस्य जनक-
त्वेनाविद्यानिवृत्तेरात्मातिरेकमते तज्जनकत्वेन वा ना
संभवः । जिज्ञासाद्यनन्तरभाविघटादिप्रमायास्तन्निवर्त-
कत्वेनार्थान्तरतावारणायैच्छाद्य समानकालीनसामग्री-
जन्येत्युक्तम् । अत्रादिपदेन द्वेषप्रयत्नौ गृह्येते । सा-
ध्येऽपि संस्कारप्रागभावनिवर्तकत्वेनार्थान्तरतावारणा-
य प्रत्यक्षपदम् । स्वनिवर्तकत्वेन विशेषज्ञाननिवर्त-
कत्वेन चार्थान्तरतावारणाय ज्ञानातिरिक्तेति । हेतु-
परोक्षप्रमायां व्यभिचारवारणाय विषयजन्येति पदम् ।
उक्ताहमाकारवृत्तौ व्यभिचारवारणाय बाह्येति ।
अत्रापि प्रमापदं स्वसामग्रीकालीनजन्यज्ञानाविषय-
प्रमापरम् । तेन धारायां द्वितीयादिज्ञाने न व्य-
भिचारः ।

अत्रायमनुमाननिष्कर्षः—*इच्छाद्वेषप्रयत्नासमा-
नकालीनसामग्रीजन्यप्रत्यक्षभावधर्माजनकस्वसामग्री-

कालीनजन्यविषयविषयकबाह्यविषयजन्यप्रमात्वात् ।
स्वविषयध्वंसजनकप्रत्यक्षवदिति ।

नन्वज्ञानादन्यदेव प्रत्यक्षं वस्तूक्तप्रमानिवर्त्यम-
स्तिवत्याशङ्क्याह—अभिहितेति ।

अभिहितज्ञाननिवर्त्यं चाबाधितं नास्म-
दभिमतज्ञानादन्यत्संभवति ।

यद्वा प्रत्यक्षधर्माजनकघटादिप्रत्यक्षप्रमा-
णज्ञानं कार्यस्वसमानाधिकरणातिरिक्तप्रत्यक्ष-
निवर्त्तकं, कार्यत्वानधिकरणप्रत्यक्षनिवर्त्तकं,
जन्यज्ञानासहकृतसामग्रीजन्यध्वंसप्रतियोगिजा-
तीयातिरिक्तज्ञानान्यप्रत्यक्षनिवर्त्तकं, जन्यज्ञाना-
जन्यध्वंसप्रतियोगिजातीयातिरिक्तज्ञानान्यप्रत्य-
क्षनिवर्त्तकं, गुणत्वानधिकरणप्रत्यक्षनिवर्त्तकं-
स्वस्थितिक्षणनियतस्वविनाशसामग्रीमद्विन्नप्रत्य-
क्षनिवर्त्तकमिति वा साध्यम् । तत एव तद्वत् ।

विशिष्टाभावस्य साध्यत्वान्न व्यर्थविशेष-
णत्वम् ॥

स्वस्य स्वप्रागभावनिवृत्तिरूपत्वेन तन्निवर्त्तक-
त्वायोगात् इच्छातत्प्रागभावाद्यनिवर्त्तकस्यैव पक्षत्वा-
त्तदन्यस्य प्रत्यक्षस्य तन्निवर्त्यत्वं बाधितमिति अनिर्व-
चनीयाज्ञानमेव तादृशं सिद्ध्यतीत्यर्थः ।

इदानीं पक्ष आद्याविशेषणं परित्यज्य साध्ये
विशेषणान्तराणि वदन् उक्तहेतोः षट् साध्यायाह—
यद्वेति । अत्रापि पक्षविशेषणकृत्यं पूर्ववदेव । कार्यत्वे
सति स्वेन पक्षीकृतज्ञानेन समानाधिकरणमिच्छादि
तदतिरिक्तं यत्प्रत्यक्षं तन्निवर्तकमित्येकं साध्यम् । सर्व-
त्रापि संस्कारप्रागभावनिवर्तकत्वेनार्थान्तरतावारणाय
प्रत्यक्षेति । ज्ञानेच्छादिनिवर्तकत्वेनार्थान्तरतावारणाय
कार्येति । स्वसमानाधिकरणातिरिक्तेत्युक्ते बाधः ।
अज्ञानस्यापि स्वसमानाधिकरणत्वेन तदतिरिक्तनिव-
र्तकत्वाभावात्, तन्निवारणाय कार्येति । अज्ञानस्य
कार्यत्वाभावादेव तद्विशिष्टस्वसमानाधिकरणातिरिक्त-
त्वसंभवाद् बाधः । वस्तुतो दृष्टान्ते साध्यवैकल्यपरि-
हाराय स्वसमानाधिकरणेति ध्येयम् । परमतानुसारेण
घटादिप्रागभावनिवर्तकमृदादिप्रत्यक्षदृष्टान्तमभिप्रेत्य
साध्यान्तरमाह—कार्यत्वेति । अत्रापीच्छादिनिवर्त-
कत्वेनार्थान्तरतावारणाय विशेषणम् ।

साध्यान्तरमाह—जन्येति । जन्यज्ञानासहकृता
या सामग्री तज्जन्यो यो ध्वंसः तत्प्रतियोगिजातीया-
न्यद् यत् ज्ञानान्यप्रत्यक्षं तन्निवर्तकमित्यर्थः । अत्र
ध्वंसप्रतियोगिजातीयपदेन तादृशध्वंसप्रतियोगिवृत्ति-
बाह्यावृत्तिजातिमत्त्वं विवक्षितम् । तथा च न
घटध्वंसजनकतत्प्रत्यक्षे साध्यवैकल्यम् । जातिरहित-
प्रागभावनिवर्तकमृदादिज्ञानं वाऽत्रापि दृष्टान्तः । स्व-

स्य विशेषज्ञानस्य च स्वजन्यध्वंसप्रतियोगित्वात्तन्नि-
वर्तकत्वेनार्थान्तरतावारणाय ज्ञानान्येत्युक्तम् । इच्छा-
दिनिवर्तकत्वेनार्थान्तरतावारणाय ध्वंसप्रतियोगिजा-
तीयातिरिक्तेत्युक्तम् । अज्ञानस्यापि ध्वंसप्रतियोग्य-
ज्ञानान्तरजातीयत्वात्तदतिरिक्तनिवर्तकत्वं ज्ञाने बाधि-
तमिति तद्वारणाय ज्ञानासहकृतेति । अज्ञानस्य निय-
मेन ज्ञानसहकृतसामग्रीजन्यध्वंसप्रतियोगित्वेन तदस-
हकृततज्जन्यध्वंसप्रतियोगिजातीयत्वाभावात् बाधः ।
सर्वध्वंसस्येश्वरज्ञानसहकृतसामग्रीजन्यत्वादप्रसिद्धिवा-
रणाय जन्येति ।

एतदेव साध्यं प्रकारान्तरेणाह—जन्येति । जन्य-
ज्ञानेनाजन्यो यो ध्वंसस्तत्प्रतियोगिजातीयान्यद् यत्
ज्ञानान्यत्प्रत्यक्षं तन्निवर्तकमित्यर्थः । अत्रापि ध्वंस-
प्रतियोगिजातीयशब्दार्थः पूर्ववदेव । ज्ञानध्वंसस्य
नियमेन जन्यज्ञानजन्यत्वात् ज्ञानस्य तदजन्यध्वंसप्र-
तियोगिजातीयातिरिक्तत्वेन तन्निवर्तकतयाऽर्थान्तर-
तावारणाय ज्ञानान्येति । जिज्ञासाद्यनन्तरभाविज्ञान-
स्येच्छादिनिवर्तकत्वेनार्थान्तरतावारणाय ज्ञानाजन्ये-
त्यादि । अप्रसिद्धिवारणाय जन्येति ।

साध्यान्तरमाह—गुणत्वेति । स्वाभिमतगुणत्व-
स्यापि सत्त्वान्न तन्निवर्तकत्वेन मतद्वयेऽप्यर्थान्तर-
ता । अपरं साध्यमाह—स्वस्थितीति । स्वस्थिति-
स्यो नियता या स्वविनाशसामग्री तद्वृत्तौ भिन्नं प्रत्य-

त्यक्षं तन्निवर्तकमित्यर्थः । अत्रापीच्छादिनिवर्तकत्वे-
नार्यान्तरतावारणाय स्वस्थितीत्यादि विशेषणम् ।
अत्र निवर्तकपदेन तन्निवृत्तौ चरमकारणत्वम-
भिप्रेतम् । तथा च सिद्धान्ते वृत्तिज्ञानस्य यावत्का-
रणनाशं स्थायित्वाभ्युपगमात् उक्तविशेषणविशिष्ट-
स्वनिवृत्तौ स्वस्य चरमकारणत्वाभावेन न स्वनिवर्तक-
त्वेनार्यान्तरता । एवं चेष्टानपेक्षज्ञानजन्यप्रत्यक्षनिव-
र्तकं चेष्टाऽजन्यकार्यातिरिक्तप्रत्यक्षनिवर्तकं चेष्टानिमित्त-
जातीयातिरिक्तप्रत्यक्षनिवर्तकम्, अहमनुभवविषय-
धर्मातिरिक्तनिवर्तकमित्येवमादि साधयान्तरं द्रष्ट-
व्यम् ।

तत एव तद्वदिति । बाह्यविषयजन्यप्रमात्वात् ।
संजिहीर्षाद्वारा ध्वंसजनकघटादिप्रत्यक्षवदित्यर्थः ।
जन्यज्ञानासहकृतेत्यादिसाध्यद्वये प्रतियोगिजातीया-
तिरिक्तपदेन बाह्यावृत्ति तादृशध्वंसप्रतियोगिवृत्ति-
जातिमद्भिन्नत्वं विवक्षितमित्युक्तं, तन्न बाह्या-
वृत्तिजातिमद्भिन्नप्रत्यक्षनिवर्तकमित्येतावतैव विव-
क्षितसिद्धेर्जन्यज्ञानेत्यादिविशेषणवैयर्थ्यमित्याशङ्क्या
ह—विशिष्टाभावस्येति । बाह्यावृत्तिजातिमद्भिन्नत्वापे-
क्षयोक्तध्वंसप्रतियोगिवृत्तितादृशजातिमद्भिन्नत्वस्यान्य-
त्वादस्यैवात्र साध्यत्वान्न वैयर्थ्यमित्यर्थः । एवम् अयं घट
एतद्वटान्नान्यः सेयत्वात्पटवत् । अज्ञानं स्वस्वेतर-
वृत्तित्वरहितभाववृत्तिधर्माधिकरणम् । अज्ञानत्वं स्व-

स्वेतरवृत्तित्वरहितभाववृत्तिवृत्तिधर्माधिकरणम् । भाव-
त्वं स्वस्वेतरवृत्तित्यानधिकरणाज्ञानवृत्तिवृत्तिधर्मवत्
मेयत्वात् घटवदिति महाविद्याप्रयोगोऽपि द्रष्टव्यः ।

ब्रह्मसाक्षात्कारः स्वसमानविषयभावरूपाज्ञान-
निवर्तकः । अज्ञातविषयसाक्षात्कारत्वात् घटादिसाक्षा-
त्कारवत् । न च दूष्टान्तः साध्यविकलः साधितत्वादित्यभिप्रेत्याह—एवमिति ।

एवं ब्रह्मज्ञानेऽपि प्रयोक्तव्यम् । न चा-
प्रयोजकत्वम् । घटाद्यज्ञानाभावे तद्विषयभ्रमानु-
त्पादप्रसङ्गात् । भ्रमविषयेन्द्रियसंप्रयोगाभावेन
तस्य तदजन्यत्वात्, न जानामीत्यननुभवप्रस-
ङ्गाच्च । मूलाज्ञानानङ्गीकारे मोक्षशास्त्रानर्थक्यप्र-
सङ्गात् । दुःखध्वंसस्यापुरुषार्थत्वात् । तत्त्वज्ञानं
विनाऽपि प्रागभावक्षयादेवोपपत्तेश्च । धर्माधर्मा-
दिरूपबन्धहेतोः सत्यत्वे ज्ञानानिवर्त्यत्वप्रस-
ङ्गात् । एतच्चाग्रे उपपादयिष्यते । भोगादेव
कर्मणां क्षय इति चेत् न तथापि ज्ञानवैयर्थ्य-
प्रसङ्गात् । अनन्तकर्मणां युगपद्भोगासंभवात् ।

उक्तानुमानानां विपक्षे बाधकतर्काभावादप्रयो-
कत्वमित्याशङ्कं हेत्वसिद्ध्या दूषयति—न चेति । घटा-
द्यज्ञानाभाव इति । घटाद्यवच्छिन्नचैतन्यविषयभाव-

रूपाज्ञानाभावे तत्र वल्मीकादिभ्रमायोगादित्यर्थः ।
 दुष्टेन्द्रियादेवान्यथाख्यातिभ्रमोपपत्तिरित्याशङ्क्या-
 ह—भ्रमेति । एतच्चान्यथाख्यातिभङ्गे निपुणतरं वक्ष्यत
 इति भावः । प्रागभावस्य निरस्तत्वात्तस्य ज्ञानसामान्या-
 विरोधित्वाच्च भावरूपाज्ञानाभावे न जानामीत्यनुभव एव
 न स्यादित्याह—न जानामीति । विषदाद्युपादानभूत-
 ब्रह्मविषयाज्ञानाभावे बाधकमाह—मूलेति । स्वप्रका-
 शस्वरूपानन्दावरकभावरूपाज्ञाननिवृत्तिव्यतिरेकेण मो-
 क्षशास्त्रजन्यतत्त्वज्ञानसाध्याभावादित्यर्थः । किमात्य-
 न्तिकदुःखध्वंसे ज्ञानसाध्यः बन्धहेतुधर्मादिनिवृत्तिर्वा,
 सुखं वा, नित्यसुखाभिव्यक्तिर्वा, लिङ्गशरीरनिवृत्तिर्वा ? ।
 आद्यं दूषयति—दुःखध्वंसस्येति । तस्य पश्वादिब-
 त्सुखव्यञ्जकत्वेन सुखशेषत्वेन स्वतः पुरुषार्थत्वायोगादि-
 त्यर्थः । किं च निषिद्धाचरणेनैव सर्वदुःखप्रागभाव-
 क्षये तत एवात्यन्तिकदुःखनिवृत्तेरुपपत्तेर्न तत् ज्ञान-
 फलमित्याह—तत्त्वज्ञानमिति । द्वितीयं दूषयति—ध-
 र्मेति । सत्यस्य ज्ञानानिवर्त्यत्वं मायाविद्याऽभेद-
 वादे वक्ष्यत इत्याह—एतच्चेति । सत्यधर्मादेः ज्ञान-
 निवर्त्यत्वासंभवेऽपि भोगादेव निवृत्तिरिति लब्धा-
 वकाशस्तार्किक एकः शङ्कते—भोगादेवेति । तर्हि
 तत एव कर्मनिवृत्तेरुपपत्तेर्ज्ञानवैयर्थ्यं तदवस्थमि-
 त्याह—न तथापीति । किं च किं कर्मणां शुगपद्भोगेन

स्य; क्रमेण वा ? । नाद्य इत्याह—अनन्तेति । केषां-
चित्कर्मणां क्रमिकानेकजन्मफलकत्वात्केषांचिदनेकलो-
कयुगेत्यभोग्यफलकत्वाच्च न तेषां कायव्यूहेऽपि युग-
पद्भोगसम्भव इत्यर्थः ॥

द्वितीयं दूषयति—क्रमेणेति ।

क्रमेण च भोगे कर्मप्रबाहस्यानुच्छेदप्र-
सङ्गात् । आनन्दस्यापि जन्यस्यामृतत्वायोगात् ।
मुक्तौ शरीराद्यभावेन तदुत्पत्त्यसंभवाच्च । नित्या-
नन्दाभिव्यक्तिर्माक्ष इत्यत्राप्यभिव्यक्तिः प्राग-
स्ति न वा ? । अन्त्ये कार्यत्वादनित्यत्वापत्तिः,
पश्चाच्च शरीराद्यभावान्नोत्पत्तिरिति मुक्तेरनि-
त्यत्वप्रसङ्गः । प्रथमे वाऽनावृतस्य तस्येदानीं स-
त्त्वेऽनुपलम्भो न स्यात् । आवरणस्य स्वरूप-
भूते स्वधर्मे वाऽऽनन्दे वास्तवस्यासंभवात् । न
हि प्रकाशमानत्वं च युगपदेकस्य वस्तुनः संभ-
वति । न चेदानीमानन्दः संकुचितो मुक्तौ तु
विस्तृत इति वाच्यम् । निरवयव आनन्दे वा-
स्तवसंकोच्चादेरसंभवात् ॥

संचितानन्तकर्मसु केनचिन्मनुष्यशरीरास्मभस्या-
वश्यकत्वात् तत्र तादृशकर्मन्तरस्यावश्यभावान्न कदापि
कर्मतत्फलभोगोपरम इत्यर्थः । तृतीयं दूषयति—आ-

नन्दस्येति । भावकार्यस्यानित्यत्वनियमात् जन्यसुखात्म-
कमुक्तिरनित्या स्यादित्यर्थः । सुखव्यक्तेरनित्यत्वेऽप्य-
विच्छिन्नस्तम्भवाह एव पुरुषार्थ इत्याशङ्क्याह—मु-
क्ताविति । चतुर्थमपि दूषयितुं विकल्पयति—नित्ये-
ति । प्रागिति । तत्त्वज्ञानात्प्रागित्यर्थः । नेति पक्षं
दूषयति—अन्तये इति । अभिव्यक्तेरनित्यत्वेऽपि तत्प्र-
बाहोऽविच्छिन्न इत्याशङ्क्याह—पश्चाच्चेति । अभि-
व्यक्तिः प्रागप्यस्तीति पक्षे तद्विषयानन्दः किं तदाऽ-
नावृत आवृतो वा ? आद्यं दोषमाह—अनावृतस्येति ।
द्वितीये तदावरणं किं वास्तवम्, उतानिर्वचनीयम् ।
आद्यं दूषयति—आवरणस्येति । द्वितीयं तु अनि-
र्वचनीयाज्ञानकृत्यमिति तदभावे तदसंभव इति भावः ।
सर्वदाऽनावृत एवानन्दः संसारदशायां संकुचितो मुक्तौ
विस्तृत इति चोद्यम् । तत्र वास्तवसंकोचाद्यसंभवेन
दूषयति—न चेत्यादिना । अवास्तवसुखसंकोचादिस्ता-
दृशाज्ञानं विनाऽनुपपन्न इति भावः ।

पञ्चममपवदति—लिङ्गेति ।

लिङ्गशरीरनिवृत्तिर्मुक्तिरिति च न साधु ।
तन्मात्रस्यापुरुषार्थत्वात् । तस्माद्वैदिकैरानन्दा-
त्मरूपाविद्यानिवृत्तिर्मोक्ष इत्यवश्यमज्ञानमभ्यु-
पगन्तव्यं तच्छास्त्रार्थवत्त्वाच्च । किं च उपादा-

नत्वमनादि ज्ञाननिवर्त्यवृत्तिकारणत्वावान्तरध-
र्मत्वात् निमित्तत्ववत् । न चासमवायित्वे व्य-
भिचारः । तस्यैव गगनप्रसूनायमानत्वात् ।

तन्मात्रस्येति । साक्षात्परस्परया वा सुखस्यैव
पुरुषार्थत्वादित्यर्थः । एवं पराभिमतमोक्षस्य ज्ञानफ-
लत्वासंभवाद्देहप्राप्ताख्यवादिभिरनृतेन हि प्रत्ययः “अ-
मीशया शोचति मुह्यमानः” ब्रह्मैव सन् ब्रह्माप्येति” इत्या-
दिश्रुतिपर्यालोचनया प्रत्यग्रूपब्रह्मानन्दावरक निखिला-
नर्थनिदानानिर्वचनीयाज्ञाननिवृत्तिरेव ज्ञानफलमित्य-
भ्युपेयमित्याह—तस्मादिति । भावरूपाज्ञानेऽनुमाना-
न्तरमाह—किं चेति । मृदादिवृत्तित्वेन सिद्धसा-
धनतावारणायानादीति । आत्मवृत्तित्वेन सिद्धसा-
धनतावारणाय ज्ञाननिवर्त्येति । अत्र यद्यपि ज्ञानपदं
विनाऽप्युक्तदोषपरिहारः तथापि ज्ञाननिवर्त्यत्वघटिता-
ज्ञानलक्षणसिद्धये तदिति द्रष्टव्यम् । इच्छाप्रागभाव उ-
पादानत्वस्य बाधितत्वान्न तद्वृत्तित्वेनार्थान्तरता
शङ्कनीया ।

कारणत्वावान्तरेति । कारणविभाजकधर्मत्वा-
दित्यर्थः । द्रव्यत्वादौ व्यभिचारवारणाय कारणेति ।
निमित्तत्वस्यानादिज्ञाननिवर्त्येच्छाप्रागभावे परस्य सं-
मतत्वात्तदनुरोधेन द्रष्टान्तमाह—निमित्तत्ववदिति ।

समवायस्य तुच्छत्वेन तदधीनासमवायिकारणत्वस्यापि
तथात्वान्न तत्र व्यभिचार इत्याह—न चेति ।

ननु समवायाभावेऽप्युपादानप्रत्यासन्नत्वे सति
कारणत्वं तन्तुसंयोगादौ विद्यमानसमवायिकारणत्व-
मिति चेत् न धर्मादेरपि सुखाद्यसमवायिकारणत्वा-
प्रसङ्गात् । न चेष्टापत्तिः । असमवायिकारणावच्छि-
न्नप्रदेशे कार्यनियमेनादृष्टाश्रयमनुष्यशरीरोपहितात्म-
प्रदेश एवामुष्मिकसुखादिप्रसङ्गात् तन्तुरुपादेः प-
टरूपादिकं प्रत्यसमवायिकारणत्वायोगाच्च ।

किं च प्रत्यासत्तिः किं तादात्म्यं संयोगो वा स्वरू-
पसम्बन्धो वा ? । नाद्यः । भिन्नयोर्वास्तवतादात्म्या-
योगात् । अवास्तवस्य तस्य निमित्तेऽपि संभवात् भेद-
स्याप्रामाणिकत्वादतिप्रसक्तत्वाच्च । न द्वितीयः । तन्तु-
संयोगादावभावात्, निमित्तेऽपि सत्त्वाच्च । न तृतीयः ।
तन्तुगोचरज्ञानादेरपि पटासमवायिकारणत्वप्रसङ्गात् ।
तस्मादसमवायिकारणत्वं नाम न किञ्चिदिति भावः ।

तदङ्गीकृत्याप्याह—अनाश्रितेति ।

अनाश्रितवृत्तिकारणविभाजकधर्मत्वादि-
ति वा हेतुः । न चाप्रयोजकत्वम् । सर्गाद्य
कार्यस्योपादान्तरानिस्मृणात् निरवयवाणूनां
संयोगासंभवेनोपादानत्वासंभवात् । कार्यस्य

स्वन्यूनपरिमाणद्रव्यारब्धत्वस्य कार्यारब्धत्ववद्
प्रयोजकत्वात् नित्याणुद्रव्ये प्रमाणाभावात् ।
आत्मा तु निरवयवत्वान्न परिणमते । विवर्तस्त्व-
विद्यां विना न संभवति । नापि पराभिमत-
प्रकृतिः । स्वतन्त्रप्रकृतौ मानाभावात् । परतन्त्रा-
साऽविद्यैव । तस्या अनादित्वात् ज्ञाननिवर्त्य-
त्वाच्च । ज्ञाननिवर्त्यत्वं च तस्या वक्ष्यते ॥

असमवायिकारणत्वस्याश्रितगुणकर्ममात्रवृत्तित्वा-
न्न तत्र व्यभिचार इत्यर्थः । विपक्षे बाधकसद्भावा-
न्नाप्रयोजकताऽस्येत्याह—न चेति । किं सर्गाद्यकार्यस्य
परमाणव उपादानमुताऽऽत्मा किं वा प्रकृतिः ? । आद्यं
दूषयति—निरवयवेति । निरवयवसंयोगस्य साक्षिवि-
वेके निरस्तत्वादसंयुक्तपरमाण्वनामारम्भकत्वस्य परै-
रप्यनभ्युपगमान्न तेषां तदुपादानतेत्यर्थः । सर्गाद्यकार्य-
द्रव्यं स्वन्यूनपरिमाणद्रव्यारब्धं कार्यद्रव्यत्वात् पठवत्
इत्यनुमानात्परमाणुकारणतासिद्धिरित्याशङ्क्याह—का-
र्यस्येति । दीर्घविस्तृतपटारब्धरज्जुद्रव्ये सागरसंभूततर-
ङ्गादौ च व्यभिचारोऽपि द्रष्टव्यः । अनुभवसिद्धौ काज्ञाने-
नैव सर्गाद्यकालीनसर्वकार्योपपत्तावनन्तपरमाणुकल्पने
गौरवान्न तत्र किमपि मानमित्याह—नित्येति । द्विती-
येऽपि कार्यजातं किमात्मनः परिणामः उत विवर्तः ? ।

नाद्य इत्याह—आत्मेति । द्वितीये भावरूपाज्ञानमावश्यकमित्याह—विवर्त्तस्त्विति । असत्त्वरूपान्तरापत्तिर्हि विवर्त्तः । तथा च विश्वस्य सद्रूपात्ममात्रकार्यत्वेऽसद्रूपत्वायोगान्तत्परिणामिनी तत्समानसत्ताकाऽविद्याऽऽवश्यकतीत्यर्थः । तृतीयं दूषयति—नापीति—“मायां तु प्रकृतिं विद्यात्” इति श्रुतौ मायैव प्रकृतिरित्याशङ्क्याह—परतन्त्रेति । मायाया अप्यविद्यालक्षणवत्त्वादिति हेतुमाह—तस्या इति । मायाया ज्ञाननिवर्त्यत्वमसिद्धमित्याशङ्क्य तन्मायाविषययोरभेदवादे निरूपयिष्यत इत्याह—ज्ञानेति ।

किं च मृदादिकारणाभिन्नमेव घटकुड्याद्यनुभूयते मृदेव घटः, सुवर्णमेव कुण्डलमिति । कार्यकारणयोश्च जाताजातयोश्च विरोधेन वास्तवाभेदायोगादनिर्वचनीय एव स इति तदुपपादकतया तादृशाज्ञानमावश्यकम् । तथा द्वितन्तुकपटाभेदेनैवोत्तरपटस्योत्पत्तेस्तत्रापि जाताजाताभेदस्य वास्तवस्यासंभवादनिर्वचनीय एव स तादृशकारणं विनाऽनुपपन्न इति उपादानवादे वक्ष्यमाणत्वाच्च तदावश्यकमित्याह—जाताजातेति ।

जाताजाताभेदस्यानिर्वचनीयस्य तादृशाविद्यां विना ऽसंभवाच्च । ततः कारणान्तरासंभवान्नाप्रयोजकत्वम् । अत एवोपादानत्वमनादिज्ञाननिवर्त्यवृत्ति न भवति । निमित्तत्वातिरिक्त-

कारणात्वावान्तरधर्मत्वात् असमवायित्ववदिति
प्रत्यनुमानं निमित्तवृत्तित्वेन सौपाधिकत्वं च
परास्तम् । तर्काभावेनास्य दुर्बलत्वात् साध्या-
व्यापकत्वाच्च, ब्रह्मणः सर्वात्मत्वप्रतिपादकानेक-
श्रुत्या कारणान्तरस्य बाधितत्वाच्च । तस्माद्-
नादिज्ञाननिवर्त्यमुपादानं नाज्ञानादन्यद् बाधि-
तमिति तत्सिद्धिः ।

प्रकृतहेतोरप्रयोजकत्वनिरसनमुपसंहरति—तत
इति । उक्ततर्कौपोद्बलितहेतुना पक्षे साध्यनिश्चया-
पादनेनैव दुर्बलं प्रत्यनुमानं बाध्यते । उपाधिश्च पक्षे
एव साध्याव्यापक इत्याह—अत एवेति । किं च परमा-
श्वादि सत्यकारणमात्रजन्यत्वे प्रपञ्चस्य सत्यत्वे भेद-
स्यापि तथात्वाद् ब्रह्मणः सर्वात्मत्वाद्वितीयत्वपरानेक-
श्रुतिरुन्मत्तप्रलापः स्यात्, तदयुक्तम् । ततो न कारणान्तरं
कल्प्यमित्याह—ब्रह्मण इति । उपादानत्वस्याना-
दिज्ञाननिवर्त्यवृत्तित्वसिद्धावपि कथमज्ञानसिद्धिरित्या-
शङ्क्यपरिशेषादित्याह—तस्मादिति ।

अनुमानान्तरमाह—एवमिति ।

एवं श्यामघटः पीतघटोपादानजडोपादा-
नकः घटत्वात् पीतघटवत् । अन्यथा घटानुगत-
बुद्धेराकस्मिकत्वप्रसङ्गात् । अत्रिद्यातिरिक्तघटत्वे

प्रमाणाभावादित्यादि द्रष्टव्यम् । विवादगोचरा-
पक्षमित्याचार्यानुमानमपि प्रमाणम् । तत्र जन्य-
सविकल्पकाजन्यचाक्षुषघटप्रमाणज्ञानं स्वविष-
यावरणस्वनिवर्त्यवस्तुवन्तरपूर्वकमित्येकं साध्यम् ।

अत्र पीतघटजनकालीनश्यामघटः पक्षः । तथा
च श्यामघटावयवैरेव कालान्तरे पीतघटान्तरसंभवात्त-
दुपादानकत्वेन नाद्यन्तरता । आत्मोपादानकत्वेना-
र्यान्तरताधारणाय जडेति । अप्रयोजकतां निराकरो-
ति—अन्यथेति । घटाकारानुगतबुद्धेर्विषय इत्याशङ्क्या-
ह—अविद्येति । जान्निवादिनोऽपि तदाश्रयव्यक्तिवि-
शेषस्यावश्यकत्वात्तद्विशेषेषूपदानतयाऽनुगताविद्याया
एवैकाकारबुध्यालम्बनत्वसंभवेनानन्तजातिः कल्पनीया
इत्याद्युपादानवादे बहयत इति आवः । एवमनादिभाव-
त्वं ज्ञाननिवर्त्यवृत्ति अनात्मवृत्तित्वात् घटत्ववत्, अना-
दित्वं ज्ञाननिवर्त्यभाववृत्ति जडभाववृत्तित्वात् घटत्व-
वत्, भावत्वमनादिज्ञाननिवर्त्यवृत्ति अनादिजडवृत्ति-
त्वात् प्रागभावत्ववदित्याद्यहनीयमित्याह—इत्यादि
द्रष्टव्यमिति । विगण्याचार्यानुमानमप्यमवद्यमि-
त्याह—विवादेति । तत्र विवादगोचरापक्षमितिपद-
सूचितं पक्षविशेषमाह—जन्येति । अप्रमायां पराभि-
मतनिर्विकल्पके च बाधपरिहाराय प्रमाणपदम् । परा-
भिमतेश्वरज्ञानव्यावृत्तये चाक्षुषेति । अत्र स्वपूर्वसविक-

रूपकध्वंससमये चक्षुर्जन्यत्वमभिप्रेतम् । तथा च वक्ष्य-
माणहेतोः पटज्ञानध्वंसोत्पत्तिसमयाधारस्थितिकचट-
ज्ञानेन भागासिद्धिः पराभिमतधारावाहिकव्यावृत्तये
सविकल्पकाजन्येति । सर्वज्ञानस्येश्वरसविकल्पकजन्य-
त्वादर्शंभववारणाय जन्येति । स्वप्रागभावव्यतिरिक्ते-
त्यादिविशेषणैस्तावत्साध्यद्वयं विवक्षितमित्याह—स्व-
विषयेति ॥

विशेषणत्रयस्य विवक्षितमर्थमाह—स्वविषया-
वरणत्वमिति ।

स्वविषयावरणत्वं च स्वजननायोग्यत्वं
स्वनिवर्त्यत्वं स्वजन्यध्वंसप्रतियोगित्वं वस्तुपदं-
च स्वपरं तदन्तरं तदन्यत् । अनेन स्वस्य स्वाधि-
करणक्षणोत्तरक्षणत्वेन स्वपूर्वत्वमस्तीत्यर्थान्त-
रता निरस्ता । इदं च साध्यं प्रागभावनिवृत्तिः
प्रतियोग्यतिरिक्तेति मते।तेन स्वानिवर्त्येच्छाप्रा-
गभावादिनाऽर्थान्तरवारणम् । स्वविषयावरणेति
स्वप्रागभावादिनाऽर्थान्तरत्वं वारितम् । स्वप्राग-
भावव्यतिरिक्तस्वनिवर्त्यस्वदेशगतवस्त्वन्तरपूर्व-
कमित्यपरम् । समानाधिकरणप्रागभावः स्व-
प्रागभावस्तेनेच्छाम्रान्तिप्रागभावादिभिर्नार्थान्त-
रम् । आत्मत्वादिनाऽर्थान्तरतावारणाय स्वनिव-

र्त्येति । स्वदेशगतत्वं च स्वसमानाधिकरणत्वे
सति प्रत्यक्षत्वम् । तेन स्वजनकादृष्टादिभिर्ना-
र्थान्तरता ॥

अत्र पक्षीभूतज्ञानस्य स्वजननायोक्तत्वात् स्वजन-
ध्वंसप्रतियोगित्वात् स्वात्पत्तिक्षणान्तरक्षणासंबन्धि-
त्वेन स्वपूर्वत्वाच्चार्थान्तरतावारणाय वस्त्वन्तरपदमि-
त्याह—अनेनेति । स्वनिवर्त्येतिविशेषणकृत्यं वक्तुं वा-
दिविशेषं प्रत्येवेदं साध्यमित्याह—इदं चेति । अस्म-
न्मत इच्छाप्रागभावस्येच्छयैव निवर्त्यत्वेन ज्ञानानिवर्त्य-
त्वात् स्वनिवर्त्यपदेन तन्निवारणमित्याह—तेनेति । अत्र
स्वप्रागभावस्य स्वनिवर्त्यत्वात् पूर्वत्वेनार्थान्तरतावार-
णायाऽऽद्यविशेषणमित्याह—स्वविषयेति । स्वजनकादृष्ट-
मादिपदार्थः । प्रतियोग्येष्वप्रागभावनिवृत्तिरिति वादिनं
प्रति स्वनिवर्त्यपदविशिष्टेन साध्यान्तरमुच्यत इत्या-
ह—स्वप्रागभावेति । अस्मिन्मते स्वप्रागभावस्य स्वनि-
वर्त्यत्वाभावात्स्वनिवर्त्यपदेनैव तद्व्यावृत्तेराद्यविशेषणं
व्यर्थमित्याशङ्क्य तदर्थं वदन् तस्योपयोगमाह—स्वस-
मानेति । अभावान्यत्वान्यत्वात् स्वप्रागभावान्यत्वस्य
भिन्नत्वान्न स्वप्रागितिर्वैयर्थ्यमिति मन्तव्यम् । स्वदेशगत-
पदस्य स्वाधिकरणे गतमपगतं साक्षात्कृतमित्ययमर्थो-
ऽवगन्तव्य इत्याह—स्वदेशेति । अदृष्टादिभिरित्यादि-
पदेन स्वजनकनिर्विकल्पकं स्वनिवर्त्यघटादिश्च-
गृह्यते ॥

इदानीं सर्वविशेषणविशिष्टैकसाध्योक्तावपि न दोष इत्याह—अथ वेति ।

अथ वा एकमेव साध्यम् । अत्र च स्वदेश-
गतत्वं स्वाश्रये वर्तमानत्वम् । तेन संयो-
गादिप्रागभावपूर्वकत्वेन नार्थान्तरता । अथ-
वाऽज्ञानस्य पराभिमतप्रागभावव्यावृत्तिज्ञानस-
मानविषयत्वज्ञाननिवर्त्यत्वज्ञानसमानाश्रयत्वा-
निर्वचनीयत्वसिद्धये विशेषणानीत्यभिप्रायः ।
येन विशेषणेन विना स्वाभिमतार्थो न सिध्यति
तस्यैव साध्यविशेषणत्वात् । अन्यथाऽर्थान्तरतानि-
वृत्तये विशेषणं नोपादीयेत । न ह्युप्रादानापरो
क्षज्ञानजन्यत्वसाध्येऽदृष्टप्रागाभावेत्यादि विशे-
षणं विना कार्यह्वयप्रयोजकं भवति । उद्देश्या-
सिद्धेः प्रकृतेऽपि तुल्यत्वात् ।

अत्रापि स्वदेशगतेत्येतदतिरिक्तविशेषणानां पू-
र्वोक्तं स्वार्थः । तैश्च यथाक्रमसिच्छादिप्रागभावः स्वज-
नकादृष्टात्मत्वादीनि स्वयञ्च व्यावर्त्यन्ते । परिशिष्ट-
स्वदेशगतपदस्वार्थं षट् तद्व्यावर्त्यमाह—अत्र चेति ।
संयोगादीति । तन्तुसंयोगपटादिकार्यप्रागभावानां चि-
कीर्षादिद्वारा संयोगादिकार्योत्पादकतन्त्वादिज्ञाननि-
वर्त्यत्वात्तत्पूर्वकताऽर्थान्तरतावारणाय स्वदेशगतपद-

मित्यर्थः । एवं तावत् सर्वविशेषणव्यावर्त्यसत्त्वान्न कस्यापि
वैयर्थ्यमित्युक्तम् । इदानीं तु एकेनापि विनाहृदश्वप्रती-
त्यसिद्धेः सर्वमर्थवदित्याह—अथ वेति । यदुक्तं येन वि-
शेषणेन विना हेतुरप्रयोजकः तेनैव साध्यं विशेषणी-
यमिति, तत्राह—येनेति । हेत्वप्रयोजकत्वनिवारकस्यैव
साध्यविशेषणत्वे जीवो ब्रह्मप्रतियोगिकधर्मिसमान-
सत्ताकभेदवानित्यादि त्वदीयप्रयोगे धर्मिसमानसत्ते-
त्यादिविशेषणोपादानं न स्यात् । तेन विनाऽसर्वज्ञत्वा-
दिहेतोरप्रयोजकत्वाभावादित्याह—अन्यथेति । किं च
हेतुकैरपि क्षित्यादिकमदृष्टप्रागभावव्याप्यप्रागभावा-
प्रतियोग्युपादानगोचरापरोक्षज्ञानचिकीर्षाकृतिसज्जन्यं
कार्यत्वादिति प्रयोगेऽदृष्टप्रागभावेत्यादि जीवातिरिक्त-
सिद्धय एवोपात्तं न तु हेतोरप्रयोजकत्वाभावायेत्याह—न
हीति । तस्मात् तत्र विशेषणाभावे उद्देश्यासिद्धिमात्रं न
तु प्रकृतेऽपि तुल्यमित्याह—उद्देश्येति । यदप्युक्तं नील-
धूमजन्यवह्निप्रतीतेरुद्देश्यत्वाद्धेतावपि व्यर्थविशेष-
णता न स्यादिति तद् दूषयति—नीलेति ।

नीलधूमप्रतिग्रन्दी त्वतितुच्छा । तेन विनापि
तत्साध्यवह्नेः सिद्धत्वात् । हेतुरपि स्वसमानाधि-
करणविशिष्टज्ञानध्वंसेरपत्तिसमयानाधारस्थि-
तिश्चाक्षुषसविकल्पकप्रथमालोकान्यान्यत्वादि-
ति विवक्षितः ।

व्याप्तपक्षधर्मतावलेनैव हेतौर्गमकत्वात् तदनुपयुक्त-
विशेषणं विनाप्यभिमतसाध्यसिद्धेस्तद् व्यर्थमित्यर्थः ।
अप्रकाशितार्थप्रकाशकत्वादित्यत्र विवक्षितहेतुमाह-हे-
तुरपीति । स्वं पक्षीकृतज्ञानं तत्समानाधिकरणं यद्वि-
शिष्टज्ञानं तद्ध्वंसेत्पत्तिसमयोऽनाधारो यस्याःस्थितेः
तादृशस्थितिकं यच्चाक्षुषं सविकल्पकं तच्च प्रथमालो-
कश्च त इत्यन्यत्वादित्यर्थः । अन्धकारनिवर्तकालोकः
प्रथमालोकः तदनिवर्तकालोके व्यभिचारवारणाय प्रथ-
मेति । असिद्धिसाधनवैकल्यपरिहाराय निर्विकल्पके व्य-
भिचारवारणाय च सविकल्पकेत्यादि । अन्यान्यत्वस्य
तदुभयानुगताखण्डधर्मत्वान्न व्याप्यतावच्छेदकगौरवज्ञान
चोपाधेरखण्डत्वे तदतिरिक्तजात्यसिद्धिरिति वाच्यम् ।
इष्टापत्तेः । पराभिमतसुखत्वनिर्विकल्पकजन्यसुखविषय-
कसविकल्पके व्यभिचारवारणाय चाक्षुषेति । धारायां
द्वितीयादिज्ञाने व्यभिचारवारणाय ज्ञानेत्यादि । द्वितीया-
दिज्ञानस्य नियमेन प्रथमादिज्ञानध्वंसेत्पत्तिसमयाधार-
स्थितिकत्वान्न तत्र व्यभिचारः । न चैवमपीच्छाव्यव-
हितघटज्ञानविनाशकालोत्पन्नतनघटज्ञाने व्यभिचार
इति वाच्यम् । चाक्षुषपदेन विजातीयाव्यवधानेन चक्षुः-
सन्निकर्षजन्यत्वस्य विवक्षितत्वादस्य चातयात्वात् । पक्षी-
भूतज्ञानस्यापि निर्विकल्पकध्वंसेत्पत्तिकालीनस्थितिक-
त्वादसिद्धिवारणाय विशिष्टेति । एवमपि पुरुषान्त-
रीययेत्किंचिद्विशिष्टज्ञानध्वंसेत्पत्तिकालीनस्थितिक-

त्वादसिद्धिः स्यात्तद्वारणाय स्वसमानाधिकरणेति ।

विवक्षान्तरमाह—एतज्ज्ञानेति ।

एतज्ज्ञानविषयदेशीयान्धकारस्थितिक-
प्रत्यक्षत्वे सति एतज्ज्ञानोत्पत्तिसमये एतद्विष-
यसम्बन्धित्वात् ।

एतज्ज्ञानं पक्षीकृतज्ञानं तस्य यो विषयः तद्दे-
शीयान्धकारस्थितिसमये अस्थितिः स्थित्यभावप्रयोगो
वा रूपं यस्य तत्तथा तच्च तत्प्रत्यक्षं च तत्त्वे सति एतस्य
ज्ञानस्योत्पत्तिसमये एतस्य ज्ञानस्य यो विषयः तत्सं-
बन्धित्वादित्यर्थः । देशान्तरीयद्वितीयादिप्रमायां व्य-
भिचारवारणायैतद्विषयसंबन्धित्वादिति । धारागतद्वि-
तीयादिज्ञानव्यावृत्तये एतज्ज्ञानोत्पत्तिसमय इति । न
चैवमप्येतदुत्पत्तिसमय एतद्विषयसम्बन्धिपरकीयधारायां
व्यभिचार इति वाच्यम् । परकीयप्रथमज्ञानस्यापि पक्ष-
त्वेन तदुत्पत्तिकाले परकीयद्वितीयादिज्ञानस्य तद्विष-
यसम्बन्धित्वाभावात् । एतज्जनकनिवृत्तये प्रत्यक्षेति ।
एतद्विषयपरकीयानुमितौ व्यभिचारवारणाय अन्धका-
रेति । एतद्विषयज्ञानसमकालीनैतद्विषयपरकीयानुमिति-
विशेषस्य तादृशान्धकारस्थितिसमयस्थितिकत्वेऽपि चा-
क्षुषज्ञानालोकवत्तत्प्रयोजकरूपवत्त्वाभावात् तत्र व्यभि-
चारः । पक्षीकृतज्ञानस्यापि देशान्तरीयान्धकारकालीन-
त्वादसिद्धिवारणायैतज्ज्ञानविषयदेशीयेति । न च प्रथ-

मालोकस्य द्वितीयाद्यालोकजन्यज्ञानकाले तद्विषय-
स्वन्धित्वाभावात्साधनवैकल्यमिति वाच्यम् । प्रथमा-
लोकजन्यज्ञानस्यैव पक्षत्वात् । यदा द्वितीयसाध्यं प्रत्यु-
त्तहेत्वाः प्रयोगः तदा न तयोर्धाराव्यावर्तकविशेषण-
मुपादेयम् । तेन विनापि तत्र पूर्वज्ञाननिवर्तकतया त-
ध्यस्य सत्त्वेन व्यभिचाराभावात् ।

विवक्षान्तरमाह—एतद्विषयेति ।

एतद्विषयावारकनिवर्तकत्वादिति वा
घटादिविषयान्धकारनिवर्तकालोको दृष्टान्तः । न
चाप्रयोजकत्वम् । उक्तप्रमाणज्ञानस्य भावरूपा-
ज्ञानविषयविषयत्वाभावे धारावाहिकद्वितीया-
दिज्ञानस्येवाप्रकाशितार्थप्रकाशत्वाभावप्रसङ्गात् ।

इदं विशेषणमन्योगव्यवच्छेदपरम् । तथा च एतस्य
पक्षीकृतचाक्षुषज्ञानस्य यो विषयो रूपविशिष्टद्रव्यं त-
न्मात्रस्य यदावारकं तन्नित्यं तदन्यकारणत्वादित्यर्थः ।
अदृष्टेश्वरादेरन्यावारकनिवृत्तावपि हेतुत्वान्न तत्र
व्यभिचारः । एतद्विषयावारकस्य स्वनिवृत्तौ कारणत्वेऽपि
तदन्यत्वाभावात् न तत्रापि व्यभिचारः । एतद्विषयावारक-
पक्षेनैतद्विषयो नास्तीत्यादिव्यवहारयोग्यताप्रयोजक-
मुच्यते । तच्चैतज्ज्ञानप्राक्काले नियतम् । एतज्ज्ञानादेत-
दज्ञानं निवृत्तमित्येवमनुभूयमानमज्ञानत्वनिवर्तकज्ञा-
नप्रतिबन्धकान्धकारश्च । तथा च तदज्ञाने भावत्ववि-

प्रतिपत्तावपि तद्ज्ञाने तन्निवर्तकत्वस्यानुभवसिद्धत्वाद्वा-
सिद्धिः, न वा दृष्टान्ते साधनवैकल्यम् । तमसोऽभावत्व-
स्यापि विवरणाचार्यैरेव साधितत्वात् तस्यालोकाभावत्व-
प्रयुक्तसाध्यवैकल्यशङ्कापि न कार्येत्यभिप्रेत्याह—घटा-
दीति । विपक्षे बाधकतर्कभावादप्रयोजको हेतुरित्युक्तं
निरस्यति—न चेति । पक्षीभूतज्ञानस्याज्ञातार्थविषयत्व-
सुभयवादिसम्मतम् । तद्विषयेऽज्ञातत्वं च चिदंशे भाव-
रूपाज्ञानविषयत्वं जडांशे तु तदवच्छेदकत्वम् । अन्य-
स्यानिरूपणात् । ततो भावरूपाज्ञानाभावे तदनुपपत्ति-
रित्यर्थः ।

ननु स्वप्रागभावकालीनत्वमेव स्वविषयस्याज्ञा-
तत्वमित्यत आह—स्वप्रागभावेति ।

स्वप्रागभावसमानकालीनविषयविषयत्व-
स्योक्तद्वितीयादिबुद्धिसाधारणत्वात्, लाघवेना-
प्रकाशब्दस्य प्रकाशप्रतियोगिभावविषयत्वात्,
अभावत्वस्य दुर्निरूपत्वाच्च ॥

ननु स्वप्रतियोगिसमानाधिकरणतत्समानविष-
यज्ञानासमानकालीनस्वविषयज्ञानप्रागभावकालीनत्वं
विषयस्याज्ञातत्वमिति चेत् न । अतीतादेरज्ञातताऽभा-
वप्रसङ्गात् । न च तादृशप्रागभाव एवाज्ञातत्वमिति
वाच्यम् । प्रमेयतया ज्ञाते घटत्वाकारेणाज्ञातताऽभाव-
प्रसङ्गात् । न च समानविषयेत्यत्र समानप्रकारकत्वमपि

विद्वद्वितमिति वाच्यम् । तथापि प्रमेयवानिति ज्ञाते घटे तदभावप्रसङ्गात् ।

मनु प्रमेयवानिति ज्ञाने घटत्वं प्रमेयतया प्रकारो न घटत्वत्वाकारेणेति चेत् न । घटत्वनिर्विकल्पकल्प-कल्पकेऽपि तदभावेन तदाऽप्यज्ञातताप्रसङ्गात् । प्रमे-यवानिति ज्ञाने घटत्वविशेषणतया घटत्वताया अपि प्रतीतिश्च ।

किं चाशोकग्रन्थोक्तविधया परोक्षतो ज्ञानेऽपि चन्द्रादौ न जानामीत्यनुभूयमानमज्ञातत्वं न स्यात् । न च स्वप्रतियोगिसमानाधिकरणतत्समानविषयप्रका-रकप्रत्यक्षज्ञानासमानकालीनस्तज्ज्ञानप्रागभावस्तदज्ञा-ततेति वाच्यम् । नित्यातीन्द्रियेष्वज्ञातत्वाभावप्रस-ङ्गात् । किं च भावरूपाज्ञानविषयत्वे लघुशरीरे ज्ञातता पदार्थे सम्भवति, त्वदुक्तं गुरुशरीरं न तेदर्थ इत्याह— लाघवेनेति । किं च ज्ञानप्रागभावस्याज्ञानत्वरूपत्वे यस्य यत्र पक्षेऽपि न विशेषज्ञानं तं प्रति तज्ज्ञातता न स्यात् । न च तत्र पुरुषान्तरीयज्ञानात्यन्ताभाव एवा-ज्ञाततेति वाच्यम् । अतिप्रसङ्गस्योक्तत्वात् । किं च परमते सुषुप्त्यादौ ज्ञानप्रागभावस्याज्ञातत्वनिर्वाहाय तद्विषय-ज्ञानतत्प्रागभावावावश्यकौ । एवं तत्प्रागभावस्यापि त-न्निर्वाहाय तद्विषयज्ञानान्तरतत्प्रागभावावित्यनन्ता-प्रामाणिकज्ञानतत्प्रागभावाद्यापत्तिः । किं च सति प्रागभावेऽयं प्रलापोऽर्थवान् हारावदुल्लिङ्गधराय इत्यु-

क्तमित्याह—अभावत्वस्येति । प्रागभावत्वस्येत्यर्थः ।

ननु प्रमाणजन्यावृत्तिस्तदवच्छिन्नचैतन्यं वा प्र-
माणाज्ञानं तत्र चक्षुर्गम्यवृत्ते रूपादिरहितविषयावच्छि-
न्नचैतन्यविषयत्वायोगात्कथं ततस्तद्विषयाज्ञाननिवृत्तिः
वृत्त्यवच्छिन्नचैतन्यस्य विषयेणाध्यासिकसम्बन्धस्याप्य-
भावात् ततः कथं तत्प्रकाश इति चेद्व्यमपवदति—न
चेति ।

न च प्रमाणज्ञानस्य घटतदवच्छिन्नचैतन्या-
विषयस्य कथमज्ञाननिवर्तकत्वं वृत्त्यवच्छिन्न-
चैतन्ये विषयस्यानारोपितत्वेन तदसंबन्धादवि-
षयत्वात्, चैतन्यस्य च रूपादिहीनस्याविषयत्वा-
दिति वाच्यम् । विषयाधिष्ठानचैतन्यस्यैव वृत्ति-
प्रतिबिम्बिततया तदभेदेन तत्संबन्धस्यैव तत्सं-
बन्धत्वात् रूपादिहीनस्यैव चैतन्यस्य घटादिस-
त्तारूपेण सर्वप्रमाणाविषयत्वात् । अत एव वृत्त्य-
ज्ञानयोः समानाश्रयत्वमपि । एवं चित्सुखाचार्या-
नुमानमपि तत्र प्रमाणम् । तत्र च जन्यसविकल्प-
काजन्यदेवदत्तघटचाक्षुषप्रमाणज्ञानं पक्षः । अतो
न सुखादिप्रत्यक्षे बाधः ।

तत्र तावद् वृत्त्यवच्छिन्नचैतन्यस्य विषयासम्बन्धोऽ-

सिद्ध इत्याह—विषयेति । विषयदेशव्याप्योत्पन्नया
 वृत्त्या विषयाधिष्ठानचैतन्यस्याप्यवच्छिन्नत्वेन तदा प्र-
 मातृप्रमाणप्रमेयचैतन्यानामेकोपाध्याक्रान्तत्वेनाभेदा-
 द्विषयस्याधिष्ठानचैतन्येनाध्यासिकतादात्म्यवत्त्वात्तद्-
 द्वारा प्रमात्रव्यवहितत्वादपरोक्षतया प्रकाशोपपत्तिरि-
 त्यर्थः । अनवच्छिन्नचैतन्यस्य चाक्षुषवृत्तिविषयत्वा-
 भावेऽपि अविच्छिन्नस्य सर्वप्रमाणगम्यतया वक्ष्यमाण-
 त्वात्तद्विषयवृत्त्या तदज्ञाननिवृत्त्युपपत्तिरित्याह—रूपा-
 दीति । वृत्त्याश्रयप्रमातृचैतन्यस्याज्ञानाश्रयाधिष्ठानचैत-
 न्यस्य चैकोपाधिसम्बन्धेनाभेदात्तयोर्निवर्त्यनिवर्त्तक-
 भावप्रयोजकसामानाधिकरण्यमप्युपपन्नमित्याह—अत-
 रवेति । देवदत्तप्रमा देवदत्तगतप्रमाप्रागभावातिरि-
 क्तानादेर्निवर्तिका प्रमात्वात् समतप्रमावदित्यनुमा-
 नेऽपि परोक्तदोषोद्धारायाह—एवमिति । तत्र विव-
 क्षितं पक्षमाह—तत्र चेति । अत्रापि धारायां द्विती-
 यादिज्ञाने बाधवारणाय सविकल्पकाजन्येति । अस-
 म्भववारणाय जन्येति । उत्तरविशेषणकृत्यमाह—अत
 इति ॥

यदुक्तं देवदत्तगतत्वं प्रमातृप्रागभावबोर्न्य-
 तरस्य विशेषणम्, उत तदतिरिक्तानादेरिति तत्राह—
 साध्ये चेति ।

साध्ये च देवदत्तस्थत्वं प्रमाप्रागभावस्य

विशेषणम् । उक्तप्रमाया देवदत्तपदार्थान्तःकरण
निष्ठत्वेन तत्प्रागभावस्यापि तत्र सत्त्वात् ।
प्रमात्वमेव हेतुः । न च धारावाहिकद्वितीयादि-
बुद्धौ व्यभिचारः । तत्रापि पक्षप्रमाप्रागभावाति-
रिक्तस्वप्रागभावनिवर्तकतया साध्यसत्त्वात् । न
च प्रमापदं व्यर्थम् । देवदत्तदुःखप्रागभावातिरि-
क्तस्वप्रागभावनिवर्तकतयाऽर्थान्तरत्वपरिहारार्थ-
त्वात् । प्रमापदेन च पक्षीभूतप्रमाव्यक्तेरेव
ग्रहणान्न पुनरप्यर्थान्तरता ।

यदप्युक्तं चिद्रूपदेवदत्ते प्रमातृप्रागभावयोरसंभव
इति तत्राह—उक्तेति । देवदत्तः करोति देवदत्तो भुङ्क्ते इत्या-
दिप्रयोगेषु कर्तृभोक्तृरूपस्यैव तच्छब्दार्थत्वेनावगमात्क-
र्तृत्वादेशच चित्तादात्म्यापन्नान्तःकरणधर्मतया तत्प्र-
योजकप्रमातृत्वमपि तस्यैवेति नोक्तदोष इत्यर्थः । इदं च
साध्यं प्रागभावनिवृत्तिः प्रतियोग्यतिरिक्तैवेति मते ।
ततश्च नेच्छाप्रागभावादिनाऽर्थान्तरता । अत्र हेतुर्यथा
श्रुत एव इत्याह—प्रमात्वमेवेति । तर्हि धारायां परोक्षप्र-
मायां च व्यभिचार इत्यत आह—न चेति । प्रमापदस्य
पक्षमात्रपरत्वात् धारादौ पक्षीकृतप्रमाप्रागभावातिरि-
क्तस्वप्रागभावनिवर्तकत्वस्य सत्त्वान्न व्यभिचार इत्यर्थः ।
देवदत्तगतप्रागभावातिरिक्तेत्येतावतापीष्टसिद्धेः प्रमेति

व्यर्थमित्युक्तं दूषयति—न चेति । नन्वेवमपि देवदत्तगतपटप्रमाप्रागभावातिरिक्तस्वप्रागभावनिवर्तकत्वेनार्थान्तरता किं न स्यादित्यत आह—प्रमापदेनेति । पक्षीकृतप्रमाव्यक्तिष्वेकव्यक्त्येतिरव्यक्तिप्रागभावातिरिक्तस्वप्रागभावनिवर्तकत्वात् । एवमितरव्यक्तिष्वप्युक्तसाध्यसंभवादर्थान्तरतेति न शङ्कनीयम् । एकप्रमाव्यक्त्येरेव पक्षीकरणादित्यभिप्रेत्योक्तं—व्यक्त्येरेवेति । न चैवं देवदत्तगतत्वविशेषणं व्यर्थमिति वाच्यम् । पक्षीकृतप्रमाया अधिष्ठानरूपस्वप्रागभावातिरिक्तान्तःकरणगतप्रागभावनिवर्तकत्वेनार्थान्तरतापरिहारार्थत्वात् देवदत्तगतप्रमानिवर्त्याज्ञाने देवदत्तगतत्वस्यावश्यकत्वात्तस्य चाज्ञानस्य स्वनिवृत्तिप्रागभावरूपत्वाच्च पक्षीकृतप्रमायां देवदत्तगतप्रागभावातिरिक्तनिवर्तकत्वं बाधितमिति प्रमापदमिति वा द्रष्टव्यम् ।

पूर्वानुमानोक्तविपक्षबाधकतत्क्वाणामत्रापि प्रसङ्गात् परोक्तप्रयोजकत्वमपि नास्तीत्याह—न चेति ।

न चाप्रयोजकः । तत्क्वाणामुपन्यस्तत्वात् । अत एव नाभाससमानता । यच्च चैत्रप्रमा चैत्रगतस्याभावातिरिक्तस्यानादेर्न निवर्त्तिकेत्यादि सत्प्रतिपक्षत्वं, तच्चैत्रप्रमा चैत्रगतप्रागभावनिवर्तिका न भवतीत्याभाससमानतयाऽनुकूलतर्काभावेन च निरस्तम् । “अविद्यायामन्तरे वर्तमानाः” “अ-

ज्ञानेनावृतं ज्ञानम्” इत्याद्यागमोऽपि तत्र प्रमाणम् । एवं त्रिगुणात्मकपरिणामिज्ञाननिवर्त्यादिविषयमायाश्रुतिरपि भावरूपाज्ञाने प्रमाणम् । तस्य तदात्मकत्वात् ।

यदुक्तं देवदत्तप्रमा देवदत्तगणप्रमाप्रागभावातिरिक्ताऽनाद्यभावनिवर्तिका प्रमात्वादित्याभाससाम्यमिति तदप्युक्तम् । तर्कोपौढलितत्वेन ततो वैषम्यान्निरस्तमित्याह—अत एवेति । आभाससाम्यम् अप्रयोजकत्वं च परोक्तप्रतिपक्षानुमानस्यैव, ततश्च नास्यसत्प्रतिपक्षत्वमपीत्याह—यच्चेति । भावरूपाज्ञाने श्रुतिस्मृती अपि प्रमाणयति—अविद्यायामिति । अविद्यारूपावरणे वर्तमानास्तदावृता अन्यलौकिकश्रेयोविलक्षणं स्वप्रकाशस्वस्वरूपनित्यनिरतिशयानन्दरूपश्रेयो न जानन्तीति श्रुत्यर्थः । अतिर्वचनीयाज्ञानं विनाऽन्यस्य स्वरूपतः प्रकाशतश्च प्रत्यावरकत्वायोगात् । तदेवात्राविद्यादिषदर्थः । अज्ञानेनावृतं ज्ञानमित्यत्रापि स्वप्रकाशस्वरूपभूतज्ञानावरकत्वेनोक्तमतिर्वचनीयाज्ञानमेवेति भावः । “देवात्मशक्तिं स्वगुणैर्निगूढम्” “मायां तु प्रकृतिं विद्यात्” “भूयश्चान्ते विश्वमायानिवृत्तिः” “इन्द्रो मायाभिः पुरुरूप ईयते” “यमाद्यन्यदिवन्यादिश्रुतिमभिप्रेत्याह—एवमिति । अपिशब्देन “दैवी ह्येषा गुणमयी मम माया दुरत्यया” “यो

माययेदं पुरुरूपया सृजत्” “त्वय्युद्भवाश्रयति यः त्रिवि-
धो विकारो” “मायान्तरा यतति न ह्यपवर्गयोर्यत्” “तर-
त्यविद्यां बिततां” हृदि यस्मिन्निवेशिते “योगी माया-
म्” इत्यादिस्मृतिः सङ्गच्छते । मायाविद्यायोर्भेदान्माया
श्रुतिरविद्यायां न मानमित्यत आह—तस्येति ।
अज्ञानस्य ज्ञाननिवर्त्यत्वेनानिर्वचनीयत्वान्मायाया
अपि तथात्वात्तयोरेकलक्षणवत्त्वादभेद इत्यर्थः ।

तत्र तावदविद्याया ज्ञाननिवर्त्यत्वेनानिर्वचनीय-
त्वमुपपादयति—तथा हीति ।

तथा हि अविद्या तावत् ज्ञाननिवर्त्यानिर्व-
चनीया सतोऽसतो वा ज्ञानानिवर्त्यत्वात् । सतोऽ-
पि ज्ञाननिवर्त्यत्वे पटादेरपि तन्त्वादिज्ञाननि-
वर्त्यत्वप्रसङ्गात् । असतश्च ध्वंसाप्रतियोगित्वात् ।
ननु स्वाश्रयगतस्वाभावप्रमा निवर्तिका । अन्यथा
रजताभावध्रमादपि तन्निवृत्त्यापातात् । अभाव-
ज्ञानस्यैव भावविरुद्धत्वाच्च । न चैवं सत्यरजत-
स्यासत्यत्वाभावात् न निवृत्तिरिति वाच्यम् । वि-
रोधिज्ञानमात्रस्य निवर्तकत्वे ज्ञानमात्रनिवर्त्य-
त्वस्यैव मिथ्यात्वप्रयोजकत्वेन तस्यापि तदा-
पत्तेः । पटाद्याश्रयतन्त्वादौ च न पटाभावप्रमा सं-
भवति इति चेत् न । रजताद्याश्रयशुक्तिकादावपि

तदसंभवेन रजतस्यापि ज्ञानादनिवर्त्यत्वप्र-
सङ्गात् ।

ज्ञाननिवर्त्येति । ज्ञानेनाज्ञानं निवृत्तमित्यनुभवात् ।

ज्ञानेन तु तदज्ञानं येषां नाशितमात्मनः ।

“तस्यविद्यां विततां हृदि यस्मिन्” इत्यादि
वचनाच्चेत्यर्थः । सतः किं स्वविषयज्ञानान्निवृत्तिः
उत स्वाश्रयज्ञानात् ? । नाद्यः । आत्मनोऽपि
तत्प्रसङ्गादित्यभिप्रेत्य द्वितीयं दूषयति—सतोऽपीति ।
सत्त्वे ज्ञाननिवर्त्यत्वानुपपत्तिश्चैतद्दुर्लभज्ञानमसदेवा-
स्तित्वत्याशङ्क्याह—असतइति । सतोऽपि ज्ञानविशेष-
निवर्त्यत्वमिति शङ्कते—नन्विति । निवर्तिकेति ।
स्वस्येति शेषः । तत्र प्रमापदकृत्यमाह—अन्यथेति ।
सत्यरजताश्रये तदभावज्ञाने सत्यपि तदनिवृत्तेस्तत्प्रसङ्ग-
निवर्तिकेत्यर्थः । अन्यज्ञानस्यान्यनिवर्त्तकत्वेऽतिप्रसङ्ग-
इत्याशङ्क्याह—अभावेति । ननु सत्यरजतस्य स्वाश्रये
स्वाभावभ्रमादनिवृत्तिर्न तस्य प्रमात्वाभावप्रयुक्ता, किं
तु स्वस्यासत्यत्वाभावादेव । तथा च स्वाश्रये स्वाभाव-
ज्ञानमात्रमेव स्वनिवृत्तौ कारणमिति चेत् न । तथा
सति सत्यरजतस्यापि तादृशज्ञाननिवर्त्यत्वापातेन तत्प्र-
युक्तासत्यत्वस्याप्यापातात् । ततश्चासत्यत्वाभावा-

दिति हेतोरसिद्ध्यापात इत्याह—न चेत्यादिना ।
अभावप्रमैव निवर्तिकेति यक्षे नातिप्रसङ्ग इत्याह—प-
टेति । ज्ञाननिवर्त्यस्यासत्यत्वनियमाभावे शुक्ति-
रजतस्यापि तदसिद्ध्यापाताच्छुक्तौ तदभावप्रमाया
अप्यभावापातात् ततस्तन्निवृत्त्यसंभव इति दूषयति—न
रजतेति ।

ननु रजतस्य दोषजन्यत्वादिप्रयुक्तमेव मिथ्यात्वं,
ततो नोक्तदोष इत्यभिप्रेत्य शङ्कते—नन्विति ।

नन्वसत्यस्याश्रयेऽभावप्रमा संभवतीति चे
त् न । ज्ञाननिवर्त्यस्य सत्यत्वनियमाभावे शुक्ति-
रजतस्यापि तदसिद्धेः । किं च कार्याभावप्रमा ना-
विद्यानिवर्तिका । रजताभावप्रमायां सत्यामपि शु-
क्तित्वाद्यदर्शनात् । अन्यथा रजतमिदं नेति प्रत्य-
क्षावगते किमिदमिति जिज्ञासाविरहप्रसङ्गात्, अ-
ज्ञानाभावस्य च पूर्वमप्रतीतेः । किन्तु स्वाश्रय-
विशेषशुक्तित्वाद्यवच्छिन्नचैतन्यज्ञानमेव । सत्य-
स्याप्याश्रयज्ञानान्निवृत्तौ तन्त्वादिज्ञानादपि प-
टादिनिवृत्तिप्रसङ्गस्तदवस्थ एव ॥

न तावद्दोषजन्यत्वं मिथ्यात्वप्रयोजकम् । सत्यत्वेऽपि
घटादेर्दण्डादिजन्यत्ववत्तदुपपत्तेः । नाप्यर्थक्रियाऽभाव-
प्रयुक्तं तत् । कोमलदण्डादौ तत्सत्त्वेऽप्यसत्यत्वाभावात्,

ज्ञानाद्यर्थक्रियायाः शुक्तिरजतादावपि सस्वाद्य । नापि
प्रतिपुरुषमसाधारणत्वं तत्प्रयोजकम् । द्वित्वमुखादौ त-
त्सत्वेऽप्यसत्यत्वाभावात् । नापि दारुच्छेदादिस्वोचित-
कारणाभावात् तन्मिथ्यात्वं तृणजन्यवन्हो मण्यादेरिव
शुक्तिजन्यरजते तस्याकारणत्वात् । तस्मात् ज्ञाननिव-
र्त्यत्वमसत्यस्यैवेति तदेव तत्प्रयोजकम् । ततश्च
ज्ञाननिवर्त्याज्ञानस्याप्यावश्यकमसत्यत्वमित्यभिप्रेत्या-
ह—न ज्ञाननिवर्त्यस्येति । किं चाज्ञानमपि स्वाभा-
वप्रत्ययैरेव निवर्त्यते उत स्वकार्याभावप्रमयाः ? ॥
न द्वितीयः । शुक्तौ रजताभावज्ञानेऽपि शुक्त्यज्ञानस्य
क्वचित्तदवस्थत्वादित्याह—किं चेति । आद्यो दोष-
माह—अज्ञानेति । अज्ञानस्य यावत्सर्वमुपलभ्यमा-
नत्वेन तन्निवृत्तेः पूर्वं तदभावप्रतीत्ययोगात्, तस्य सत्य-
त्वे तत्काले तदाश्रये तदभावप्रतीतेः प्रमात्वायोगाच्चे-
त्यर्थः । उक्तरीत्याऽभावज्ञानस्याज्ञानादिनिवर्तकत्वायो-
गादधिष्ठानज्ञानमेव तन्निवर्तकमिति परिशेषयति—किं
त्विति । तर्हि तदेव सत्यस्यापि निवर्तकमस्त्वित्याश-
ङ्क्याह—सत्यस्यापीति । सिद्धान्ते तु तन्त्वादिज्ञानस्य
पटाद्युपादानभूताज्ञानतविरोधित्वान्न तन्निवर्तकतेति
भावः ।

ननु ज्ञाननिवर्त्यस्यासत्यत्वं नापेक्षते सत्यस्यापि तद्दर्शनादिति शङ्कते—नन्विति ।

ननु सुहृज्ज्ञानं सत्यस्य दुःखस्य कपिलादि-
दर्शनं च सत्यस्य पापस्य निवर्तकमित्यन्वयव्यतिरे-
काभ्यां स्मृतेश्चावगतमिति चेत् न । उत्पन्नानु-
त्पन्नदुःखयोः सुहृद्दर्शनानिबर्त्यत्वात् । सुखं प्र-
त्येव तस्य हेतुत्वात् । “अग्निचित्कपिला सत्री”
इति स्मृतेश्च न ज्ञानमात्रात्पापनिवृत्तिरर्थः । पश्य-
तामपि म्लेच्छानां तन्निवृत्त्यभावात्, किं तु श्रद्धा-
द्यङ्गविशिष्टादेव । एतेन ब्रह्मज्ञानमात्रं नाज्ञान-
निवर्तकम् । अध्ययनश्रवणादिनियमविशिष्टस्यै-
व तस्य निवर्तकत्वात् । भाषाप्रबन्धादिनाऽनधीत-
वेदान्तजन्येनासंभवादिप्रतिबद्धेन ज्ञानेन तद-
निवृत्तेरिति नवीनोक्तं प्रत्युक्तम् ।

स्मृतेरिति ।

अग्निचित्कपिला सत्री राजा जिष्णुर्महोदधिः ।

दृष्टमात्राः पुनन्त्येते तस्मात्पश्येत नित्यशः ॥

इति स्मृतेः कपिलादि दर्शनं पापनिवर्तकमित्यवगत-
मित्यर्थः । ज्ञानैकनिवर्त्यत्वं निवर्त्यस्यासत्त्वेन नियतम् ।

ज्ञानैकनिवर्त्यत्वं च ज्ञाननिवर्त्यतिरिक्तभावविशेषकारणपक्षज्ञानजन्यध्वंसप्रतियोगित्वं, स्वाश्रयप्रमाकालनियतध्वंसप्रतियोगित्वं वा । तथा च नासंभवः । न चेच्छादौ व्यभिचार इत्यभिप्रेत्याह—नेति । तत्र तावत्सुहृद्दर्शनदुःखनिवर्तकमेव न भवति उत्पन्नदुःखस्य स्वज्ञाननिवर्त्यत्वाद्नुत्पन्नस्य केनापि निवर्तयितुमशक्यत्वादित्याह—उत्पन्नेति । सुहृद्दर्शनस्य दुःखाभावेऽन्वयादिकमपि नेत्याह—सुखमिति । पापस्याप्यग्निचिदादिज्ञानैकनिवर्त्यत्वं नोक्तस्मृत्यर्थः, किं तु विशेषकारणमपेक्ष्य तन्निवर्त्यत्वमित्याह—अग्निचिदिति । “तस्मात्पश्येत नित्यशः” इति पापनिवृत्तेरपि शेषकारणाधीनत्वात् । ज्ञानैकनिवर्त्यत्वमसंभवीति परोक्तचोद्यमपवदति—एतेनेति ।

एतच्छब्दार्थमाह—अध्ययनादीति ।

अध्ययनादिनियमस्य ज्ञानोत्पादहेतुत्वेनोत्पन्नज्ञानस्य तदनपेक्षणात् । अन्यथा “ज्ञानादेव तु कैवल्यम्” “नान्यः पन्था” इत्यादियुक्त्युपायावधारणश्रुतिविरोधात्, स्त्रीशूद्रयोर्भाषाप्रबन्धज्ञानादप्यविद्यानिवृत्तेः वेदाधिकारिणां च तस्य निषेधादहेतुत्वात् ।

विविदिषाकाक्येनाध्ययनादिनियमानां विविदि-
षाद्वारा पुरुषार्थपर्यवसानमपि सत्तावधारणात्मकज्ञान
एव विनियुक्तत्वाच्छ्रवणादीनामपि ज्ञानोद्देशेनैव वि-
हितत्वात्, उत्पन्नज्ञानस्याविद्यानिवृत्तौ न तदतिरिक्त-
कारणापेक्षेत्यर्थः । तदुक्तम्—

सर्वकर्माखिलं पार्थ ज्ञाने परिसमाप्यते, इति ।
ननु “मद्भक्तः संगवर्जितः” “निर्वैरः सर्वभूतेषु” “यः
समासेति” इत्यादिवचनाद्भक्तिरपि मोक्षहेतुरिति चेत्
न । “प्रियो हि ज्ञानिनोऽत्यर्थम्” इत्यादिनाऽद्वै-
तज्ञानस्यैव परमभक्तित्वाभिधानात्तदन्यभक्तेर्मोक्षहे-
तुत्वं श्रुत्यादिविरुद्धमित्याह—अन्यथेति । अध्ययना-
दिनियमस्य मोक्षेऽनुपयोगे हेत्वन्तरमाह—स्त्रीशूद्र-
योरिति ।

“स्त्रियो वैश्यास्तथा शूद्रास्तेपि यान्ति परां
गतिसु” ।

इत्यादिनां स्त्र्यादीनामपि मुक्त्यवगमात् । तेषां च
वेदश्रवणादेर्निषिद्धत्वेन तद्विचारासंभवाद्भाषाप्रबन्धा-
दिजन्यतत्त्वज्ञानेनैवाविद्यानिवृत्तिरिति नाध्ययननिय-
मादेस्तत्रोपयोगः । ज्ञानेन तु विविदिषाद्वारा तस्य हेतु-
त्वाज्जन्मान्तरीयादपि तस्मात्तदुपपत्तिरिति भावः ।
तर्हि त्रैवर्णिकानामपि भाषाप्रबन्धजज्ञानान्मुक्तिः किं
न स्यादित्यत आह—वेदेति । “न म्लोच्छ्रितवै नापभा-
षितवै” इत्यादिना वैदिकस्य भाषाप्रबन्धादिपरिशील-

ननिषेधात्तस्य तत्राप्रवृत्तेर्निषेधसतिक्रमस्य प्रवृत्तस्य त-
ज्जनितदुरितेन प्रतिबन्धात्सम्यक्ज्ञानानुदयादिति
भावः ।

तर्ह्यनधीतवेदवाक्यश्रवणे निषेधाभावात्तज्जन्य-
ज्ञानादपि मोक्षः स्यादित्यत आह—एवमिति ।

एवमनधीतवाक्यजज्ञानमप्यध्ययननियम-
विधिसामर्थ्यादेव तत्र न हेतुः । असंभावनाद्यभावः
प्रतिबन्धकाभावतया ज्ञानेनापेक्ष्यते न स्वकार्य-
हेतुतया । प्रतिबन्धकाभावस्याहेतुत्वात् । यच्च
निदिध्यासनमदृष्टद्वाराऽज्ञाननिवर्तकं न ज्ञान
मिति, तन्न । तस्यापि “ततस्तु तं पश्यते निष्कलं
ध्यायमानः” इति ज्ञानोद्देशेन विधानात्, लोके
चाज्ञानस्य विनापि निदिध्यासनं ज्ञानादेव निवृ-
त्तिदर्शनात् । “तस्याभिध्यानाद्योजनात्तत्त्वभावा-
त् भूयश्चान्ते विश्वमायानिवृत्तिः” इति
ध्यानस्यापि तन्निवर्तकत्वं श्रूयत इति चेत् ।
न, ध्यानस्य योजनाख्यसाक्षात्कारमात्रहेतु-
त्वेन श्रुतत्वात्, ध्यानस्यैवाज्ञाननिवर्तकत्वे
योजनस्य वैयर्थ्यप्रसङ्गात्, ध्यानस्योक्तसाक्षा-
त्कारहेतुत्वश्रुतिविरोधप्रसङ्गाच्च सत्यपि ध्याने
लोके साक्षात्कारं विनाऽज्ञानानिवृत्तेश्च । तथा

च यत् ज्ञानमात्रनिवर्त्यं तदज्ञानमसत्यमेव ।
 “ब्रीहीनवहन्यात्” इत्यादिनियमविधिसामर्थ्याद्व्या-
 तद्रहितब्रीहिभिरनुष्ठितो यागो न फलहेतुः, एवामाचा-
 र्याधीन “वेदमधीष्व” इत्यादिनियमविधिसामर्थ्यात्त-
 द्रहितवेदवाक्यजन्यं ज्ञानं न मोक्षहेतुरित्यर्थः । ननु
 श्रवणादिसाध्यासंभावनाद्यभावसहकृतज्ञानस्यैवाविद्या-
 दिनिवर्त्तकत्वात् सोऽपि तत्र हेतुरित्यत आह—अ-
 संभावेनेति ।

एवं मूलाज्ञानस्यापि ज्ञानैकनिवर्त्यत्वमुक्तं तद-
 नङ्गीकुर्वाणस्यैकदेशिनो मतमनूद्य दूषयति—यच्चे-
 त्यादिना । व्यतिरेकव्यभिचारादपि निदिध्यासनं
 नाज्ञाननिवृत्तौ हेतुरित्याह-लोके चेति । निदिध्यास-
 नस्य सायानिवर्त्तकत्वश्रवणान्मायाज्ञानयोरभेदान्तदेवा-
 ज्ञाननिवर्त्तकमिति शङ्कते—तस्येति । अभिध्याना-
 दित्यस्याव्यवहितयोजनपदार्थसाक्षात्कारेणान्वये सं-
 भवति व्यवहितसायानिवृत्त्यन्वयो न कल्प्य इति
 दूषयति—न ध्यानस्येति ।

उक्तार्थानङ्गीकारे बाधकमाह—ध्यानस्यैवेति ।
 न केवलयोजनश्रुतिवैयर्थ्यं किं तु “ततस्तु तं पश्यते
 निष्कलं ध्यायमान” इत्यस्या अपि विरोधापात इ-
 त्याह—ध्यानस्येति । अन्वयव्यभिचारमप्याह—स-
 त्यपीति । अत्राप्यव्यभिचारात् ज्ञानैकनिवर्त्यत्व-
 स्यासत्यत्वेन नियमः सिद्ध इत्याह—तथा चेति ।

अज्ञानपदव्याख्या—असत्यमिति । अधिष्ठा-
नविषयापरोक्षप्रमाणज्ञानत्वेन मुक्त्यादिज्ञाननिवर्त्यस्य
रजतादेर्मिथ्यात्वदर्शनादज्ञानस्याप्यन्यादुशज्ञानानिव-
र्त्यत्वेन तादृशज्ञानेन निवर्त्यत्वान्मिथ्यात्वमित्यनया-
ऽपि रीत्या ज्ञानमज्ञानस्यैव निवर्तकमिति नियममुपपा-
दयति—किं चेत्यादिना ।

किं च परोक्षज्ञानादपरोक्षादपि स्वरूपज्ञा-
नादपरोक्षप्रमाणज्ञानादप्यन्यविषयादविद्यानिवृ-
त्तिर्नैत्यधिष्ठानविषयापरोक्षप्रमाणज्ञानमविद्या-
निवर्तकमिति न तन्निवर्त्यस्याविद्यात्वव्यभि-
चारः ।

अथ वा ज्ञानत्वपुरस्कारेण यत् ज्ञाननि-
वर्त्यं तदज्ञानमेव । अज्ञानं च “न जानामि” इत्य-
नुभवात् । तथा पापादिकं च ज्ञानविशेषेणैव निव-
र्त्यमिति न व्यभिचारः । एतेन परमेश्वरविग्रहद-
र्शनसेतुदर्शनशाब्दब्रह्मज्ञानादेः पापनिवर्तकत्वान्न
ज्ञानस्याविद्यानिवर्तकत्वनियम इति प्रत्युक्तम् ।
सर्वत्रापि आहुतादिविशिष्टस्यैव निवर्तकत्वात्
ज्ञानमात्रस्यैव निवर्तकत्वे मानाभावात् ।

ज्ञानत्वेन यत् ज्ञाननिवर्त्यं तदज्ञानमेवेति वा नियम
इत्याह—अथ वेति नन्वपरोक्षज्ञानस्यैवाज्ञाननिवर्तक-
त्वात्कथं ज्ञानत्वेन तन्निवर्तकत्वमित्याशङ्क्य वस्तुतो

परोक्षवृत्त्युपहितचैतन्यस्यैव प्रतीतिबलात् ज्ञानसामान्यात्मनैवाविद्यानिवर्तकत्वमुपपादितमित्यभिप्रेत्याह—
अज्ञानं चेति । पापदुःखादेः कपिलादिज्ञानत्वेनैव तन्निवर्त्यत्वान्न तत्रोक्तदोष इत्याह—पापादिकं चेति । ननु

आपीठान्सौलिपर्यन्तं पश्यतः पुरुषोत्तमम् ।

पातकान्याशु नश्यन्ति किं पुनश्चोपपातकम् ॥

सेतुं दृष्ट्वा समुद्रस्य ब्रह्महत्यां व्यथोहति ।

परोक्षं ब्रह्मविज्ञानं शाब्दं दैशिकपूर्वकम् ॥

बुद्धिपूर्वकृतं पापं कृत्स्नं दहति वह्निवत् ।

न ह्यम्भयानि तीर्थानि न देवा मृच्छिलाभयाः ॥

ते पुनन्त्युरुकालेन दर्शनादेव साधवः ।

इत्यादिवचनैः पापस्यापि ज्ञाननिवर्त्यत्वावगमान्न तन्निवर्त्यस्याज्ञानत्वनियम इत्यत आह—एतेनेति ।

अज्ञानस्य ज्ञानैकनिवर्त्यत्वमसत्यत्वाभावेऽपि स्वरूपविशेषादेवोपपद्यत इत्याशङ्कते—नन्विति ।

नन्वस्तु ज्ञानस्य ज्ञानैकनिवर्त्यत्वं तथापि न ज्ञाननिवर्त्यस्य मिथ्यात्वनियमः । मिथ्यात्वं विनाऽप्यज्ञानत्वादेव तस्य ज्ञाननिवर्त्यत्वात् । विरोधो हि निवर्त्यनिवर्तकयोरपेक्ष्यते, न तु निवर्त्यस्य मिथ्यात्वम् । प्रकाशनिवर्त्यतमसस्तदभावात् । विरोधश्च ज्ञानकृत एव । अन्यथा रजतादेरपि साक्षाज्ज्ञाननिवर्त्यत्वप्रसङ्गात् । सत्यस्य

कुत्रापि प्रकाशनवर्त्यत्वं न दृष्टमित्यपि निरस्तम् ।
अज्ञानादन्यत्रासत्यत्वेऽपि तददर्शनात्, अज्ञान-
त्वप्रयुक्तज्ञाननिवर्त्यत्वस्य सत्यत्वासहप्रत्ययोस्तु-
ल्यत्वात् । अत एव सत्यस्य ज्ञाननिवर्त्यत्वे आत्म-
नोऽपि ज्ञाननिवर्त्यत्वापत्तिः श्रुतोपपत्त्यर्थं बन्ध-
स्य । विद्यात्मकत्वं वर्णनीयमित्यप्यत एव निरस्तम् ।
सत्यस्याप्यज्ञानस्याज्ञानत्वादेव ज्ञानान्निवृत्तौ त-
त्कार्यबन्धस्यापि कारणनिवृत्त्यैव निवृत्तेः ।

सत्यस्यापि ज्ञानान्निवृत्तौ पटादेरपि तदापात
इत्यत आह—विरोधो हीति । विरोधे सत्यस्यापि नि-
वृत्ताबुदाहरणमाह—प्रकाशेति । सत्यस्यापि ज्ञानविरु-
द्धत्वे पटादेरपि तद्विरुद्धत्वं किं स्यादित्याशङ्क्याह—
विरोधश्चेति । अज्ञानत्वं नाम कश्चिदखण्डो धर्मः,
लाभतत्प्रयुक्त एव ज्ञानेन विरोध इत्यर्थः । मिथ्यात्वस्यैव
प्रयोजकत्वे साक्षादज्ञानस्य ज्ञानान्निवृत्तिः । तद्द्वारा रज-
तादेरिति विभागो न स्यादित्याह—अन्यथेति । विरोध-
स्याज्ञानत्वप्रयुक्तत्वादेव सत्यस्यान्यत्र ज्ञाननिवर्त्यत्वम-
प्रसिद्धं कथमज्ञाने कल्प्यत इति चोद्यमनवकाशमित्या-
ह—सत्यस्येति । अज्ञानस्यासत्यत्वपक्षेऽपीदं चोद्यं तुल्य-
मित्याह—अज्ञानादिति । शुक्तिरजतादेरज्ञाननिवृत्त्यैव
निवृत्तेरिति भावः । ज्ञाननिवर्त्यत्वस्याज्ञानत्वप्रयुक्तत्वेन
तस्यासत्यत्वादसाधकत्वादन्यतस्तन्निर्णयो वाच्यः, तथा
च सत्ताग्राहितप्रत्यक्षानुरोधेन सत्यमेव तदित्यभिप्रे-

त्याह-अज्ञानेति। ज्ञाननिवर्त्यत्वस्याज्ञानत्वप्रयुक्तत्वादेव
चोद्यान्तरमपि निरस्तमित्याह-अत एवेति। श्रुतोपपत्त्य-
र्थमिति । “तथा विद्वान्नामरूपादिसुक्तः” “तदा विद्वान्
पुण्यपापे विधूय” इति श्रुतं यद्वन्धस्य ज्ञाननिवर्त्यत्वं
तदुपपत्तये इत्यर्थः । ज्ञानानन्तरं बन्धस्य निवृत्तिमात्रं
श्रुतं तद्वन्धतत्कारणयोरुभयोः सत्यत्वेऽप्युपपद्यत इ-
त्याह—सत्यस्यापीति ।

प्रमाणज्ञाननिवर्त्यत्वानुपपत्त्या मिथ्यात्वसिद्धा-
वपि तदनुमीयत इत्याशङ्कामपवदति—न चेति ।

न च अज्ञानमसत्यं ज्ञाननिवर्त्यत्वात् शु-
क्तिरजतवदिति साध्यम्। दृष्टान्ते हेतोरभावात्। न च
स्वाश्रयप्रकाशकालनियतध्वंसप्रतियोगित्वं हेतु-
रिति वाच्यम् । व्यर्थविशेषणत्वेनाव्याप्यत्वा-
दिति चेत्, उच्यते । ज्ञानं स्वसमानविषयमज्ञानं
निवर्तयति । भिन्नविषययोस्तयोर्निवर्त्यनिवर्त्तक-
ताया अदृष्टेरिति ब्रह्मज्ञाननिवर्त्यमज्ञानं तावत्
ब्रह्मविषयं वक्तव्यम्। ब्रह्म च नित्यप्रकाशात्मकप्र-
त्यगभिन्नं भेदे प्रमाणाभावाच्छ्रुत्यादिनिषेधाच्चे-
त्युक्तम् । न च नित्यप्रकाशात्मनोऽप्रकाशवि-
षयत्वं वक्तव्यम् । अविद्या च यदि परमार्थः, त-
दा तद्विषयत्वं न मिथ्याविषयविषयिणोः सती

विषयत्वस्य तदयोगात् । तथा चाविद्याया ज्ञान-
निवर्त्यत्वसिद्धय एव तन्मूपात्वमपेक्ष्यते ।

हेतोरभावादिति । अज्ञाननिवृत्त्यैव रजतादेर्निवृत्तेरि-
त्यर्थः । दृष्टान्ते सम्प्रतिपन्नहेतुमपि दूषयति—न च स्वा-
श्रयेति । व्यर्थेति । तव मते ध्वंसप्रतियोगित्वमात्रस्यास-
त्यत्वेन व्याप्तेस्तन्मात्रस्य चाप्रयोजकत्वादित्यर्थः ।
“तरति शोकमात्मवित्” “तथा विद्वान्नामरूपा-
दिमुक्तः” इत्यादिश्रुतिभिः बन्धस्यापि ज्ञानैकनि-
वर्त्यत्वावगमान्न तदज्ञानत्वप्रयुक्तमित्यभिप्रेत्याह—उ-
च्यत इति । अस्तु तर्हि जडत्वमेव तत्प्र-
योजकमित्याशङ्क्याज्ञाननिवर्तकज्ञानेन समानविषयत्वं
तावदावश्यकमित्याह—ज्ञानमिति । ब्रह्मणि वा-
स्तवमज्ञानविषयत्वमसंभवीति वक्तुं तस्य स्वप्रका-
शप्रत्यग्रपत्वमाह—ब्रह्म चेति । निषेधादित्यर्थः ।
ततः किमित्यत आह—न चेति । अज्ञानविषयत्वमि-
त्यस्य व्याख्या अप्रकाशविषयत्वमिति । प्रकाशमानत्वं
हि प्रकाशप्रयुक्तसंशयाद्यगोचरत्वमज्ञानविषयत्वं चा-
ज्ञानप्रयुक्तसंशयादियोग्यत्वं तयोश्चान्यतरमिथ्यात्व-
मन्तरेणैकत्र समावेशेऽनुपपन्न इत्यर्थः । तत्र प्रकाशमान-
त्वस्याविद्यकत्वे ब्रह्मणः स्वप्रकाशत्वायोगाज्जगदान्ध्यप्र-
सङ्गादप्रकाशमानत्वमेवारोपितमिति वक्तव्यमित्याह—
तथा चेति । अविद्याविषयत्वस्य मिथ्यात्वेऽप्यविद्यायाः
किमायातमित्यत आह—अविद्येति । विषयविषयि-
भावस्य स्वरूपसंबन्धात्मकत्वेन संबन्धिनोरुभयोरपि

सत्यत्वे तस्य मिथ्यात्वायोगादविद्याया मिथ्यात्वमाव-
श्यकं तथा च तस्याज्ञाननिवर्त्यत्वे च तदेव प्रयोजक-
मित्याह—तथा चेति ।

निवर्तकज्ञानपर्यालोचनमपि निवर्त्याज्ञानस्य
मिथ्यात्वं वक्तव्यमित्याह—किं चेत्यादिना ।

किं च ब्रह्मज्ञाने विहितक्रियात्वेन नाह-
ष्टद्वाराऽज्ञानं निवर्त्तयति । लोकेऽदृष्टं विनापि
ज्ञानादज्ञाननिवृत्तेः प्रमाणज्ञानस्य ज्ञातुरिच्छाति-
पातित्वेऽविधेयत्वात्, इच्छाजन्यस्यैव विधेय-
त्वात् । साक्षात्कारविधिं विनापि श्रवणादौ प्र-
वृत्तस्य भुञ्जानस्य तृप्तिरिव साक्षात्कारोपप-
त्तेश्च ब्रह्मज्ञानं न विधेयं तर्हि ज्ञानमेव सत्य
मज्ञानं निवर्त्तयत्विति चेत् न । तत्रापि भेदवि-
शिष्टब्रह्मज्ञानेनाद्वितीयब्रह्मणो जीवैक्यज्ञानं नि-
वर्तयति । भिन्नविषयत्वात् । नाप्यभेदभ्रमादैक्या-
ज्ञाननिवृत्तिः । भ्रमस्याज्ञानानिवर्त्तकत्वात्, अभे-
दाज्ञानस्य तद्विरुद्धभेदभ्रमजनकत्वेनाभेदज्ञानस्य
भ्रमत्वायोगाच्च ।

अद्वितीयब्रह्मणो जीवाभेदप्रमात्वेनैव ब्रह्मज्ञानं
मूलाज्ञाननिवर्तकमिति वक्तुं तस्य प्रकारान्तरेण तन्नि-

वर्तकत्वं निराकरोति-ब्रह्मज्ञानमिति । प्रमाणज्ञाने विधे-
रप्यसंभवान्न तस्यादुष्टद्वारा निवर्तकतेत्याह—प्रमा-
णेति । विधिजन्यपुरुषेच्छाधीननिष्पत्तिकस्यैव विधे-
यत्वात्, प्रमाणज्ञानस्य च दुर्गन्धादौ तदभावेऽप्युत्पत्तेर्न
तद्विधेयमित्यर्थः । किंच “यश्चार्थादर्थो न स चोदनार्थ”
इति न्यायेन श्रवणादिविधिसामर्थ्यादेवापरोक्षज्ञान-
सिद्धेर्न तत्र विधिरित्याह—साक्षात्कारेति । विध्य-
भावेनादुष्टाभावेऽपि साक्षादेव सत्यमज्ञानं निवर्तयत्व-
ति शङ्कते-तर्हीति । किं सविशेषब्रह्मज्ञानं सत्याज्ञान-
निवर्तकमुत निर्विशेषब्रह्मणो वा जीवाभेदज्ञानम् ? ।
नाद्यः । ज्ञानस्य स्वसमानविषयज्ञाननिवर्तकत्वेन सवि-
शेषब्रह्माविषयकमूलाज्ञाननिवर्तकत्वायोगादित्याह-न
तत्रापीति । द्वितीयेऽपि किंतज्ज्ञानं भ्रमः उत प्रमा ? ।
आद्यं दूषयति—नापीति । अज्ञानस्य स्वाविषयभ्रम-
जनकत्वात् स्वसमानविषयाभेदज्ञानस्याज्ञानजन्यत्वा-
संभवाद् भ्रमत्वमेवानुपपन्नमित्याह—अभेदेति ।

द्वितीयं परिशेषयति—अत इति ।

अतोऽद्वितीयब्रह्मजीवाभेदप्रमैवाविद्यानि-
वर्तिका वाच्या । न च भेदादेर्वास्तवत्वे तदभेद-
ज्ञानस्य तन्निवृत्तितः पूर्वमुत्पन्नस्य प्रमात्वं
संभवति । तदा तद्विषयस्य तत्रापहतत्वात् । न
चाविद्यायाः सत्यत्वे तन्निमित्तो भेदादिरसत्यो-

भवति । ततश्च ब्रह्माज्ञानस्य तज्ज्ञानान्निवर्त्य-
त्वसिद्धये मिथ्यात्वं वर्णनीयम् । एवं लोकेऽपि शु-
क्तिज्ञानप्रमात्वाद् रजतस्य मिथ्यात्वं कल्पनीय-
यमिति तदेवादृष्टमज्ञानादेः कल्पनीयम् । एतदे-
वाभिप्रेत्योक्तम्—“श्रुतोपपत्त्यर्थमेव बन्धस्यावि-
द्यात्मकत्वं वर्णनीयम्” इति । एतेन ज्ञाननिवर्त्यत्वे
लाघवाद् ज्ञानत्वं प्रयोजकं न तु सदसद्विलक्षणत्व-
मिति नवीनोक्तं निरस्तम् । माया च ज्ञाननिव-
र्त्या । “तरत्यविद्यां विततां हृदि यस्मिन्निवेशिते”
योगी मायाममेयाय” इत्यादिस्मृतेः ।

ततः किमित्यत आह—न चेति । अज्ञानतत्का-
र्यनिवृत्तेः पूर्वं निष्प्रपञ्चब्रह्मात्मानेदज्ञानस्य तन्मि-
थ्यात्वं विना प्रमात्वानुपपत्तेः तत्प्रमात्वं विना तत-
स्तन्निवृत्त्यनुपपत्तेस्तदर्थमेवाज्ञानादेर्मिथ्यात्वमावश्यक-
मित्यर्थः । एवं तावदज्ञानस्य स्वप्रकाशब्रह्मविषयत्वाय
तन्निवर्तकज्ञानप्रमात्वाय च मिथ्यात्वमावश्यकमित्युक्त-
मिदानीं विमतं मिथ्याज्ञानैकनिवर्त्यत्वात् शुक्तिरूप्य-
वत् । न च साधनवैकल्यम् । स्वतन्त्रान्वयव्यतिरेकाभ्यां
रजतनिवृत्तेः शुक्तिप्रमाजन्यत्वात् । नापि साध्यवैकल्यम् ।
शुक्तितादात्म्यापन्नरजतस्य सत्यत्वे तन्निवृत्तेः पूर्वं केवल-
शुक्तिप्रमाऽसंभवेन ततस्तन्निवृत्त्ययोगात् । न च हेतो

विशेषणवैयर्थ्यम् उक्तप्रकारेण मिथ्यात्वाभावे ज्ञान-
निवर्त्यत्वानुपपत्तिरिति बाधकप्रदर्शनार्थत्वादित्यभि-
प्रेत्याह—एवमिति । उक्तन्यायमभिप्रेत्यैवाचार्यैरपि
ज्ञाननिवर्त्यबन्धस्य मिथ्यात्वमुक्तमित्याह—एतदेवेति ।
उक्तप्रकारेण ज्ञाननिवर्त्यतयैव मिथ्यात्वस्यावश्यकत्वा-
देरर्वाचीनप्रलापोऽकिञ्चित्कर इत्याह—एतेनेति । एवं
विद्यायाः ज्ञाननिवर्त्यत्वेनानिर्वचनीयत्वं प्रसाध्य मा-
याया अपि ज्ञाननिवर्त्यत्वं तावदाह—माया चेति ।

मायाया ज्ञाननिवर्त्यत्वं न स्मृत्यर्थ इति शङ्कते
नन्विति ।

नन्वत्र मायायास्तरमणात्रं प्रतीयते न तु नि-
वृत्तिः । तरणं च सत्यां मायायां तत्कार्यनिवृत्तिः ।
न च सत्यां मायायां तत्कार्यनिवृत्तिर्न युक्तेति-
वाच्यम् । सत्यपि तन्तौ पटाभाववत्संसारनि-
मित्तकर्माभावे केवलमायाया अकिञ्चित्करत्वात् ।
ईश्वरानुगृहीतपुरुषेतरपुरुषेष्वेव मायाया बन्ध-
जनकत्वादिति चेत् न । मायाशब्देन तत्कार्य-
लक्षणानुपपत्तेः, मुक्तौ मायायां प्रमाणाभावाच्च ।
किमेकमुक्तिकाले परसंसारो मायायां प्रमाणं,
किं वाऽनादिभावत्वम्, अथवा श्रुतिः, उत तर्त-
व्यत्वाभिधानानुपपत्तिः ? । नाद्यः । सर्वमुक्तौ-

तदभावात् । तदनङ्गीकारे च मुख्यार्थिप्रवृत्त्य-
नुपपत्तेः । न द्वितीयः । अप्रयोजकत्वात् अना-
दिप्रागभावस्येवानादिभावस्यापि श्रुतिबोधिता-
न्निवृत्त्युपपत्तेः । न तृतीयः । मुक्तौ मायास-
द्भावावेदकश्रुतेरभावात् । “न तत्र माया” इत्या-
दिस्मृत्या त्वयाऽपि वैकुण्ठे मायानिषेधस्योक्त-
त्वात् ।

मायायां मुख्यतरणासंभवान्नाश एव तदर्थ इत्या-
शङ्क्याह—तरणं चेति । ननु बदरीद्रुमे च्छिन्ने पुनस्त-
न्मूलान्तदङ्कुरोत्पत्तिवत् मूलकारणस्य ज्ञानादनिवृत्तौ
ततः पुनः संसारो भवेदित्यत आह—न चेति । किं
च ईश्वरवशवर्तिन्या मायायास्तदुपेक्षितपुरुषेषु बन्धक-
त्वात् तदनुग्रहान्मुक्त्येषु न तत्कृतो बन्ध इत्याह—ईश्व-
रेति । अत्र मायाकार्योपस्थापकपदाभावान्मायापद-
मेव लक्षणया तदुपस्थापकं वाच्यम् । तदनुपपन्नम् । मु-
ख्यार्थपरिश्रहे बाधकाभावादिति दूषयति—न मायेति ।
मायाया नित्यत्वान्नाशोऽनुपपन्न इत्याशङ्क्याह—मूक्ता-
विति । प्रमाणाभावमेवोपपादयितुं तत्र संभावितं मानं
विकल्पयति—किमेकेति । सर्वमुक्त्यनन्तरं कस्यापि सं-
साराभावात्स मायाया नानिवर्त्यत्वगमक इत्याह—नाद्य
इति । केषां चिन्नित्यसंसारित्वात्सर्वमुक्तिरेव नेत्याश-

ङ्क्थ तथात्वे स्वस्यापि नित्यसंसारित्वशङ्कया न कोऽपि
मूक्तयर्थं प्रवर्ततेत्याह—तदनङ्गीकार इति । अनादि-
भावस्यापि विरोधिसंनिपाते निवृत्त्युपपत्तेर्न तत्त्वं नि-
त्यत्वगमकमित्याह—न द्वितीय इति । अनादिभावस्य
विरोधिसंनिपात एवायुक्तः मानाभावादित्याशङ्क्या-
ह—श्रुतिबोधितादिति । “भूयश्चान्ते विश्वमाया-
निवृत्तिः” इत्यादिश्रुतिबोधितात् ज्ञानादित्यर्थः ।
श्रुतेरभावादिति । “अक्षरात्परतः परः” इत्यत्रापि
मायायाः सुषुप्तिप्रलययोरक्षरार्थत्वमनूद्यते न तु नि-
त्यत्वं, श्रुत्यन्तरविरोधादिनिभावः । परेणापि स्मृत्यन्त-
रे मुक्तौ मायानिषेधाङ्गीकारात् “तरत्यविद्याम्” इत्यत्रापि
तन्निषेध एव ग्राह्य इत्यभिप्रेत्याह—न तत्रेति ।

अश्वमेध निवर्त्यपाये तर्तव्यत्वाभिधानवत् ज्ञाननि-
वर्त्यमायायां तदुपपत्तेर्न चतुर्थ इत्याह—न तुरीय इति ।

न तुरीयः । “तरति ब्रह्महत्याम्” इत्यादाविव
विनाशेऽपि तरतिपदप्रयोगोपपत्तेः “भूयश्चान्ते-
विश्वमायानिवृत्तिः” इतितन्निवृत्तिश्रुतेश्च माया
ध्वंसप्रतियोगिनी जडत्वात् । शुक्तिरजतवत् । न
चासिद्धिः । “दैवी ह्येषा गुणमयी मम माया दुर-
त्यया” । “माययाऽपहृतज्ञाना” इत्यादिस्मृतौ तस्या
गुणमयत्वादिप्रतिपादनात्, श्रुतौ च मायामुपन्य-

स्य 'तदेतज्जडं मोहात्मकम्' इति जडत्वप्रतिपादनात् । नन्वस्तु मायाया निवृत्तिः, सा ज्ञानादिति कुतः? अनुमानस्य निवृत्तिमात्रे प्रमाणाभावात् । भक्त्याऽपि तन्निवृत्तेरुपपत्तेरिति चेत् न "यस्य देवे परा भक्तिः" इत्यादिश्रुत्या. "भक्त्या मामभिजानाति" इत्यादिभगवद्वचनेन च भक्तेर्ज्ञानसाधनत्वे विनियोगात् भुक्तिसाध्यज्ञानस्यैव "ततो मां तत्त्वतो ज्ञात्वा" इत्यादिना मायानिवृत्तिरूपमुक्त्युपायत्वावधारणात् "तस्याभिध्यानाद्योजनात् तत्त्वभावात्" इत्यादिश्रुतौ निदिध्यासनसाध्यमाक्षात्कारस्यैव मायानिवर्तकत्वश्रवणाच्च । तस्मात् ज्ञाननिवर्त्यत्वान्मायायाः सत्यत्वनिवृत्तावसत्यात्मिका साऽज्ञानान्न भिद्यते ।

तरतिप्रयोगस्यान्यथाप्युपपत्तेस्तदनित्यत्वेऽपि न मानमित्याशङ्क्याह—भूय इति । "माया प्रज्ञा तथा मेधा" इत्यादिना मायाया ज्ञानरूपत्वात्तेर्जडत्वमसिद्धमित्याशङ्कायामाह—न चेति । तत्र हिरण्यगर्भबुद्धिरेव प्रज्ञादिपदैरुक्ता । मूलकारणमायाया जडरूपसत्त्वादिगुणात्मकत्वाज्जडत्वमेवेति भावः । उक्तमानेन मायाया विनाशमात्रसिद्धेस्तस्येश्वरभक्त्याऽपि संभवाद्

तस्याज्ञाननिवर्त्यतया मिथ्यात्वसिद्धिरित्यभिप्रेत्य शङ्कते-
नन्विति । श्रुत्यादिना भक्तेर्ज्ञाने विनियोगात्ततो माया-
निवृत्तेरयोगात् परिशेषात्सा ज्ञानादेवेत्याह—न यथे-
ति । किं च मायानिवर्तिका भक्तिः किं ज्ञानातिरिक्ता
उत तदेव । ? नाद्यः । ज्ञानस्य मुक्त्युपायत्वाविधारकस्मृ-
त्यादिविरोधादित्याह—भक्तिसाध्येति । द्वितीये नाम-
मात्रविवादेऽपि मायाया ज्ञाननिवर्त्यतया मिथ्यात्वस्या-
वश्यकत्वानुक्षणभेदाभावान्न मायाविद्ययोर्भेद इत्या-
ह—तस्मादिति ।

उत्तरज्ञापनीयश्रुतिरपि मायाविद्ययोरभेदे मान-
मित्याह—एषेति ।

“एषा माया स्वाव्यतिरिक्ताऽस्ति” इत्युपक्रम्य “माया
चाविद्या च स्वयमेव भवति” इति श्रुतौ मायाविद्ययोर-
भेदश्रवणात् “तरत्यविद्यां वितताम्” इति स्मृतौ च
मायाविद्ययोर्भेदभ्रमनिरासाय सामानाधिकरण्याच्च ।
भगवता नारदेन—

“नासद्रूपा न सदृपा माया नैवोभयात्मिका ।

अनिर्वाच्या ततो ज्ञेया भेदबुद्धिप्रदायिनी ॥

मायैवाज्ञानशब्देन शब्ध्यते मुनिसत्तम” ।

इत्यादिना मायाया अनिर्वाच्यत्वाज्ञानशब्द-
वाच्यत्वंप्रतिपादनाच्च । तस्मात् ज्ञाननिवर्त्येऽनि-

वाच्ये च प्रयुज्यमानो मायाशब्दोज्ञानस्यैव वाचकः । एवं—

“दैवी त्वेषा गुणमयी मम माया दुरत्यया” ।

इति स्मृतौ गुणमयत्वेनावगता माया “प्रकृतेः क्रियमाणानि गुणैः कर्माणि” इति स्मृतौ च प्रकृतिगुणात्मिकैवावगम्यते । सा चोपादानमज्ञानं न ततोऽतिरिक्ता । श्रुत्यवगतब्रह्मोपादानत्ववादे स्वतन्त्रायाः प्रकृतेरसत्त्वात् । न च गुणमयत्वान्मायैव प्रकृतिज्ञानं तु न गुणमयमिति वाच्यम् । उपादानाज्ञानस्यापि गुणमयत्वात् ।

“अविद्यां मायां तरति” इति मायाविद्ययोः समानाधिकृतत्वादपि तयोरभेद इत्याह—तरतीति । बृहन्नारदीये नारदवचनमप्युक्तार्थे प्रमाणयति—भगवतेति । मायाविद्ययोरभेदाच्छ्रुत्यादेषु मायाशब्दो भावरूपाज्ञान एव मानमिति परमप्रकृतमुपसंहरति—तस्मादिति । गुणमयत्वरूपलक्षणैक्यादपि मायाविद्ययोरभेद इत्याह—एवमिति । ननु स्मृतौ प्रकृतेरेव गुणात्मकत्वमवगम्यते न त्वज्ञानस्येत्यत आह—सा चेति । सांख्याभिमतप्रधानमेव सा किं न स्यादित्यत आह—श्रुत्यवगतेति । “यतो वा इमानि भूतानि जायन्ते” “अहं सर्वस्य जगतः प्रभवः प्रलयस्तथा” इत्यादिश्रुतिस्मृतिषु

ब्रह्मणो जगदुपादानत्योक्तेः स्वतन्त्रप्रकृत्यङ्गीकारे तदसं-
भवात्तस्याः श्रुत्यादिबाह्यत्वेनासत्त्वमेवेत्यर्थः । पराभि-
मतप्रधानस्यासत्त्वेऽप्यज्ञानं न प्रकृतिः तस्य गुणात्मकत्वा-
भावात् किं तु गुणात्मकत्वाविशेषान्मायैव सेत्याश-
ङ्क्याह—न चेति । अज्ञानकार्येषु गुणकार्यस्य वैचित्र्यस्य
दर्शनात्तदुपादानाज्ञानस्य गुणात्मकत्वमावश्यकमि-
त्याह—उपादानेति ।

मायाविद्ययोः स्वरूपावारकवत्ताभ्यादप्यभेद
इत्याह—एवमिति ।

एवमनादिमायया सुत्य * इति स्वरूपा-
वारकत्वं मायायां श्रूयते । अज्ञानं चावारकमित्य-
नुभवे स्मृतौ च प्रसिद्धम् ॥ अत आवारकविषयो-
मायाशब्दोऽप्यज्ञानविषय एव । अन्यथा पदार्थद्व-
यस्यावारकत्वकरणे गौरवात् । एवं मिथ्याप-
रिणामिनि प्रयुज्यमानो मायाशब्दोऽप्यज्ञानस्यैव
वाचकः । तथा हि—प्रसिद्धमिथ्यात्वधर्मिण्यैन्द्रजा-
लिकक्लृप्तकरिनरतुरगादौ सार्वलौकिकः माया-
शब्दप्रयोगो दृश्यते । ‘मायामया सृष्टा’ ‘मायाम-
सृजन्मायावी’ इतिप्रयोगात् । तत्र च मायाशब्दो
न गजादिविषयः प्रसिद्धगजादौ तदप्रयोगात् ।

गजतुरगादीनां व्यावृत्तत्वाच्चानुगतमायाशब्दानभिधेयत्वात् । संभवत्यैकार्थ्ये अनेकार्थताया अन्याय्यत्वात् । तस्मात् घटादौ मृच्छब्द इव मिथ्यागजादौ तत्कारणस्वरूपविषयो मायाशब्दः मिथ्यागजादौ मायामयशब्दप्रयोगादपि तदनुगतकारणविषयो मायाशब्दः ।

स्मृताविति । “अज्ञानेनावृतं ज्ञानम्” इति स्मृतावित्यर्थः । गौरवादित्युपलक्षणं स्वप्रकाशस्वरूपावरकत्वस्यानिर्वचनीयाज्ञानादन्यस्यासंभवाच्चेति द्रष्टव्यम् । अविद्याया एव मिथ्यापरिणामित्वान्मायाशब्दस्यापि तत्रैव प्रयोगात् सैव तदर्थ इत्याह—एवमिति । लोके मिथ्यापरिणामिन्येव मायाशब्दप्रयोग इत्येतदुपपादयति—तथा हीति । ननु मायाविसृष्टहस्त्यादावेव मायापदप्रयोगात् स एव तदर्थो न तत्परिणामीत्यत आह—संभवतीति । ननु कार्यं प्रयुज्यमानस्य कारणवाचकत्वमप्ययुक्तमित्याशङ्क्य तयोस्तादात्म्यापन्नदोष इति सद्वृष्टान्तमाह—तस्मादिति । घटादौ मृन्मयपदप्रयोगादपि तदुपादानमृच्छब्दार्थः, एवं मिथ्यावस्तुषु मायामयपदप्रयोगात्तत्परिणाम्येव मायापदार्थ इत्याह—मिथ्येति ।

दण्डविशिष्टे 'दण्डी' इतिशब्दवदौषधादिविशिष्टे मायाविशब्दप्रयोगादौषधादिरेव मायेति शङ्कते—
नन्विति ।

ननु मन्त्रौषधादिविशिष्टे मायाविशब्द-
प्रयोगान्मन्त्रादिरेव मायेति चेत् । न, तस्मिन्मा-
याविशब्दस्य मायाक्षोभकत्वनिमित्तत्वात् । मि-
थ्यागजाद्यदर्शनदशायां मण्यादिवैशिष्ट्यदर्शनेऽ-
पि तस्मिन्मायाविशब्दाप्रयोगात्, मायाक्षोभक-
त्वज्ञानदशायां च तत्प्रयोगात् । किं च मण्यादि-
रनुगतमायाशब्दार्थः मिथ्योपादानं च ज्ञानमेव
लोकदलृप्तमिति तदेव लौकिकमायाशब्दविषयः ।
सूत्रकारोऽपि—“मायामात्रं तु कात्स्न्येनानभिष्यक्त-
स्वरूपत्वात्” इतिमिथ्यास्वप्ने मृदुघटन्यायेन मा-
याशब्दं प्रयुञ्जानो मिथ्यापरिणाम्यज्ञानमेव मायां
दर्शयति । ज्ञाने च मायाशब्दोऽन्य एव । “मायाव-
पुर्न ज्ञानम्” इति निघण्टस्मरणात् । कार्ये कार-
णोपचारो वा ।

अगृहस्थे यज्ञोपवीतादिविशिष्टे 'गृही' इतिप्रयोग-
वत् अमायाविशिष्टेऽपि मायावीति प्रयोगोऽन्यथोपपन्न
इति दूषयति—न तस्मिन्निति । यदि मन्त्रादिरेव मा-

या तर्हि गजाद्यदर्शनेऽपि तत्र मायाविषयप्रयोगः स्या-
दित्याह—मिथ्यागजेति । गजादाविव मन्त्रादावप्यननुग-
मदोषस्तदवस्थ इत्याह—किं चेति । मिथ्यापरिणामिन
स्य मायापदार्थत्वेऽपि तदज्ञानादन्यदेवेत्याशङ्क्य मि-
थ्यारजतादिपरिणामित्वेनाज्ञानस्य क्लृप्तत्वान्मिथ्या-
हस्यादावपि तदेवोपादानमित्याह—मिथ्योपादा-
नमिति । भगवता वादरायणेनापि मिथ्यास्वप्ने मा-
यातादात्म्याभिधानात्तदुपादानाविद्यैव सायेत्याह—
सूत्रकारोऽपीति । “अथ रथान् रथयोगान्पथः सृजते”
इत्यादिना स्वप्नेऽपि सृष्टिश्रवणात् परमार्थ इति शङ्का-
यासाह—मायामात्रमिति । तत्र हेतुः कात्स्न्येनानभिव्य-
क्तस्वरूपत्वादिति । परमार्थकार्यं प्रति क्लृप्तदेशका-
लादिज्ञानशीलोक्तत्वं कात्स्न्यं तेनानभिव्यक्तस्व-
रूपत्वात्=क्लृप्तकारणं विना भवतः कार्यस्य सत्यत्वा-
योगात् । न तत्र रथा इत्यादिना तत्रैव तदभावस्योक्त-
त्वाच्चेति सूत्रार्थः । न चाज्ञानमेव कथं मायापदार्थः ?
हिरण्यगर्भबुध्यादावपि तत्प्रयोगादित्याशङ्क्य तत्र श-
क्त्यन्तरमेवेत्याह—ज्ञान इति । घटादौ मृच्छब्दस्येव
वा वृत्तिज्ञाने मायाशब्दप्रयोग इत्याह—कार्य इति ।

कथं तर्हि मन्त्रविशेषे देवताविशेषे च माया-
पदप्रयोग ऋषीणामित्यत आह—पुरालेखिति ।

पुराणेषु तत्र तत्र मन्त्रादौ मायाशब्दप्रयो-
गोऽवहितकार्यजनकत्वगुणयोगात्, लोके निघण्टे-

च तत्र मायाशब्दाप्रयोगात् । न चैवं शुक्तिरज-
तादिपरिणामिन्यपि मायाशब्दप्रयोगो लौकि-
कानां स्यादिति वाच्यम् । साधारणासाधारण-
भ्रमानुकूलशक्तिनिमित्तैर्नैकस्मिन्नप्यज्ञाने माया-
ऽज्ञानशब्दयोर्व्यवस्थया प्रयोगात् धर्म्यभेदेन
मायाविकं रजतमित्यादिप्रयोगदर्शनात् । प्रयोग-
श्च ऐन्द्रजालिकप्रदर्शितो गजादिः स्वप्नोपलम्भो
वाऽज्ञानोपादानकः मिथ्यात्वात् शुक्तिरजतवत् ।
न च हेत्वसिद्धिः । समुद्राकर्षणादेः सत्यत्वे तद्देश-
वर्तिप्राणिनां मरणप्रसङ्गात् । स्वप्नकृतब्रह्महत्या-
देश्च सत्यत्वे तस्यैवोत्थितस्य कर्मानधिकारप्र-
सङ्गात् । मिथ्याशुक्तिरजतादिकं प्रति क्लृप्ता-
ज्ञानस्यैव तदुपादानत्वलाघवमिति नाप्रयोज-
कत्वमपीति ॥

तत्रापि शक्त्यन्तरमेव किन्न स्यादित्यत आह—
लोक इति । लौकिकस्य नैघण्टकस्य वा प्रयोगस्य
शक्तिकल्पकत्वात्तदुभयस्य तत्राभावाद्गोणत्वमित्यर्थः ।
मिथ्यापरिणामिने मायापदार्थत्वेऽतिप्रसङ्गमपवद-
ति—न चेति । वृक्षादौ सत्यपि पृथिवीत्वे यथा
न पृथिवीपदप्रयोगः किं तु निमित्तान्तरेण वृक्षादिप-
दप्रयोगः एवमत्रापि त्यभिप्रेत्याह—साधारणेति । वृक्षा

दौ पार्थिवपदप्रयोगात्कारणो पृथ्वीत्ववत् रजतादौ
 मायिकपदप्रयोगात् कारणाज्ञानस्य मायात्वमावश्यकमि-
 त्याह—धर्मीति । तर्कितेऽर्थेऽनुमानमाह—प्रयोगश्चेति ।
 ऐन्द्रजालिकप्रदर्शितस्य स्वप्नस्य च सत्यत्वं वदन्तं प्र-
 त्याह—न चेति । कर्मानधिकारप्रसङ्गादिति । न च
 जाग्रत्कृतैव ब्रह्महत्या कर्मानधिकारहेतुः, न स्वप्नकृता ।
 इतरथा सिद्धान्तेऽपि मिथ्यात्वाविशेषाज्जाग्रत्यपि संपा-
 दादिता साऽनधिकारहेतुर्न स्यादिति वाच्यम् । स्वप्न-
 प्रपञ्चस्य सत्यत्वे तस्य तत्रत्येन्द्रियग्राह्यत्वस्यापि तथा-
 त्वात्तस्यापि जाग्रदवस्थात्वापातात् । न च निन्द्रा-
 दिदोषजन्यत्वमेव ततो भेदकमिति वाच्यम् । सत्यत्वे
 तस्यैवासंभवात् । सिद्धान्ते तु जाग्रत्यनुष्ठितदुरितस्या-
 विद्यातिरिक्तदोषाजन्यत्वादर्थक्रियासमर्थत्वात् । स्व-
 प्नानुष्ठितस्य चातथात्वाद्वैषम्यमिति भावः ।

अत एवाप्रयोजकताऽपि नेत्याह—मिथ्येति ।

अनृतस्यावारकत्वप्रतिपादकच्छन्दोगश्रुतिरपि भा-
 वरूपाज्ञाने मानमित्याह—एवमिति ।

एवम् “अनृतेन हि प्रत्यूटा” इति श्रुतिरपि
 भावरूपाज्ञाने मानम् । ऋतं सत्यं न भवतीत्य-
 नृतमनिर्वचनीयम् । तदपि “एनं ब्रह्मलोकं न वि-
 न्दन्ति” इति पूर्ववाक्यावगतस्वापकालीनब्रह्माला-
 भनिमित्तमज्ञानमेव, तदन्यस्य तदा तदलाभनि-

मित्तत्वायोगादित्यज्ञानमनृतशब्दार्थः । न च
 ऋतं सत्कर्म अनृतं पापमिह विवक्षितम् “ऋतं-
 पि धतौ” इत्यत्र सुकृते ऋतशब्दप्रयोगादिति वा-
 च्यम् । सत्यवाचिनो हि ऋतशब्दस्य कर्मणि
 सत्यावश्यकत्वाभिप्रायेण ऋतौ कर्मफले प्रयोगः
 न तु कर्मणि सुकृतस्य लोक इति कर्मणः पृथग्
 ग्रहणात् । सुषुप्तावपि प्रत्यक्स्वभावात्मनः क-
 र्मनिमित्तालाभासंभवात् । न च कर्म प्राप्तावावा-
 रकम् । अज्ञानं तु विद्यमानमेवावृणोतीति तदेवा-
 नृतशब्दार्थः । उभयत्रानृतशब्दप्रयोगेऽपि “अज्ञाने-
 नावृतं ज्ञानम्” इत्यादिशास्त्रसिद्धावरणस्वभाव-
 स्याज्ञानस्यैव “न किञ्चिदवेदिषम्” इति पराम-
 र्शेनापि सिद्धस्य स्वप्रकाशात्मावरणयोग्यतया-
 प्रकृते तदर्थत्वात् ।

नन्वत्रानृतं किञ्चिदावारकं प्रतीयते न त्वनि-
 र्वचनीयां ज्ञानमित्यत आह—ऋतमिति । असत्यवचन-
 रूपानृतस्य सुषुप्तावसंभवादज्ञानादन्यस्य पूर्ववाक्यो-
 क्तप्रत्यगभिन्नब्रह्मालाभनिमित्तस्यानृतेन हीति सिद्धव-
 न्निर्द्देशायोगाच्चेत्यर्थः । अनृतशब्देन पापस्यापि वक्तुं
 शक्यत्वात् तस्यावारकत्वसंभवाच्चात्रापि तदेवोक्तमित्या-

शङ्कामपवदति—न चेति । ‘ऋतं पिबती’ इत्यत्र ऋत-
शब्दो यदि सुकृतकस्माभिधायकः स्यात् तर्ह्यनृतश-
ब्दः पापाभिधायकः स्यात्, न त्वेतदस्ति । तत्र सुकृत-
स्य स्वशब्दोपात्तत्वेन ऋतपदस्य जघन्या वृत्त्या तत्फल-
परत्वादित्याह—सत्यवाचिन इति । स्वप्रकाशप्रत्यग-
भिन्नब्रह्मालाभस्य वास्तवस्यासंभवादनिरवचनीये च
तस्मिन् सत्यस्य कर्मणो निमित्तत्वासंभवान्न कर्मण-
स्तदावारकत्वमपीत्याह—सुषुप्ताविति । अज्ञानस्य तु
प्राप्तकण्ठचामीकराद्यावारकत्वदर्शनात्तदेवावारकत्वे-
नानृतपदोक्तमित्याह—अज्ञानमिति । पापस्यानृतप-
दार्थत्वमङ्गीकृत्यापि प्रकृते तन्न ग्राह्यं किं तु योग्य-
तयाऽनिरवचनीयाज्ञानमेवेत्याह—उभयत्रेति ।

“अजामेकां लोहितशुक्लकृष्णां, नीहारेण प्रा-
वृता जल्प्या चासुतुप उक्थशासश्चरन्ति, यद्भूतं च भवञ्च
भविष्यञ्चेत्याचक्षते, आकाशे तदेतत् च प्रोतं च”
इत्यादिश्रुतयोऽपि भावरूपाज्ञाने मानमित्याह—एव
मिति ।

एवमजानीहारादिशब्दैश्च विचित्रगुण-
मयमावरणस्त्रभावमज्ञानमभिधीयते । लौकिका-
जादेस्तत्रासंभवात् । ब्रह्मोपादानत्वश्रुतौ सांख्य-
कल्पितायाः प्रकृतेरप्यसंभवात् । अत एव “प्रकृ-
तिं पुरुषं चैव” इत्यादिस्मृतिरपि भावरूपाज्ञाने
प्रमाणम् । एवं मिथ्यार्थानुपपत्तिरपि भावरूपा-
ज्ञाने मानम् । भावकार्यस्य रजतादेरुपादानान्त-

रासंभवात् । न चानिर्वचनीयस्य भावविलक्षण-
त्वान्न भावत्वमिति वाच्यम् । सद्विलक्षत्वेऽपि प-
राभिमतभावव्यावृत्ताभावत्वस्य पृथिव्यादिवद्रज-
तेऽपि सत्त्वात् । एतेन सोपादानत्वे भावत्वमेव
तन्त्रं न त्वभावविलक्षणत्वं गौरवात्, प्रत्युत रज-
तादेर्मम मतेऽसत्त्वेन त्वन्मते च सद्विलक्षणत्वेन
निरुपादानत्वमेव ।

गुणत्रयात्मकस्वतन्त्रप्रकृतिरेवाजादिपदार्थ इ-
त्याशङ्क्याह—ब्रह्मेति । स्वतन्त्रप्रकृतेः श्रुतिबाध्य-
त्वादेव स्मृतिष्वपि प्रकृतिशब्दे भावरूपाज्ञानपर-
इत्याह—अत एवेति । अर्थार्थात्तमप्याह—एवमिति ।
सत्यस्य मिथ्यारजतादिपरिणामितयोपादानत्वायोगा-
च्छुक्त्यादेरननुगतत्वेनानुपादानत्वात् । तस्यापि सत्यत्वे
तत्कार्यं मिथ्यात्वायोगाच्च शुक्त्यादेरपि मिथ्यात्वे तदु-
पादानतयाऽनिर्वचनीयाज्ञानस्यावश्यकत्वात्ततः परि-
शेषोपबृंहिता मिथ्यारजतादिभावकार्यानुपपत्तिरूपा-
र्थार्थानिर्भावरूपाज्ञाने मानमित्यर्थः । भावाभावविलक्ष-
णत्वस्यैवानिर्वचनीयत्वान्मिथ्यारजतादेर्भावकार्यत्वमेव
नेति चेद्व्यं सिद्धान्तानवबोधविजृम्भितमिति दूषयति-
न चेति । मिथ्यारजताद्युपादानत्वेनानिर्वचनीयाज्ञानं
कल्पयमित्यत्र परोक्तचेद्व्यमनूद्योपपादयति—एतेनेत्या-
दिना । गौरवादिति । तथा च मिथ्यारजतादेर्नोपादा-

नापेक्षेति भावः । न केवलं सोपादानत्वे प्रयोजका-
भावः किं तु सतद्वयेऽपि निरुपादानत्वे प्रयोजकम-
स्तीति तदेव युक्तमित्याह—प्रत्युतेति ।

अज्ञानस्याप्युपादानत्वयोग्यताऽभावात्तत्त्वेन तन्न
कल्पनीयमित्याह—एवमिति ।

एवमज्ञानं च सद्विलक्षणं नोपादानम् ।
मिथ्यारजतज्ञानमपि सद्विलक्षणम्, त्वन्मते नि-
रुपादानम् ॥ अस्मन्मते च सत्त्वादात्मान्तःकरणं
वोपादानम् । एवं सोपादानत्वे कार्यस्य कदाचि-
त्सत्त्वं प्रयोजकं, न त्वसद्विलक्षणत्वं कदाचि-
त्सदिति प्रतीयमानत्वं वा गौरवात् । तुच्छस्या-
पि शब्दाभासादिना प्रतिभाससंभवाच्च । न च
रजतादिज्ञानस्य सत्यत्वेऽर्थस्यापि तथात्वप्रसङ्गः ।
चरमसाक्षात्कारस्य मिथ्यात्वेऽपि ब्रह्मणः सत्य-
त्ववतोऽपि साक्ष्यस्य मिथ्यात्वोपपत्तेः । किं च
यद्यदनुविदुतया प्रतीयते तत्तादुपादानम् । न च
रूप्यं तत् ज्ञानं वाऽज्ञानमिति नवीनोक्तं निरस्तम् ।
किमवाधितत्वापरपर्यायास्तित्वात्मकं भावत्वं
कार्यस्य सोपादानत्वे प्रयोजकम्, उतान्यादृशम् ?
नाद्यः । तस्यात्ममात्रधर्मत्वत् । पुष्पादिषु
प्रतीयमानशैत्यस्यापि लाघवाज्जलधर्मत्ववत्

घटादिषु प्रतीयमानास्तित्वस्य तदधिष्ठानात्मगतत्वात् ।

तर्हि रजतज्ञानोपादानतयाऽज्ञानं कल्प्यत इत्याशङ्क्याह—मिथ्यारजतेति । मिथ्यारजतादेर्निरुपादानत्वमेवेत्यभिप्रेत्य उपोपादानत्वे प्रयोजकान्तरमाह—एवमिति । सदिति प्रतीयमानत्वस्य प्रयोजकत्वेऽतिप्रसङ्गमाह—तुच्छस्येति । स्वसते रजतज्ञानस्य सत्यत्वादात्मादिरुपादानमित्युक्तं, तदयुक्तम् । ज्ञानस्य सत्यत्वे विषयस्यापि सत्यतापातः अन्यत्र तथा दर्शनादित्याशङ्क्य ज्ञानज्ञेययोरन्यतरमिथ्यात्वेऽप्यन्यतरसत्यत्वं तत्रापि संमतमिति परिहरति—न च रजतेति । अज्ञाने उपादानलक्षणाभावादपि न तद्रजताद्युपादानमित्याह—किं चेति । यदुक्तं उपोपादानत्वे भावत्वमेव तन्त्रमिति, तत्तावद्विकल्पयति—किमिति । बाधाभावात्मकभावत्वस्यात्ममात्रतया कार्यमात्रेऽभावान्न तत्सोपादानत्वे प्रयोजकमित्याह—नाद्य इति । अस्तित्वस्यात्ममात्रधर्मत्वे घटादिषु कथं तत्प्रतीतिरित्याशङ्क्य तस्यान्यथोपपत्तिसाह—पुष्पादिष्विति । पुष्पेषु शैत्यकल्पने गौरवात् तत्र प्रतीयमानं शैत्यं यथा तदनुगतजलधर्म एवेति कल्प्यते, एवं घटादिषु पृथक् सत्त्वाङ्गीकारे गौरवात् तदनुगतात्मसत्तैव तत्सोदात्म्याद्घटादिषु प्रतीयत इत्यर्थः ।

वस्तुतो तत्सत्तैवात्मनि भ्रान्त्या प्रतीयत इति किं न स्यादित्याशङ्क्य श्रुतिविरोधमाह—अस्तीति ।

“अस्तीत्येवोपलब्धव्यम्” इति श्रुतेरात्मनोऽस्तित्वावधारणात्, “यस्मात्परं नापरमस्ति किं चित्” “न ह्यस्ति द्वैतसिद्धिः” इत्यादिश्रुत्या भेदप्रपञ्चस्यास्तित्वनिषेधाच्च । त्वदभिमतध्वंसस्यापि सोपादानत्वप्रसङ्गात् । द्वितीयमपि किं सत्ताजात्याश्रयत्वं स्वरूपविशेषसत्तावत्त्वं वा, अस्तीतिप्रतीयमानत्वं वा, नञर्थानुल्लिखितधीविषयत्वं वा, द्रव्याद्यन्यतमत्वं वा ? । नाद्यः । सामान्यादेरभावत्वप्रसङ्गात् द्वितीयतृतीययोर्ध्वंसस्यापि सोपादानत्वप्रसङ्गात् । बाधायोऽयत्त्वव्यतिरिक्तस्वरूपसत्ताभावाच्च, शुक्तिरजतस्याप्यस्तीति प्रतीयमानत्वाच्च । इतरद् द्वयमभावविलक्षणत्वं एव पर्यवस्यति । अन्यथाऽपि नास्माकमनिष्टम् ।

अबाध्यत्वरूपास्तित्वस्य सोपादानप्रयोजकत्वेऽतिप्रसङ्गमप्याह—त्वदभिमतेति । अन्यादृशमित्येतदपि विकल्पयति—द्वितीयमपीति । सत्ताजातिमत्त्वमेव भावत्वमित्येतद्व्याप्त्या दूषयति—नाद्य इति । न च भावत्वस्य लक्षणतया नैतद्विवक्षितं किं तु कार्यस्य

सोपादानत्वप्रमापकतयेति वाच्यम् । अनिर्वचनीयर-
जतादेरपि पारिभाषिकसत्ताजातिसत्त्वसंभवेनेष्टापत्तेरि-
ति भावः । स्वरूपविशेषरूपत्वस्यास्तीति प्रतीयमानत्व-
स्य च कार्यध्वंसेऽपि सत्त्वान्तस्यापि सोपादानत्वापात
इत्याह—द्वितीयेति । किं च स्वरूपविशेषसत्त्वं नाम
बाधायोग्यत्वमेव तदन्यद्वा ? । न द्वितीयः । तदनिरूपणा-
दित्याह—बाधेति । नाद्यः । कार्यमात्रे तदभावादिति
भावः । अस्तीतिप्रतीयमानत्वस्य तन्त्रत्व इष्टापत्तिम-
प्याह—शुक्तीति । नञर्थानुल्लिखितधीविषयत्वमित्यत्र
नञर्थोऽभावस्तदनुल्लेखिधीविषयत्वं च तद्विलक्षणस्व-
रूपमेव अतिरिक्तविषयताया अनिरूपणात्, एवं द्रव्या-
द्यन्यतमत्वमित्यत्रादिपदेन परिगृहीते अभावातिरिक्ते
गुणादौ द्रव्ये वाऽभावान्यत्वातिरिक्तस्यानुगतस्यान्यत-
मत्वस्यानिरूपणादुभयत्राप्यभावान्यत्वमेव तन्त्रमिति
पर्यवस्यति । तथा च त्वयैव गौरवशुररीकृतमित्यभिप्रे-
त्याह—इतरदिति । अभावान्यत्वातिरिक्तभावत्वस्य
कथञ्चिन्निरूपणेऽपि तस्य शुक्तिरजतादावपि संभवा-
दिष्टापत्तिरित्याह—अन्यथाऽपीति ।

यदुक्तमज्ञानं सत्त्वरहितत्वान्नोपादानमिति, तत्रा
ह—एवमिति ।

एवं कारणस्याप्युपादानत्वे तदेव प्रयो-
जकम् । रजतादेः सद्विलक्षणत्वेन निरुपादान-

त्वमित्यप्यत एव निरस्तम् । भावकार्यत्वस्यैव
 सोपादानत्वे प्रयोजकत्वात् । सद्विलक्षणत्वस्यैव
 निरुपादानत्वप्रयोजकत्वे परमते सतो ध्वंसस्य
 सोपादानत्वप्रसङ्गात् । एवं कारणस्यानुपादान-
 त्वेऽपि न सद्विलक्षणत्वं प्रयोजकं किं त्वभावत्व-
 मेव । अन्यथा प्रागभावस्याप्युपादानत्वप्रसङ्गात् ।
 न च कार्यस्य सोपादानत्वे कदाचित्सत्त्वं प्रयो-
 जकमिति वाच्यम् । परमते ध्वंसस्यापि कदा-
 चित्सत्त्वात् । कदाचित्सत्त्वे सति भावत्वं प्रयो-
 जकमिति चेत् । न, भावत्वस्यैव लाघवेन प्र-
 योजकत्वात् ।

तदेवेति । अभावव्यावृत्तभावत्वमेवोपादानत्वे
 प्रयोजकं न तु सत्त्वम्, तस्योक्तप्रकारेणानिरूपणादित्यर्थः ।
 यदप्युक्तं-मतद्वयेऽपि सत्त्वाभावाद्द्वयजतादेर्निरुपादानत्व-
 मेव युक्तमिति, तद्दूषयति-रजतादेरिति । ननु निरुपादा-
 नत्वप्रयोजकसद्विलक्षणत्वस्यापि सत्त्वाद्वयजतादेर्निरुपा-
 दानत्वं किन्न स्यादिति चेत् न । अभावत्वस्यैव तत्प्रयो-
 जकत्वेन तस्य तत्प्रयोजकत्वासिद्धेरित्यभिप्रेत्य तद-
 ङ्गीकारे बाधकमाह—सद्विलक्षणत्वस्येति । सोपादान-
 त्वप्रसङ्गादिति । कार्यस्य निरुपादानत्वप्रयोजकाभावे
 सोपादानत्वस्याऽऽवश्यकत्वादित्यर्थः । अनुपादानत्वे स-
 द्विलक्षणत्वस्य प्रयोजकत्वादज्ञानस्यापि तथात्वान्नोपा-

दानत्वमित्याशङ्क्याह—एवमिति । सद्विलक्षणत्वस्यै-
वानुपादानत्वप्रयोजकत्वे पराभिमतप्रागभावे तदभा-
वादानुपादानत्वायोगात्स्वकार्यं प्रत्युपादानता स्यादि-
त्याह—अन्यथेति । सोपादानत्वे परोक्तप्रयोजकान्त-
रूपि निराकरोति—न चेति ।

ननु भावत्वमात्रस्याऽऽत्मादावपि सत्त्वात्तावन्मात्रं
न सोपादानत्वप्रयोजकं किं तु कार्यत्वमपि । तथा च
सत्तावत्त्वे सति कार्यत्वमेव तत्प्रयोजकं किं न स्यादि-
त्यत आह—न च सत्तेति ।

न च सत्ताश्रयत्वे सति कार्यत्वं सोपादा-
नत्वप्रयोजकमिति वाच्यम् । आत्मस्वरूपातिरि-
क्तघटादिसत्ताया निरस्तत्वात् । अन्यथा सत्ता-
श्रयत्वं सत्ताश्रयत्वे सति कार्यत्वं च निमित्तत्वे
सनिमित्तत्वे च प्रयोजकमिति ध्वंसोऽपि निमित्तं
निमित्तजन्यो वा न स्यात् । किञ्चित्कालं सतः
सर्वदा सत्त्वनियमस्योक्तत्वाच्च । तस्माच्छुक्तिरं-
जतादेरभावविलक्षणभावकार्यत्वान्यथानुपपत्त्यो-
पादानकारणं सिद्धयति । तच्चोपादानं नात्मा ।
सन्मात्रोपादानत्वे कार्यस्यापि सत्त्वप्रसङ्गात्,
तस्य निरवयवत्वेन परिणामायोगाच्च । शु-

क्तिशकलकाचादेरननुगतत्वेनानाश्रयत्वेन चो-
पादानत्वायोगात् । तच्च लाघवाद्नादीति प-
रिशेषादज्ञानमेव । तदुक्तम्—यच्छानादि स्वयं
मिथ्या मिथ्योपादानं तदज्ञानमिति ।

कार्यस्य सोपादानत्वे सत्ताश्रयत्वस्य प्रयोजकत्वे
कारणस्य निमित्तत्वे कार्यस्य सनिमित्तत्वे च तस्य
प्रयोजकत्वापातेन तवानिष्टं स्यादित्याह—अन्यथे-
ति । सतः कार्यत्वमप्यनुपपन्नमित्याह—किञ्चिदिति ।
शुक्तिरजतादेरुपादानं विनाऽनुपपत्तिमुक्तां निगमयति-
तस्मादिति । तदुपादानं परिशेषादज्ञानमेवेति वक्तुं सं-
भावितोपादानान्तरमपवदति-तच्चेति । किमात्माऽधि-
ष्ठानतयोपादानं परिणामितया वा ? आद्ये परिणामि-
तयोपादानान्तरमावश्यकमित्यभिप्रेत्य द्वितीयं दूषयति-
सन्मात्रेति । परिणामस्य परिणामिसमसत्ताकत्वनियमा-
दित्यर्थः । कूटस्थात्मनः परिणाम एवायुक्त इत्याह—त-
स्येति । तर्हि सावयवं शुक्तिः काचादि वोपादानमित्यत
आह—शुक्तीति । शुक्त्यादेरननुगतत्वात्काचादेः चक्षु-
राद्याश्रयस्य रजताद्यनाधारत्वाच्च न तदुपादानतेत्यर्थः ।
तथाऽप्यनिर्वचनीयं किं चित्कार्यमेव तदुपादानमस्त्व-
त्याशङ्क्याह—तच्चेति । मिथ्यारजताद्युपादानतया
यत् क्लृप्तमनाद्यनिर्वचनीयं तदज्ञानमेवेत्यत्राचार्य-
संमतिमाह—तदुक्तमिति ।

यदुक्तं रजतादेरज्ञानानुविद्धतया प्रतीत्यभावात्
तदुपादानमिति, तदनूद्य दूषयति—यच्चेत्यादिना ।

यच्च—यद्यदनुविद्धतया प्रतीयते तदुपादानमिति, तदसत् । लाघवेन यद्वि यदनुविद्धं तत्तदुपादानं न तु प्रतीतिपर्यन्तमपेक्षितम् । गौरवात् । रजतादिकं चानुगतजडात्मिकाविद्यानुविद्धमिति तदुपादानम् । अन्यथाऽऽरम्भवादे त्रयणुके द्व्यणुकस्य परिणामवादे दधिन क्षीरस्य पृथिव्यादौ च प्रकृतेरनुपादानत्वप्रसङ्गात् । यत्तु रजतज्ञानस्यात्माऽन्तःकरणं वोपादानमिति, तन्न । अन्तःकरणस्य जडत्वेन ज्ञानानाश्रयत्वात्, इन्द्रियसंप्रयोगासहकृतत्वाच्च । न च मिथयार्थे ज्ञानमात्रसमयवर्तिनि चक्षुरादिसंयोगोऽस्ति । एवमात्मनो भ्रान्तत्वप्रसङ्गात्, अन्तःकरणगतभ्रान्तेरात्मन्यारोपेऽपि, तस्याप्यारोपस्यान्तःकरणगतत्वादात्मन्यवभासायोगात् । आत्मनश्च ज्ञानात्मनो ज्ञानसमवायित्वस्य साक्षिविवेके निरस्तत्वात् ।

नत्विति । यद्यदनुविद्धं तत्तत्कारणमुपादानमित्येतावत एवोपादानलक्षणत्वात् प्रतीयत इत्येतद् व्यावर्त्यभावाद् व्यर्थमित्यर्थः । रजताद्युपादानाज्ञाने च तल्लक्षणमस्तीत्याह—रजतादिकमिति । अज्ञानत्वाकारेणा-

नुगता जडात्मिका या अविद्या तत्परिणामतया तदनुविद्धमित्यर्थः । ननु तदनुविद्धतया प्रतीयमानत्वं तदुपादानत्वव्यापकं, रजतादौ च तदभावाज्ञानोपादानत्वमिति चेत् न । अग्रयोजकत्वेनोक्तव्याप्त्यभावादित्यभिप्रेत्य तदभ्युपगमे बाधकमाह—अन्यथेति । एवं स्वसत्तनुपपाद्य परमतं दूषयितुमनुवदति—यत्त्विति । तत्र तावदन्तःकरणं न ज्ञानाश्रयः जडत्वाद्भूटवत्, इतरथा तस्य करणत्वानुपपत्तेरित्यभिप्रेत्याह—अन्तःकरणस्येति । भ्रान्तिज्ञाने कारणाभावेन तदसम्भवादपि नान्तःकरणं तदुपादानमित्याह—इन्द्रियेति । संप्रयोगाभावमेवाह—न चेति । ज्ञानमात्रसमयवर्तिनीति सिद्धान्तमभिप्रेत्योक्तम् । परमतेऽप्यसति देशान्तरादिस्थिते वा रजतादौ संप्रयोगेन संभवतीति भावः । भ्रान्तेरन्तःकरणगतत्वे आत्मनि तदभावेन तदधीनबन्धोऽपि तत्र न स्यादित्यभिप्रेत्याह—एवमिति । आत्मनि वस्तुतो भ्रान्त्यभावेऽपि तदारोपोऽस्तीत्याशङ्क्य तदारोपस्यान्यथाभ्यातिरूपस्यान्तःकरणगतत्वेनात्मनो भ्रान्तता न स्यादित्याह—अन्तःकरणेति । तर्ह्यात्मैव भ्रान्तिसमवायिकारणमित्याह—आत्मनश्चेति ।

रजताद्यर्थस्यासत्यत्वेऽपि तद्विषयचाक्षुषज्ञानं सत्यमिति यदुक्तं, तदनूद्य दूषयति—यत्त्वित्यादिना ।

यत्तु रजतज्ञानस्य सत्यत्वेऽपि नार्थस्य सत्यत्वमिति, तदसत् । अर्थस्यासत्यत्वे तत्संप्रयोगा-

जन्यस्य जन्यप्रत्यक्षरजतज्ञानस्य सत्यत्वायोगात् ।
 क्लृप्तकारणं विना भवतः कार्यस्य स्वप्नरथादिव-
 निमिथ्यात्वनियमात् । न च—एवं शुक्तिरजतस्य सो-
 पादानत्वे सकर्तृकत्वापत्तिः । न च तत्रेश्वरः
 कर्ता । वियदादेरिव साधारणत्वप्रसङ्गात् ।
 न च जीवः । तस्य तदुपादानगोचरकृत्यभा-
 वात्, इति वाच्यम् । तव मते स्वप्नस्येव वै-
 शेषिकादिमते सुखादेरिव सिद्धान्तेऽन्तःकरणस्ये-
 वेश्वरकर्तृकस्याप्यसाधारणत्वाविरोधात्, सु-
 खादेरिव रजतादेरपि वृत्तिमदन्तःकरणावच्छेदेन
 प्रमातृचैतन्याभिन्नचैतन्यगतत्वाच्च ।

अर्थाभावात्संभ्रयोग एवासत्यः, ज्ञानं तु सत्यं कि-
 न्न स्यादित्याशङ्क्यैन्द्रियकप्रत्यक्षत्वावच्छेदेनैन्द्रियसन्नि-
 कर्षस्य कारणत्वेन क्लृप्तत्वात्तदसत्यत्वे तत्कार्यस्या-
 प्यसत्यत्वमावश्यकमित्याह—क्लृप्तकारणमिति । ननु
 यत्सोपादानं तत्सकर्तृकमिति नियमाच्छुक्तिरजता-
 देरपि सोपादानत्वे सकर्तृकत्वं स्यात् । न चेष्टापत्तिः ।
 तत्रेश्वरस्य जीवस्य वा कर्तृत्वानुपपत्तेः, इति चेत् न ।
 उभयकर्तृत्वस्यापि संभवादित्याह—न चैवमिति । तत्रे-
 श्वरकर्तृकत्वपक्षे, उक्तदोषं परिहरति—तव मत इति ।

नवीनेन स्वप्नसृष्टेः परमार्थत्वेनाङ्गीकारात् जीवस्य
तदा तदनुकूलकृत्यभावादीश्वरकर्तृ कत्वेऽपि प्रतिपुरुष-
मसाधारण्यवत्तार्किकमतौ सुखादेरिष्टज्ञानादिमात्रज-
न्यस्य जीवकर्तृ कत्वायोगादीश्वरकर्तृ कत्वेऽप्यसाधा-
रण्यवच्छुक्तिरजतादेरपीश्वरकर्तृ कत्वेऽपि तदुपपत्ति-
रित्यर्थः । स्वमतौऽप्यसाधारण्यमुपपादयति—सुखादे-
रिवेति । दुःखादेर्यथा तत्तदन्तःकरणोपहितसाधारण-
प्रमातृचैतन्येऽध्यासादसाधारण्यस्य, एवमिदमाकारवृत्ति-
रूपेण परिणतान्तःकरणोपहितत्वेन प्रमातृचैतन्याभेदे-
नाभिव्यक्ते विषयावच्छिन्नचैतन्ये रजतादेरध्यासा-
दसाधारण्यमित्यर्थः ॥

जीवकर्तृ कत्वपक्षमप्युपपादयति—जीवेति ।

जीवकर्तृ कत्वेऽपि न दोषः । अविद्याकार्यं
कृतिर्न हेतुरिति न तदुपादानगोचरकृत्याश्रय-
त्वं किं तु कार्यानुकूलोपादानेक्षित्वम् । तच्चा-
धिष्ठानसामान्यज्ञानाश्रये जीवेऽप्यस्तीति । एवं
ब्रह्मणो जगदुपादानत्वं श्रुतं भावरूपाज्ञानं कल्प-
यति । निरवयवस्य निर्विकारस्य ब्रह्मणः स्वतस्त-
दसंभवात् । न च प्रकृतिरेवोपादानं न ब्रह्मेति
वाच्यम् । ब्रह्मोपादानत्वस्योपपादयिष्यमाण-
त्वात् । स्वतन्त्रप्रकृतौ मानाभावाच्च ॥

तदनुकूलकृत्यभावात् जीवो न कर्तृत्वमुक्तं दूषयति-
अविद्येति । चेष्टावत्कृतिरपि कार्यविशेषे हेतुः न तु
तद्वत्त्वं कर्तृत्वमिति तृतीये वक्ष्यते इति भावः । किन्तार्हं
कर्तृत्वमित्यत आह—किं त्विति । कार्यानुकूलं
यदुपादानेक्षितृत्वं तदेव कर्तृत्वमित्यर्थः । इदं च कर्तृ-
त्वं जीवस्यापि रजतादावस्तीत्याह—तच्चेति । श्रुता-
र्यानुपपत्तिरपि भावरूपाज्ञाने मानमित्याह—एवमि-
ति । अविद्यां विना ब्रह्मण उपादानत्वानुपपत्तिं स्फोर-
यति—निरवयवस्येति । स्वतस्तदसंभवादिति । परिणा-
मितयोपादानत्वासंभवादित्यर्थः । अधिष्ठानतयोपादा-
नत्वं तु मिथ्यापरिणाम्यविद्यां विनाऽनुपपन्नमिति
भावः । “यतो वा इमानि भूतानि जायन्ते” इत्यादेर्ब्र-
ह्मस्तुत्यर्थत्वात् स्मृतिप्रसिद्धा प्रकृतिरेव जगदुपादान-
मित्यत आह—न चेति । श्रुतावजासायाऽव्यक्तादि-
शब्दानामविद्यापरत्वात्स्मृतेश्च मूलप्रमाणसाधकत्वेन
स्वातन्त्र्येण कस्य विदर्यस्यासाधकत्वात् स्वतन्त्रप्रकृ-
तिरेवाप्रामाणिकी, कुतस्तस्या जगदुपादानत्वमि-
त्याह—स्वतन्त्रेति ।

ब्रह्मोपादानत्वमभ्युपेत्याविद्यायास्तत्रोपयोगा-
भावात्तदर्थं सा न कल्पनीयेति चेदयति—
अस्त्विति ।

अस्तु ब्रह्म उपादानम्, अविद्या किं करिष्यति? । न च निष्कलस्य ब्रह्मणो विकारानुपपत्तिः । तात्त्रिकविकाराभावेऽपि कल्पितविवर्त्ताधिष्ठानत्वोपपत्तेरिति चेत् । न, सन्मात्रब्रह्मकार्यस्य कल्पितत्वानुपपत्तेः । कार्यस्य परिणामिसमानसत्ताकत्वात् । ब्रह्मणो निर्विकारत्वश्रुतिविरोधप्रसङ्गात् । चिदानन्दरूपस्य ब्रह्मणोऽविद्यां विना जडदुःखात्मकप्रपञ्चतादात्म्यानुपपत्तेश्च, ब्रह्ममात्रकार्यजडत्वस्याऽऽकस्मिकत्वप्रसङ्गाच्च । न च विकारस्याविद्यापरिणामत्वे ब्रह्मोपादानत्वभङ्गप्रसङ्ग इति वाच्यम् । तस्याप्युपादानत्वात् । सत्यानृतात्मप्रपञ्चस्य सत्यानृतोपादानकत्वनियमात् । द्विविधमुपादानत्वं परिणामित्वं तत्सत्ताप्रदत्वं च । तत्राद्यमज्ञानस्य द्वितीयं तु सत्यज्ञानानन्दात्मकब्रह्मणः । यद्यदनुविद्धं जायते तत्तदुपादानं वियदादिकार्यवर्गश्चैतन्यसत्तानुविद्धे । जडानुविद्धश्च जायत इत्युभयस्याप्युपादानलक्षणलाक्षितत्वाच्च ।

ब्रह्मणः स्वतः उपादानत्वे विकारित्वापातेन कौटस्थ्यहानिरित्याशङ्क्य तद्विकारस्यापारमार्थिक-

त्वात् तदुपादानेन निर्विकारत्वहानिरित्याह—न चेति ।
 मिथ्यापरिणाम्यज्ञानाभावे भावकार्यस्य परिणामिनं
 विनाऽनुपपत्तेः ब्रह्मण एव तत्परिणामित्वं वाच्यम् ।
 ततश्च परिणामस्य परिणामिसमसत्ताकत्वाद्विकारस्य
 पारमार्थिकत्वापातात् ब्रह्मणो निर्विकारत्वश्रुतिपीडा
 स्यादिति परिहरति—न सन्मात्रेति । किं च सन् घट
 इति सद्भेदानुभवात्कार्यकारणयोः संबन्धान्तरानिरू-
 पणाच्च तयोस्तादात्म्यमावश्यकम् । तस्य च वास्तवस्या-
 संभवादनिर्वचनीयमेव तदिति तदुपपादकतयाऽपि ता-
 दृश्यविद्याऽभ्युपेयेत्याह—चिदानन्देति । स्वप्रकाशब्रह्म-
 मात्रोपादानत्वे प्रपञ्चे जडत्वमपि न स्यादित्याह—ब्र-
 ह्मेति । अविद्याया जगदुपादानत्वे तयैव तदुत्पत्तिसं-
 भवात्तत्र ब्रह्मणोऽप्युपादानत्वं गौरवादयुक्तमित्याशङ्क्य
 ब्रह्मोपादानत्वस्यापि श्रुत्यादिप्रमितत्वेन प्रामाणिक-
 त्वान्नोक्तदोष इत्याह—न चेति । अविद्याकार्येऽपि सत्ता-
 दात्म्यानुभवात्तदुपादानत्वमावश्यकमित्याह—सत्यानु-
 तेति । अविद्यावद् ब्रह्मणोऽप्युपादानत्वे तद्वदेव विकारि-
 त्वापात इत्याशङ्क्य परिणामिन एव सर्वत्र विकारित्वं न
 त्वधिष्ठानस्येत्यभिप्रेत्योपादानद्वैविध्यमाह—द्विविध-
 मिति । किं चाविद्याब्रह्मणोरुभयोरप्युपादानलक्षणव-
 त्वात् उपादानत्वमावश्यकमित्याह—यद्यदनुविद्ध-
 मिति । यत्कारणान्तादात्म्यापन्नमित्यर्थः । तथा च न-
 रूपादावतिव्याप्तिः ।

प्रपञ्चस्य मिथ्याज्ञानोपादानत्वेन मिथ्यात्वं चेत्
सत्यब्रह्मोपादानतथा सत्यत्वं किं न स्यादिति चोद्य-
मप्ययुक्तमित्याह—अत एवेति ।

अत एव कार्यस्य ब्रह्मोपादानत्वे ब्रह्मसमा-
नसत्ताकत्वं स्यादिति निरस्तम् । परिणामस्य
परिणामिसमानसत्ताकत्वस्यैव वक्तव्यत्वात् तदुभ-
यसत्ताया ब्रह्मात्मकत्वाच्च । एवमात्मनः स्वप्र-
काशब्रह्मस्वरूपानवभासानुपपत्तिरपि भावरूपा-
ज्ञाने मानम् । प्रतिबन्धकेन विना स्वप्रकाशात्म-
कब्रह्मस्वरूपानवभासायोगात् । न च ब्रह्मणो
जीवभेदादेव तदनवभासः । तस्य निरस्तत्वात् ।
अविद्यातिरिक्तेन प्रत्यावरणायोगात् । आवरण-
स्वरूपं च वक्ष्यते । एवं मोक्षशास्त्रोपदेशानु-
पपत्तिरपि भावरूपाज्ञाने मानम् । तन्निवृत्त्य-
तिरिक्तोपदेशसाध्यप्रयोजनाभावादित्युक्तम् । त-
स्मात्प्रत्यक्षानुमानागमार्थापत्तिभिर्भावरूपा-
ज्ञानं सिद्धम् ।

अतःशब्दार्थमाह—परिणामस्येति । शुक्तिरज-
तादेरधिष्ठानसमसत्ताकत्वाभावादित्यर्थः । ब्रह्मस्वरूप-

सत्ताया एवाज्ञानतत्कार्ययोरवभासादज्ञानवत्तत्कार्य-
सपीत्यभिप्रेत्याह—तदुभयेति । जीवस्य स्वप्रकाश-
ब्रह्मस्वरूपाभेदसंशयाद्यन्यथाऽनुपपत्तिरूपार्थापत्तिरपि
तत्र मानमित्याह—एवमिति । अनुपपत्तिमेवोपपाद-
यति—प्रतिबन्धकेनेति । आवारकेणेत्यर्थः । स्वप्रका-
शस्यापि ब्रह्मणो वस्तुतो जीवभिन्नत्वादनवभास इत्य-
न्यथोपपत्तिं निराकरोति—न चेति । प्रत्यगभिन्नस्यापि
ब्रह्मणस्तमोगुणादिनाऽऽवृतत्वादनवभास इत्याशङ्क्या-
विद्यातिरिक्ततमोगुणे मानाभावात्कर्मणश्च प्राप्ता-
वारकत्वनिरासादित्यभिप्रेत्याह—अविद्येति । नन्ववि-
द्याया वा कथमावारकत्वं तत्कृतावरणस्य दुर्निरूपत्वा-
दित्याशङ्क्यात्रैवान्त्यवादे वक्ष्यत इत्याह—आचर-
णेति । सोक्षशास्त्रजन्यज्ञानस्य सप्रयोजनत्वानुपपत्ति-
रूपार्थापत्तिरपि तत्र मानमित्याह—एवमिति । दुःख-
ध्वंसादिरेव ज्ञानफलमित्याशङ्क्य तद्वहुधा निरस्त-
मित्याह—तन्निवृत्तीति । इयता प्रबन्धेनोपपादितं
भावरूपाज्ञानं निगमयति—तस्मादिति ।

अनिर्वचनीयाज्ञानस्य व्यावहारिकत्वादिसन्देहे
निर्णयमाह—एतच्चेति ।

एतच्चाज्ञानं व्यावहारिकं न प्रातीतिकम् ।
स्यादेतत्—किमिदं व्यावहारिकत्वं प्रातीतिकत्वं

वा ? । न तावत् स्वसत्ताव्यापकज्ञानविषयत्वं
स्वज्ञानव्यतिरेकव्यापकव्यतिरेकप्रतियोगित्वं वा
प्रातीतिकत्वं, स्वसत्ताकालीनाभावप्रतियोगि-
ज्ञानविषयताकत्वं व्यावहारिकत्वम् । आद्यो-
रज्ञानसुखादावतिव्याप्तेः द्वितीयस्य तत्रैवा-
व्याप्तेः । सुखादेः साक्षिणा ज्ञायमानस्यैवा-
त्पत्तेः ।

अत्र व्यावहारिकत्वं प्रातीतिकत्वं च न सत्त्वा-
न्तरं, किं तु स्वतः सत्ताभूतानामाधिष्ठानसत्तयैव सद्-
दवभासमानानां जडानामिदं व्यावहारिकम्, इदं प्राती-
तिकमिति व्यवस्थितपरीक्षकव्यवहाराद्यवान्तरवैलक्ष-
ण्यमात्रम् । तच्च वैलक्षण्यं स्वाभिमतमेवेति वक्तुं तत्र
स्वयूच्येन संभावितं तत्पूर्वपक्षियूयिनोद्भाव्य दूषयितुमु-
पक्रमते-स्यादेतदित्यादिना । स्वसत्तेति । यदा स्वसत्ता-
तदा स्वविषयज्ञानमित्येवं व्यापकज्ञानविषयत्वमि-
त्यर्थः । स्वज्ञानेति । यद्विषयज्ञानाभावो यदा तदा
तद्विषयाभाव इत्येवं व्यापकाभावप्रतियोगित्वं रजतादेः
प्रातीतिकत्वमित्यर्थः । स्वसत्तेति । स्वसत्ताकाले यदा
कदाचिद्विद्यमानाभावं प्रति प्रतियोगि यत् ज्ञानं तद्वि-
षयत्वं घटादेर्व्यावहारिकत्वमिति नेति । पूर्वणान्वयः ।

तत्र हेतुमाह—आद्ययोरिति । उक्तप्रातिभासिकत्वलक्षणयोरित्यर्थः । अज्ञानादिसाक्षिणस्तत्सत्ताव्यापकत्वात्स्वविशेषितसाक्ष्यभावकाले स्वस्याप्यभावाच्चेत्यर्थः । व्यावहारिकलक्षणस्यापि दोषमाह—द्वितीयस्येति । अव्याप्तिमुपपादयति—सुखादेरिति । स्वसत्ताकाले कदापि स्वविषयाज्ञानाभावादित्येवकारार्थः ।

आज्ञानसुखादेरपि प्रातीतिकत्वान्नोक्तातिव्याप्त्यव्याप्ती इति शङ्कते—नन्विति ।

ननु सुखादिरपि प्रातीतिक एवेति चेत् न । तथा सति रजतादेरिवेच्छादेरपि स्वाचित्कार्याजनकत्वप्रसङ्गात् । सुखार्थं यागाद्यननुष्ठानप्रसङ्गाच्च । शुक्तिरजतादाविव कस्यापि तत्र मिथ्यात्वबुद्ध्यभावाच्च । न च ज्ञाननियतसत्ताकत्वं प्रातीतिकत्वव्याप्तम् । अप्रयोजकत्वात्, उक्तप्रतिकूलतर्कपराहतत्वाच्च । नापि व्यवहारकाले बाध्यत्वं प्रातीतिकत्वं, तत्कालेऽबाध्यत्वम् व्यावहारिकत्वम् । स्वप्नेऽव्याप्त्यतिव्याप्तेः, प्रातीतिकस्यापि ब्रह्माज्ञानजन्यस्य तस्य व्यवहारकालेऽबाध्यत्वात् । स्वप्नस्यानवच्छिन्नचैतन्याधिष्ठानस्य मूलाज्ञानकार्यत्वात् ।

स्वगतधर्माविच्छिन्नकारणतानिरूपितकार्यतावच्छि-
 न्नं कार्यं स्वेचितकार्यं तदजनकत्वं प्रति प्रातीतिकत्व-
 स्य व्याप्यत्वादिच्छादेरपि प्रातितिकत्वे तद्व्यापकमपि
 स्यादित्याह—न तथेति । किं च प्रातीतिकस्य क्रिया-
 साध्यत्वाभावात् सुखादेरपि तथात्वे तन्न स्यादित्याह—
 सुखार्थमिति । प्रातिभासिकस्य श्रुतिमनपेक्ष्यैव मिथ्या-
 त्वनिश्चयदर्शनादज्ञानादेशं तदभावनियमान्न प्राती-
 तिकत्वमित्याह—शुक्तीति । ननु स्वविषयज्ञानकाले
 एव सत्त्वं रजतादौ प्रातीतिकत्वेन व्याप्तम् । ततश्च
 व्याप्यवत्त्वज्ञानादौ व्यापकं प्रातीतिकत्वमावश्यकमि-
 त्यांशङ्क्यानुकूलतर्काभावात् प्रतिकूलतर्कबाधादुत्पन्न-
 विनष्टे तादृशे घटे व्यभिचाराच्च नैवं व्याप्तिरित्या-
 ह—न चेति । व्यवहारकाल इति । अज्ञानादेर्व्यवहार-
 काले बाधाभावान्नोक्तातिव्याप्त्यादिरिति भावः । अत्र
 किं सविलासाऽविद्यानिवृत्तिर्बाधः मिथ्यात्वनिश्चयो
 वा ? आद्ये आह—स्वप्नेति । प्रातीतिकलक्षणस्या-
 व्याप्तेर्व्यवहारिकलक्षणस्यातिव्याप्तेरित्यर्थः । तदुभ-
 यमुपपादयति—प्रातीतिकस्येति । अबाध्यत्वादिति ।
 स्वप्नरूपेण परिणताज्ञानानिवृत्तेरित्यर्थः । ननु जाग्र-
 त्कालात्स्वप्नमूलमज्ञानमपि निवर्त्ततामित्याशङ्क्य मू-
 लाज्ञानस्यैव स्वप्नोपादानत्वात्, तस्य ब्रह्मज्ञानाद-
 न्यतो निवृत्त्ययोगादित्यभिप्रेत्याह—स्वप्नस्येति ।

ननु स्वप्नस्य नानवच्छिन्नचैतन्यमधिष्ठानं येन मूलाज्ञानं तदुपापादानं स्यात्, किं तु यत्र देशे स्वप्न-गजादिरनुभूयते तदवच्छिन्नचैतन्यमेव तदधिष्ठानम् । तथा च तद्रूपावस्थाज्ञानमेव गजाद्युपादानमिति जाग्रति तद्भानात्सविलासाज्ञाननिवृत्तिरुपपद्यत इति शङ्कामपवदति—न चेति ।

न च स्वप्नस्य गजाद्यभाववद्देशावच्छि-न्नमधिष्ठानमिति व्यवहारकाले एव तज्ज्ञान-संभवाद्बुवाध इति वाच्यम् । बाह्यदेशसामान्यस्य स्वप्ने ग्रहणासंभवेन तस्यानधिष्ठानत्वात्, । अथ वाऽन्तःकरणोपहितं साक्ष्येवाधिष्ठानं, भेदा-वभासस्त्वारोपितभेदविषय इति न विरोधि-विच्छिन्नदेशत्वादिकं तु तत्रारोप्यत इति न विरुध्यते । तत्रापि स्वप्ने मूलाज्ञानजन्य एव । अन्तःकरणोपहितचैतन्यस्याज्ञानाविषयत्वात् ।

स्वप्नेऽनारोपितबाह्यदेशस्यैवाभावादिति भावः । उक्तमङ्गीकृत्याप्याह—बाह्येति । सामान्यतो गृह्य-माणस्यैवाधिष्ठानत्वाद्बाह्यदेशस्य स्वप्ने तथा ग्रह-णासंभवान्न तदवच्छिन्नचैतन्यमधिष्ठानमित्यर्थः । स्वप्ने देशान्तरादावपि गजाद्युपलम्भादुत्थितस्य तद्विषयाप-रोक्षज्ञानाभावान्नदज्ञाननिवृत्तिरप्यनुपपन्नेति द्रष्टव्यम् ।

अनवच्छिन्नचैतन्यस्य स्वप्नाधिष्ठानत्वे तस्याऽऽवृत्त-
त्वेन तद्गतगजादेर्मर्वादिवदस्मदपरोक्षता न स्यात् ।
अन्यथा पुरुषान्तरीयस्वप्नस्यापि पुरुषान्तरं प्रत्य-
परोक्षता स्यादित्यरुच्या पक्षान्तरमाह—अथ वेति ।
अहङ्कारोपहितचैतन्यस्यैवानावृत्तस्वभावत्वेन जीव-
साक्षित्वात् सुषुप्तावपि सूक्ष्मरूपेणाहङ्कारस्य सत्त्वा-
त्तत्राध्यस्तगजादेः स्वतः साक्षिसंबन्धात्तं प्रत्यपरोक्ष-
त्वं, पुरुषान्तरीयस्वप्नस्य तु तत्साक्षिसंबन्धाभावात्
न तं प्रत्यपरोक्षतेति भावः । प्रमातृचैतन्ये गजाद्या-
रोपेऽहं गज इत्यवभासः स्यादित्याशङ्क्य तद्भेदस्यापि
तत्रारोपितत्वान्मैवमित्याह—भेदेति । तर्हि मयि गज
इति प्रतीयात् नायं गज इत्याशङ्क्य बाह्यदेशस्य
तद्भेदस्य तत्स्वातन्त्र्यस्य तद्गजसंसर्गस्य च तत्र माया-
विजृम्भितत्वान्मैवमित्याह—विच्छिन्नेति । अस्मिन्
पक्षेऽन्तःकरणावच्छिन्नेऽवस्थाज्ञानाभावाद् दुःखादिव-
न्मूलाज्ञानपरिणाम एव स्वप्न इत्याह—तत्रापीति ।

द्वितीयं शङ्कते—नन्विति ।

ननु मिथ्यात्वनिश्चयो बाधः, न तु सवि-
लासाविद्यानिवृत्तिः, स च स्वप्नस्येदानीमस्तीति
चेत् । न, वियदादिप्रपञ्चेऽपि तत्सत्त्वात् । न च
युक्त्यनुसन्धानं विना बाध्यमानत्वं तत् । नभो-
नीलिमचन्द्रप्रादेशिकत्वादौ तदभावात् । अत एव

प्रमातरि सत्यबाध्यमानत्वं व्यावहारिकत्वं, तस्मिन् सति बाध्यमानत्वं प्रातीतिकत्वमिति प्रत्युक्तम् । नापि त्रिचतुरकक्षयाविश्रान्तत्वं व्यावहारिकत्वं, व्यावहारिकातिरिक्तजडत्वं प्रातीतिकत्वम् । त्रिचतुरकक्षयाविश्रान्तिर्यदि त्रिचतुरक्षणसत्ता तदा स्वप्नगजादावतिव्याप्तिः । इच्छादावव्यावहारिकाप्तिश्चा यदि त्रिचतुरयुक्तिसहत्वं तदा शुक्तिरजतादेरनिर्वचनीयत्वादि-विषयबहुयुक्तिसहत्वादतिव्याप्तिः । यदि त्रिचतुरैः पुरुषैस्तथा गृह्यमाणत्वम् । सुखादावव्याप्तेः, प्रतिपुरुषप्रपञ्चभेदवादे घटादावसंभवाच्च । नापि जीवकर्तृकत्वं प्रातीतिकत्वं, ईश्वरकर्तृकत्वं व्यावहारिकत्वम् । घटादावतिव्याप्तेः, शुक्तिरूप्यादेरपि सर्वशक्तीश्वरकर्तृकत्वाच्च ।

व्यवहारकाले स्वप्नस्य मिथ्यात्वनिश्चयान्नोक्तातिव्याप्त्यादिरित्याह—स चेति । किं मिथ्यात्वनिश्चयमात्रं बाधः, उत युक्त्यनुसन्धानं विना तन्निश्चयः? । आद्ये दृश्यत्वादिहेतुभिर्वियदादेरपि व्यवहारसमये मिथ्यात्वनिश्चयसत्त्वात्तत्रातिव्याप्तिरव्याप्तिश्चेति दू-

षयति—न वियदादीति । द्वितीयं दूषयति—न चेति ।
 तत्प्रातीतिकत्वं नभोनीलिमादेरुक्त्यनुसन्धानं विना
 मिथ्यात्वनिश्चयाभावात्तत्राव्याप्तिरित्यर्थः । उक्त-
 युक्त्यैव लक्षणान्तरमपि निरस्तमित्याह—अत एवेति ।
 यदि सविलासाविद्यानिवृत्तिरत्र बाधस्तर्हि स्वप्नेऽति-
 व्याप्त्यव्याप्ती, यदि मिथ्यात्वनिश्चयस्तर्हि वियदा-
 दावव्याप्त्यतिव्याप्तीत्यादिदोषस्य तुल्यत्वादित्यर्थः ।
 नापि त्रिचतुरेत्यारभ्येश्वरकर्तृकत्वाच्चेत्यन्तो ग्रन्थः
 स्पष्टार्थः ।

नापि स्वाश्रयाविरोधिज्ञाननिवर्त्यं प्राती-
 तिकं, तदन्यद् जडं व्यावहारिकम् । सुखादावति-
 व्याप्तेः, चन्द्रप्रादेशिकत्वादावव्याप्तेश्च । प्रप-
 ञ्चस्यापि स्वाश्रयोभूतब्रह्माविरोधिसाक्षात्कार-
 निवर्त्यत्वाच्च । नाप्यर्थक्रियाकारित्वं व्यावहा-
 रिकत्वं, तदन्यजडत्वं प्रातीतिकत्वम् । भयादिल-
 क्षणार्थक्रियाकारित्वस्य रज्जुसर्पादावपि सत्त्वात्
 स्वध्वंसजनकत्वस्य जडमात्रे सत्त्वात् स्वविष-
 यज्ञानजनकत्वस्यातीन्द्रियेऽभावात्, तदतिरि-
 त्कार्थक्रियायाः सुखादावभावात् । नापि स्वसमान-
 कालीनस्वाश्रयनिष्ठात्यन्ताभावाप्रतियोगित्वं
 व्यावहारिकत्वम् । यदि चैतन्यमाश्रयस्तदा घटा-

दिरपि तादृशात्यन्ताभावप्रतियोग्येय । अन्यथाऽऽरोपितत्वानुपपत्तेः । यद्यनात्मा मृदादिस्तदा रजतादिरपि नैतादृशात्यन्ताभावप्रतियोगी तस्य शुक्तिकादावनारोपेण तत्र तदत्यन्ताभावात् । नापि प्रमाणायोग्यत्वं प्रातीतिकत्वं तद्योग्यं जडमितरत् ।

स्वाश्रयेति । स्वस्य रजतादेर्य आश्रयः शुक्त्यादिस्तदविरोधि यज्ज्ञानं तन्नित्यं प्रातीतिकमित्यर्थः । आत्मन्यतिव्याप्तिवारणाय जडमिति । अत्र पररीत्या दोषमाह—सुखादाविति । स्वमतेऽपि ज्ञानपूर्वकमुद्गर-प्रहारादिनिवर्त्यघटादावतिव्याप्तिरिति भावः । चन्द्रमादेशिकत्वादेस्तदाश्रयचन्द्राद्यविरोधिज्ञानेन कदाप्यनिवृत्तेस्तत्राव्याप्तिरित्याह—चन्द्रेति । किं चात्र यावत्स्वाश्रयाविरोधित्वं विवक्षितमुत यत्किञ्चिदश्रयाविरोधित्वम् ? । नाद्यः । रजतादेरपि स्वाश्रयाज्ञानविरोधिभुक्तिज्ञाननिवर्त्यत्वेनाव्याप्तेरित्यभिप्रेत्य द्वितीयेऽतिव्याप्तिमाह—प्रपञ्चस्येति । कार्यमात्रमर्थक्रिया उत स्वविषयज्ञानं, किं वा यत्प्रसाध्यं कार्यम् ? । न सर्वथापीति क्रमेण दूषयति—भयादीति । घटादेः स्वोत्पत्तेः पूर्वमृदादिनिष्ठात्यन्ताभावप्रतियोगित्वस्योक्तत्वात् तत्राव्याप्तिवारणाय स्वसमानकालीनेति । असंभववारणाय स्वाश्रयेति । अत्राश्रयपदेनाधिष्ठानं

विवक्षितम्, उत परिणामि ? । आद्योऽसंभव इत्याह-य-
दीति । विपक्षे बाधकमाह—अन्यथेति । स्वसमा-
नकालीनस्वसमानाधिकरणात्यन्ताभावप्रतियोगिन ए-
वाऽऽरोपितत्वादित्यर्थः । द्वितीयमनूद्यातिव्याप्त्या
दूषयति—यद्यनात्मेति । अधिष्ठानस्यैवारोप्यात्यन्ता-
भाववत्त्वाच्छुक्त्यादेस्तदज्ञानस्य च रजताद्यनधिष्ठान-
त्वान्नात्र तदभाव इति तत्रातिव्याप्तिरित्यर्थः ।

किं यत्र यद्विद्यते तत्र तद्विषयज्ञानं प्रमाणम्, उता-
बाधितार्थज्ञानं, किं वा चक्षुरादिजन्यज्ञानम् ? । सर्व-
थाऽपि आद्योऽतिव्याप्तेः, इतरयोस्त्वव्याप्तेरिति क्रमे-
णाह—यथार्थेत्यादिना ।

यथार्थज्ञानस्य प्रमाणत्वे शुक्तिरजतादि-
ज्ञानस्यापि प्रमाणत्वात् । अबाधितज्ञानस्य प्र-
माणत्वे विषयादिज्ञानस्याप्यप्रमाणत्वात् । चक्षु-
रादिजन्यज्ञानस्य प्रमाणत्वे सुखादौ तन्न स्यात् ।
नापि प्रतीतिमात्रसत्ताकं तद्व्यतिरिक्तं व्याव-
हारिकम् । वृत्तेः प्रतीतित्वेऽसंभवात् । न हि
वृत्तिरेव रजतादेः सत्ता । अधिष्ठानचैतन्यं चेद्विष-
यादेरपि तुल्यम् । विषयादिसत्ताया अपि चैतन्य-
मात्रत्वात् । नाप्यज्ञातचैतन्यावच्छेदकत्वं व्यावहा-
रिकत्वं, तदन्यत्प्रतीतिकम् । सुखादावव्याप्त्यति-

व्याप्तेः । नापि ब्रह्मज्ञानातिरिक्तज्ञानावाध्यं व्यावहारिकं, तादृशज्ञानवाध्यं प्रातीतिकम् । स्वप्नादावुक्तदोषात् । नाप्यविद्याया व्यावहारिकत्वे मानम् । न चाज्ञानं व्यावहारिकम् । उपादानत्वात्, तन्त्वादिवदिति वाच्यम् । अविद्याया व्यावहारिकत्वे प्रातीतिकरजताद्युपादानत्वानुपपत्तिलक्षणमिति कूलतर्कपराहतत्वात् । तन्त्वादावपि तदसिद्धेश्चेति ।

नापि प्रतीतिमात्रसत्ताकमित्यारभ्य स्वप्नादावुक्तदोषादित्यन्तो ग्रन्थः स्पष्टार्थः । एवं व्यावहारिकत्वादिलक्षणं निराकृत्याविद्याया व्यावहारिकत्वे तत्परिणामस्य रजतादेरपि व्यावहारिकत्वापातादित्यनुमानमयुक्तमित्यर्थः । व्यावहारिकत्वस्य दुर्निरूपत्वाद् दृष्टान्तः साध्यविकलश्चेत्याह—तन्त्वादाविति ।

अधिष्ठानसत्तातिरेकेण जडे सत्त्वान्तरानभ्युपगमात्तत्र लक्षणाद्यभावो न दोषायेति सिद्धान्तयति—उच्यते इति ।

उच्यते । प्रातीतिकत्वं व्यावहारिकत्वमिति च न सत्त्वभेदः । सर्वस्यापि जडस्याऽऽत्मसत्तामात्रसत्ताकत्वात् । तस्याश्चैकरूपत्वात् । अन्यथा व्यावहारिकत्वप्रातीतिकत्वान्यतरस्वभावा-

ज्ञानस्य स्वविलक्षणसत्ताककार्यपरिणामित्वा-
संभवात् । व्यावहारिकपरिणाम्यज्ञानं व्यावहा-
रिकं, प्रातीतिकपरिणाम्यज्ञानं च प्रातीतिकमि-
ति चेत् । न, एकाज्ञानवादे तदनुपपत्तेः । 'ब्रह्म
न जानामि' 'शुक्तिं न जानामि' इत्यनुभूयमाना-
ज्ञानयोः सत्ताभेदाननुभवाच्च । अधिष्ठानात्मस-
त्तयैव निखिलप्रपञ्चकृतसद्व्यवहारोपपत्तौ तदति-
रिक्तसत्ताभेदकल्पने गौरवात्, प्रमाणाभावा-
च्च । न चैवं शुक्तिरजतादेरिव घटादेशपि नि-
यमेन प्रतीत्या भवितव्यम्, अविशेषादिति वा-
च्यम् । सत्त्वाविशेषोऽपि प्रमातृव्यवधानादेव त-
दप्रतीत्युपपत्तेः ।

प्रातीतिकत्वादिसत्त्वान्तरमप्यात्मसत्तैवेत्याश-
ङ्क्याह—तस्याश्चेति । आत्मनि बाधायोग्यतातिरि-
क्तसत्त्वाभावादित्यर्थः । अज्ञानादौ सत्त्वान्तराभ्युपगमे
बाधकमाह—अन्यथेति । किं सर्वमज्ञानमेकसत्ताकम्, उत
किंचिद्व्यावहारिकसत्ताकं, किंचित्प्रातिभासिकसत्ता-
कम् ? । आद्ये ब्रह्माज्ञानाद्व्यावहारिकं कार्यं शुक्त्याद्यज्ञा-
नात्प्रातीतिकमिति वैषम्यं न स्यात्, कारणाविशेषत्वा-
दित्यर्थः । द्वितीयं शङ्कते-व्यावहारिकेति । किमेतन्मू-

लाञ्छानमेव रजताद्युपादानमिति सते उतावस्थाञ्चानं
तदुपादानमिति सते ? । आद्यं दूषयति-एकाञ्चान इति ।
द्वितीयेऽञ्चानगतसत्त्वभेदे मानाभावात् तदङ्गीकारे गौर-
वाच्च नेक्तव्यवस्थेत्याह—ब्रह्मेति । अत्र चार्थोगौरवम् ।
ननु कार्यगतसत्त्वभेदानुपपत्त्या कारणेऽपि सत्त्वभेदः
कल्प्यते इत्याशङ्क्य कार्येऽप्युक्तहेतुभ्यां स नास्ती-
त्याह—अधिष्ठानेति । शुक्तिरजतघटयोः सत्त्व-
भेदाभावे रजतवदेव घटादेरप्यञ्चातसत्त्वं न स्यादिति
न वाच्यम् । घटादेरावृतचैतन्येऽध्यस्तत्त्वेन यावदना-
वृतप्रमातृचैतन्यतादात्म्यमञ्जातत्वोपपत्तेरित्याह—न
चैवमित्यादिना । न च घटादेरावृतचैतन्याध्यास एव
सत्त्वभेदप्रयुक्त इति वाच्यम् । दुःखादौ तदभावा-
दिति भावः ।

रजतादेर्घटादितः सत्त्वभेदाभावे तद्वदेव मान-
ग्राह्यत्वं स्यादित्याशङ्क्य किमिन्द्रियग्राह्यत्वमनुमा-
नादिग्राह्यत्वं वा ? । आद्यमनुपपन्नमित्याह—न
चेति ।

न च शुक्तिरजतादेरपि घटादिवदिन्द्रिय-
ग्राह्यत्वप्रसङ्गः । स्वविषयज्ञानात्पूर्वमसतस्तस्य
तज्जनकेन्द्रियासन्निकृष्टत्वेन तदगोचरत्वात् ।
अनुमित्यादिग्राह्यत्वं च घटादिना शुक्तिरजत-
स्यापि समानम् । न चैवं शुक्तिरजतस्य घटादिस-

त्तातुल्यसत्ताकर्त्तवे 'दुष्टाक्षरेव गृह्यते' इति निय-
मोऽनुपपन्न इति वाच्यम् । न हि प्रागविद्यमा-
नस्य रजतरय ग्रहणे दोषस्योपयोगः येनायं
दोषो भवेत्, किं तु मिथ्यारजतस्योत्पत्तौ । न
चैवं घटादेरुत्पत्तावपि दोषो हेतुः स्यादिति
वाच्यम् । तत्राप्यविद्याया एव दोषत्वात् । अ-
विद्या च ब्रह्मस्वरूपप्रकाशाच्छादकत्वाद्विपरीत-
कार्यजनकत्वाच्च ब्रह्मणि दोषः । काचादेरप्यनेन
रूपेणैव दोषत्वात् । न हि मिथ्याभूतस्य सर्वस्य
काचादिजन्यत्वमिति नियमोऽस्ति, क्वचित्कश्चि-
द्दोष इत्यभ्युपगमात् । न च शुक्तिरजतस्य बन्धा-
देरिवानुमितिगोचरत्वेऽनुमितबन्हाविव तदर्थि-
नः शुक्तिरजतेऽपि प्रवृत्तिः स्यादिति वाच्यम् ।
यावद्बाधस्य दृष्टे तस्मिन्प्रवृत्तेरिष्टत्वात् । अन्य-
दृष्टे चान्यस्याभावनिश्रयात् प्रवृत्तेरभावात् ।

द्वितीयमिष्टमित्याह—अनुमित्यादीति । ननु
शुक्तिरजतादिग्रहो नियमेन दोषापेक्षः, घटादिग्रहस्तु
नैवमित्येतत्सत्त्वभेदं विनाऽनुपपन्नमिति चेत्, न । दोषस्य
रजताद्युत्पत्तावेवोपयुक्तत्वेन तद्गतस्यापि तदनपेक्ष-
त्वादित्याह—न चैवमित्यादिना । तर्हि घटादेरपि

रजतादिवद्दोषजन्यत्वं स्यात्सत्त्वविशेषाभावादिति न
शङ्कनीयमित्याह—न चैवमिति । किं घटादेर्दोष-
जन्यत्वमात्रमापाद्यते उत काचादिरूपदोषजन्यत्वम् ? ।
आद्यस्तिवष्ट इत्याह—तत्रापीति । अविद्याया उपा-
दानत्वात्कथं दोषत्वमित्यत आह—अविद्या चेति ।
नन्वनुपादानस्यैव काचादेर्दोषत्वं दृष्टमित्याशङ्क्य
न तस्यानुपादानत्वं दोषत्वे प्रयोजकम्, अतिप्रसङ्गात्;
किं त्वधिष्ठानप्रतिभासप्रतिबन्धत्वादिकमेव । तद्
अविद्यायामपि तुल्यमित्याह—काचादेरिति । द्वितीयं
दूषयति—न हीति । काचकामलपित्तादीनां यथा न
परस्परकार्यं हेतुत्वम्, एवमविद्याकार्येऽपि न हेतुतेत्यर्थः ।
रजतादेः पूर्वमनुमानगोचरत्वमुक्तम् । तत्र बाधकमा-
शङ्क्य परिहरति—न चेत्यादिना ।

ननु घटरजतयोः सत्त्वभेदाभावे यथैकेन घटवत्तया
निश्चिते भूतलेऽपरस्य तत्र तदभावानुभवोऽप्रमा,
एवमेकेन रजतवत्तया निश्चिते शुक्त्यादावपरस्य तद-
भावानुभवोऽप्रमा स्यादिति चेत् न । शुक्तिरजतादेः
सत्त्वभेदाभावेऽपि परमते विद्वत्त्वादिवत् प्रातीतिक-
सत्त्वान्तरमस्तीति मते तदाश्रयवच्च प्रतिपुरुषं व्यवस्थि-
तत्वात् । तदनुपलब्ध्या तदभावस्यैव प्रमीयमाणत्वा-
दित्याह—न चैवमेकस्येत्यादिना ।

न चैवमेकस्य शुक्तौ रजतानुभवकालेऽप-

रस्य तत्र तदभावानुभवोऽप्रभा स्यादिति वाच्यम् ।
 वैशेषिकादिमते एकस्य द्वित्वानुभवकालेऽपरस्य
 तत्र तदभावानुभववत् प्रातोत्तिकरजतवादे वा
 परस्य तदभावानुभववत् स्वीयतदभावविषयतया
 प्रामाण्योपपत्तेः । न चैवं स्वसत्ताकाले समीचीनर-
 जतस्येव शुक्तिरजतस्यापि स्वीचितार्थक्रियाप्रसङ्गः ।
 तस्य ज्ञायमानत्वप्रयोज्यसुखादिकार्यस्य ध्वंसस्य
 च दृष्टत्वात्, तदतिरिक्तार्थक्रियाकाले चाधिष्ठा-
 नज्ञानेन वाऽन्येन वा निवृत्तस्य तदयोगात्,
 विनष्टघटवत् । किं च सत्त्वाविशेषेऽप्यविद्याति-
 रिक्तदोषाजन्यत्वेन घटादेः स्वीचितार्थक्रिया शु-
 क्तिरजतादेस्तत्तज्जन्यत्वेन तदभाव इति व्यव-
 स्था । न च वैदुष्येवार्थक्रिया । विद्यमानता
 च न सत्त्वम् ।

सत्त्वभेदाभावे बाधकान्तरमाशङ्क्यापवदति—न
 चैवमिति । किं स्वज्ञानाधीनं कार्यं स्वीचितार्थक्रिया
 उत स्वस्वरूपाधीनम् ?, उभयमपीष्टमित्याह—तस्येति ।
 ननु कटकमुकुटक्रयविक्रयादिकार्यमेव रजतोचितार्थक्रि-
 यामच्छुक्तिरजतस्य सत्त्वभेदाभावे स्यादित्यत आ-
 ह—तदतिरिक्तेति । अन्येन वेति । कारणनाशेन

वा भ्रमान्तरेण वैत्यर्थः । समीचीनरजतस्य ब्रह्मज्ञानेऽत एवाध्यस्तत्त्वादिदानीमन्यस्यापि तन्नाशहेतोरभावात्ततः कटकादिकं जायते, शुक्तिरजतं तु नैवमिति न ततस्तदुत्पत्तिरित्यर्थः । किं च सर्वस्य जडस्याधिष्ठानसत्तातिरिक्तसत्त्वाभावेऽपि कस्यचिद्दोषविशेषाजन्यस्वरूपविशेषादर्थक्रिया, कस्यचित्तु दोषविशेषजन्यस्वरूपविशेषान्नार्थक्रियेति च व्यवस्था घटते इत्याह—किं चेति । नन्वर्थक्रियाकारित्वं व्यवस्थितं चेत्तर्हि तदेव तस्य सत्त्वान्तरमित्याशङ्क्य तथात्वे क्षणिकत्वादप्रसङ्गान्न तत्सत्त्वमित्याह—न चेति । तर्हि तत्प्रयोजकतया सत्त्वान्तरमावश्यकमित्याशङ्क्य पूर्वक्षणे विद्यमानस्वरूपविशेषेणैव तदुपपत्तेर्न तदर्थमपि तदपेक्षेत्याह—किं त्विति । विद्यमानत्वमेव तर्हि सत्त्वान्तरमित्याशङ्क्य स्वाधिकरणसंसर्गित्वमात्रस्यैव तत्त्वान्तस्य शुक्तिरजतसाधारणत्वान्मैवमित्याह—विद्यमानता चेति ।

रजतादेरविद्यातिरिक्तदोषजन्यत्वान्नार्थक्रियेत्युक्तं तत्र सत्त्वान्तराभावे तदेवानुपपन्नमिति शङ्कते—नन्विति ।

ननु शुक्तिरजतस्य घटादितुल्यत्वे कथमविद्यातिरिक्तदोषजन्यत्वमिति चेत् । न, क्वचित्कश्चिद् दोष इत्यनेनोक्तोत्तरत्वात् । परमते च र-

जतज्ञानस्य सत्त्वेऽपि तस्य दोषजन्यत्ववद् यथार्थ-
प्रवृत्त्यजनकत्ववच्च रजतस्याप्यविरोधात् । न
चैनदेव प्रातीतिकसत्त्वं तदितरज्जडत्वं व्यावहा-
रिकसत्त्वमिति वाच्यम् । सद्विलक्षणस्याप्येतत्सं-
भवेन सत्त्वभेदस्याप्रयोजकत्वात् । केचित्त्व-
विद्यातिरिक्तदोषाजन्यावच्छिन्नसत्त्वं स्वोचित-
व्यवहारोपयुक्तत्वाद् व्यावहारिकं सत्त्वम्, अवि-
द्यातिरिक्तदोषजन्यावच्छिन्नसत्त्वं प्रातीतिकस-
त्त्वम् । तस्य प्रतीतिमात्रकाल एव विद्यमान-
त्वात् । सत्त्वं चात्मसत्तैवेत्याहुः । तत्त्वविरुद्धम् ।
जडसत्ताया विशेषाभावात् । तस्मान्न जडे
सत्त्वभेदः ।

सत्त्वान्तरास्तित्वमतेऽप्येकसत्ताकानामप्यन्यान्य-
दोषजन्यत्वस्यावश्यकत्वान्नेयमनुपपत्तिरित्याह—न क-
चिदिति । सत्त्वभेदाभावेऽपि दोषविशेषजन्यत्वं स्वो-
चितार्थक्रियाऽभावश्च परमतेऽपि द्रष्ट इति न तदर्थं
सत्त्वान्तरं कल्प्यमित्याह—परमते चेति । नन्वविद्या-
तिरिक्तदोषजन्यत्वतदजन्यत्वयोरेव सत्त्वान्तरलक्षण-
त्वान्न तदभाव इत्यपि न शङ्कनीयम् । अधिष्ठानसत्तयैव
सद्बुद्धिगोचराणां पृथक् सत्त्वाभावेऽपि घटत्वादिवद-
नयोर्व्यवस्थोपपत्तेः, सत्त्वात्मकताकल्पनाया अदृष्टार्थ-

त्वादित्याह—न चैतदेवेत्यादिना । नन्वेवं शक्ति कथ-
माचार्यैः पारिस्मार्थिकव्यावहारिकप्रातीतिकभेदेन सत्त्व-
त्रैविध्यमुक्तमित्याशङ्क्य तदभिप्रायमाह—केचिरिव-
ति । अविद्यातिरिक्तदोषाजन्यावच्छिन्नसत्त्वं व्याव-
हारिकपदप्रवृत्तिनिमित्तमाह—स्वोचितेति । सत्त्वा-
न्तरे प्रातीतिकपदप्रवृत्तिनिमित्तमाह—तस्येति । आ-
त्मसत्त्वातिरेकेणाविद्यातिरिक्तदोषाजन्यावच्छिन्नतज्ज-
न्यावच्छिन्नसत्त्वान्तराभ्युपगमेन विवाद इत्याशङ्क्या-
त्मसत्त्वमेव तत्तदवच्छिन्नतयोक्तं, न तदतिरिक्तं
तदित्याह—सत्त्वं चेति । ननूत्तरीत्याऽपि जडे सत्त्व-
विशेषसिद्धिरित्याशङ्क्यावच्छेदकजडस्वरूपविशेषव्य-
तिरेकेणासत्त्वेन विशेष इत्याह—तत्त्वविरुद्धमिति ।
सत्त्वभेदनिराकरणमुपसंहरति—तस्मादिति ।

कथं तर्हि वृद्धानां तत्र शुक्तिरजतादौ प्रातीतिक-
त्वव्यवहारः, घटादौ च व्यावहारिकत्वव्यवहार इत्या-
शङ्क्याह—प्रातीतिकेति ।

प्रातीतिकव्यावहारिकव्यवहारस्तु वृद्धानां स-
त्त्वाभेदेऽप्यविद्यातिरिक्तदोषजन्यतदजन्यावच्छि-
न्नसत्ताकत्वेनेति द्रष्टव्यम् । कथं तर्ह्यज्ञानस्य
प्रातीतिकत्वं निषिध्य व्यावहारिकत्वं विधीयत इति
चेत् । न हि तेन सत्त्वभेदो विधीयते, किं तु गग-

नादिसाम्यमात्रम्, शुक्तिरजतोदिसाम्यं च निषिध्यते ।
 अविद्यातिरिक्तदोषाजन्यत्वात् । एतेनाज्ञानस्यानुमा-
 नादिष्वेद्यत्व आत्मवदनिवृत्तिप्रसङ्ग इति प्रत्युक्तम् ।
 कल्पितस्यापि घटादितुल्यतया तदुपपत्तेः । आचार्यास्तु
 व्यावहारिकमप्यज्ञानं साक्षिमात्रप्रमेयम् । अनुमानादि-
 भिस्तु न तत्स्वरूपसिद्धिः, किं तु तस्याभावव्यावृ-
 त्त्यादि बोध्यत इत्याहुः । न च नित्यनिर्दोषसाक्षिवे-
 द्यत्वेऽज्ञानस्यात्मवत्परमार्थत्वापत्तिरिति वाच्यम् ।
 मिथ्यारजतादौ व्यभिचारात् ।

एवं चेदेतच्चाज्ञानं व्यावहारिकं न प्रातिभासि-
 कमिति सत्त्वभेदः कथमुक्तः पूर्वमिति शङ्कते—कथं
 तर्हीति । तदर्थनिवबोधविजृम्भितमेतच्चोद्यमिति परि-
 हरति—न हि तेनेति । व्यावहारिकमित्यनेन गगनादि-
 साम्यं विधीयते न प्रातिभासिकमिति शुक्तिरजतादि-
 साम्यं निषिध्यत इत्यर्थः । उभयत्रापि हेतुमाह—अवि-
 द्येति । अविद्याया वियदादिसमानत्वात् परोक्तचोद्य-
 मयुक्तमित्याह—एतेनेति । विवरणाचार्यैरज्ञानस्य
 प्रमाणवेद्यत्वमनङ्गीकृत्यैवैतच्चोद्यं निरस्तम् । त-
 दाह—आचार्या इति । तैरेवाज्ञानेऽनुमानादीनां
 प्रमाणानामप्युपन्यस्तत्वात्कथं तत्साक्षिमात्रगम्यमि-
 त्यत आह—अनुमानादिभिस्त्विति । अनादित्वज्ञा-
 ननिवर्त्यत्वे अभावव्यावृत्त्यादीत्यादिपदार्थः । अज्ञानं

परमार्थसत् दोषाजन्यज्ञानगम्यत्वादात्मवदित्याशङ्काः
व्यभिचारेण दूषयति—न चेति । न च शुक्तिरजतादे-
र्दोषजन्याविद्यावृत्तिविषयत्वान्न व्यभिचार इति वा-
च्यम् । तस्य सुखादिवदनावृतसाक्षिरयध्यासेन तत्र
तदाकारवृत्तिकृतचिदुपरागावरणमङ्गयोरसंभवेन तस्या
अप्रामाणिकत्वात् । रजतसंस्कारस्यापि यद्दृश्यवच्छिन्न-
चैतन्ये यद् भासत इति कथितन्यायेनेदमाकारवृत्ति-
नाशादेव संभवादित्यादि तृतीये वक्ष्यत इति भावः ।

अबाधितत्वेन सोपाधिक्रतामप्याह—अबाधित-
त्वस्येति ।

अबाधितत्वस्यैव परमार्थत्वप्रयोजकत्वा-
त्साक्षिणः स्वसंसृष्टार्थमात्रप्रकाशस्यासद्विलक्ष-
णतामात्रे निमित्तत्वात् । न चोक्तानुमाने अभा-
वव्यावृत्तिर्न प्रतीयत इति वाच्यम् । केषुचिदनु-
मानेषु स्वप्रागभावव्यतिरिक्तत्वादिविशेषणेना-
न्यत्र च विषयपरिशोधकतर्केण तदवगमात् । न
चाभावव्यावृत्तिरित्यस्यासत्त्वनिवृत्तिरिति भ्रमित-
व्यम् । तस्यास्ततोऽप्रतीतेः । अनुमानस्य च
तात्पर्यानपेक्षणात्, प्रत्यक्षेणैव तस्यासत्त्वनिवृ-
त्तिसिद्धेश्च । न चानुमानादिप्रमाणस्याज्ञान-
स्वरूपाविषयत्वे कथं ततोऽभावव्यावृत्तिः प्रती-

यते, तद्विषयत्वे वा कथमज्ञानस्य प्रमाणागो-
चरत्वमिति वाच्यम् । अत्रविषयस्य रूप्यादेरनुव्य-
वसायप्रमाणगम्यत्वेऽप्यप्रामाणिकत्ववदविद्या-
वृत्तिप्रमाणगम्यत्वेऽप्यज्ञानस्याप्रामाणिकत्वावि-
रोधादिति केचित् । रजतस्य 'इदं रजतं न' इति
प्रमाणविषयत्वेऽप्यप्रामाणिकत्ववदज्ञानेऽपि त-
थात्वमित्यपरे ।

अज्ञानस्यापरमार्थत्वे शशशृङ्गवत्तस्य साक्षिभास्य-
त्वानुपपत्तिरित्याशङ्क्य सद्ब्रह्मलक्षणमात्रेणापि तदुपपत्ते-
र्मैवमित्याह—साक्षिण इति । ननु ज्ञानातिरिक्तप्र-
त्यक्षनिवर्त्तकमित्यादिसाध्येष्वज्ञानेऽभावव्यावृत्तेरप्रती-
तेः तस्याः कथमनुमानप्रमेयत्वमिति चेत् न । आचार्या-
नुमाने मुख्यत एव तत्प्रतीतेः । अन्यत्रापि पक्षादिविशे-
षणमहिम्ना पर्यवसानात्तत्प्रतीतेरित्याह—न चेत्यादि-
ना । अज्ञानस्वाभावव्यावृत्तिरनुमानादिभिर्बोध्यत
इत्याचार्यवाक्येऽभावव्यावृत्तिपदेनासत्त्वनिवृत्तिरुच्यत
इति कैश्चित्प्रतिपन्नं तद् दूषयति—न चाभावेति । तत
इति । उक्तानुमानादित्यर्थः । अनुमानान्मुख्यतोऽप्रतीता-
वपि तत्तात्पर्यविषयतया तत्प्रतीतिरित्याशङ्क्य तात्प-
र्यस्य शब्दमात्रधर्मत्वान्मैवमित्याह—अनुमानस्येति ।
किं चाहमज्ञ इत्याद्यानुभवेनैवाज्ञानेऽसत्त्वशङ्कानिवृत्तेस्त-
दर्थं मानान्तरं व्यर्थमित्याह—प्रत्यक्षेणैवेति । ननु-

स्तप्रमाणैरभावव्यावृत्तिजन्यतयाऽज्ञानमपि प्रतीयते न वा ? अन्त्ये तस्य नाभावव्यावृत्तिविद्धिः, आद्येऽज्ञानस्य प्रामाणिकत्वापात इत्यपि न वाच्यमित्याह—न चानुमानादीति । तत्राद्यपक्षमङ्गीकृत्यानुमानादेः साक्षि-
सिद्धाज्ञानस्वरूपांशेऽनधिगतार्थताभावात् तत्र प्रामा-
ण्यमिति केषां चित्परिहारमाह—भ्रमेति । अज्ञानस्य
प्रमाणजन्यप्रतीतिविषयत्वभावेन प्रामाणिकत्वमापाद-
यितुं न शक्यते व्यभिचारादित्यपरेषां परिहारमा-
ह—रजतस्येति ।

ननु स्वातन्त्र्येण प्रमाणोचरस्य प्रामाणिकत्व-
नियमात् शुक्तिरजतस्य च ज्ञानान्तरोपनीतत्वेनोप-
सर्जनतयाऽनुव्यवसायादिविषयत्वात् प्रामाणिकत्वम्,
अज्ञानस्य तु स्वातन्त्र्येणैव प्रमाणोचरत्वात्प्रामाणिक-
त्वमावश्यकमिति चेद्यन्ननुवदति—यत्त्विति ।

यत्त्वज्ञानस्य स्वातन्त्र्येणादृष्टवदनुमित्या-
दिप्रमाणोचरत्वात् प्रामाणिकत्वम् । शुक्तिरज-
तादेर्ज्ञानविषयतयाऽभावप्रतियोगित्वेन वा प्र-
माविषयत्वाच्च तथात्वम् । स्वातन्त्र्येण प्रमाणोचर-
स्यैव प्रामाणिकत्वात्, अनुव्यवसायादेः सिद्धान्ते
साक्षिमात्रत्वाच्चेति, तदसत् । येन त्रिना यस्यास-
त्त्वशङ्का अन निवर्तते, सति च तस्मिन् निवर्तते,

तत्तस्मिन् प्रमाणम् । यथा-रूपे चक्षुः, धर्मब्रह्म-
णोर्वेदः । अन्यथाऽतिप्रसङ्गात् । अज्ञानस्य चासत्त्व-
शङ्का “अहमज्ञः” इत्यादिप्रत्यक्षेणैव निवर्तते इति
प्रत्यक्षमेव साक्ष्यात्मकं तत्र प्रमाणं, नानुमानादि ।
तेन विनाऽपि तन्निवृत्तेः । अभावव्यावृत्तिरपि-
यद्यप्युपपत्तिसहितप्रत्यक्षेण विषयीक्रियते तथा-
पि प्रत्यक्षेण सह कार्युपपन्नप्रतीतिदशायाम-
ज्ञानमात्रे सा निवर्तते न तु तद्भावत्वे इति प्रत्य-
क्षं तत्र न मानं, किं त्वनुमानादि ।

किं च प्रमाणगोचरत्वमेव प्रामाणिकत्वेन निय-
तम् । न चानुव्यवसायगम्ये शुक्तिरजतादौ व्यभिचारः ।
तव सतेऽनुव्यवसायादेः साक्षिमात्रतया प्रमाणत्वाभावा-
दित्याह—अनुव्यवसायेति । साक्ष्युपनीतस्यैवाज्ञानस्या-
न्योपसर्जनतयैवानुमानादिभिः प्रतीतेः स्वातन्त्र्येण प्र-
माणगोचरत्वमेव नेत्यभिप्रेत्योह-तदसदिति । प्रमाणोच-
रस्य प्रामाणिकत्वनियममभ्युपेत्याप्यनुमानादेरज्ञानां
ज्ञे न प्रामाण्यमित्यभिप्रेत्य तत्प्रयोजकमाह—येनेति । त-
द्वति तत्प्रकारकज्ञानकरणत्वमात्रेण तत्र प्रमाणत्वम् ।
मीमांसकमते “अग्निर्हिमस्य भेषजम्” इत्याद्यर्थवादानां
स्वार्थे प्रामाण्यापातात्तार्किकाणामपि सते चक्षुरादेः श-
ब्दादिषु प्रमेयत्वादिप्रकारकज्ञानजनकस्य तत्रापि प्रामा-

स्यापातात् । न चेष्टापत्तिः । व्यवस्थितवृद्धव्यवहारवि-
रोधादित्यभिप्रेत्याह—अन्यचेति । एवं च सत्यनुमाना-
देरज्ञाने प्रामाण्यमेव नेत्याह—अज्ञानस्येति । तेनेति । अनु-
मानादिकं विनैवाज्ञानासत्त्वशङ्कानिवृत्तेरित्यर्थः । एवं
तर्ह्यज्ञानस्याभावव्यावृत्तिरपि तर्कोपनीतप्रत्यक्षेण नि-
श्चेतुं शक्यत इति तत्राप्यनुमानादेः प्रामाण्यं न स्यादि-
त्याशङ्क्योपपत्त्यननुसन्धानदशायां सत्यपि प्रत्यक्षेऽज्ञा-
न इव तद्भावत्वेऽसत्त्वशङ्काऽनिवृत्तेर्न तत्तत्र मानं, किं
त्वनुमानाद्येवेत्याह—अभावेति ।

ननु “तम आसीत्” इति श्रुत्यैवाज्ञानसत्त्व-
स्याक्तत्वात् सतश्च ब्रह्मवत्प्रामाणिकत्वनियमात् तस्या-
प्रामाणिकत्वमयुक्तमित्याशङ्क्य सृष्टिपूर्वकाले विद्य-
मानत्वमात्रं तमसः श्रुत्योच्यते, न तु सत्त्वम् । इतरथा
“नोसदासीत्” इति पूर्ववाक्यविरोधादित्याह—तम इति ।

“तम आसीत्” इति चाज्ञानस्य स्वाधिकर-
णप्रतियोगिकसंबन्धाश्रयत्वमात्रमुच्यते न त्वा-
सीदिति सत्त्वमुच्यत इति न तस्य प्रामा-
णिकत्वनिराकरणमनिष्टम् । “नो सदासीत्”
इति तस्य सत्त्वनिषेधात् । तस्मात्साक्षि-
मात्रगम्यमज्ञानमिति । एतेनेदं परोक्तं निर-
स्तम् । अविद्यायाः साक्षिभास्यत्वे मोक्षेऽपि सा-

प्रतीयात् । तच्छरीरे साक्षिणि सति तदनिवृत्ते-
रिति । ज्ञानातिरिक्तानिर्वचनीयज्ञेयाभ्युपगमादि-
त्युक्तत्वात् । न चैवं साक्षिणोऽज्ञानावृतत्वात्कथं
ततस्तदवगम इति वाच्यम् । राहोरिवावृतेनापि
प्रकाशयत्वादिति केचित् । चैतन्यमात्रमनावृतमिति
च वक्ष्यते । तच्चज्ञानं शुद्धचिन्मात्रनिष्ठम् । तद-
न्यस्य सर्वस्य कल्पितत्वेन तदाश्रयत्वायोगात् ।
ब्रह्मविषयमज्ञानमेकाश्रयविषयं तमस्त्वात्, आ-
वरकत्वाच्च, व्याहृतमेवादित्यनुमानात् तस्य
ब्रह्माश्रयत्वसिद्धिः ।

तर्हि साक्षिप्रमाणगम्यत्वादेवाज्ञानस्य प्रामाणि-
कत्वमक्षतमित्याशङ्क्य साक्षिणः क्लृप्तकारणजन्यस्य
कुत्रापि प्रमाणत्वायोगादज्ञानासत्त्वाशङ्कानिवर्तकत्वमा-
त्रेणोपचारात् तत्र प्रमाणत्वोक्तिरित्यभिप्रेत्योपसंहरति-
तस्मादिति । अज्ञानस्य साक्षिमात्रभास्यत्वे नवीनेक्तं
चोद्यमनूद्य निराकरोति । एतेनेति । अज्ञानस्य सा-
क्षिभास्यत्वमप्यनुपपन्नं तस्याज्ञानेनावृतत्वात् आवृ-
तस्यापि भासकत्वेऽतिप्रसङ्गादित्याशङ्क्यावृतस्यावार-
कातिरिक्तभासकत्वाभावेऽप्यावारकभासकत्वस्य लोके द-
र्शनान्मैवमिति केषां चित्परिहारमाह—न चैवमित्या-
दिना । चिदानन्दात्मके ब्रह्मणि कल्पितानादिभेदेन चै-

तन्यांश्चो नावृतः निरतिशयानन्दांश्चावावृत इति अना-
वृतचैतन्यात्मकवाक्षिणाऽज्ञानावभाषोपपत्तिरिति स-
तान्तरमाह—चैतन्येति । अज्ञानाश्रयस्यापि विप्र-
तिपन्नत्वात् तन्निरूपयितुमुपक्रमते—तच्चेति । तर्हि
जीवस्याकल्पितत्वात् जीवनिष्ठमेवाज्ञानमित्याशङ्क्या-
ह—ब्रह्मविषयमिति ।

स्वप्रकाशे ब्रह्मणि स्वविषयाज्ञानाभ्युपगमे ब्रह्म
स्वस्य प्रकाशते, न प्रकाशते चेति स्यात्, तदनुपपन्नम् ।
एकस्य प्रमातुरेकविषयप्रकाशाप्रकाशयोर्विरोधेन यौगप-
द्यासंभव इति चोदयति—स्यादेतदिति ।

अत्र नवीनः—स्यादेतत् । स्वविषयप्रका-
शात्मके ब्रह्मस्वरूपचैतन्ये कथं तद्विषयमज्ञा-
नम् ? । एकस्यैकविषयप्रकाशाप्रकाशयोस्तमःप्र-
काशवद्विरोधात् । अथ सौरप्रकाशदिवाभीऽतान्ध-
कारयोरिव सत्यत्वमिथ्यात्वाभ्यां न विरोध इति
चेत्, ना सौरप्रकाशविरुद्धतत्समसत्ताकतमोऽन्तर-
स्येव चित्समसत्ताकाज्ञानान्तराभावेन मिथ्याज्ञा-
नस्यैव चैतन्यविरुद्धत्वात् । अन्यथा न जानामीति
ज्ञप्तिविरुद्धत्वानुभवबाधात् ।

किं चाहमज्ञ इति धर्मिग्राहकसाक्षिबाधाञ्च
नाज्ञानस्य चैतन्यमात्राश्रयत्वम् । न चायं भ्रमः

दोषाजन्यस्याहमज्ञ इति साक्षिज्ञानस्याभ्रमत्वात् ।
धर्मिग्राहकविरोधेन बाधकानामेवाऽऽभासत्वात् ।
एवं शुक्त्यज्ञानस्याहमर्थ एवाश्रयः न तु शुक्त्य-
वच्छिन्नं चैतन्यम् । अहमिदं न जानामीत्यनु-
भवात् ।

नन्वप्रकाशात्मकाज्ञानस्यारोपितत्वादनारोपि-
तप्रकाशेन न विरोधः । नभसि विस्तृतसवितृप्रकाशे सत्यं
लूकारोपिततमसोऽनुवृत्तिदर्शनादिति शङ्कते—अथेति ।
किमज्ञानं चित्प्रकाशविरोधि न वा ? । आद्ये सौरप्रका-
शसमसत्ताकशार्वरतमेवच्चित्प्रकाशसमसत्ताकाज्ञानान्तर-
स्याभावादारोपितमेवाज्ञानं तद्विरोधीति वाच्यम् ।
तथा च कथमविरोध इति दूषयति—न सौरेति । द्वि-
तीयेऽनुभवविरोध इत्याह—अन्यथेति । उक्तानुमानस्य
तर्कविरोधमुक्त्वा धर्मिग्राहकप्रमाणविरोधमप्याह—किं
चेति । अहमज्ञ इत्यनुभवेऽज्ञानस्याहमर्थ्याश्रितत्वांशे
भ्रमत्वान्न ब्रह्माश्रितत्वसाधकानुमानबाध इत्याशङ्क्य
भ्रमत्वप्रयोजकदोषजन्यत्वाभावान्नायं भ्रम इत्याह—न
चायमिति । अज्ञाने अहमर्थ्याश्रितत्वस्यानुमानादिबा-
धितत्वात्तत्प्रत्यक्षं भ्रम इत्यत आह—धर्मीति । एवं
मूलाज्ञानस्याहमर्थ्याश्रितत्वमुक्त्वाऽवस्थाऽज्ञानानामपि
तदाह—एवमिति । एवकारव्यावर्त्यमाह—न त्विति ।

यस्याज्ञानं भ्रमस्तस्य भ्रान्तिः सम्यक्त्वं वेति सेति
न्यायादपि भ्रान्त्याद्याश्रयाहमर्थनिष्ठमेवाज्ञानमित्याह-
किं चेति ।

किं चाज्ञानं स्वकार्येण भ्रान्तिसंस्कारा-
दिना स्वनिवर्तकेन तत्त्वज्ञानेन च सामानाधि-
करण्याय ज्ञात्रात्मनिष्ठं, न तु ज्ञानमात्राश्रि-
तम् । चैतन्येऽपि ज्ञातृत्वाध्यासोऽस्तीति चेत्,
न । तस्याविद्याधीनत्वेनान्योन्याश्रयात्, देहादा-
वपि ज्ञातृत्वाध्याससंभवाच्च, बुद्धयवच्छिन्न
एव तदुर्माणां ज्ञात्रादीनामध्यासेन चिन्मात्रे तद-
भावाच्च । अन्यथा संसारस्य चिन्मात्राश्रयत्वप्र-
सङ्गात् । ब्रह्मापि संसारि स्यात् । विशेष्य-
विशिष्टभावस्यैव तन्त्रत्वात् । विशेष्यस्थमज्ञानं
विशिष्टे जीवे संसारहेतुः तदुगततत्त्वबोधः
विरुद्धं चेति चेत्, न । विशिष्टस्य ततोऽन्यत्वे
जडतया संसारानाधारत्वात् । अनन्यत्वे च
ब्रह्मैव संसारि स्यात् । शुद्धचैतन्यस्यैवाविद्या-
श्रयत्वे तस्य च तत्कार्यविशिष्टस्य संसारवि-
रोधित्वप्रसङ्गाच्च । एतेन विशेष्यविशिष्ट-
योरध्यस्तमैक्यं तन्त्रमिति प्रत्युक्तम् ।

तनु स्फटिककलौहित्यन्यायेन चिन्मात्रस्यापि
 भ्रान्त्याद्याश्रयत्वात्तन्निष्ठाज्ञानस्य तत्सामानाधिकरण्या-
 पपत्तिरिति शङ्कते—चैतन्येऽपीति । चिन्मात्राश्रि-
 ताज्ञाने सिद्धे ततस्तत्र ज्ञातृत्वाद्यध्याससिद्धिः,
 तत्सिद्धौ च तत्समानाधिकरणज्ञानसिद्धिरिति परस्पर-
 राश्रयता, इति दूषयति—न तस्येति । अज्ञानाध्या-
 सस्य चिन्मात्रेऽनादित्वान्नित्यसाक्षिमात्रभास्यत्वाच्चेत्त-
 परस्पराश्रयो न दोषायेत्याशङ्क्याध्यासिकज्ञातृत्वाश्र-
 यत्वेनाज्ञानाश्रयत्वेऽतिप्रसङ्गमाह—देहादाविति । आ-
 ध्यासिकज्ञातृत्वादेरप्यवच्छिन्नचैतन्यनिष्ठत्वाच्चिन्मात्रे
 कथमपि न ज्ञातृत्वादिसंभव इत्याह—बुद्धयवच्छिन्न
 इति । अज्ञानभ्रान्त्यादेशिचिन्मात्राश्रयत्वे तत्प्रयुक्तसं-
 सारोऽपि तत्रैव स्यादित्याह—अन्यथेति । चैतन्यस्या-
 ज्ञानाश्रयत्वं न संसारित्वप्रयोजकं, किं त्वज्ञानकार्याह-
 ङ्कारविशिष्टत्वम् । तच्च जीव एवेति न ब्रह्मणि संसारः ।
 विशेष्यगताज्ञाननिवृत्तौ विशिष्टगतज्ञानमेव हेतुरिति
 न तन्निवृत्त्यनुपपत्तिरिति शङ्कते—विशेष्येति । किं
 विशिष्टं विशेष्याद्विन्नमुताभिन्नम् ? । उभयथाऽपि
 न युक्तमिति परिहरति—न विशिष्टस्येति । किं
 च चिन्मात्रस्याज्ञानाश्रयत्वे तत्रैव तत्कार्यस्याप्यध्या-
 सात् तद्विशिष्टमपि तदेवेति तन्निष्ठसंसारशिचिन्मात्रस्यैव
 स्यादित्यहमर्थे तदनुभवे न स्यादित्याह—शुद्धेति ।

विशेष्यविशिष्टभावस्तन्त्रमित्येतदतिप्रसङ्गेन दूषय-
ति—देहेति । विशेष्यगताज्ञानाद्विशिष्टे संसारे तयो-
रध्यस्तमैक्यं प्रयोजकं, ततश्चाहमर्थेऽपि तदनुभवा-
पत्तिरिति शङ्कामुक्तातिप्रसङ्गेन दूषयति—एतेनेति ।

मुखमात्रसंबन्धिना दर्पणाद्युपाधिना प्रतिबिम्ब-
मुखे एव इयामत्वादिविकारदर्शनादुपाधेः प्रतिबिम्ब-
पक्षपातित्वं स्वभावः । तथा च चिन्मात्राश्रितमज्ञान-
मपि स्वस्मिंश्चित्प्रतिबिम्बस्वरूपजीव एव संसारहे-
तुर्न बिम्बात्मके ब्रह्मणीति शङ्कते—नन्विति ।

ननूपाधेः प्रतिबिम्बपक्षपातस्वाभाव्याज्जीवे
संसारः । न च मरुमरीचिकोदके आदित्यस्याप्र-
तिबिम्बवदारोपिताज्ञानेऽपि चैतन्यस्य प्रतिफलं
न स्यादिति वाच्यम् । मरीचिकातोयेऽपि तद्दे-
शस्थवृक्षादेः प्रतिबिम्बभ्रमदर्शनात्, अविद्यायां
अर्थक्रियाकारित्वेन ततो विलक्षणत्वाच्च ।
अविद्यायां उपाधेशाकाशाद्यात्मना परिणामे प्र-
तिबिम्बापायः स्यादिति चेत् । न, कार्यदशाया-
मपि कारणस्वरूपानपायात् । न हि घटादिदशायां
मृदादिस्वरूपमपैति, विशेषतश्च रजतादिभ्रम-
दशायामपि पुरोवर्तिनि शुक्तिं न जानामीत्यनु-
भवादज्ञानस्य तदवस्थत्वात् । न च मुखप्रति-

मुखानुगतमुखत्वातिरिक्तमुखमात्रव्यक्त्यन्तरस्यैव
जीवब्रह्मानुगतचित्त्वातिरिक्तचिन्मात्ररूपस्थाभा-
वात् कथं तस्य ज्ञानाश्रयत्वमिति वाच्यम् । प्र-
तिबिम्बभ्रमे भेदमात्रस्यैव कल्पितत्वेन कल्पित
भेदवच्चन्द्रद्वयस्वरूपभूततद्भेदाधिष्ठानचन्द्रव्य-
क्तवत् जीवेश्वरस्वरूपभूततद्भेदनिमित्ताज्ञाना-
धिष्ठानचैतन्यव्यक्तेरपि सत्त्वात् ।

अज्ञाने चित्प्रतिबिम्ब एवानुपपन्नः तस्यारोपित-
त्वेन मरीचितोयवत्प्रतिबिम्बोपाधित्वायोगादित्याशङ्-
क्य दूष्टान्तासंप्रतिपत्त्या दूषयति-न चेत्यादिना । किं
चाज्ञानस्य दर्पणादिवदविद्यातिरिक्तदोषाजन्यतयाऽर्थ-
क्रियाहेतुत्वात्सत्त्वगुणप्रयुक्तस्याध्यस्तत्त्वाच्च प्रतिबिम्बो-
पाधित्वं युक्तमित्याह—अविद्याया इति । अज्ञानस्या-
काशादिरूपेण परिणामे पूर्वरूपस्य नाशात् तदा चित्प्र-
तिबिम्बो न स्यादिति शङ्कते-अविद्याया इति । हेत्व-
सिद्ध्या दूषयति-न कार्येति । अज्ञानस्य स्वकार्यसम-
ये विशिष्टानुभूयमानत्वादपि न तत्स्वरूपापाय इत्या-
ह—विशेषत इति । ननु बिम्बप्रतिबिम्बमुखानुगतमु-
खत्वातिरिक्तमुखमात्रस्य बिम्बादिभावात्पूर्वं सत्त्वान्मु-
खमात्रसंबन्धित्वं दर्पणादेर्युज्यते, अज्ञानस्य तु जीवब्र-
ह्मभावरहितचिन्मात्रस्यानादिकालेऽसत्त्वात्तदाश्रितत्व-

अनुपपन्नमिति, नेत्याह—न चेति । विस्वादिभावस्य भेदस्य चानादित्वेऽपि सिध्यात्वाद्वस्तुतः तद्रहितं तदधिष्ठानचिन्मात्रमावश्यकमिति सद्वृष्टान्तमाह—प्रतिबिम्बेति ।

तयोर्भेदः कल्पितः तयोस्तद्रहिततदधिष्ठानमात्रतयाभावे बाधकमाह—अन्यथेति ।

अन्यथा कल्पितभेदवच्चन्द्रयोस्तत्त्वानुभवप्रसङ्गात्, व्यक्त्यतिरिक्तजातेरभावात् । जीवेश्वरयोश्चिद्रूपता न स्याच्चैतन्यातिरिक्तचित्तवजातेरभावात् । परमते गगनादिप्रतिबिम्बस्थले गगनत्वजातेरभावाच्चेति चेत् । न, अज्ञानस्य स्वाश्रय एव भ्रमजनकत्वनियमात् अनादिभावरूपो न ज्ञाननिवर्त्य इति सामान्यव्याप्तेरज्ञानं ज्ञाननिवर्त्यमिति विशेषव्याप्तेर्बलीयस्त्ववदुपाधेः प्रतिबिम्बपक्षपातित्वमिति व्याप्तेरज्ञानं स्वाश्रये भ्रमं जनयतीति विशेषव्याप्तेर्बलवत्त्वात् । उपाधेः प्रतिबिम्बपक्षपातित्वमपि किं तत्र स्वधर्मप्रतिभासकत्वं, स्वकार्यप्रतिभासकत्वं वा, स्वकार्यनिष्ठधर्मप्रतिभासकत्वं वा, प्रतिबिम्बं प्रति स्वविषयाच्छादकत्वं वा ? । नाद्यः । मालिन्यादेर्दर्पणनिष्ठत्ववदविद्यारूपस्या-

विद्यावच्छिन्नत्वस्याविद्याप्रतिबिम्बितत्वस्य कर्तृ-
त्वादेर्वा बन्धस्याज्ञानधर्मत्वात् । अविद्यास्तमयो
मोक्ष इति मते अविद्याया बन्धत्वं, बन्धकत्वं वा,
न तु बहुत्वम् । न द्वितीयः विच्छेदादेरुपाधि-
कार्यस्य विम्बे प्रतिबिम्बे च दर्शनात् । संसार-
स्यानादित्वेनोपाध्यकार्यत्वाच्च ।

कल्पितभेदवच्चन्द्रयोरधिष्ठानचन्द्राद् भेदेऽपि चन्द्र-
त्वजातिमत्त्वाच्चन्द्रत्वानुभव इत्याशङ्क्याह—व्यक्ती-
ति । जीवेश्वरयोरपि वस्तुतो भेदाधिष्ठानचिन्मात्रत्वा-
भावे जडत्वापत्तिरित्याह—जीवेश्वरयोरिति । चिद्वि-
न्नयोरपि चित्तत्वजातिमत्त्वाच्चिद्रूपत्वमित्याशङ्क्य चि-
द्व्यक्तेरेकत्वाच्चित्तत्वजातिरेवायुक्तेत्याह—चैतन्येति ।
किं च बिम्बादिभेदभ्रमे बिम्बाद्यतिरिक्तं तज्जातिम-
देवाधिष्ठानमिति नियमे परमते गगने प्रतिबिम्बभ्रमे न
स्यादित्यभिप्रेत्याह-गगनेति । एवं सिद्धान्तिसतमनूद्य त-
न्निरा—रति न अज्ञानस्येति । चैत्रगताज्ञानेनमैत्रे भ्रमा-
दर्शनादज्ञानं स्वाश्रय एव भ्रमजनकं, तथा चाज्ञानाश्रय-
चिन्मात्रस्यैव बिम्बादिरूपत्वे बिम्बभूतेश्वरेऽपि तत्त्वार्थ
भ्रमादिः स्यादित्यर्थः । ननूक्तमुपाधेः प्रतिबिम्बपक्षपाति-
त्वमित्याशङ्क्य तदपि दुर्निरूपमित्यभिप्रेत्य विकल्पय-
ति-उपाधेरिति । आद्योऽज्ञानादेरज्ञानाधर्मत्वात् प्रति-
भासनियमो न स्यादिति दूषयति—नाद्य इति । बन्धस्त्व-

ज्ञानधर्म एवेत्याशङ्क्याह—अविद्येति । यदि बन्धोऽ-
ज्ञानधर्मः स्यात् तर्ह्यज्ञानमेव बद्धं स्यात्ततश्च तन्निवृत्ति-
मोक्षो न भवेदिति भावः । प्रतिबिम्ब एव स्वकार्यप्रति-
भासकत्वपक्षो दर्पणादावज्ञाने चासंभवीति दूषयति—
न द्वितीय इति । आदिपदेन बिम्बत्वश्यामत्वादीनां वि-
यदादीनां च परिग्रहः । जीवगतसंसारस्याग्न्याण्यव-
त्स्वाभाविकत्वात् तस्योपाधिकार्यत्वमप्यसिद्धमित्या-
ह—संसारस्येति ।

स्वकार्यनिष्ठधर्मप्रतिभासकत्वं प्रतिबिम्बं प्रति
स्वविषयाच्छादकत्वं वेत्येतत्पक्षद्वयं निराकरोति—न
तृतीयेति ।

न तृतीयचतुर्थौ । दर्पणादावदृष्टेः । एवं बु-
द्धिरूपोपाधेरपि न प्रतिबिम्बपक्षपातित्वं तस्या
बिम्बपक्षपातिजपाकुसुमस्थानीयत्वेन प्रतिबि-
म्बपक्षपात्यादर्शस्थानीयत्वाभावात् । अस्तु तर्हि
चैतन्यमात्रे संसारः, नित्यमुक्तत्वश्रुतिश्च बिम्ब-
स्थानीयब्रह्मविषयेति चेत् । न, अवच्छिन्नः प्रति-
बिम्बो वा जीव इति मतद्वयेऽपि श्यामत्ववर्तु-
लत्वादीनां मुखमात्रमहाकाशयोरसत्त्वदर्शनेन
तद्वत् चिन्मात्रे संसारायोगात्, जीवेऽपि संसारा-
भावेन जीवेश्वरयोर्बन्धमुक्तिश्रुतिव्यवस्थाविरो-
धाच्च ।

अथ जीवो नावच्छिन्नचैतन्यं न वा प्र-
तिबिम्बितं किं तु ब्रह्मैव स्वाविद्यया राजपुत्र
इव व्याधगृहीतो व्याधभावनया संसरति, तत्त्व-
मादिवाक्यजन्यसाक्षात्कारेण राजत्वेन बो-
धितः कुमार इव व्याधभावात् संसारान्मुच्यते । न
च नित्यमुक्तत्वश्रुतिविरोधः । तस्या वस्तुतः सं-
सारामावपरत्वादिति, तन्न । प्रतीयमानसंसार-
स्पृष्टत्वस्यैव तदर्थत्वात् जीवातिरिक्तब्रह्मानङ्गी-
कारे तद्विरोधस्यापरिहाराद् “यः सर्वज्ञः” इत्यादि
श्रुतिविरोधश्च स्यात् ।

अज्ञानस्य प्रतिबिम्बपक्षपातित्वाभावेऽप्यन्तःक-
रणस्य तदस्त्वित्याशङ्क्य तदभाववत्त्वेन संमतजपा-
कुसमस्थानीयत्वाङ्गीकारात्तदयुक्तमित्याह—एवमिति ।
चिन्मात्रमेवाज्ञानाश्रयस्तत्कार्यभ्रान्त्यादिरपि तस्यैव । न
चैवमन्यत्र धर्मादन्यत्राधर्मात् “योऽशनायापिपासे शोकं
मोहम्” इत्यादिश्रुतिविरोधः, तस्या बिम्बभूतेश्वरविष-
यत्वादिति मतान्तरमनुवदति—अस्तु तर्हीति ।
अस्मिन्मते किमुपाध्यवच्छिन्नो जीवः, उत तत्र चित्प्र-
तिबिम्बः ?; उभययाऽप्यौपाधिकधर्माणां चिन्मात्रेऽसंभव
इति सदृष्टान्तमाह—न अवच्छिन्न इति । चिन्मात्रस्यैव
संसारित्वे बिम्बवत् प्रतिबिम्बात्मकजीवेऽपि तदभावा-

तु “तयोरन्यः पिप्पलं स्वाद्वत्ति” इत्यादिश्रुतिविरोधश्च
 स्यादित्याह—जीवेऽपीति । वस्तुतो नित्यमुक्तं ब्रह्मैव
 स्वाविद्यायाः संसरति स्वाविद्याया मुच्यते इति सदृष्टान्तं
 मतान्तरमनुवदति—अथेत्यादिना । “योऽनायासापि पासे
 शोकं मोहं जरां मृत्युमत्येति” इत्यादिश्रुतौ वस्तुत इति
 पदाभावात् प्रतीयमानसंसारारूपर्षित्वमेव तदर्थः ।
 स च जीवब्रह्मविभागानङ्गीकारे विरुध्यतेत्याह—त-
 न्नेति । किं च ब्रह्मण एवाज्ञत्वादिमन्त्रे जगत्कारणस्य
 सर्वज्ञत्वपरश्रुतिपीडा स्यादित्याह—यः सर्वज्ञ इति ।

किं च चिन्मात्रस्याज्ञानं किं स्वाभाविकमौपा-
 धिकं वा ? नोभयथाऽपीत्याह—किं चेत्यादिना ॥

किं चाज्ञानं शुद्धचितः स्वाभाविकं चेत्
 न निवर्तते । औपाधिकं चेद् अन्योपाधिस्वीका-
 रेऽन्योन्याश्रयाद्यापत्तेः, ब्रह्मण्यज्ञानस्वीकारे तस्य
 निरवयवश्रुतिविरोधश्च । तमस्त्वमपि हेतावन्ध-
 कारसाधारणं दुर्निरूपम् । आवारकत्वं च पटा-
 दौ व्यभिचारीति । अत्रोच्यते । अस्ति तावज्जीवस्य
 वेदान्तप्रतिपाद्याशनायादिरहितस्वप्रकाशस्वरूप-
 विषयाज्ञानम् । अत्राज्ञानाभावे मम तादृशस्वरूप-
 मस्ति न वेति संशयाद्ययोगात् । अनावृतप्रकाशे

तदयोगात् । तादृक् स्वरूपं च तस्य निरूपितमेव ।
 ततश्च विषयाश्रयमज्ञानं सिद्धम् । अहमज्ञ इति
 प्रतीतिरपि अज्ञानस्य चैतन्यमात्राश्रयत्वविष-
 यैव अहमनुभवगोचराश्रयत्वविषयत्वे तदप्रामा-
 ण्यप्रसङ्गात् । अज्ञानस्यानात्माश्रयत्वाभावात्
 अहमनुभवगोचरानात्मत्वस्य निरूपितत्वात् ।
 तदुपहितचैतन्याश्रयत्वमज्ञानस्याहमज्ञ इत्यनुभव-
 विषय इति चेत् । न, तदुपहितचैतन्याश्रयत्वमात्र-
 स्य चिन्मात्राश्रयत्वपक्षेऽपि सत्त्वात् । तदाश्रय-
 चैतन्यस्याहङ्कारेणाप्युपहितत्वात् । न ह्याकाश-
 मात्रे वर्तमानं तमेऽपवारकाकाशे न वर्तते ।

पूर्वोक्तहेतुद्वयमपि दूषयति—तमस्त्वमपीति । प-
 टादाविति । तन्त्वाश्रितस्य पटस्य देशान्तरवर्तिवस्त्वा-
 वरकत्वेऽप्येकाश्रयविषयत्वाभावादित्यर्थः । जीवे ता-
 त्विकस्वरूपविषयाज्ञानस्यानुभवसिद्धत्वादेकाश्रयविषय-
 त्वं तस्याऽऽवश्यकमिति समाधत्ते—अत्रोच्यत इति । तादृ-
 शस्वरूपे प्रमाणवैकल्यादेव संशयोदि, न त्वज्ञानावृतत्वा-
 दित्याशङ्क्य स्वप्रकाशस्य स्वतः संशयविरोधित्वादा-
 वरणाभावे संशयादि न स्यादित्याह—अनावृतेति ।
 जीवस्य वेदान्तवेद्यमशनायाद्यतीतं स्वरूपमेव नास्ति
 कुतस्तद्विषयाज्ञानमित्याशङ्क्य तस्य साक्षिविवेके ति-

रूपितत्वान्सैवमित्याह—तादृगिति । यदुक्तमहमज्ञ
इत्यहमर्थाश्रितमज्ञानमनुभूयत इति तत्राहमर्थस्य
द्विरूपत्वाच्चिदंशस्यैवाज्ञानाश्रयत्वविषयोऽयमनुभव इ-
त्याह—अहमिति । जडांशस्यैवाज्ञानाश्रयत्वं तद्विषयत्वं
च किं न स्यादित्यत आह—अहमनुभवेति । अनात्म-
नोऽहंकारस्याज्ञानाश्रयत्वाभावेऽपि तदुपहितचैतन्यमेव
तदाश्रयोऽस्तु, न तु चिन्मात्रमिति शङ्कते—तदुपहि-
तेति । किमज्ञानस्योपहितचैतन्याश्रितत्वमात्रं तदनु-
भवविषय इत्युच्यते, उतानुपहितानाश्रितत्वमपीति ? ।
आद्यो न विरोध इत्याह—न तदुपहितेति । चिन्मा-
त्राश्रिताज्ञानस्य कथमुपहिताश्रितत्वमित्याशङ्क्या-
काशमात्राश्रितपरिमाणान्धकारादेरुपहिताकाशेऽपि वृ-
त्तिवदविरोध इत्याह—तदाश्रयेति ।

द्वितीयं दूषयति—तदुपहितेति ।

तदुपहितचैतन्यमात्राश्रितत्वं त्वज्ञानस्य न-
‘अहमज्ञः’ इति प्रतीतिविषयः । अहमेवाज्ञः अहंका-
रावच्छिन्नमेवाज्ञानमिति वाऽनुभवाभावात् । अज्ञो-
ऽहमीश्वरो न भवामीत्यनुभवेऽज्ञानाश्रयस्येश्वरा-
द्वेदः प्रतीयत इति चेत्, सत्यम् । न ह्येतावता
चिन्मात्राश्रयत्वविरोधोऽस्ति । अज्ञोऽहं चिद्रूपे-
न भवामीत्यनुभवस्यैव चिद्रूपमात्राश्रयत्वे वा-

धकत्वात्, तस्य चासत्त्वात् । तस्माद्वैद्वान्तप्रति-
पाद्यं मामहं न जानामीत्यनुभवादेकाश्रयवि-
षयमेवाज्ञानम् । प्रयोगश्च अहमिति प्रकाशवि-
षये । न ब्रह्मविषयाज्ञानाश्रयः, तदाश्रयतावच्छे-
दको वा, कार्यत्वात् जडत्वात् घटादिवत् । अहमज्ञ-
इति प्रतीतिश्चाबाधिकेत्युक्तम् । कथं तर्हि चि-
न्मात्राश्रयमज्ञानं जीवेऽनुभूयते तदाश्रयस्य जी-
वचैतन्याभिन्नत्वादिति चेत् तर्हि ईश्वरस्याप्य-
ज्ञत्वं महमज्ञ इति प्रतीतिश्च स्यादिति चेत्—

अज्ञानाश्रयस्य चिद्रूपेश्वराद् भेदावगमात्कथं
ज्ञानस्य चिन्मात्राश्रयत्वमिति शङ्कते—अज्ञोऽहमिति -
अज्ञाज्ञानस्येश्वरभेदेन सामानाधिकरण्याभावं प्रतीयते
तत् आत्मत्ववदज्ञानस्य चिन्मात्राश्रयत्वेऽपि न विरुध्यते
इति परिहरति—सत्यमिति । कीदृशस्तर्ह्यनुभवश्चि-
न्मात्राश्रयत्वविरोधीत्याकाङ्क्षायां माह—अज्ञोऽहमिति ।
अहङ्कारवादिनो मम तादृशोऽनुभवोऽस्तीत्याशङ्क्यान्ये-
षां तदभावात् त्वदनुभवो वटयस्मानुभववन्निर्मूल इत्याह-
तस्य चेति । मामहं न जानामीत्यनुभवस्य बाधकाभावा-
त्तत एकाश्रयविषयत्वमज्ञानस्यावश्यकमित्याह—तस्मा-
दिति । चिन्मात्राश्रितत्वेऽनुमानमप्याह—प्रयोगश्चेति ।
शुक्त्यवच्छिन्नचैतन्यनिष्ठाज्ञानानाश्रयत्वेनायन्तिरता-

वारणाय ब्रह्मविषयेत्युक्तम् । तदाश्रयतावच्छेदको वेति ।
नेत्यनुषज्यते । अहङ्कारातिरिक्तजडानाश्रितस्याज्ञानस्या-
हङ्कारतदवच्छिन्नचैतन्याश्रितत्वनिषेधे चिन्मात्राश्रित-
त्वमेव पर्यवस्यतीति भावः । उक्तानुमानस्याहमज्ञ इति
प्रत्यक्षबाधमाशङ्कते तस्याहमर्थैकदेशचिदंशगास्यज्ञान-
विषयत्वोपपादनान्नैवमित्याह—अहमज्ञ इति । उक्ता-
नुमानस्य तर्कविरोधं शङ्कते—कथं तर्हीति । चिन्मा-
त्रस्यैवाविद्यया जीवभावेन स्थितत्वात् तत्र तदनुभव
इत्याशङ्क्य तर्हि चिन्मात्रस्यैव ब्रह्मभावेनापि स्थित-
त्वान्नत्रापि तदापात इत्याह—तदाश्रयस्येत्यादिना ।

अज्ञानाश्रयचिन्मात्रस्यैव जीवेश्वरभावापत्त्यैश्व-
ररूपचैतन्यस्याप्यज्ञानाश्रयत्वेऽपि न जीववदज्ञत्वमिति
प्रतिजानीते—यद्यपीति ।

यद्यप्यज्ञानाश्रयचैतन्ये ईश्वरेऽप्यज्ञानमस्त्येव
तथापि न तेनैश्वरस्याज्ञत्वम् । तथा हि किमज्ञाना-
श्रयस्यैव चैतन्यस्य जीवपरभावेन विभागे जीवव-
दीश्वरोऽप्यनादिजीवज्ञाननिवर्त्याश्रयः स्वात्मनि
तद्वैशिष्ट्यं च प्रतीयादित्युच्यते, किं वा जीव इव
भ्रान्त्यादिमानहमज्ञ इति प्रतीतिमांश्च स्यात् ? ।
आद्ये इष्टापत्तिः । न हि सर्वज्ञेश्वरो जीवस्य
स्वरूपावरकं तज्ज्ञाननिवर्त्यमनाद्यज्ञानपदाभिधे-

यमप्यस्तीति न जानाति । न चैतादृशं ज्ञानं तस्य
सार्वज्ञ्यविरुद्धम् । न द्वितीयः । अज्ञानस्य तं प्रति-
स्वरूपावारकत्वाभावेन तस्य व्याप्तिहादेरसंभवा-
त् । स्वरूपावारकस्यैवाज्ञो न जानामीत्यनुभववि-
षयत्वात् । अन्यथा त्वदभितेश्वरेऽपि सर्वा-
धारे त्वदभिमतमज्ञानमस्तीति तस्य न जाना-
मीत्यनुभवप्रसङ्गः । कथमेकमज्ञानं जीवस्य स्वरू-
पावारकं नेश्वरस्येति चेत् । न, त्वदभिमतमा-
याया इव पुरुषभेदेनैकस्याप्यज्ञानस्यावारकत्वा-
नावारकत्वस्याविरुद्धत्वात् कार्यदर्शनस्य श्रुति-
प्रमाणस्य चाभयत्र तुल्यत्वात् ।

तदुपपादयितुं ब्रह्मण्यापाद्यमानमज्ञत्वादि वि-
कल्पयति—तथा हीति । अनादीति । अनादित्वे
सति जीवगतब्रह्मविषयज्ञानेन निवर्त्य यत् तदाश्रय इ-
त्यर्थः । स्वात्मनीति । जीवं प्रति सत्स्वरूपावरकम-
ज्ञानं चिन्मात्रे मयि वर्तत इति प्रतीयादित्यर्थः । “मा-
यिनं तु महेश्वरम्” इति श्रवणादीश्वरस्याविद्याश्रयत्व-
मिष्टमित्याह—आद्य इति । ईश्वरस्य सर्वज्ञत्वादेव
तस्मिंस्तद्वैशिष्ट्यप्रतीतिरपीष्टैवेत्याह—न हीति । जी-
वस्येति कर्मणि षष्ठी, जीवं प्रतीत्यर्थः । जीवव्याप्तिहा-
करमज्ञानमप्यस्तीति ज्ञानमीश्वरस्य सर्वज्ञत्वानुगुण-

मेव न तद्विरुद्ध मित्याह—न चैतादृशमिति । इश्वरा-
श्रितमप्यज्ञानं तं प्रति न किञ्चिदप्यावृणोतीति न
तस्याज्ञत्वभ्रान्तत्वादित्येवमसङ्ग इत्याह—न द्वितीय
इति । अज्ञानाश्रयेत्वसाधेनाज्ञत्वानुभवापादने बाध-
कमाह—अन्यथेति । अज्ञानस्य जीवं प्रत्येव स्वरूपा-
वारकत्वं स्वभावश्चेदीश्वरं प्रत्यपि तथा स्यान्न चेत्तथा
जीवं प्रत्यपि तन्न स्यादिति शङ्कते—कथमिति । अज्ञा-
नस्य जीवं प्रत्येव स्वरूपावारकत्वं स्वभावो नेश्वरं
प्रति, यथा परमते मायाया ईश्वरतदनुगृहीतपुरुषाति-
रिक्तपुरुषमात्रव्यामोहकत्वं तद्वदित्याह—न त्वदभि-
मतेति । पुरुषविषय एव व्यामोहकार्यस्य संसारस्य दर्श-
नादीश्वरस्य च नित्यमुक्तत्वश्रवणात् परमते तथा व्यव-
स्थेत्याशङ्क्य ज्ञानावरणानावरणव्यवस्थायामप्ययं हेतु-
स्तुल्य इत्याह—कार्येति ।

ईश्वरस्य स्वाभाविकसर्वज्ञत्वविरोधान्न व्या-
मोह इत्येतदपि तुल्यमित्याह—तस्येति ।

तस्य स्वभावसर्वज्ञत्वान्न मायावरणमित्य-
पि तुल्यम् । न चेश्वरस्याज्ञानाश्रयत्वे निरवद्य-
त्वश्रुतिव्याक्रोपः सर्वाधारे तस्मिन्सर्वज्ञविरुद्धा-
वद्यस्यैव व्यामोहादेः श्रुत्या निषिद्धत्वात् । अन्यथा
“मायिनंतु महेश्वरम्” “मम माया” इत्यादिश्रु-

तिस्मृतिविरोधात्, मायाज्ञानाभेदात् मायाया अपि दोषत्वाच्च ।

यत्त्वज्ञानस्य चिन्मात्राश्रयत्वे बन्धोऽपि तत्रैव स्यान्न जीव इति, तन्न । अज्ञानाश्रयस्यैव जीवरूपत्वात् । न हि जीवेश्वरविभागानाक्रान्तं किञ्चिदिदानीं चैतन्यमस्ति ईश्वरे तु त्वन्मत इव बन्धककर्माभावात्संसारभ्रमहेत्वावरणाभावाद्वा न बन्धः ।

ननु धर्मिद्वये सति व्यवस्था युज्यते नैकधर्मिणीति चेत् । न, यथा हि दर्पणाद्युपाधिनैकस्मिन्नेव मुखे आरोपितभेदे प्रतिबिम्ब एव श्यामत्वादिसंबन्धो न बिम्बे, एवमज्ञानेनापि प्रतिबिम्बजीव एव बन्धो जायते न बिम्बे भ्रमविशेषस्य प्रतिबिम्बनैयत्यमेवोपाधेः प्रतिबिम्बपक्षपाति-त्वगिरोच्यते ।

ईश्वरेऽज्ञानलक्षणदोषाङ्गीकारे तस्य निरवद्यत्वश्रुतिविरोध इत्याशङ्क्याज्ञानस्य जीवं प्रत्येव दोषत्वेनेश्वरं प्रत्यदोषत्वान्मैवमित्यभिप्रेत्याह—न चेश्वरस्येति । निरवद्यश्रुत्येश्वरेऽज्ञानस्वरूपस्यापि निषेधे बाधकमाह—अन्यथेति । न चोक्तश्रुत्यादिनेश्वरे मा-

यासंबन्ध एव प्रतीयते न चाज्ञानसंबन्ध इत्याशङ्क्य
तयोरभेदस्योपपादितत्वादित्यभिप्रेत्याह—मायेति ।
ननु मायिनमितीश्वरस्याज्ञानविषयत्वमेवोच्यते न तु
तदाश्रयत्वमिति चेत् । न, तस्य स्वाश्रयाव्यामोहकत्वेनैव
मायाशब्दार्थत्वात् जीवमात्राश्रितत्वे तदयोगादिति
भावः । मायाऽविद्यायोर्भेदाङ्गीकारेणेश्वरस्य मायामा-
त्राश्रयत्वाभ्युपगमेऽपि निरवद्यत्वश्रुतिविरोधस्तुल्य
इत्यभिप्रेत्याह—मायाया इति । परोक्तत्राधिकान्त-
रमनुवदति दूषयितुम्—यत्स्विति । अज्ञानाश्रयचि-
न्मात्रस्यैव जीवभावेनावस्थाने जीवाश्रितसंसारस्या-
ज्ञानसामानाधिकरण्यमक्षतमित्याह—तन्नेति । अ-
विद्यादशायां जीवेशविभागानाक्रान्तचिन्मात्राप्रती-
तेर्जीवेश्वरभिन्नं चिन्मात्रमेव नास्ति कुतस्तत्र संसार
इत्याह—न हीति अज्ञानाश्रयचिन्मात्रस्यैव जीवेश-
भावेनावस्थाने जीववदीश्वरेऽपि संसारः स्यादित्युक्तं
परिहरति—ईश्वर इति । परमते जीवेशभेदस्य
सत्त्वादुक्तव्यवस्था घटते, सिद्धान्ते तु तदभावात्सा
न युक्तेति शङ्कते—नन्विति । सत एव भेदाद्विरु-
द्धधर्मव्यवस्थेत्यत्र निदर्शनाभावाद् व्यवस्थासमा-
नसत्ताक एव भेदस्तत्प्रयोजकः सिद्धान्तेऽपि जीवेश्वर-
योस्तादृशभेदाभ्युपगमात्तत एव तद्धर्माणां व्यवस्थो-
पपत्तिरिति सदृष्टान्तमाह—न यथेति । दर्पणाद्युपाधेः
प्रतिबिम्बमुखे मालिन्यवक्रत्वाद्यनिष्टप्रतिभासप्रयोज-
कत्वदर्शनादुपाधेः प्रतिबिम्ब एवानिष्टप्रतिभासप्रयो—

जकत्वं प्रतिबिम्बपक्षपातित्वं ततश्चाज्ञानप्रयुक्ताज्ञ-
त्वाद्यनिष्ठभ्रमे जीव एव प्रतिबिम्बात्मके न त्वीश्वरे
बिम्बात्मनीत्यभिप्रेत्याह—भ्रमविशेषस्येति । प्रति-
बिम्बपक्षपातित्वशब्दस्यार्थान्तरमाह—अथ वेति ।

अथ वोपाधिः स्वधर्मप्रतिबिम्ब एवारोप-
यतीति नियमस्तदर्थः । कर्तृत्वादिबन्धे चान्तः-
करणमेवोपाधिर्न त्वज्ञानमात्रं सुषुप्तौ तस्मि-
न्सत्यपि कर्तृत्वाद्यदर्शनात् । उपपादितं चैत-
त्साक्षिविवेके । कर्तृत्वादिकं चान्तःकरणधर्म
इति तत्प्रतिबिम्ब एव बन्धो न ब्रह्मणि ।

अत्रापि दर्पणधर्मस्य मालिन्यादेः प्रतिबिम्ब-
मुख एवारोपवदज्ञानधर्मस्य जाड्यादेरपि जीव एवा-
रोप इति व्यवस्थोपपत्तिः । नन्वेवं विद्यदादेरप्यज्ञानो-
पाधिपरिणामत्वेन तद्धर्मत्वात् प्रतिबिम्बनैयत्यापात
इति चेत् न । उक्तनियमस्योपाधिसन्निकर्षकालनियतत-
द्धर्मविषयत्वाद्विद्यदादेस्त्वतथात्वात् । ननु बिम्बप्रति-
बिम्बयोरुभयोरप्यौपाधिकभेदवत्त्वात्कथमयं नियम इति
चेत् । न उपाधिर्हि ग्रीवास्थमुखप्रतियोगिकं स्वनिष्ठभेदं
प्रतिबिम्बमुख एवारोपयति न तु ग्रीवास्थमुखे ।
तस्य स्वस्माद् भेदाप्रतीतेः । यस्तु प्रतिबिम्बमुखात्तस्य
भेदः प्रतीयते न स पूर्वदर्पणधर्मः सन् तदुपाधिना
तत्रारोप्यते दर्पणग्रीवास्थमुखयोर्युगपदेव प्रतिबिम्बभे-

देनान्वयात् । तस्मात् बिम्बे प्रतिबिम्बप्रतियोगिको भेदो
बिम्बत्ववदुपाधिप्रयुक्त एव न तूपाधिधर्मः । एवमना-
द्युपाधिनिष्ठोऽपि भेदः प्रतिबिम्ब एवारोप्यते इति
दृष्टानुरोधेन कल्पनीयमिति भावः । कथं तत्त्वज्ञानाध-
र्मस्य कर्तृत्वादिवन्धस्य प्रतिबिम्बनैयत्यमित्याशङ्क्य
तदुपाध्यन्तरप्रयुक्तमित्याह—कर्तृत्वादीति । एवका-
रार्थमाह—न त्विति । अज्ञानस्यात्मनि कर्तृत्वाद्यारो-
पकान्तःकरणोपादानात्तत्प्रयोजकत्वमात्रं न तु साक्षा-
त्तदुपाधित्वं सत्यप्यज्ञानेऽन्तःकरणाभावे तददर्शनादि-
त्यर्थः । ननु जलादेश्चलनादिवदज्ञानस्यैव कर्तृत्वादिकं-
कादाचित्कधर्मः किन्न स्यादिति तटस्थशङ्कानिराकरणा-
याह—उपपादितमिति । कर्तृत्वादेरहमनुभवविषयध-
र्मत्वानुभवादन्तःकरणस्यैव तथात्वात्तद्धर्मत्वमेवेत्येतद-
कर्त्तात्मवादे निरूपितमित्यर्थः । फलितमाह—कर्तृत्वा-
दिकमिति । अज्ञाने चित्प्रतिबिम्बात्मकजीवस्यैवान्तःक-
रणे प्रतिबिम्बितत्वात्तदुपाधिकबन्धोऽपि तत्रैव व्यव-
स्थित इत्यर्थः ।

यदुक्तमन्तःकरणस्य जपाकुसुमस्थानीयत्वात् प्रति-
बिम्बोपाधित्वमेव नेति तद्ब्रूष्यति अन्तःकरणमिति ।

अन्तःकरणं च प्रतिबिम्बोपाधिरिति दर्प-
णस्थानीयमपि न जपाकुसुमस्थानीयमेव तत्र
प्रमाणाभावात् । बुद्धौ प्रवेशरूपप्रतिबिम्बभावस्य-

तत्र श्रूयमाणरवात् । एवं ब्रह्माकारवृत्त्यभिव्यक्तं
तदाश्रयचैतन्यं तन्निवर्तकमिति न चैतन्याश्रया-
ज्ञानस्य निवृत्त्यनुपपत्तिः । ननु विषयाश्रयं चेद-
ज्ञानं कथं प्रतीयेत । आवृतस्य प्रकाशत्वानुप-
पत्तेः, प्रकाशमानस्यैव प्रकाशकत्वात् । न चा-
ज्ञानसाक्ष्यं चैतन्यं नावृतमिति वाच्यम् । आ-
वृतानावृतांशभेदाभावादिति; सैवम् । आवृतस्यापि
प्रकाशस्य प्रकाशत्वानपायात् तस्याज्ञानप्रकाश-
कत्वोपपत्तेः ।

अतःकरणस्य प्रतिबिम्बोपाधित्वेऽपि ज्ञानं नेत्या-
शङ्क्याह—बुद्धाविति । “आत्मानमन्विच्छ गुहाप्रविष्टं
गुहाहितं गह्वरेष्टं पुराणम् । सदा जनानां हृदये सन्निविष्टः
कोशांश्च सृष्ट्वा प्रविश्य” इत्येवमादौ परस्य जीवरू-
पेण बुद्ध्यादिप्रवेशश्रवणादपरिच्छिन्नस्य तस्य तत्प्रति-
बिम्बभावव्यतिरेकेण प्रवेशसंभवाद् बुद्ध्यादेरपि प्रतिबि-
म्बोपाधित्वमित्यर्थः । यदुक्तं चिन्मात्राश्रिताज्ञानसमाना-
धिकरणज्ञानासंभवात् तस्य निवृत्त्यनुपपत्तिरिति । तत्रा-
ह-सवमिति । कर्तृत्वादिवन्धस्येव ब्रह्माकारान्तःकरणवृ-
त्तेरप्यज्ञानाश्रयजीवचैतन्यसधिष्ठानतयाऽऽश्रय इत्यज्ञान-
सामानाधिकरण्यम् । तद्वद् वृत्त्या तदभिव्यक्ताधिष्ठानचै-
तन्येन चाऽज्ञाननिवृत्त्युपपत्तिरिति भावः । अज्ञानावृत-

स्यैवाज्ञानविषयत्वान्तस्यैव तदाश्रयत्वे ततो ज्ञानप्रथा न
स्यादिति शङ्कते—नन्दिनिति । प्रकाशमानस्यैवेति । इतर-
था घटादिकमप्यावृतस्याधिष्ठानचैतन्ये न प्रकाशेतेतिभा-
वः । चिन्मात्रस्यैकोऽंशोऽज्ञानावृतः अपरोऽंशोऽनावृतो-
ऽज्ञानसाधक इत्याशङ्क्य तत्रांशभेदाभावान्मैवमित्याह-न
चेति । अज्ञानावरणेन चैतन्यस्य प्रकाशरूपत्वानपाया-
त्तस्येतराप्रकाशकत्वे चिदावारकाज्ञानसत्ताप्रकारकसंश-
यादिविरोधित्वरूपं तत्प्रकाशकत्वमविरुद्धम् । राह्यावृत-
सौरप्रकाशस्य स्वावारकप्रकाशकत्वदर्शनादित्यभिप्रेत्य
परिहरति—मैवमिति ।

अज्ञानाश्रयचिन्मात्रस्यानन्तादिरूपेणावृतत्वाद-
ज्ञानविषयत्वं चिद्रूपेणानावृतत्वात्तदवभासकत्वं चावि-
रुद्धमिति पक्षान्तरमाह—अथ वेति ।

अथ वा प्रकाशोऽनावृत एव चैतन्यं नास्ति
न प्रकाशत इति व्यवहाराभावेन चैतन्ये तद्वि-
षयत्वयोग्यतालक्षणावृतत्वाभावात् । न चैवं त-
दावृतं न स्यादिति वाच्यम् । अथानन्दो नास्ति न
प्रकाशत इत्यादिव्यवहारदर्शनेन तद्विषयत्वयो-
ग्यतालक्षणावृतत्वस्यापि सत्त्वात् । न चावृता-
नावृतभेदप्रसङ्गः आवृतत्वस्य कल्पितत्वेनावि-
रोधेऽपि कल्पितावरणं चैतन्ये स्यादिति वाच्य-

म् । चैतन्य आवरणकृत्याभावेनावृतत्वानुपपत्तेः ।
चैतन्यानन्दयोरत्यन्ताभेदस्यापि श्रुतिन्यायसिद्ध-
त्वात् कल्पितावृतत्वस्य स्वाश्रये तदभावाविरु-
द्धत्वात् । आवृतत्वानावृतत्वयोः कल्पितधर्मि-
भेदादविरोध इति केचित् ॥

स्वप्रकाशत्वेनास्ति प्रकाशत इति व्यवहारयोग्ये
नास्ति न प्रकाशत इतिव्यवहारयोग्यत्वमविद्याधीनाव-
रणमित्यनन्तरवादे वक्ष्यते । ततश्च चैतन्याभेदोऽपि ना-
स्ति न प्रकाशत इतिव्यवहारदर्शनेन चैतन्यात्माभेदस्या-
वृतत्वमपि चैतन्यं नास्तीत्यादिव्यवहारादर्शनान्न तेन
रूपेणावृतत्वं वृत्तिविशेषाभावदशायामानन्दो नास्ति
न प्रकाशत इति व्यवहारदर्शनेन तेन रूपेणावृतत्वमा-
त्मन इत्यर्थः । ननूक्तावरणानावरणे विरुद्धेऽविरुद्धे वा ?
आद्ये तदाश्रयोरानन्दचैतन्ययोर्भेदापातेनात्मनश्चि-
दानन्दरूपत्वं स्यात् । द्वितीये चिद्रूपेऽप्यावरणापातः ।
तस्यावरणाविरोधादिति न शङ्कनीयम् । अविरुद्ध-
स्याप्यावरणस्य चैतन्ये कल्पकाभावादेवाभावादित्या-
ह—न चेत्यादिना । चैतन्यस्यावृतानन्दभेदादेवाना-
वरणं किं न स्यादित्येत आह—चैतन्येति । “विज्ञान-
मानन्दं ब्रह्म” “सदानन्दचिन्मात्रम्” इत्यादिश्रुत्या
चिद्भिन्नस्यानन्दस्य दृश्यतया कल्पितत्वेनापुरुषार्थत्वा-

पातादित्यादियुक्त्या च तयोर्भेदाभावसिद्धयेरक्तावर-
णानावरणे न धर्मिभेदप्रयुक्ते इत्यर्थः । नन्वनावृत-
विन्मात्रत्वं आनन्दस्याप्यावृतत्वं न स्यात् वास्तवाना-
वरणसमसत्ताकावरणान्तराभावेन कल्पितावरणस्यैव
तद्विरोधित्वादिति, तथाह—कल्पितेति । कल्पि-
तस्य शुक्तिरूप्यादेः स्वभावेन सहावस्थानदर्श-
नादभावस्य स्वाश्रये प्रतियोगिसत्त्वेनैव विरोधा
न प्रतियोगिनेत्यसकृदुक्तत्वादनावृतत्वमावरणसत्त्वा-
भावेऽपि तदुपपद्यत इति भावः । चिदानन्दयोर्वास्तवा-
भेदेऽप्यनिर्वचनीयभेदादावरणानावरणव्यवस्थेति सता-
न्तरमाह—आवृतत्वेति ।

अनावृते भेदोपाभावादावरणाधीनो भेदारोपः ।
आवरणस्य तदधीनत्वेऽन्योन्याश्रय इति चेत् न । उभ-
योरप्यनादित्वात्साक्षिसामास्यत्वाच्चोत्पत्तिश्चाप्यतोः
परस्परापेक्षाभावात्स्ययुक्तौ तु परस्परापेक्षा न क्षीय
इत्यभिप्रेत्याह—न चेति ।

न चावरणसिद्धयनन्तरं भेदारोप इत्य-
न्योन्याश्रयः । उभयोरप्यनादित्वात् । न चाना-
दित्वे कल्पितत्वानुपपत्तिः । सिध्यात्वपर्यायक-
ल्पितस्यानादित्वेऽप्यविरोधात् । तस्माद्ब्रह्मवि-
षयमज्ञानं चैतन्यमात्राश्रयमिति रजतादिध-
महेत्वज्ञानमपि शुद्धचैतन्यविषयं तदाश्रयं च ।

तस्यैव तद्वभूमहेतुत्वात् । शुक्तिकावच्छिन्नचैत-
न्येऽज्ञानान्तराभावात् । न चैवं शुक्त्याकारवृत्त्या
तदनवभासप्रसङ्गः, तदवच्छिन्नचैतन्यस्यावृतत्वात्
तदावरणस्य ततोऽनिवृत्तेरिति वाच्यम् । अज्ञा-
नस्य तत्तदाकारवृत्तिसंसृष्टचैतन्याविषयस्वभाव-
तया सत्यपि तस्मिन् वृत्त्या तदवभाससं-
भवात् सोऽयंवृत्तेरावरणाभिभवो नाम । अस्तु
वाऽज्ञानान्तरं घटं न जानामीति घटज्ञा-
नविरोधितया तदनुभवात्, ब्रह्माज्ञानस्य तदयो-
गात् । शुक्तिकादिज्ञानेन तदज्ञाननिवृत्त्यनुभवा-
च्च तदपि समानाश्रयविषयम् ।

अनु दोषजन्यस्यैव कल्पितपदार्थत्वाद् भेदा-
देरनादित्वे कल्पितत्वानुपपत्तिरिति चेत् न ।
परमते भ्रमस्य दोषजन्यत्वेऽपि कल्पितत्वाभावान्नि-
यतात्वमेव कल्पितत्वम् । तच्च बाध्यत्वं तदनादित्वेन
न विरुद्धमित्याह—न चानादित्वे इत्यादिना । मूला-
ज्ञानस्यैकाग्रविषयत्वमुपसंहरति—तस्मादिति । अज्ञा-
नमेकमेवेति मते रजतादिभ्रमहेत्वज्ञानस्य मूलाज्ञा-
नादभेदात्तदप्येकाग्रविषयमित्याह—रजतादीति । मू-
लाज्ञानावृतचिन्मात्रस्यैव शुक्तिकाद्यवच्छिन्नत्वे शुक्त्या-
द्याकारवृत्त्या तदावरणनिवृत्त्ययोगाच्छुक्त्यादेरापरोक्ष्यं

न स्यादित्याशङ्कामपवदति—न चेति । हेतुमाह—अ-
ज्ञानस्येति । अन्तःकरणवृत्त्यवच्छिन्नचैतन्यातिरिक्तचै-
तन्यावरणस्वभावत्वादज्ञानस्य शुक्त्याद्याकारवृत्त्यव-
च्छेददशायां तदवच्छिन्नचैतन्यमज्ञानेनानावृतमिति ततः
शुक्त्यादेरपरोक्षतयाऽवभासोपपत्तिरित्यर्थः । अज्ञानस्य
वृत्त्यवच्छिन्नचैतन्यनावरकत्वमेव वृत्तेर्हेतौरावरणाभिभव
इति तत्र तत्रोच्यते, न त्वज्ञाननिवृत्तिरित्यभिप्रे-
त्याह—षोऽयमिति । रजतादिभ्रमहेत्वज्ञानं मूलाज्ञा-
नान्मूलाज्ञानादन्यदेवेत्यर्थः । साधितावस्थाज्ञानस्य शु-
क्त्याद्यावच्छिन्नचैतन्यमेवाश्रयो विषयश्चेति तदप्ये-
काश्रयविषयमित्याह—तदपीति ।

अवस्थाज्ञानस्य विषयचैतन्यनिष्ठत्वे तस्य प्रमा-
तृसंबन्धितयाऽनुभवायोग इति शङ्कते—नन्विति ।

नन्वेवं विषयचैतन्यगताज्ञानान्तरस्य कथ-
महमिदं न जानामीति प्रतीतिरिति चेत् । न, अव-
स्थावस्थावतोरभेदादवस्थावतौ मूलाज्ञानस्या-
त्मगतस्यानुभव इति केचित् । अन्ये तु चैतन्ये-
क्यादित्याहुः । अपरे तु शुक्तिमहं न जानामीत्य-
नुभवा मूलाज्ञानविषयः शुक्त्यादेरपि तद्विषया-
भिन्नतया तद्विषयत्वानुभवात् रजताद्युपाद न-
मज्ञानन्तु कार्यानुपपत्तिगम्यमित्याहुः । अथ व

मूलाज्ञानस्याश्रयविषयाभेदानुभवात् तदविरुद्धा-
गमानुमानाभ्यामस्तु चैतन्यमात्रमाश्रयो विषय-
श्च । शुक्त्याद्यज्ञानस्याहमिदं न जानामीति-
तद्वेदानुभवात् अहमर्थचैतन्यमाश्रयः । शुक्त्याद्यव-
च्छिन्नचैतन्यं विषयः । -

अवस्थाज्ञानस्य मूलाज्ञानधर्मत्वाद्धर्मधर्मिणोर-
भेदान्मूलाज्ञानस्य चाहंकारसमानाधिकरणत्वादवस्था-
ज्ञानमपि तदनुरक्ततया भातीति केषांचित्परिहारमाह—
अवस्थेति । स्वमतमाह—अन्ये त्विति । यथा सेवदिः
देवदत्तान्तःकरणावच्छिन्नसाक्षिसम्बन्धाभावेऽपि वस्तुत-
स्तदभिन्नचैतन्येऽध्यासमात्रेण तेनाज्ञाततयाऽनुभूयते, एवं
घटावच्छिन्नचैतन्यस्याज्ञानस्याहंकारावच्छिन्नचैतन्येन
विशिष्यसंबन्धाभावेऽपि वस्तुतोऽज्ञानाश्रयचैतन्यस्य ते-
नाभेदमात्रेणाहमिदं न जानामीति प्रतीतिरुपपद्यते । घ-
टादेरज्ञाततयाऽनुभव इवाज्ञानानुभवेऽपि तदधिष्ठानचैत-
न्यप्रमातृचैतन्ययोर्वास्तवाभेदस्यैव प्रयोजकत्वात् । विष-
यचैतन्याश्रितस्याप्यज्ञानस्य तन्निवर्तकज्ञानाश्रयप्रमात्रे-
तरव्यावृत्तस्वरूपसम्बन्धविशेषाच्छाखाश्रयन्द्रमा इति-
वन्ममाप्यज्ञानमित्यादिप्रतीतिरुपपद्यत इति भावः ।
सर्वत्र न जानामीति मूलाज्ञानस्यैवानुभूयमानत्वादव-
स्थाज्ञानानामननुभव इष्ट इति मतान्तरमाह—अपरे
त्विति । मूलाज्ञानं प्रति शुक्त्यादेर्विषयत्वतदवच्छेदक-

त्वयोऽभावात्कथं शुक्तिं न जानामीत्यादिप्रतीतिरित्याशङ्क्याह—शुक्त्यादेरिति । अज्ञानविषयब्रह्माभिन्नसत्ताकतया शुक्त्यादेरपि तद्विषयत्वानुभव इत्यर्थः एवं तर्हि मानाभावादवस्थाज्ञानमेव न सिद्ध्येदित्याशङ्क्य व्यवहारदशायां बाध्यमानकार्यानुपपत्त्यतत्सिद्धिरित्याह—रजतेति । रजतादिकमज्ञानचैतन्य । विवर्तो न त्वज्ञानविवर्त इति मतेन मूलाज्ञानस्यैवैकाग्र्यविषयत्वं न त्ववस्थाज्ञानानामित्याह—अथ चेति । अभेदानुभवादिति । वेदान्तवेद्यं मामहं न जानामीत्यर्थः । “मायिनं तु महेश्वरम्” इत्यागमपदार्थः । अहमिति प्रकाशविषयो न ब्रह्मविषयाज्ञानाश्रयस्तदवच्छेदको वा इत्याद्यनुमानपदार्थः । अवस्थाज्ञानमेकाग्र्यविषयम् आवारकत्वात् मूलाज्ञानवदित्यनुमानं शुक्तिमहं न जानामीत्याद्याश्रयविषयभेदविषयधर्मग्राहकानुभवविरोधेन दूषयति—न चेति ।

न आवारकत्वादिना तदभेदानुमानम् । अनुभवविरोधे तस्याभासत्वात् । अन्याश्रिताज्ञानेनापि अन्यत्र विपरीतव्यवहारावचनयोग्यत्वस्याचरणस्य कर्तुं शक्यत्वात् । करणाश्रितेनापि विषयसंयोगेन कर्त्तरि ज्ञानदर्शनादिति । अविद्याप्रतिबिम्बिते जीवेऽविद्या न वर्तते न ब्रह्मणि ब्र-

ब्रह्मणो निरवद्यत्वश्रुतेः । मायाविदुःश्रुतेर्मायाविष-
यत्वेनाप्युपपत्तेरिति केचित् । न चान्योन्याश्रय-
अविद्याजीवत्वयोरनादित्वात् । केवलसाक्षिवेद्य-
त्वाच्च । ननु जीवत्वमविद्याप्रयुक्तम् । अविद्या
च जीवाश्रयैवेति च प्रयुक्तमितरेतराश्रयः ; तदा-
ह नवीनः—

अविद्याजीवये र्यत्र ह्यपेक्षा तन्निरोधकः ।
अन्योन्यसंश्रयो नोचेद्वयोन्याधीनताक्षतिः ॥
इति चेत् ॥

अज्ञानस्य प्रमातृ च तन्यगतत्वे ततः कथमन्यथा-
वरणं अपवारकान्तःस्थेन तमसा बाह्यप्रदेशः आवरणाद-
र्शनादित्याशङ्क्यः हेतुहेतुमतोरेकाग्रयत्वनियमाभावान्न-
तदिति सद्वृष्टान्तमाह—अन्येति । वाचस्पतिमते मूला-
ज्ञानस्याप्याश्रयविषयभेदेऽभ्युपगतः, । तमुपपादयितु-
माह—अविद्येति । ब्रह्मणो मायात्मकाज्ञानानाश्रयत्वे
“मायिनं तु महेश्वरम्” इति श्रुतिविरोध इत्याशङ्क्या-
ह—मायावित्त्वेति । ननु चैतन्यस्य वस्तुतो जीवत्वा-
भावादविद्याधीनः जीवत्वं तदवच्छिन्नाश्रयाऽविद्येति
मते विद्याऽपि तदधीनेति परस्पराश्रय इत्यत आह—न
चेति । किमविद्याजीवत्वयोरुत्पत्तावन्योन्यापेक्षा उक्त-
श्रुतौ प्रयुक्तौ का ? । नाद्यः । तयोक्तपत्तेरेवाभावादि-

त्याह—अविद्योति । न द्वितीयः । तज्ज्ञानस्य नित्यत-
याऽन्यानपेक्षत्वादित्याह—केवलेति । तृतीयं शङ्कते—
नन्विति । प्रयुक्तावितरेतराश्रयत्वे नाक्तदोष इत्याश-
ङ्क्य तस्य दोषत्वपरोक्तश्लोकेन दर्शयति—तदाहेति ।

अविद्याजीवत्वयोर्यदन्योन्यं प्रति कारणात्वेन
कारणतावच्छेदकत्वेन वा प्रयोजकता स्यात्तर्ह्युभयो-
रप्यसिद्ध्यापातेनान्योन्यप्रयुक्तिरपि न स्यान्न त्वेत-
दस्ति, किं तु मुखप्रतिबिम्बे श्यामत्वव्यवस्थापकभेदोपा-
धितया दर्पणं तत्प्रयोजकमितिवञ्चित्प्रतिबिम्बे जी-
वत्वव्यवस्थापकभेदोपाधित्वादविद्याभावे जीवत्वस्या-
प्यभावादविद्या जीवत्वप्रयोजिकेत्युच्यते जीवत्वसम्य-
विद्याश्रयतावच्छेदकत्वान्तत्प्रयोजकमित्युच्यते । आश्रय-
तावच्छेकतया च परस्परापेक्षा परैरपीष्यत इति न
दोष इत्यभिप्रेत्याह—न ह्यविद्याया इत्यादिना ।

न ह्यविद्याया जीवत्वप्रयोजकत्वं तत्कार-
णात्वेन तदवच्छेदकत्वेन वा । तस्यानादितावत् ।
किं त्वविद्योपहिते जीवत्वम् । उपाधिश्च यद्यपि
तदस्य एव तथापि तदधीनपृथक्त्वाश्रयचैतन्ये
जीवत्वमिति तदाश्रयतावच्छेदकत्वेन जीवत्व-
व्यतिरेकव्याप्यव्यतिरेकप्रतियोगिनीति सा तत्प्र-
योजिका । आश्रयतावच्छेदकं त्वन्योन्यसापेक्षमन्य-
मतेऽपि द्रष्टुम् । यथा द्रव्यत्वगुणवत्त्वयोः प्रमेयत्वा-

भिधेयत्वयोर्वेति न दोषः । न चाज्ञानाजन्यत्वे जीवत्वादेः कथमज्ञानप्रयुक्तत्वं वैपरीत्यस्यपि सुवचत्वादिति वाच्यम् । ज्ञानकालनियतव्यतिरेकप्रतियोगिजीवत्वादेरज्ञानप्रयोज्यत्वात् । अन्यथा तन्निवृत्तौ तदनिवृत्तिप्रसङ्गात् । न च ज्ञानेनैव तन्निवृत्तिरिति वाच्यम् । सति अज्ञाने तदयोगात् । श्रुतौ स्मृतौ च जीवत्वदे ज्ञानाधीनत्वस्य सिद्धत्वाच्च ।

जीवत्वस्याज्ञानाकार्यत्वे चैतन्यवन्निमग्न्यात्वं न स्यादित्याशङ्क्य न मिथ्यात्वमविद्याकार्यत्वप्रयुक्तत्वं तदभावेऽप्यज्ञानस्य मिथ्यात्वात्, किं तु जडत्वप्रयुक्तम् । तच्च जीवत्वस्यानादित्वेऽप्युपपद्यत इत्याह—न चाज्ञानेति । ननु जीवत्वजीवेशभेदादेरनादिष्वे कथं तस्य तत्र तत्राज्ञानप्रयुक्तत्वाभिधानं तत्समानाधिकरणत्वमात्रेण तत्प्रयुक्तत्वेऽज्ञानमपि जीवत्वादिप्रयुक्तं स्यादिति चेत् न । अज्ञानव्यतिरेकस्य जीवत्वादिव्यतिरेकप्रयोजकत्वात् तत्प्रतियोग्यज्ञानं तत्प्रतियोगिजीवत्वादिप्रयोजकमित्याह—न चैवमित्यादिष्व । अज्ञाननिवृत्ते जीवत्वादिनिवृत्त्यप्रयोजकत्वे दोषमाह—अन्यथेति । ज्ञानादेव साक्षाज्जीवत्वादिनिवृत्तिर्भवत्वित्याशङ्क्य जीवस्य स्वस्वरूपब्रह्माज्ञाने सति जीवत्वादिनिवृत्त्य

योगात्तत्पूर्वमज्ञानमनिवृत्तेरावश्यकत्वान्मैवमित्याह--न
च ज्ञानेनेति। “एषा माया जीवेशावभासेन करोति” इति
श्रुतेः “विभेदजनके ज्ञाने” इति स्मृतेश्च जीवत्वादेरवि-
द्याप्रयुक्तत्वमभ्युपेयमित्याह—श्रुताविति । प्रतिबिम्ब-
चैतन्यस्य जीवत्वमिव बिम्बचैतन्यस्येश्वरत्वमप्यवि-
द्याप्रयुक्तमित्याह—एवमिति ।

एवमीश्वरत्वमप्यविद्याप्रयुक्तम् । “जीवेशाव-
भासेन करोति” इति श्रुतेः । तत्प्रयुक्तिमात्रेण करो-
तिश्रुतिः प्रयुक्तिश्चेक्ता । जीवेश्वराभ्यामेव तयोः
कल्पने आत्माश्रयः । अन्योन्यकल्पने वाऽन्योन्या-
श्रय इति नवीनाक्तमप्यत एवासत् । अनादि-
त्वात् । वस्तुतस्तु ब्रह्मवादे आत्माश्रयत्वादिर्न
दोषः । अतो मतद्वयेऽपि न दोष इति । तच्चाज्ञानं
चैतन्यमात्रमावृणोतीत्युक्तम् । अत्र नवीनः—अ-
ज्ञानं न चैतन्यविषयं तत्रावरणकृत्यानिरूपणात् ।
न तावदावरणं प्रकाशविनाशः तदनुत्पादो वा ।
स्वरूपप्रकाशस्य तदयोगात् । आत्मन आगन्तु-
कप्रकाशावेद्यत्वात् । नापि सत एव प्रका-
शस्य विषयसंबन्धाभावः प्रकाशस्यात्मस्वरूप-
त्वात् ।

आभासेनेति । प्रतिबिम्बादिभात्रेनेत्यर्थः । जीवे

शयोरनादित्वात्कथं मायाकृतत्वमित्यत आह—तत्प्र-
 युक्तीति । तदधीनोत्पत्तिरेव तत्प्रयुक्तिः साऽप्यसंभविनी-
 त्यागङ्क्याह—प्रयुक्तिश्चेति । मायाव्यतिरेकाधीन-
 व्यतिरेकप्रतियोगित्वात् जीवत्वादेस्तदधीनस्थितिकत्व-
 मेव तत्प्रयुक्तिः, सा चानादेरप्यविरुद्धेति भावः । जीव-
 त्वेश्वरत्वयोः कल्पितत्वे परोक्तानुपपत्तिमनुवदति-
 जीवेति । जीवत्वादेः कल्पितत्वं यदि जन्यत्वं स्यात्त-
 ह्युक्तो दोषः स्यात् । न चैवम् । तस्यानादित्वात् । किं तु
 तन्मिथ्यात्वमात्रज्ञानादेरप्यविद्यासम्बन्धस्येवाविद्याप्र-
 युक्तत्वादेवोपपद्यत इत्यभिप्रेत्याह—अनादित्वादिति ।
 किं चात्माश्रयादेः प्रतीयमानजीवत्वादेर्मिथ्यात्वापाद-
 कत्वात्स नाद्वैतमते दोष इत्याह—वस्तुतस्त्विति ।
 अज्ञानं चिन्मात्राश्रयविषयं जीवाश्रयं ब्रह्मविषयं वेति
 मतद्वयस्य निरवद्यत्वं निगमयति—अत इति । अज्ञा-
 नाधीनावरणं निरूपयितुं तस्य प्रसङ्गमाह—तच्चेति ।
 आवरणस्वरूपस्याधस्तादुक्तत्वात् पुनस्तन्निरूपणं किम-
 र्थमित्याशङ्क्य तत्र परोक्तदोषापवादायायमारम्भ इ-
 त्यभिप्रेत्य तदुक्तमनुवदति—अच्चेति । आवरणं च
 तत् कृत्यं चेत्यावरणकृत्यं तदनिरूपणादित्यर्थः । किमा-
 वरणं प्रकाशविनाशः, प्रकाशानुत्पादो वा, सतः प्रका-
 शस्य विषयसंबन्धाभावो वा, फलानुत्पत्तिर्वा, नास्ति न
 प्रकाशत इति व्यवहारो वा, अस्ति प्रकाशत इति
 व्यवहाराभावो वा, नास्तीत्यादिव्यवहारयोग्यत्वं वा,

अज्ञानविशेषितापरोक्षव्यवहारयोग्यत्वं वा, अज्ञानस्य जीवं प्रति शुद्धचैतन्यावच्छेदकत्वं वा ? । नाद्यावित्याह—न तावदिति । किमत्र प्रकाशपदेनाऽऽत्मस्वरूपप्रकाश उच्यते, तद्विषयागन्तुकमकाशो वा ? । उभयथाऽप्यनुपपत्तिमाह—स्वरूपेति । तृतीयं दूषयति—नापीति । स्वप्रकाशात्मनः सदा प्रकाशसंबद्धत्वात्तदभावोऽसंभवीत्यर्थः ।

चतुर्थमपवादति—नापीति ।

नापि फलानुत्पत्तिः ज्ञाततात्पर्यफलस्य ज्ञानजन्यस्यानभ्युपगमात् । अविद्यानिवृत्तावविद्यायाः प्रतिबन्धकत्वेऽनिर्माक्षप्रसङ्गात् । नापि नास्ति न प्रकाशत इति व्यग्रहारः । अभिलाषलक्षणाव्यवहारस्य रजतादिभ्रमवदावरणसाध्यत्वात् । अभिव्रदनस्यापि भ्रमजन्यस्य तद्धेत्वावरणापेक्षत्वात्, सुषुप्त्यादौ व्यग्रहाराभावाच्च । नाप्यस्ति प्रकाशत इति व्यवहाराभावः । अभिज्ञारूपस्वरूपप्रकाशस्याभावायोगात् । वृत्तिरूपाभिज्ञाव्यवहारस्य मोक्षेऽप्यसत्त्वात् । नापि नास्तीत्यादिव्यवहारयोग्यत्वं तस्याप्यारोपितत्वादावरणाधीनत्वात् । तस्यावेद्यत्वे सत्यप-

रोक्षव्यवहारयोग्यत्वलक्षणस्वप्रकाशत्वविरोधि-
त्वादात्मान्ययोगाच्च ।

फलशब्देन ज्ञातता विवक्षिता अविद्यानिवृत्तिर्वा ?
आद्य आह-ज्ञाततेति । द्वितीयेऽविद्यायाः स्वनिवृत्त्यनु-
त्पत्तिप्रयोजकतया तत्प्रतिबन्धकता स्यात् । ततश्च
स्वनिवृत्तेः पूर्व स्वाभावायोगेन स्वनिवृत्तिरेव
न स्यादिति मोक्षो न भवेदित्याह—अविद्येति । पञ्चमं
निराकरोति-नापीति । व्यवहारपदेनाभिलाषरूपो व्य-
वहारो विवक्षितः, अभिज्ञारूपो वा ? आद्ये तस्याऽऽव-
रणसाध्यत्वेन ततोऽन्यदेवावरणं वाच्यमित्यभिप्रेत्या-
ह—अभिलाषेति । अभिलाषो ज्ञानसाधयो न त्वावरण-
साध्य इत्याशङ्क्याह—अभिवदनस्येति । अथवाव्य-
वहारहेतुज्ञानस्य भ्रमत्वात्तद्धेत्वावरणमन्यदेव वाच्य-
मित्यर्थः । अनेनैव द्वितीयेऽपि कल्पो निरस्त इति
द्रष्टव्यम् । सुषुप्तिप्रलयादावावरणसत्त्वेऽपि व्यवहाराभा-
वादपि न तदावरणमित्याह—सुषुप्तीति । षष्ठमपवद-
ति—नापीति । अत्रापि व्यवहारपदेनाभिज्ञा विवक्षिता,
उताभिलाषः ? आद्येऽपि स्वरूपप्रकाशेऽभिज्ञा उत
वृत्तिः ? आद्येऽसंभवमाह—अभिज्ञेति । द्वितीयेऽति-
व्याप्तिमाह—वृत्तीति । अभिलाषपक्षोऽप्यनेन नि-
रस्त इति द्रष्टव्यम् । सप्तमं निषेधति—नापीति ।
आवरणाधीनत्वादिति । आरोपितस्य शुक्तिरजतादि-
वदधिष्ठानावरणाधीनत्वनियमात्तदतिरिक्तमेवावरणं व-
क्तव्यमिति भावः । आत्मनः स्वप्रकाशत्वायास्ती-

त्यादिव्यवहारयोग्यताया आवश्यकत्वात् तद्विरोधा-
ज्ञास्तीत्यादिव्यवहारयोग्यत्वं तत्रासंभवि चेत्याह—त-
स्येति । नन्वपरोक्षव्यवहारयोग्यत्वमात्रमेव स्वप्रका-
शत्वोपयोगि, ब्रह्मणस्तु विपरीतव्यवहारयोग्यतया
स्वरूपेण तद्वहितत्वेऽप्यज्ञातत्वाकारेण तद्वत्त्वमस्तीति
न स्वप्रकाशत्वविरोध इत्याशङ्क्य तथा सत्यज्ञा-
तत्वेनैव ब्रह्मणः स्वप्रकाशत्वं स्यान्न स्वरूपेणेत्याह—न
चाज्ञानेति ।

न चाज्ञानावच्छेदकतया आरमभोऽपरोक्ष-
व्यवहारयोग्यत्वं स्वरूपेण तु नेति न विरोध
इति वाच्यम् । स्वरूपस्य स्वप्रकाशत्वापातात्
नित्यातीन्द्रियस्याप्यज्ञानावच्छेदकतया तद्योग्य-
त्वात् । स्वप्रकाशत्वप्रसङ्गाच्च । एतेन ज्ञानवि-
शेषितापरोक्षव्यवहारयोग्यत्वमावरणकृत्यमित्य-
पि निरस्तम् । न चोक्तयोग्यत्वस्य मिथ्यात्वान्न
विरोध इति वाच्यम् । सुखादिप्रकाशे सुखं न
जानामीत्यनुभवाभावेन कल्पितस्याप्यज्ञानवि-
षयत्वस्य तत्रायोगात् । वन्हाववह्नित्वारोपेऽपि
वह्नि कार्यस्येवात्मन्यप्रकाशारोपेऽपि प्रकाशकार्यप्र-
सङ्गाच्च । ननु कल्पितभेदं जीवचैतन्यं प्रति
शुद्धचैतन्यमाच्छादयतीति चेत् न, आवरणं विना
भेदकल्पनायोगात् । न च साक्षिणा प्रकाश-

मानेऽप्यप्रकाशमानत्वं युक्तम् । तस्य तद्विरो-
धात् । त्वदुक्तमर्थं न जानामीति प्रका-
शमान एवाप्रकाशमानत्वानुभवादिति वाच्यम् ।
अनवच्छिन्नब्रह्मानन्द प्रकाशार्थमेवाज्ञानाभ्युपग-
मात् । प्रकाशमान इति विरोधात् । अनवच्छि-
न्नानन्दस्य प्रकाशाभावाच्च । त्वदुक्तमर्थं न
जानामीत्यत्राप्यपावृत्तसामान्यावच्छिन्नमनुभूयते
परचित्रगतार्थविशेषस्य ज्ञानासंभवात् ।

किं च धर्मादि न जानामीति धर्मादावप्यज्ञात-
तयाऽपरोक्षव्यवहारदर्शनान्तद्व्योग्यत्वस्य फलाढ्याप्य-
त्वलक्षणवेद्यत्वस्य च सत्त्वात् तत्र स्वप्रकाशलक्षणमति-
व्याप्तं स्यादित्याह—नित्येति । स्वप्रकाशत्वविरोधादे-
वावृत्तेऽपि निरस्त इत्याह—एतेनेति । ननु वस्तुतः
स्वरूपेणापरोक्षव्यवहारयोग्ये ब्रह्मणि विपरीतव्यवहार-
योग्यत्वरूपमावरणमारोपितत्वान्न तत्स्वप्रकाशत्ववि-
रोधीति चेत् न । अन्यच्च प्रकाशमाने आरोपितस्याप्या-
वरणस्यादर्शनेन तस्यैव तद्विरुद्धत्वादित्याह—न चेत्ते-
ति । आरोपितावरणेन प्रकाशमानत्वस्याविरोधे दोष-
माह—बहुविति । तं च समुत्थापयति—नन्विति । भेद-
करुपनाया आवरणाधीनत्वात् कल्पितभेदं प्रत्येतदेवा-
युक्तमिति दूषयति—न आवरणेति । ननु साक्षिरूपम-

काशेनाज्ञानवत्तदधीनावरणमप्यविरुद्धम् । अन्यथा त्वदुक्तमर्थं न जानामीत्यर्थस्याज्ञाततया साक्षिणाऽनु-
भवायोगादित्याशङ्क्याज्ञातस्वरूपविशेषस्य साक्षिणा प्र-
काशमानत्वमेवायुक्तं येनाविरोधा भवेदित्याह—न चे-
त्यादिना । अज्ञातब्रह्मस्वरूपस्य प्रकाशमानत्वमनुपल-
ब्धिविरुद्धं चेत्याह—अनवच्छिन्नेति । कथं तर्हि त्वदु-
क्तमर्थं न जानामीत्यज्ञानतद्विषययोः प्रकाश इत्या-
शङ्क्य नात्राज्ञानविषयो भासते किन्तु तद्गतसामान्य-
मेवाज्ञानविषयस्तद्विशेषणतया भातीत्याह—त्वदु-
क्तमिति ।

नन्वज्ञानविषयाज्ञाने कथं विषयनिरूप्यो ज्ञाना-
नुभवे न तद्विषयज्ञानं हेतुः, किन्तु तद्गतसामान्यज्ञान-
मेवेति सद्वृत्तान्तमाह—एव चेति ।

एवं च तद्विशेषसंशयं प्रति तत्सामान्य-
निश्चयस्येव तद्विशेषवच्छिन्नाज्ञानं प्रति
सामान्यज्ञानमेव हेतुः । तथा दर्शनत् । न हि
विशेषे ज्ञाते तज्ज्ञानधीर्दृष्टा सामान्यविशेषभा-
वश्च नियामक इति नातिप्रसङ्गः । अज्ञातज्ञानाभा-
वेऽप्यज्ञानज्ञानमित्येतद् भूषणमेव । अन्यथाऽज्ञा-
नाभावात् । न चैवमज्ञानस्य विषयविशेषवच्छेदो
न सिद्ध्यतीति वाच्यम् । विशेषज्ञानानन्तमे-

तावन्तं कालममुमर्थमित्थं नावेदिषमित्यनुभवा-
न्तरात्तत्सिद्धेः । तस्मान्न चिन्मात्रमज्ञानभीचरः ।
नापि जीवपरैक्यादि । तस्य चैतन्याद्भेदेऽद्वैतहानेः ।
अभेदे चोक्तदोषादिति । मैवम् । नास्ति न प्रकाशत
इत्यादिव्यवहारयोग्यत्वमस्ति प्रकाशत इत्यादिव्य-
वहारयोग्यत्वं वाऽऽवरणम् । न च तस्यापि-
तत्त्वादावरणाधीनत्वम् । अविद्यावत्तस्याप्यनादि-
त्वेन हेतोरनपेक्षत्वात् अविद्याधीनत्वं च वाऽऽवरण-
तत्कृत्यम् । न चैवं स्वप्रकाशत्वलक्षणविरोधः ।
चैतन्यावेद्यत्वस्य तस्य तदविरोधात् ।

न केवलं विशेषज्ञानमज्ञानाभावे न हेतुः किंतु
तत्प्रतिकूलं चेत्याह—न हीति । अन्यज्ञानादन्याज्ञा-
नानुभवे घटज्ञानात् पटाज्ञानानुभवः स्यादित्याशङ्क्या-
ह—सामान्येति । सविषयमज्ञानं विषयज्ञानं विनैव भा-
सत इत्येतन्न शोभते इत्याशङ्क्याह—अज्ञातेति । अ-
ज्ञानानुभवे तस्य सविषयत्वमज्ञातं चेत्तस्य सविषयत्वमेव
न सिद्ध्योदत्याशङ्क्य अर्थविशेषे ज्ञाते तत्सिद्धिरि-
त्याह—न चैवमिति । आवरणानिरूपणात् प्रकाशमाने
तस्यायोगाच्च न चिन्मात्रमज्ञानविषय इत्याह—तस्मा-
दिति । अस्तु तर्हि जीवपरैक्यमेवाज्ञानविषय इत्या-
शङ्क्याह—नापीति । एवं नवीनप्रलापं प्रदर्श्य तं निरा-

करोति-मैवमिति । तत्र तावदावरणस्वरूपमाह—ना-
स्तीति । अत्र 'अस्ति, प्रकाशते' इति व्यवहारयोग्य
इत्यपि द्रष्टव्यम् । ततश्च न जडोऽप्यव्याप्तिः । व्यवहार-
योग्यत्वादेरारोपितत्वात्तद्धेतुतयाऽन्यदेवावरणं वाच्य-
मित्युक्तं दूषयति—न चेति । आवरणस्यानादित्वे
तदविद्याकृत्यमिति कथं तत्र तत्रोक्तमित्यत आह—अ-
विद्येति । न च तस्यानादित्वे अविद्याधीनत्वं कथ-
मिति वाच्यम् । स्वाज्ञानकाल एव सत्त्वात् “अनादि-
मायया सुप्तः” “अज्ञानेनावृतं ज्ञानम्” इति शास्त्रादज्ञा-
नाधीनत्वमिति भावः । यदप्युक्तमुक्तावरणस्य स्वप्रकाश-
लक्षणविरुद्धत्वादसंभवीति, तदपवादति—न चैवमिति ।
तत्र तावत्स्वाभिमतलक्षणेनास्याविरोधमाह—चैत-
न्येति ।

अपरोक्षव्यवहारघटितलक्षणेनाप्यविरोधमाह—
कल्पितेति ।

कल्पितयोग्यताऽयोग्यत्वयोर्वैस्तत्रापरो-
क्षव्यवहारयोग्यत्वविरोधाच्च । सुखादिकं चाना-
वृतसाक्षिण्यध्यस्तमित्युक्तम् । एकस्मिन्नप्या-
वृतत्वानावृतत्वेऽविरुद्धे यथानुभवं पदार्थस्वीका-
रादित्युक्तम् । न च स्वरूपप्रकाशकार्यप्रसङ्गः ।
किं तत्कार्यमविद्यानिवृत्तिः, नास्तीत्यादिव्यव-
हारविच्छेदो वा, अनवच्छिन्नानन्दोऽहमिति व्यव-

हारे वा, पुत्रादिक्षुद्रसुखाभिलाषाभावो वा ? । न
सर्वथाऽपि ।

अविरोधान्चितो नाद्यावविद्याप्रतिबन्धतः ।

न तृतीयश्चतुर्थोऽपि नाऽप्राप्तस्वप्नमो यतः ॥

एतेनाप्रकाशार्थमेवाज्ञानाभ्युपगमात्प्रका-
शमान इति विरोधादिति प्रत्युक्तम् । प्रकाशमान
एव तदर्थेन्तस्यावश्यकत्वात् ।

नास्ति इत्यादिव्यवहारयोग्यत्वस्यास्तीत्यादिव्य-
वहारायोग्यत्वस्य वा मिथ्यात्वेन वास्तवापरोक्षव्यवहा-
रयोग्यस्वरूपेणाविरोधादित्यर्थः । यदपि चोक्तम्-सुखा-
दिप्रकाशे कल्पितस्वाप्यावरणस्यादर्शनात् तदेव तद्विरु-
द्धमिति, तत्राह—सुखेति । अन्तःकरणोपधानेनावर-
णस्य विरुद्धत्वात् तदुपहितचैतन्यात्मसुखादिप्रकाश
आवरणासंभवेऽप्यनवच्छिन्नानन्दप्रकाशे तत्संभवतीति
भावः । नन्वनवच्छिन्नब्रह्मणोऽप्यनामृतसाक्षिसात्त्वत्तत्र
कथमावरणमविरुद्धमित्याशङ्क्यानिर्वचनीयत्वादवि-
रोध इत्युक्तमित्याह—एकस्मिन्निति । बह्वाववह्निवहारो-
पेऽपि बह्वि कार्यवदात्मन्यप्रकाशमानत्वारोपेऽपि स्वरू-
पप्रकाशकार्यं स्यादित्युक्तमपवदति—न चेति । तत्र हेतुं

वस्तुं तत्कार्यं विकल्पयति—किं तदिति । अविद्यात-
त्कार्ययोः स्वसाधकचैतन्यसाधनेनाविरुद्धत्वादविद्या-
यानास्तीत्यादिव्यवहारस्य च न तावन्मात्रावृत्तिरि-
त्याह श्लोकेन—अविरोधादिति । अनवच्छिन्नानन्दोऽ-
हमिति व्यवहारस्तत्प्रकाशे सत्यप्यविद्यायाः प्रतिबद्ध-
त्वान्न भवतीत्याह—अविद्येति ॥ पूर्णसुखस्वरूपप्रकाशे
सत्यप्यविद्यायाः तदप्राप्तिभ्रमवतः सुखार्थं पुत्राभिलाष
उपपद्यत इत्याह—चतुर्थोऽपीति । एतत्सर्वमानन्दवादे
निपुणतरमुपपादितमिति नेह प्रपञ्चयत इति भावः ।
यदुक्तम्—ब्रह्माप्रकाशार्थमेवाज्ञानाभ्युपगमात्प्रकाशमान
इति विरोधादिति, तद्दूषयति—एतेनेति । एतच्छब्दा-
र्थमाह—प्रकाशमान इति । स्वरूपतया प्रकाशमान
एव हि ब्रह्मण्यनुभूयमानाप्रकाशमानत्वसिद्ध्यर्थमेवा-
ज्ञानं कल्प्यम् । इतरथा प्रमाणवैकल्यादेव तदनवभास-
सिद्धेरज्ञानवैयर्थ्यादिति भावः ।

पूर्णानन्दप्रकाशस्यानुपलम्भात् न नास्तीत्युक्त-
मनूद्य विकल्पयति—यदपीपि ॥

यदप्यनवच्छिन्नानन्दप्रकाशाभावादिति ।
किं तदाकारवृत्तिप्रकाशो नास्ति, किं वा तद्-
पचैतन्यप्रकाशोऽपि? । नाद्यः । कारणाभावेन त-
स्येष्टत्वात् । न द्वितीयः । तस्येदानीमपि सत्त्वा-
त् । अज्ञानात्पूर्णानन्दं जानामीति व्यवहारस्तस्य
नेत्युक्तम् ।

यत्तु त्वदुक्तमर्थं न जानामीत्यत्रापि
 अनवृतसामान्यावच्छिन्नमेवानुभूयत इति तत्र
 न तावत्सामान्यं तदवच्छिन्नो वा न
 जानामीत्यनुभवविषयः तयोस्त्वदुक्तार्थसामा-
 न्यतो जानामीति ज्ञानविषयत्वानुभवविरोधात् ।
 ज्ञानविषयस्यापि न जानामीत्यनुभवविषयत्वे
 किमपराद्धं ज्ञायमानेऽज्ञानत्वेन ।

ननु ज्ञायमानस्य स्वाज्ञानविषयानुभवगोच-
 रत्वं विरुद्धं न त्वन्याज्ञानानुभवगोचरस्य ज्ञानस्या-
 न्यविषयत्वे वन्निहं न जानामीत्यनुभूयमाना ज्ञान-
 स्यापि धूमविषयत्वप्रसङ्गात् । ननु सामान्यविशे-
 षभावो नियामकः, अतो नातिप्रसङ्ग इति चेत् किम-
 ज्ञानविषयविशेषो व्यक्तिः, किं वा तन्निष्ठा-
 साधारणधर्मः? । नाद्यः । त्वदुक्तार्थं सामान्यतो
 जानामीति तस्याः ज्ञानविषयत्वानुभवात् । इदं
 न जानामीत्यादौ च व्यक्तेर्ज्ञानविषयत्वात् ।

वेदान्तश्रवणादेरभावात्तदधीनवृत्तिरूपप्रकाशा-
 भाव इष्ट इत्याह—नाद्य इति । स्वरूपप्रकाशानुपल-
 संभात्मका ज्ञानस्यैतेनैव स्फुरणान्न तदभाव इत्यभि-
 प्रेत्याह—न द्वितीय इति । आनन्दप्रकाशोऽस्ति

चेत्तद्व्यवहारोऽपि स्यादित्याशङ्क्याह—अज्ञानादि-
ति । अज्ञानेन प्रतिबद्धत्वादित्यर्थः । अन्यदपि परोक्तं
दूषयितुमनुवदति—यन्त्विति । तत्र किं ज्ञायमान-
त्वानुभवेऽज्ञाततयाऽनुभूयमानत्वविरोधी उत न? आद्य
आह—न तावदिति । न द्वितीयः । विशेषरूपे वस्तुनि
ज्ञातत्वेनानुभूयमानेऽज्ञाततयानुभवाभावेन तयोर्विरोधा-
त् । तथापि तयोरविरोधममन्वानं प्रत्याह—ज्ञानविष-
यस्येति । अज्ञानविषय एव ज्ञातत्वाज्ञातत्वानुभवे
विरुद्धो न तदविषये सामान्य इति शङ्कते—नन्विति ।
अज्ञानानुभवे यदज्ञानविशेषणतया भासते, स एव
ज्ञानविषयः । ज्ञानवदज्ञानस्यापि विषयनिरूप्यत्वात् ।
तत्र सामान्यमेव भासते चेत् स एवाज्ञान-
विषयः स्यात् विशेष इत्याह—न जानामीति ।
अज्ञानस्य । स्वानिरूपकविषयत्वे बाधकमाह—अन्य-
येति । सामान्यनिरूपिताज्ञानस्य विशेषो विषयः
ततो नोक्तातिप्रसङ्ग इति शङ्कते—नन्विति । विशे-
षशब्दार्थं विकल्पयति—किमिति । परोक्तार्थव्यक्तेः
प्रमेयत्वादिरूपेण ज्ञातत्वादिरूपेण ज्ञातत्वात् तस्या
अज्ञानविषयत्वं विरोधवादिनस्तवायुक्तमित्याह—
नाद्य इति । स्यक्तेरज्ञानानुभवविषयत्वादप्यज्ञानवि-
षयत्वमयुक्तमित्यभिप्रेत्याह—इदमिति ।

द्वितीयेऽज्ञानानुभवविषयसामान्यस्य व्यक्तिग-
तासाधारणधर्मस्य च व्याप्यव्यापकभावातिरिक्तसं-

बन्धादर्शनात्स एव सामान्यविशेषभावः । ततश्च व्यापकावच्छिन्नाज्ञानं प्रति व्याप्यो विषय इति बहुनिं न जानामीति बहूनिविशेषिताज्ञानस्य धूमेऽपि विषयः स्यादित्याह—न द्वितीय इति ।

न द्वितीयः । व्याप्यव्यापकभावातिरिक्तस्य सामान्यविशेषभावस्य तयोरेकभावात् । तत्र चेत्का-
तिप्रसङ्गः । द्रव्यं न जानामीत्यनुभूयमानाज्ञान-
स्यापि शब्दाश्रयत्वादिविषयत्वप्रसङ्गाच्च । किं
चाज्ञानविषयस्य तदा ज्ञानमात्रनिषेधः किं वा
विशेषाकारेण ? । नाद्यः । तज्जिज्ञासाऽसंभवात् ।
इच्छायाः स्वविषयज्ञानजन्यत्वात् । न च जिज्ञा-
सा ज्ञानजन्या न भवति, तथा सति जिज्ञा-
सायोगादिति वाच्यम् । इच्छामात्रस्य स्वविष-
यज्ञानजन्यत्वात्, अनुपस्थिते जिज्ञासादर्श-
नाच्च । न च ज्ञाते जिज्ञासाया असम्भवः
अविद्याविरोधिनः प्रवृत्त्यादिसमर्थप्रमाणज्ञा-
नस्येष्यमाणत्वात् । न चेच्छाया ज्ञानजन्य-
त्वमेव न स्वविषयज्ञानजन्यत्वं तच्चात्रापि
सामान्यज्ञानमस्तीति वाच्यम् । भोजनज्ञानात्सु-
षुप्तीच्छाऽदर्शनेन तयोः सामान्यविशेषयोरेव
कार्यकारणभावावश्यंभावात् । अन्यथा बहूनिज्ञा-
नादज्ञातधूमस्यापि धूमे जिज्ञासाप्रसङ्गात् ।

ननु सामान्यविशेषयोरेव व्याप्यव्यापकभावः
सामान्यविशेषभावः, अतो नोक्तातिप्रसङ्ग इत्याश-
ङ्क्यातिप्रसङ्गान्तरमाह—द्रव्यमिति । शब्दाश्रयत्वा-
दीत्यादिपदेन पृथिवीत्वादि गृह्यते । न च द्रव्यं न
जानामीत्यज्ञानविषयत्वमिष्टमिति वाच्यम् । गन्धाश्रये-
पृथिवीत्वमित्यादिज्ञानादपि तन्निवृत्तिप्रसङ्गादिति
भावः । यदप्युक्तं ज्ञानाभावेऽप्यज्ञानमित्येतद्भूषणमि-
त्यादि तत्राह—किं चेति । अज्ञानविषयस्य प्रमेय-
त्वादिरूपेण ज्ञायमानत्वान्न ज्ञानमात्रनिषेधो युक्त
इत्यभिप्रेत्याह—नाद्य इति । दूषणान्तरमाह—तज्जि-
ज्ञास्येति । अज्ञानाभावे तद्विषयज्ञानस्य दुर्ज्ञेयतया
तदिच्छाऽनुपपत्तिरित्यर्थः । इष्यमाणज्ञाने सतीच्छाया
असम्भवात् जिज्ञासितज्ञानं न जिज्ञासाहेतुरिति
शङ्कासंपदति—न चेति । इच्छाया स्वविषयज्ञानज-
न्यत्वमन्वयव्यतिरेकाभ्यामावश्यकमित्याह—इच्छासा-
त्रस्येति । अनुपस्थिते—अत्यन्ताज्ञाते । यदुक्तं ज्ञाते
जिज्ञासाऽयोगादिति, तदयुक्तम् । आयातज्ञानस्येच्छा-
हेतुत्वादन्यादूशज्ञानस्येष्ट्यमाणत्वादित्याह—न चेति ।
नन्विच्छाज्ञानजन्येत्येव नियमो न स्वसमानविषयज्ञा-
नजन्येति गौरवात् । ततश्च सामान्यज्ञानादापि तदुपप-
त्तिरित्याशङ्क्यान्वयव्यतिरेकाभ्यां तयोः समानविषय-
त्वमावश्यकमित्याह—नचेत्यादिना । विपक्षे दण्डमा-
ह—अन्ययेति ।

सामान्यज्ञानमेव विशेषजिज्ञासाहेतुरिति नेक्ता-
तिप्रसङ्ग इति शङ्कते—वह्निरिति ।

वह्निः सामान्यं धूमस्य न भवतीति
चेत् न । तस्यापि व्यापकत्वात् । न द्वितीयः । इन्द्रि-
यसन्निकृष्टचन्द्रादिविशेषे तज्ज्ञानाभावस्य वक्तुं
मनुचितत्वात्, त्वयाऽप्यभ्युपेतत्वात् । तत्रापि न
जानामीत्यज्ञानानुभवजिज्ञासयोर्दर्शनात् । अन्य-
था वाच्यत्वादवपि संशयादि न स्यादिति वा-
क्यार्थविवेके वक्ष्यमाणत्वाच्च । एतावत्कालमि-
दमित्थं नावेदिषमित्यज्ञातताऽनुसंधानदर्शना-
च्च । न च परबुद्धिस्थः सविशेषः कथं ज्ञातुं
शक्यत इति वाच्यम् । अज्ञाततया साक्षिविषय-
त्वेऽज्ञानातिरिक्तस्यानपेक्षत्वात् । तदुक्तं सर्ववस्तु
ज्ञाततया ज्ञाततया वा साक्षिचैतन्यस्य विषय
इत्यादि ।

नव मते व्यापकताव्यतिरेकेण सामान्यताया
दुर्निरूपत्वाद्बुद्धेरपि सामान्यता किमिति न स्यादित्य-
भिप्रेत्याह—न स्यापीति । विशेषाकारेण ज्ञानं निषि-
ध्यत इति पक्षं दूषयति—न द्वितीय इति । व्यक्तिगतद-
साधारणधर्मातिरिक्तविशेषाभावात्तये।श्च विशेषत्वे

दोषस्योक्तत्वादिति भावः । किं च चन्द्रव्यक्तेस्तदसा-
धारणधर्मप्रकृष्टप्रकाशत्वस्य च चक्षुषा ग्रहणेऽप्युपदेश-
जनितप्रत्यक्षाभावे चन्द्रं न जानामीति तदज्ञानस्या-
प्यनुभवादज्ञाते ज्ञानं नास्तीत्येतदयुक्तमित्याह—इ-
न्द्रियेति । नन्वत्रापि चक्षुषा यज्ज्ञानं न तदज्ञानवि-
षयः किं तु चक्षुषाऽनुपस्थितं चन्द्रपदवाच्यत्वाद्येव,
तत्राह—अन्यथेति । चन्द्रत्वादिविशिष्टेऽज्ञानाभावे
चन्द्रत्वं नाम काचिज्जातिस्तद्विशिष्टश्चन्द्रपदवाच्य
इत्यात्मोपदेशादिना वाच्यत्वस्यापि निश्चितत्वात्
तत्राप्यज्ञानसंशयाद्यनुपपत्तिरिति चतुर्थं वक्ष्यत इत्यर्थः ।
किं चाज्ञाननिवृत्त्यनन्तरं तद्विषयस्याज्ञातत्वेन परा-
मर्शो दृश्यते । तस्य च स्वसमानविषयपूर्वकालीनाज्ञा-
नानुभव इति वाच्यम् । विशिष्टाज्ञानस्येदानीं प्रत्य-
क्षेणानुभवायोगात् । अनुमितौ च लिङ्गाभावात् । न
तावदिदानीं ज्ञातत्वं तत्र लिङ्गं पूर्वमपि ज्ञाते
तत्संभवात् । नापीदानीमेव ज्ञातत्वं लिङ्गं तस्य पूर्वस-
ज्ञानत्वाधिगमं विना दुर्ज्ञानत्वात् । न च पूर्वका-
लीनतयाऽस्मर्यमाणत्वेनाज्ञानं कल्प्यत इति वाच्यम् ।
तस्यान्यथोपपत्तिप्रतिसंधानदशायामपि पूर्वकालीना-
ज्ञातताप्रतिसन्धानदर्शनादिति भावः ।

यदप्युक्तं—परबुद्धिस्थविशेषस्य ज्ञापकाभावात्त-
ज्ज्ञानमसंभवीति, तन्निराकरोति—न चेति । नित्य-
साक्षिणो ज्ञापकानपेक्षस्याज्ञाततयाऽर्थप्रकाशनेऽज्ञाना-

तिरिक्तापेक्षाभावादित्यर्थः। परबुद्धिस्थोऽपि विश्लेषोऽज्ञा-
ततया, साक्षिगम्य एवेत्यज्ञाचार्यसम्प्रतिमाह—तदु-
क्तमिति ।

परिच्छेदप्रमेयं संहरति श्लोकेन-चिन्मात्रेति ।

तस्मात्—

चिन्मात्रविषयाधारमज्ञानं भेदविश्रमे ।

हेतुदर्पणवत्तस्य निवृत्तौ कृतकृत्यता ॥ १ ॥

यन्मायया पृथग्भूतः सदानन्दैकविग्रहः ।

हसिरप्यहमीशानं तं भजे पुरुषोत्तमम् ॥ २ ॥

इति श्रीमत्परमहंसपरिव्राजकाचार्यभगवज्ज-

गन्नाथाश्रमश्रीचरणशिष्यश्रीमन्नृसिंहा

श्रमकृताद्वैतदीपिकायां विभागप्र-

क्रियाख्यो द्वितीयः परिच्छेदः

समाप्तः ।

भेदभ्रमादिषकलानर्थहेतावनिर्वचनीयाज्ञाने सिद्धे
फलितमाह—तस्येति । अनर्थहेतोरज्ञानस्य तत्त्व-
ज्ञानेन निवृत्तावप्रतिबद्धस्वाभाविकब्रह्मभाव एव परि-
शिष्यते इत्यर्थः । एतादृशाज्ञाननिवर्तकज्ञानमीश्वरभ-
जनेन विना न भवति । जीवस्य वस्तुत ईश्वरात्मत्वे-
ऽपि प्रायिकभेदेनानीश्वरत्वाभिसानात्तद्भजनोपपत्तिः ।
तथा च स्मृतिः—

भयं द्वितीयाभिनिवेशतः स्या-
दीशत्वमेतस्य विपर्ययः स्मृतिः ।

तन्माययाऽतो बुध आभजेत्तं
भक्त्यैक्येशं गुरुदेवतात्मा ॥

इत्येतद् व्योतयन् ईश्वरं भजते—यन्माययेति ।
वस्तुतः सञ्चिदानन्दविग्रहो हरिरप्यहं यन्मायया पृथ-
ग्भूतस्तं भजे इत्यर्थः ।

इति श्रीमत्परमहंसपद्मिन्नाजकाचार्यभगवन्सिंहाश्रम-
पूज्यपादशिष्यनारायणाश्रमविरचितेऽद्वैतदीपि-
काविवरणे द्वितीयः परिच्छेदः समाप्तः ।





